

# محمود الفتاویٰ

جلد اول

حضرت اقدس مولانا مفتی احمد رضا خان بنوری دابرکاتہم  
سابق صدر مفتی و حال شیخ الحدیث جامعہ اسلامیہ تعلیم الدین، ڈابھیل

ترتیب

مفتی عبد القیوم راجکوٹی

مکتبہ محمودیہ

محمود نگر، ڈابھیل، گجرات

# محمود الفتاویٰ (مبوب)

جلد اول

حالاتِ صاحبِ فتاویٰ، کتاب الایمان تا باب البدعات

حضرت اقدس مفتی احمد صاحب خانپوری دامت برکاتہم  
(سابق صدر مفتی، حال شیخ الحدیث: جامعہ اسلامیہ تعلیم الدین، ڈابھیل)

مرتب: مفتی عبدالقیوم صاحب راجکوٹی

ناشر

مکتبہ محمودیہ، محمودنگر، ڈابھیل، گجرات

# تفصیلات

نام کتاب: ..... محمود الفتاویٰ (جلد اول)

مرتب: ..... مفتی عبدالقیوم صاحب راجکوٹی

کمپیوٹر سیٹنگ: ..... محمد ساجد بن مصطفیٰ پٹنی ، عبداللہ بن اشرف مانگرولی

ناشر: ..... مکتبہ محمودیہ، محمودنگر، ڈابھیل

## ملنے کے پتے

مکتبہ انور، محمودنگر، ڈابھیل، 9924693470

ادارۃ الصدیق ڈابھیل، نزد جامعہ، 9913319190 / 9904886188

ادارۃ الصدیق دیوبند، نزد مدنی مسجد، مدنی روڈ، دیوبند، 9997953255

## فہرست مقدمہ

صفحہ	عناوین	نمبر شمار
۲۵	گرامی نامہ حضرت مفتی محمد تقی عثمانی صاحب دامت برکاتہم	۱
۲۶	تقریظ حضرت مفتی محمد تقی عثمانی صاحب دامت برکاتہم	۲
۲۸	تقریظ حضرت مولانا سید مصلح الدین احمد صاحب بڑودوی دامت برکاتہم	۳
۳۵	تقریظ حضرت مولانا خالد سیف اللہ صاحب رحمانی دامت برکاتہم	۴
۳۶	گرامی نامہ حضرت مولانا مفتی اسماعیل صاحب بھڑکودروٹی	۵
۳۹	جدید طباعت کے متعلق	۶
۴۱	مقدمہ از مفتی عبدالقیوم صاحب راجکوٹی مدظلہ	۷
<b>صاحبِ فتاویٰ کے حالات زندگی</b>		
۴۹	باب اول: حالات و کوائف	۸
۴۹	ولادت	۹
۴۹	حضرت مفتی صاحب کا خاندان	۱۰
۵۰	والدین گرامی قدر	۱۱
۵۰	والد ماجد کا انداز تربیت	۱۲
۵۱	ناجائز چپل، جو تے پہننے میں احتیاط	۱۳
۵۲	رات بھر گھر کے چوکھٹ میں	۱۴
۵۲	والد کا سفر حج اور اولاد کے حق میں دعا	۱۵

۵۴	والد صاحب کا انتقال	۱۶
۵۴	والدہ صاحبہ کا انتقال	۱۷
۵۵	ابتدائی دینی تعلیم	۱۸
۵۵	ابتدائی عصری تعلیم	۱۹
۵۶	والد صاحب کا فیصلہ	۲۰
۵۷	دارالعلوم اشرفیہ کا انتخاب	۲۱
۵۹	دارالعلوم اشرفیہ میں	۲۲
۶۰	مختلف درجات میں حاصل کردہ نمبرات	۲۳
۶۰	درجہ فارسی اول کے نمبرات	۲۴
۶۲	درجہ فارسی دوم کے نمبرات	۲۵
۶۳	درجہ عربی اول کے نمبرات	۲۶
۶۴	درجہ عربی دوم کے نمبرات	۲۷
۶۵	درجہ عربی سوم کے نمبرات	۲۸
۶۶	درجہ عربی چہارم کے نمبرات	۲۹
۶۶	درجہ عربی پنجم کے نمبرات	۳۰
۶۷	درجہ عربی ششم کے نمبرات	۳۱
۶۸	امتحان سالانہ درجہ عربی ہفتم کے نمبرات	۳۲
۶۹	زمانہ طالب علمی کے اوصاف	۳۳

۳۴	حضرت مفتی احمد خان پوری صاحب بزمائے طالب علمی اپنے اساتذہ کی نظر میں	۷۰
۳۵	استاذ محترم مولانا مصلح الدین صاحب مدظلہ کی تحریر	۷۰
۳۶	مولانا یوسف صاحب بوڈھانیہ (کینیڈا)	۷۶
۳۷	دارالعلوم اشرفیہ کے اساتذہ	۷۸
۳۸	دارالعلوم دیوبند کے اساتذہ	۷۸
۳۹	مولانا سید محی الدین قاضی	۸۰
۴۰	حضرت مولانا سید مصلح الدین صاحب دامت برکاتہم	۸۱
۴۱	مولانا حکیم ابوالشفاء حبیب الرحمن صدیقی بلیاوی	۸۲
۴۲	حضرت مولانا حبیب اللہ صاحب پالن پوری	۸۵
۴۳	حضرت مولانا آدم صاحب پالن پوری	۸۶
۴۴	مفتی عبدالغنی صاحب کاوی	۸۸
۴۵	حضرت مولانا مفتی سعید احمد صاحب پالن پوری دامت برکاتہم	۹۱
۴۶	برکتِ گجرات حضرت مولانا محمد رضاء اجیری ثم راندیری	۹۶
۴۷	رضا بر قضا سے متعلق ایک واقعہ	۹۸
۴۸	قیامِ راندیر پر ایک نظر	۱۰۲
۴۹	حضرت لاجپوری سے خادمانہ تعلق	۱۰۳
۵۰	حضرت شیخ الحدیث سے نیاز مندانہ تعلق	۱۰۴

۱۰۵	شیخ الحدیث حضرت مولانا محمد زکریا صاحب کی خدمت میں عریضہ	۵۱
۱۰۶	جواب عریضہ از شیخ الحدیث	۵۲
۱۰۷	ایک خواب	۵۳
۱۰۸	خواب کی تعبیر (مغفرت کی بشارت)	۵۴
۱۰۸	ایک اور خواب	۵۵
۱۰۹	خواب کی تعبیر	۵۶
۱۱۱	آپ کی تعلیم و تربیت کے سلسلے میں والد گرامی کی فکر	۵۷
۱۱۲	تربیت کے تین واقعے	۵۸
۱۱۳	فراغت کے بعد	۵۹
۱۱۷	مکتوب گرامی حضرت مولانا عبداللہ صاحب کا پودروی مدظلہ	۶۰
۱۱۸	نامہ ہائے گرامی حضرت مفتی سعید احمد صاحب پالنپوری مدظلہ	۶۱
۱۲۱	مکتوب حضرت مفتی صاحب	۶۲
۱۲۳	جواب از مولانا محمد رضا جمیری	۶۳
۱۲۳	مضمون تصدیق	۶۴
۱۲۴	ندوة العلماء لکھنؤ میں عربی ادب پڑھنے کے لئے درخواست	۶۵
۱۲۵	درخواست کا جواب از لکھنؤ	۶۶
۱۲۵	ارادۃ دیوبند	۶۷
۱۲۶	گرامی نامہ حضرت مفتی سعید احمد صاحب مدظلہ	۶۸

۱۲۷	دیوبند کا رخصتِ سفر	۶۹
۱۲۸	دارالعلوم دیوبند میں	۷۰
۱۲۹	امتحانِ داخلہ	۷۱
۱۳۰	سالِ اول فنون	۷۲
۱۳۰	مولانا نصیر احمد خان صاحبؒ	۷۳
۱۳۱	مولانا محمد حسین بہاریؒ	۷۴
۱۳۱	مولانا اسلام الحق صاحب کوپا گنجی اعظمیؒ	۷۵
۱۳۱	مولانا شریف حسن صاحب دیوبندیؒ	۷۶
۱۳۱	مولانا وحید الزماں کیرانویؒ	۷۷
۱۳۲	حکیم الاسلام حضرت مولانا قاری محمد طیب صاحبؒ	۷۸
۱۳۴	بزرگوں کی مجالس میں حاضری	۷۹
۱۳۵	مکتوب ششی عیسیٰ بھائی صاحب کاوی بنام مفتی صاحب	۸۰
۱۳۷	اساتذہ راندر سے ربط	۸۱
۱۳۷	مکتوبات حضرت مولانا مفتی عبدالغنی صاحب کاویؒ	۸۲
۱۳۹	مکتوبات حضرت مولانا محمد رضا جمیری صاحبؒ	۸۳
۱۴۴	مکتوبات حضرت مولانا مفتی سید عبدالرحیم صاحب لاچپوریؒ	۸۴
۱۴۸	مکتوب حضرت مولانا مفتی سعید احمد صاحب پالنپوری مدظلہ	۸۵
۱۴۹	سالِ دوم افتاء	۸۶



۱۵۰	افتاء کے لیے درخواست	۸۷
۱۵۱	حضرت فقیہ الامت کا قرب خاص	۸۸
۱۵۱	افتاء کے اساتذہ	۸۹
۱۵۱	فقیہ الامت حضرت اقدس مفتی محمود حسن گنگوہی	۹۰
۱۵۲	حضرت مولانا مفتی محمد نظام الدین صاحب	۹۱
۱۵۳	شیخین سے تعلق بیعت و تربیت	۹۲
۱۵۵	حضرت فقیہ الامت سے مثالی تعلق	۹۳
۱۵۶	نکاح اور حضرت فقیہ الامت کو دعوت	۹۴
۱۵۶	مژدہ تولید پر پانچ عینیہ دعا	۹۵
۱۵۷	انتہائی قابل رشک واقعہ	۹۶
۱۵۸	ایام تعطیل میں معیت	۹۷
۱۵۹	ہاوڑہ کے پل کے بہانہ پل بھر میں تصرف	۹۸
۱۵۹	جھینگا کھانے پر لطیفہ	۹۹
۱۶۰	اصلاح نفس کا من جانب اللہ انتظام	۱۰۰
۱۶۱	باب دوم: تدریسی زندگی	۱۰۱
۱۶۱	تدریس کے لیے قابل آدمی کی ضرورت	۱۰۲
۱۶۱	مکتوب گرامی حضرت مفتی محمود حسن گنگوہی بنام مولانا محمد سعید بزرگ	۱۰۳

۱۶۲	مدرسین کے لیے چودہ زریں نصائح	۱۰۴
۱۶۳	تدریسی زندگی اور جامعہ ڈابھیل	۱۰۵
۱۶۵	جامعہ میں تقرر پر بڑوں کی طرف سے اظہارِ مسرت اور دعا و نصیحت	۱۰۶
۱۶۶	جامعہ میں قیام	۱۰۷
۱۶۶	جامعہ میں تقرری کے وقت آپ کی عمر	۱۰۸
۱۶۶	سال بہ سال زیر درس کتابیں	۱۰۹
۱۶۷	پڑھائی ہوئی کتبِ درسیہ سال بہ سال کی ترتیب	۱۱۰
۱۷۳	تدریسی اصول و مذاق	۱۱۱
۱۷۶	ہدایہ کے ایک مقام کی تحقیق میں سرگرداں	۱۱۲
۱۷۹	درسِ ترمذی میں ایثار	۱۱۳
۱۸۱	بخاری شریف کا درس	۱۱۴
۱۸۲	مثالی خردنوازی	۱۱۵
۱۸۳	جامعہ کا کتب خانہ اور اس کے ناظمین	۱۱۶
۱۸۴	مفتی صاحب اور نظامتِ کتب خانہ	۱۱۷
۱۸۵	ذوق مطالعہ	۱۱۸
۱۸۶	اجلاسِ جامعہ میں خدمات اور دفتری خطوط نویسی	۱۱۹
۱۸۶	تنہا امتحانات کی تیاری	۱۲۰
۱۸۷	مستقل نظامتِ کتب خانہ کا خدشہ	۱۲۱

۱۸۷	جامعہ سے علیحدگی اور واپسی	۱۲۲
۱۹۱	ناظم تعلیمات	۱۲۳
۱۹۲	انداز نظامت	۱۲۴
۱۹۳	سال کے آغاز و اختتام اور مختلف مواقع پر نصائح	۱۲۵
۱۹۴	نماز باجماعت کا اہتمام	۱۲۶
۱۹۴	دارالاقامہ کا عجیب منظر	۱۲۷
۱۹۵	نظامتِ تعلیم سے سبک دوشی کی دعا	۱۲۸
۱۹۶	نظامتِ تعلیم سے استعفاء	۱۲۹
۱۹۷	آپ کا استعفا	۱۳۰
۱۹۹	استعفاء کی منظوری	۱۳۱
۲۰۰	رابطے کا تعلق پھر بھی رہا	۱۳۲
۲۰۰	دارالعلوم بولٹن میں تقرری کی سعی	۱۳۳
۲۰۲	باب سوم: مفتی صاحب بہ حیثیت صدر مفتی	۱۳۴
۲۰۲	ہندوستان میں نظام افتا	۱۳۵
۲۰۳	دارالعلوم دیوبند میں افتا کی نشستِ اول	۱۳۶
۲۰۳	کاروانِ علم و عمل کی آمد	۱۳۷
۲۰۴	جامعہ کا دارالافتاء اور اس کے فقہائے سبعہ	۱۳۸
۲۰۴	مفتی اعظم حضرت مولانا عزیز الرحمن عثمانی	۱۳۹

۲۰۵	حضرت مفتی عتیق الرحمن صاحب عثمانی	۱۴۰
۲۰۶	حضرت مولانا احمد بزرگ سملکی	۱۴۱
۲۰۶	مفتی گجرات حضرت مفتی اسماعیل بسم اللہ صاحب	۱۴۲
۲۰۸	زمانہ فترت	۱۴۳
۲۰۸	حضرت مفتی اسماعیل محمد گورار اندیری	۱۴۴
۲۰۹	حضرت مفتی اسماعیل صاحب کچھولوی مدظلہ	۱۴۵
۲۰۹	مفتی صاحب مسند افتا پر	۱۴۶
۲۰۹	حضرت مفتی احمد صاحب خانپوری دامت برکاتہم	۱۴۷
۲۱۲	حضرت فقیہ الامت کا مشورہ	۱۴۸
۲۱۳	مولانا سلیمان صاحب چوکسی مدظلہ کا خواب	۱۴۹
۲۱۵	شرائط مفتی کا تحقق	۱۵۰
۲۱۶	اکابر مفتیان کرام کی صحبت	۱۵۱
۲۱۷	آپ کی سند افتا کا واقعہ	۱۵۲
۲۱۷	حضرت فقیہ الامت کی سند	۱۵۳
۲۱۸	صاحب ہدایہ اور آپ کا درس ہدایہ	۱۵۴
۲۱۹	حضرت مفتی صاحب کا ورع و تقویٰ	۱۵۵
۲۲۰	آپ مفتی بھی ہیں اور صوفی بھی	۱۵۶
۲۲۰	دارالعلوم کنتھاریہ میں اعتکاف کی دعوت	۱۵۷

۲۲۱	حضرت فقیہ الامت کے ارشاد فرمودہ القاب	۱۵۸
۲۲۲	شگفتہ و سلیس زبان	۱۵۹
۲۲۳	مسلم پرسنل لاء بورڈ کا خطبہ استقبالیہ	۱۶۰
۲۲۶	باب چہارم: ذوقِ فتویٰ نویسی اور ہدایات	۱۶۱
۲۲۶	حوالجات کا اہتمام	۱۶۲
۲۲۷	جس سے استفادہ کرے اسی کا حوالہ دے	۱۶۳
۲۲۸	اہم جوابات پہلے رف تیار کرنا	۱۶۴
۲۲۸	محض شخصیت سے مرعوب نہیں ہوتے	۱۶۵
۲۲۹	سوال و جواب میں التباس نہ ہونے دینا	۱۶۶
۲۲۹	اپنی ذاتی تحقیق پر اصرار نہ کرنا	۱۶۷
۲۳۰	بلا شرح صدر تصدیق نہ کرنا	۱۶۸
۲۳۰	بلا تحقیق جواب نہ دینا	۱۶۹
۲۳۰	طویل فتاویٰ میں خاص طریق	۱۷۰
۲۳۱	ترغیب و ترہیب کا اہتمام	۱۷۱
۲۳۱	اہل علم کو دلائل سے مطمئن کرنا	۱۷۲
۲۳۱	علاقائی علما سے رجوع کا مشورہ دینا	۱۷۳
۲۳۲	مسائل معاملات میں احتیاط کا طریقہ	۱۷۴
۲۳۲	دیگر مسالک میں لب کشائی سے احتراز	۱۷۵

۲۳۳	اکابر دیوبند کے مسلک کی اتباع	۱۷۶
۲۳۴	ہرجائی سائل کا تنبیہ	۱۷۷
۲۳۶	سائل اگر بلا وجہ اپنی شناخت چھپائے	۱۷۸
۲۳۷	اگر کسی جواب سے فتنے کا اندیشہ ہو	۱۷۹
۲۳۷	مستفی کے شر سے بچنے کی دعا	۱۸۰
۲۳۷	آپ کا کمال احتیاط	۱۸۱
۲۳۸	فتاویٰ اور فقہی بصیرت پر اکابر علماء کا اعتماد	۱۸۲
۲۳۹	فقیہ النفس کا مطلب	۱۸۳
۲۳۹	ایک دل چسپ واقعہ	۱۸۴
۲۴۰	آپ کی مسلمہ فقہی بصیرت	۱۸۵
۲۴۲	حضرت مفتی صاحب کی صلاحیت و استعداد	۱۸۶
۲۴۲	فتاویٰ رحیمیہ کی تنقیح	۱۸۷
۲۴۵	حضرت لاچپوریؒ کے کلمات عالیہ	۱۸۸
۲۴۶	آپ کے فتاویٰ کی تائید و توثیق	۱۸۹
۲۴۶	حضرت فقیہ الامتؒ کی تائید و تحسین	۱۹۰
۲۴۷	حضرت لاچپوریؒ کی تصدیق	۱۹۱
۲۴۷	دارالعلوم دیوبند میں تقرر کی کوشش	۱۹۲
۲۴۸	آپ کی فقہی بصیرت کی شہرت	۱۹۳

۱۹۴	آپ کی اصابت رائے پر حضرت لاچپوریؒ کا اعتماد	۲۴۹
۱۹۵	اپنے فتویٰ پر خود عمل	۲۵۰
۱۹۶	دو مثالیں	۲۵۰
۱۹۷	فتوے سے رجوع	۲۵۲
۱۹۸	M.WAY کمپنی کے متعلق فتویٰ سے رجوع	۲۵۳
۱۹۹	کمال احتیاط	۲۵۴
۲۰۰	پندرہویں رمضان کو چنگھاڑ سے متعلق روایت	۲۵۵
۲۰۱	تفرد سے نفرت اور بڑوں سے استنصواب	۲۵۷
۲۰۲	وصیت کا ایک مسئلہ	۲۵۸
۲۰۳	حضرت پالن پوری مدظلہ کا جواب	۲۶۴
۲۰۴	دارالافتا میں طرز تدریس	۲۶۵
۲۰۵	طلبہ افتا کی تربیت و اصلاح	۲۶۶
۲۰۶	امتحان و سند	۲۶۷
۲۰۷	کیفیت یا کمیت	۲۶۷
۲۰۸	طلبہ کی مشق فتویٰ نویسی اور تمرین پر کڑی نظر	۲۶۸
۲۰۹	تنبیہات اور ہدایات	۲۶۸
۲۱۰	شاگردوں کی حوصلہ افزائی اور اس کے چند واقعات	۲۷۴
۲۱۱	حضرت مفتی صاحب کے تلامذہ	۲۷۷

۲۸۰	تعدادِ فتاویٰ	۲۱۲
۲۸۲	تعدادِ فتاویٰ ایک نظر میں	۲۱۳
۲۸۳	محکمہ شرعیہ کا قیام	۲۱۴
۲۸۶	ایک مثالی مقدمہ	۲۱۵
۲۸۶	مقدمات میں فیصلوں کی تعداد	۲۱۶
۲۸۷	دارالقضا کے لیے مستقل آدمی کی تربیت اور اس کی فکر	۲۱۷
۲۸۸	حضرت مفتی صاحب کا گرامی نامہ بنام حضرت مولانا سید نظام الدین صاحب	۲۱۸
۲۹۰	باب پنجم علمی شہ پارے	۲۱۹
۲۹۰	ماہنامہ انسان میں کالم	۲۲۰
۲۹۱	تربیتۃ الاولاد فی الاسلام کا ترجمہ	۲۲۱
۲۹۱	مشاہدات	۲۲۲
۲۹۲	مبادیات حدیث علیٰ نہج مقدمۃ مشکوٰۃ المصابیح	۲۲۳
۲۹۲	فتاویٰ رحیمیہ کا ترجمہ	۲۲۴
۲۹۳	تسہیل السراجی	۲۲۵
۲۹۳	حدیث کے اصلاحی مضامین	۲۲۶
۲۹۷	فتح اللہ الاحد بتوضیح الادب المفرد	۲۲۷
۲۹۷	مکتوبات فقیہ الامت بنام حضرت مفتی احمد صاحب خانپوری	۲۲۸



۲۹۸	خطبہ استقبالیہ	۲۲۹
۲۹۸	مقصد اسلام حضرت مولانا سید ابوالحسن علی میاں صاحب کی مقبولیت کا راز	۲۳۰
۲۹۹	رمضان المبارک کی تیاری	۲۳۱
۲۹۹	نگاہ اور شرمگاہ کی حفاظت	۲۳۲
۲۹۹	بیعت ہونے والوں کو ہدایات	۲۳۳
۲۹۹	سوانح مفتی بسم اللہ صاحب (گجراتی)	۲۳۴
۳۰۰	مسلم پرسنل لاء (گجراتی)	۲۳۵
۳۰۰	کاروباری مسائل اور ان کا شرعی حل (قسط اول، متعلقہ ہوٹل)	۲۳۶
۳۰۰	دیگر رسائل	۲۳۷
۳۰۱	محمود الرسائل	۲۳۸
۳۰۱	محمود المواعظ	۲۳۹
۳۰۳	خدمات کی ایک اور نوع	۲۴۰
۳۰۴	گرامی نامہ مولانا محمد سعد صاحب بنام مفتی صاحب	۲۴۱
۳۰۵	سوانح حضرت مولانا محمد عمر صاحب پالنپوری کا مقدمہ	۲۴۲
۳۱۲	اعتذار	۲۴۳



## فہرست فتاویٰ

صفحہ	عناوین	نمبر شمار
<b>کتاب الإیمان والعقائد</b>		
❁	<b>باب عقائد اہل السنة والجماعة</b>	❁
۳۱۷	اہل سنت والجماعت کس کو کہتے ہیں؟	۱
۳۱۹	حضور ﷺ پر ایمان نہ لانے والا مسلمان نہیں	۲
۳۲۰	جنت و دوزخ حقیقی و برزخی	۳
۳۲۰	عذابِ قبر برحق ہے	۴
۳۲۱	”دشمنِ حقیقت“ کا مضمون ”عذابِ قبر“	۵
۳۳۰	ہر انسان کے ساتھ جن پیدا ہونے کی حقیقت، ہمزاد، نفس امارہ، نفسِ مطمئنہ	۶
۳۳۳	عقائدِ شیعہ اور مسلمانوں کے خلاف ان کی سازشیں	۷
۳۴۳	تقدیر پر ایمان لانے کی حقیقت	۸
۳۴۷	چندہ کا اعلان ”ایاک نستعین“ کے منافی نہیں	۹
۳۴۷	’نبی کی ہڈی کے ذریعہ بارش کا واقعہ اور حیاتِ انبیاء کے عقیدہ میں تضاد	۱۰
۳۴۹	بی بی اماں مرشدہ کا دجل و فریب، علم غیب کا دعویٰ، بھیس بدلنے کا اختیار، زیارتِ قبور کے لیے جانا، اجنبی کے جھوٹے کا حکم شرعی	۱۱

۳۵۸	کیا دعاء سے موت ٹل جاتی ہے	۱۲
۳۵۹	جنبی ایمان سے نہیں نکلتا	۱۳
۳۵۹	عقیدہ حیات النبی ﷺ کے متعلق علماء دیوبند کا مسلک	۱۴
۳۶۴	حضرات صحابہ معیارِ حق ہیں	۱۵
۳۶۵	اللہ کو حاضر ناظر کہنے کے دلائل	۱۶
۳۶۶	کیا جانوروں کی روح عزرائیل علیہ السلام نکالتے ہیں؟	۱۷
۳۶۷	کافر و مشرک کی توبہ	۱۸
۳۶۷	”کالی چودس“ کی منوحیت کا عقیدہ رکھنا	۱۹
۳۶۹	زکاح کے لیے کسی دن کو منحوس سمجھنا	۲۰
۳۷۰	سنگِ بنیاد کے موقع پر جانور ذبح کرنا ہندوانہ رسم ہے	۲۱
۳۷۰	فال کھولنا کیسا ہے؟	۲۲
۳۷۱	مہی کریم ﷺ کا سایہ تھا	۲۳
۳۷۲	کیا حضور ﷺ کا سایہ نہیں پڑتا تھا؟	۲۴
۳۷۲	علم غیب عطائی	۲۵
✽	<b>باب ما يتعلق بالإيمان والكفر والکفار</b>	✽
۳۷۳	گوئگے بہرے کا اسلام	۲۶
۳۷۴	غلطی سے کلمہ کفر کہنا	۲۷
۳۷۵	معصوم ہونے کے ارادے سے اولاً مرتد ہونا پھر مسلمان بن کر مرنا	۲۸

۳۷۶	غیر اسلامی نظام حیات کو افضل قرار دینے والے کے متعلق شرعی حکم	۲۹
۳۷۹	”مجھے ہندو سمجھو مسلمان نہ سمجھنا“ کہنا	۳۰
۳۸۰	دین کی بات سنانے پر ”کیا اللہ کے یہاں سے کوئی آیا ہے“ کہنا	۳۱
۳۸۰	”میں اللہ کی تقدیر پر راضی نہیں“ اور ”وحی کا انتظار ہے“ کہنا	۳۲
۳۸۲	مصیبت کے وقت اللہ تعالیٰ کی شان میں کفریہ کلمات بکنا اور تجدید نکاح	۳۳
۳۸۳	مورتی کے گلے میں ہار ڈالنے کا حکم	۳۴
۳۸۴	جہالت میں کلمہ کفر بولنا	۳۵
۳۸۷	یا علی مشکل کشا کہنے کا حکم	۳۶
۳۸۷	مصلحتاً کفار کو غیر ایمان والا کہنا اور کتابوں میں سے غزوات، جہاد اور مجاہدین کا تذکرہ حذف کرنا کیسا ہے؟	۳۷
۳۹۶	ایک آدمی کے فعل سے دوسرا کافر نہیں ہوتا	۳۸
۳۹۷	ایک فلمی گانے کا حکم شرعی	۳۹
۳۹۷	ہرے رام، ہرے کرشن، بے شیوشکر گانے کا حکم	۴۰
۳۹۸	”نمسکار، باپا سیتا رام“ کہنے کا حکم	۴۱
۴۰۱	”نماز میں رام رام کرنا“ کہنے کا حکم	۴۲
۴۰۲	”منافقانہ حرکتیں“ کہنے سے منافق کہنا لازم نہیں آتا	۴۳
۴۰۵	قبر پر سجدہ و بوسہ	۴۴

۴۰۶	دوسرے سے مدد لینا شرک نہیں	۴۵
۴۰۷	”اللہ تعالیٰ نے صحابہ رضی اللہ عنہم سے زنا کروایا“ کہنا کفر ہے؟	۴۶
۴۰۹	”خدا گواہ“ گانا گانے میں کفر کا شبہ	۴۷
۴۱۱	خطیب کا مندر و چرچ کی حفاظت کی دعا کرنا	۴۸
۴۱۵	کیا چھکونے والا اسٹار یہود کا شعار ہے	۴۹
۴۲۱	عبادت، تجارت، معاشرت اور رہن سہن میں غیسروں کی مذہبی علامات	۵۰
۴۲۴	تشبیہ اور مشابہت میں فرق	۵۱
❁	<b>باب البدعات والرسوم</b>	❁
۴۲۵	سنت و بدعت کے مابین فرق کا جامع ضابطہ	۵۲
۴۳۶	محرم کی بدعات کے لیے ورگنی (چندہ) دینا	۵۳
۴۳۹	مروجہ مجالس میلاد	۵۴
۴۴۰	مروجہ مجالس میلاد اور نیاز میں چندہ دینے کا حکم	۵۵
۴۴۳	میلاد النبی کا جلوس	۵۶
۴۴۴	بدعت سے بچنے پر مالی جرمانہ	۵۷
۴۴۶	شادی میں سہرا بانڈھنا	۵۸
۴۴۷	مرد کے لیے مہندی لگانا	۵۹
۴۴۷	دولہا کو اونٹ پر بٹھانے کی رسم	۶۰


۴۴۸	پیٹھی لگانا	۶۱
۴۴۸	شادی میں روپیہ لینے دینے کی رسم (نیوتہ)	۶۲
۴۴۹	بارات میں دو لہے کے ہاتھ میں کنگنا اور کٹیاردینا	۶۳
۴۴۹	لڑکی کے عوض پیسہ لینا	۶۴
۴۴۹	شادی سے اگلے دن دولہا کے گھر دعوت	۶۵
۴۵۰	”مانجھے بٹھانے“ کی رسم	۶۶
۴۵۰	شادی کی رسوم، دعوت میں تحائف کالین دین وغیرہ کا شرعی حکم	۶۷
۴۶۱	شادی کے بعد مصافحہ و معانقہ کرنا	۶۸
۴۶۲	نمازوں کے بعد مصافحہ	۶۹
۴۶۲	نماز کے بعد مصافحہ اور درود شریف	۷۰
۴۶۳	عید کی نماز کے بعد مصافحہ بدعت ہے	۷۱
۴۶۳	اجتماعی ایصالِ ثواب	۷۲
۴۶۵	ایصالِ ثواب اور قرآن خوانی کا جواز و عدم جواز	۷۳
۴۶۷	اجتماعی ایصالِ ثواب سے بچنے کا طریقہ	۷۴
۴۷۱	رسمی قرآن خوانی	۷۵
۴۷۲	رقم لے کر قرآن خوانی کرنا	۷۶
۴۷۲	قرآن خوانی میں ہدیہ لینا	۷۷
۴۷۳	مروجہ فاتحہ، قرآنی آیات دم کر کے اجرت لینا	۷۸

۴۷۴	اشیاء سامنے رکھ کر فاتحہ پڑھنے کا ثبوت نہیں	۷۹
۴۷۶	اہل میت کی دعوت کھانا ناجائز ہے	۸۰
۴۷۷	گیارہویں، بائیسویں، رجب، محرم اور شب برأت کے ساتھ چند ناجائز کام و رسومات	۸۱
۴۷۹	تعزیت کے اجتماع میں علماء اور عورتوں کی شرکت	۸۲
۴۸۴	تیجہ کے روز رشتہ داروں کا دعوت پر جمع ہونا	۸۳
۴۸۶	چالیسواں کرنا	۸۴
۴۸۷	تیجہ چالیسویں کا کھانا کھانا	۸۵
۴۸۷	انتقال کے بعد کھانا کھلانے کی شرعی حیثیت	۸۶
۴۸۸	اجتماعی ختمات کو ضروری سمجھنا	۸۷
۴۸۹	ختم خواجگاں بدعت نہیں	۸۸
۴۹۱	عرس کی شرعی حیثیت	۸۹
۴۹۱	بعد نماز روضہ مبارکہ کی تصویر کی طرف رخ کرنا	۹۰
۴۹۵	اذان کے وقت انگوٹھے چومنا	۹۱
۴۹۶	اذان و اقامت میں کلمہ شہادت پر انگلی اٹھانا	۹۲
۴۹۷	قبر پر اذان دینا	۹۳
۴۹۷	حی علی الصلاة پر کھڑا ہونا	۹۴
۴۹۸	ستائیسویں رمضان کو ستائیس اذانیں دینا	۹۵

۴۹۸	ستائیسویں رمضان میں سات اذانیں بدعت ہے	۹۶
۴۹۹	میت کے سینے پر کلمہ شہادت لکھنا	۹۷
۵۰۰	دودھ بخشنا، بچوں کو ایصال ثواب کرنا	۹۸
۵۰۱	متبرک راتوں میں نفلی عبادت کے لیے اجتماع اور کھانے وغیرہ کا اہتمام	۹۹
۵۰۱	کیا عاشورہ کا روزہ بدعت ہے؟	۱۰۰
۵۰۲	روح قبض ہونے کے بعد اگر بتی جلانا	۱۰۱
✽	<b>صلوٰۃ وسلام کے مسائل</b>	✽
۵۰۲	کھڑے ہو کر سلام پڑھنے کا شرعی حکم	۱۰۲
۵۳۲	درویشرف پڑھنے سے شرکت فی البدعت کا شائبہ ہو تو درود نہ پڑھے	۱۰۳
۵۳۴	اذان سے قبل درود شریف پڑھنا	۱۰۴
۵۳۴	اقامت سے پہلے درود شریف پڑھنا	۱۰۵
۵۳۵	نماز پنج گانہ کے بعد بہ آواز بلند درود شریف پڑھنا	۱۰۶
۵۳۶	بعد نماز جمعہ اجتماعی صلوٰۃ وسلام	۱۰۷
۵۳۷	درویشرف کی تختی پر پھولوں کا ہار چڑھانا	۱۰۸
۵۳۷	کھڑے ہو کر صلوٰۃ وسلام نہ پڑھنے پر بریلوی عالم کا اہل حق کو کافر کہنا	۱۰۹







## گرامی نامہ

شیخ الاسلام حضرت مولانا مفتی محمد تقی عثمانی صاحب دامت برکاتہم  
(نائب رئیس جامعہ دارالعلوم کراچی)

### بنام مرتب

بسم اللہ الرحمن الرحیم

گرامی قدر کرم جناب مولانا عبد القیوم راجکوٹی صاحب حفظکم اللہ تعالیٰ و رعاکم  
السلام علیکم ورحمۃ اللہ وبرکاتہ

گرامی نامہ اور ”محمود الفتاویٰ“ کی تین جلدیں موصول ہو کر باعث ممنونیت ہوئیں۔  
جزاکم اللہ تعالیٰ خیراً۔ آپ نے یہ جلدیں مرتب کر کے بہت مفید خدمت انجام دی، اللہ تعالیٰ  
قبول فرمائیں۔ آمین۔ حسب ارشاد چند سطور لکھ کر ارسال کر رہا ہوں۔

آپ نے حضرت والد صاحب کے گرامی ناموں کا ذکر فرمایا کہ وہ آپ نے مفتی اسماعیل  
بسم اللہ کی سوانح حیات میں شامل کئے، اگر یہ سوانح چھپ گئی ہو تو براہ کرم وہ بھی ارسال  
فرمادیں اور بندہ کا جو خط اس سلسلے میں آنجناب کے پاس محفوظ ہے تو اس کی ایک نقل بھی،  
آج کل میں اپنے پچھلے کاغذات کو ترتیب دے رہا ہوں ان میں یہ خط مجھے نہیں ملا۔

دعاؤں کا سخت محتاج ہوں۔ حضرت مولانا مفتی احمد خان پوری صاحب مدظلہم اللہ کی  
خدمت میں اس ناکارہ کا سلام اور دعا کی درخواست پیش فرمادیں۔

والسلام

بندہ محمد تقی عثمانی عفی عنہ، ۴/۱۴۳۱ھ

## تقریظ

شیخ الاسلام حضرت مولانا مفتی محمد تقی عثمانی صاحب دامت برکاتہم

(نائب رئیس جامعہ دارالعلوم کراچی)

بسم اللہ الرحمن الرحیم

الحمد لله رب العالمين والصلوة والسلام على رسوله الكريم سيدنا  
ومولانا محمد وآله وصحبه اجمعين اما بعد!

حضرت مولانا مفتی احمد صاحب خاں پوری (امد اللہ تعالیٰ عمرہ فی عافیة  
سباغة) ہمارے دور کے علماء و اہل فتویٰ میں ممتاز مقام کے حامل ہیں، ان کا وجود ملت کا  
گرانقدر اثاثہ ہے، حضرت شیخ الحدیث مولانا محمد زکریا صاحب سہارنپوری قدس سرہ کی  
روحانی اور حضرت مولانا مفتی محمود حسن صاحب گنگوہی قدس سرہ کی علمی تربیت سے انہیں  
علم اور روحانیت دونوں کے کمالات سے حصہ وافر ملا ہے، وہ عرصہ دراز سے جامعہ اسلامیہ  
ڈابھیل میں فتویٰ کی خدمت انجام دیتے رہے ہیں، ان کے فتاویٰ پر مشتمل تین جلدیں  
”محمود الفتاویٰ“ کے نام سے شائع ہوئی ہیں، جس میں تمام فقہی ابواب سے متعلق ان کے  
اہم اردو فتاویٰ کو یکجا کر دیا گیا ہے، گجراتی فتاویٰ اس کے علاوہ ہیں، بندہ کے پاس یہ جلدیں  
مولانا مفتی عبدالقیوم صاحب راجکوٹی نے ارسال فرمائیں تو سرسری نظر سے دیکھنے پر ہی  
اندازہ ہوا کہ ان میں علم اور فقہ کا بیش بہا سرمایہ موجود ہے، انداز فکر و استنباط اپنے اکابر کا  
ہم رنگ ہے، تفصیلی مطالعہ تو وقت چاہتا ہے؛ لیکن بندہ نے اسے ان کتابوں میں شامل  
کر لیا ہے جس سے حسب ضرورت وقتاً فوقتاً استفادہ کیا کرتا ہوں۔ امید ہے کہ انشاء اللہ

یہ مجموعہ علماء اور عوام دونوں کے لیے نافع ہوگا۔ اللہ تبارک و تعالیٰ اسے شرف قبولیت عطا فرما کر حضرت مولانا مدظلہ کے لیے صدقہ جاریہ بنائیں۔ آمین۔

محمد تقی عثمانی عفی عنہ

۴ / ربیع الثانی ۱۴۳۳ھ

## تقریظ

حضرت مولانا سید مصباح الدین احمد صاحب بڑو دوی دامت برکاتہم

(شیخ الحدیث جامعہ تعلیم الاسلام ڈیویز بری مرکز - یو کے - انگلینڈ)

الحمد لله وكفى وسلام على عباده الذي اصطفى.

یوں تو آئے دن اتنے علمی و عملی فتنے ظاہر ہو رہے ہیں کہ جن کو دیکھ کر حیرت ہوتی ہے کہ کس کس کا جواب دیا جائے اور کس کس کی طرف توجہ کی جائے؟

ع تن ہمہ داغ داغ شد پنہ بجا کجا نم

فتنوں کا ایک سیلاب ہے کہ امنڈتا چلا آ رہا ہے، کچھ سمجھ میں نہیں آتا کہ کہاں جا کر رکے گا، کہیں تعمیر نو کے نام پر تخریب دین ہے، کہیں عقائد اسلامیہ پر گلے ہیں، کہیں احکام شریعہ سے انکار ہے، کہیں انکار سنت پر زور ہے، کہیں تحریف قرآن کا فتنہ ہے، کہیں جواز سود و تحلیل خمر کے فتوے ہیں، کہیں رقص و سرور کو جائز کرنے کے لیے تحقیقات ہو رہی ہیں، کہیں سلف صالحین سے بدظن کرنے کی مذموم کوششیں ہو رہی ہیں، کہیں اسلامی نظام کی ناکامی کے دلائل پیش کئے جا رہے ہیں:

مصائب شتی جمعت فی مصیبة	ولم یکفها حتی قفتها مصائب
-------------------------	---------------------------

کتنے منتشر مصائب ایک مصیبت میں آ کر جمع ہو گئے اور اس پر یہی بس نہیں بلکہ روزنی نبی مصیبتیں رونما ہو رہی ہیں۔

ان فتنوں اور حملوں کی وجہ یہ ہے کہ دین اسلام ایک ایسا جامع و کامل دین ہے جو انسانی زندگی کے تمام شعبوں اور گوشوں کو حاوی اور شامل ہے، دین اسلام ان تمام خصوصیات

وکمالات کا حامل ہے، جو سابقہ سماوی ادیان میں موجود تھیں، اسی طرح ان تمام کوتاہیوں اور کمزوریوں سے مبرا و منزه ہے، جو دوسرے مذاہب اور خوشامختہ ادیان میں تھیں اور ہیں؛ اس لیے ہر مذہب و ملت اور دین نے بجا طور پر دین اسلام کو اپنا مقابل و حریف سمجھ کر اس کی راہ روکنے کی کوشش کی۔

اسلامی دعوت کے آغاز سے ہی دین اسلام پر باطل کی طرف سے ہر قسم کی یورش ہوتی رہی اور ہر دور میں ہر طرف سے اس پر طرح طرح کے وار کئے گئے؛ مگر چوں کہ دین اسلام تاقیامت بہ حیثیت دین باقی رہنے اور تمام ادیان پر غالب ہونے کے لیے آیا ہے، اس لیے مخالف کی مخالفت اس کی راہ روک نہ سکی؛ چنانچہ اہل اسلام نے منشائے خداوندی کی تکمیل میں اس کی حفاظت، دفاع اور نشر و اشاعت کے لیے ہر محاذ پر ہر طرح کی قربانیاں دے کر اسلام کی حفاظت، دعوت و تبلیغ کا فریضہ انجام دیا، اس کے لیے مسلمانوں نے کبھی جان و مال کا نقصان اٹھایا، تو کبھی دین و ایمان پر وار سہے، دشمنوں نے کبھی سیف و سنان کی بارش کی، تو کبھی قلم و زبان سے زہر افشانی کی، بہر کیف مسلمانوں پر اس عنوان سے سخت سے سخت مشکلات اور کٹھن گھڑیاں آئیں؛ لیکن اللہ تعالیٰ کی نصرت اور مسلمانوں کی قربانیوں کی بدولت دین الہی کی شمع بہ دستور تاباں و فروزاں رہی۔

علماء امت کے ذمہ جہاں اور فرائض عائد ہوتے ہیں، وہاں عصر حاضر کے اس اہم فریضہ کی ادائیگی بھی انہی کے ذمہ ہے کہ موجودہ دور کے تمدن و تہذیب نے جو نئے نئے مسائل پیدا کر دیے ہیں ان پر غور کر کے ان کا حل تلاش کیا جائے، آج کل کا نیا طبقہ اپنی ناواقفیت کی بناء پر اس خیال خام میں مبتلا ہے کہ اسلام کا قدیم نظام یا قدیم اسلامی فقہ موجودہ معاشرہ کی مشکلات کے حل کرنے کے لیے ناکافی ہے؛ لیکن اگر ذرا غور کیا جاوے

توبات بالکل واضح ہے کہ ہمارے نظام کے دو حصے ہیں: ایک حصہ وہ ہے جو قرآن و سنت کی صریح نصوص سے ثابت ہے، یہ تمام تر اس علیم و قدیر اور حکیم و خبیر رب العالمین کا ابدی اور دائمی قانون ہے جس کا علم بھی ہر شیء کو محیط ہے اور وہ خوب جانتا ہے کہ قیامت تک جو آنے والی نسلیں ہیں ان میں کیا کیا خرابیاں پیدا ہوں گی، اور اس کی قدرت بھی کامل ہے؛ چنانچہ اس نے اپنے علم محیط اور قدرت کاملہ سے قیامت تک پیدا ہونے والے تمام روحانی امراض کے لیے ایسا نسخہ شفا تیار ہے کہ جس میں نہ کسی ترمیم و اصلاح کی گنجائش ہے، نہ کسی ادنیٰ سی تبدیلی کی۔

دوسرا حصہ وہ ہے جو علماء امت اور مجتہدین عظام نے قرآن کریم و سنت نبویہ سے استخراج و استنباط کر کے مرتب فرمایا ہے، اس کے مختلف مراتب اور مختلف ادوار ہیں۔ معاملات اور معاشرت میں بہت سے احکام ایسے بھی ہیں کہ جن کا تعلق اس عہد سے تھا مجتہدین امت کو اللہ تعالیٰ جزائے خیر دے کہ وہ پہلے ہی سے ایسے اصول و قواعد مرتب فرما گئے ہیں کہ، تا قیام قیامت آنے والے اہل علم کو ان سے استفادہ کا موقع ملتا رہے گا، اور ان ہی اصول و قواعد کی روشنی میں آئندہ ہر قسم کی مشکلات حل ہو سکیں گی۔

خلاصہ یہ ہے کہ اس وقت علماء امت کے ذمہ یہ فریضہ عائد ہوتا ہے کہ جس طرح ہمارے اسلاف نے اپنے اپنے زمانہ میں ”اجناس“ ”واقعات“ اور ”نوازل“ کے عنوان سے روزمرہ کے نئے نئے پیش آنے والے مسائل کو یکجا کیا اور پھر قدیم فقہ اسلامی کی روشنی میں ان کو حل کیا، ٹھیک اسی طرح موجودہ فقہاء بھی جدید نوازل و واقعات کا حل قدیم فقہ اسلامی کی روشنی میں تلاش کریں اور اس قسم کے مسائل کے مفصل جوابات امت کے سامنے پیش کر کے امت مسلمہ کے دین دار طبقہ کو مطمئن فرمائیں اور جدید نسل کو

باور کرائیں کہ دین اسلام میں ہر وقت کے صحیح تقاضے کو پورا کرنے کی کامل صلاحیت موجود ہے اور شریعت اسلامیہ زمان و مکان کی قیود سے بالاتر ہے۔

اہم فقہی مسائل بالخصوص جدید فقہی مسائل کا حل امت مسلمہ کی ہر وقت اور ہر لمحہ بنیادی ضرورت رہی ہے؛ کیونکہ ”فقہ“ عملی زندگی کے احکام و آداب کا عنوان ہے اور ہر لمحہ مسلمانوں کے ساتھ یہ ضرورت لاحق ہے، اس اہم ضرورت کی تکمیل بھی توجہ طلب امر ہے۔

ارشاد خداوندی ہے: ﴿فاسئلوا اهل الذکر ان کنتم لا تعلمون﴾ ”پس پوچھ لو یاد رکھنے والوں سے اگر تم نہیں جانتے“۔ اسی طرح ارشاد نبوی ہے: ”انما شفاء العی السوال“، لا علم کی شفاء سوال کرنے اور پوچھنے میں ہے۔ بلاشبہ اہل علم کا منصب اگر متلاشیان علم کی علمی ضرورت کو پورا کرنا اور پیاس بجھانا ہے، تو لا علموں کا فرض ہے کہ وہ بھی اپنی علمی تشنگی حضرات اہل علم کے پاس جا کر دور کریں۔

دیکھا جائے تو سوال و جواب اور استفتاء و فتویٰ مذکورہ بالا اسی اہم بنیادی دینی ضرورت کی تکمیل اور قرآن و سنت کے اسی حکم کی تعمیل ہے۔

حضرات انبیاء کرام علیہم السلام کی ہدایات اور ان کے جاں نثاروں کی اپنے ہادی و رہبر کی تعلیمات کو دل و جان سے عزیز رکھنا اور جی جان سے ان پر عمل کرنا اسی کا نتیجہ ہے، قرآن کریم کی تفسیر و تشریح اور ذخیرہ احادیث کی شکل میں تعلیمات نبوت کا مجموعہ بھی اسی کی عملی شکل ہے، اسلامی فقہ کا ذخیرہ بھی اسی سوال و جواب اور استفتاء و فتویٰ کی مدون شکل ہے۔

یہی وجہ ہے کہ چودہ صدیوں سے مسلمانوں نے اپنی روزہ مرہ زندگی کے مسائل اپنے دور کے اکابر اہل علم اور ارباب فتویٰ کے سامنے رکھے اور انہوں نے قرآن و سنت، اجماع امت، قیاس و اجتہاد سے انہیں حل فرمایا، زمانہ قدیم کے ضخیم فتاویٰ ہوں یا دور



حاضر کے ارباب فتاویٰ کی علمی کاوشیں، سب اسی ضرورت کی تکمیل ہیں۔

دارالعلوم دیوبند، مظاہر العلوم سہارنپور سے لے کر آج تک کی تاریخ اس کی شاہد عدل ہے کہ، جب کبھی بھی کسی عالم دین نے کوئی دینی درسگاہ قائم کی، تو عامۃ المسلمین کی اس بنیادی ضرورت کے تحت اس نے ایک دارالافتاء بھی قائم کیا جو مسلمانوں کے روزمرہ مسائل کا شرعی اور فقہی حل بتلائے، پھر ان علماء امت میں سے تقویٰ و تدین کے اعتبار سے جو جتنا قد آور تھا مسلم عوام کا اسی قدر اس کی طرف رجوع ہوا، یہی وجہ ہے کہ بعض اکابر علماء کے فتاویٰ کا مجموعہ پینتیس سے چالیس جلدوں تک جا پہنچا۔

چنانچہ اسی گراں قدر زریں سلسلہ کی ایک کڑی جامعہ اسلامیہ تعلیم الدین ڈابھیل، نوساری، گجرات، انڈیا کا ”دارالافتاء“ ہے جو بجز اللہ اپنے آغاز سے تاحال ہندو بیرون ہند مسلمانوں کے اعتقادی، معاشرتی اور معاشی مسائل میں ان کی دینی رہنمائی کا فریضہ بہ حسن و خوبی انجام دے رہا ہے۔

حضرت مولانا احمد خانپوری صاحب بہ حیثیت صدر مفتی:

حضرت مفتی عزیز الرحمن عثمانی، حضرت مفتی عتیق الرحمن عثمانی، حضرت مولانا احمد بزرگ سملکی، حضرت مفتی اسماعیل بسم اللہ ڈابھیلی، حضرت مفتی اسماعیل گورار اندیری، حضرت مفتی اسماعیل کچھولوی صاحب زید مجدہ؛ یکے بعد دیگرے ان علمی شخصیات نے جامعہ اسلامیہ ڈابھیل کے دارالافتاء کی مسند صدارت کو زینت بخشی ہے، اور ابھی پچھلے پچیس چھیس سال سے مولانا احمد خانپوری حفظہ اللہ تعالیٰ صدر مفتی کی حیثیت سے اس شعبہ افتاء کی خدمات انجام دے رہے ہیں، مفتی احمد صاحب کے قلم سے اس طویل عرصہ میں ہزار ہا فتاویٰ صادر ہوئے، ان میں سے بعض فتاویٰ ہفتہ واری اخبار ”امید“

سورت، ماہنامہ بیان مصطفیٰ وغیرہ مختلف اخبارات و رسائل میں شائع ہوتے رہے، اب یہ فتاویٰ مفتی عبدالقیوم صاحب راجکوٹی معین مفتی جامعہ اسلامیہ ڈابھیل سملک کی تقدیم و ترتیب سے ”محمود الفتاویٰ“ کے نام سے اردو اور گجراتی زبان میں منظر عام پر آگئے ہیں، اردو میں چار جلدیں اور گجراتی میں دو جلدیں طبع ہو چکی ہیں، ان فتاویٰ کے مستند و معتبر ہونے کے لیے صاحب فتاویٰ کا نام نامی کافی ہے۔

حضرت مولانا احمد خانپوری صاحب: خانپور، ضلع بھروچ، گجرات، انڈیا کے باشندے ہیں اور ایک تجربہ کار، سنجیدہ، کہنہ مشق، بالغ نظر مفتی ہیں، قرآن کریم، حدیث و فقہ پر عمیق نظر رکھنے والے بڑے صاحب قلم عالم دین ہیں، اسلامک فقہ اکیڈمی ”ادار المباحث الفقہیہ“ کے متعدد فقہی اجتماعات و سمیناروں میں مختلف موضوعات پر ان کے تحریر کردہ مقالے پڑھے جاتے رہے ہیں اور طبع بھی ہو چکے ہیں، علاوہ ازیں سالہا سال سے جامعہ اسلامیہ ڈابھیل میں آپ کا حدیث و فقہ کا تدریسی سلسلہ بھی جاری ہے، بخاری شریف بھی فی الحال زیر تدریس ہے، آپ فقیہ الزمن حضرت مفتی محمود صاحب گنگوہی قدس سرہ کے اجل خلفاء میں سے ہیں، عوام و خواص کی ایک کثیر تعداد کا اصلاحی تعلق آپ سے ہے۔

شوال ۱۳۷۱ھ مطابق ۱۹۶۰ء میں دارالعلوم اشرفیہ راندیر، سورت میں بہ طور مدرس احقر کا تقرر ہوا، یہ مولانا احمد خانپوری صاحب کی طالب علمی کا ابتدائی دور تھا، انہوں نے درجہ عربی دوم کی سب کتابیں مجھ سے پڑھی ہیں، ذہانت، ذکاوت، قوت حافظہ کے ساتھ ساتھ صلاح و تقویٰ، مطالعہ و تکرار، نماز باجماعت کی پابندی، اسباق میں بلا ناغہ وقت کی پابندی کے ساتھ شرکت اور استاذ کی تقریر کو بہ غور سننا، اساتذہ کا ادب

وا احترام، ان کی خدمات، تواضع انکساری، ملنساری وغیرہ اوصاف - جو حصول علم کے لیے نہایت ضروری، اور کسی بھی علمی و عملی کمال کے حصول کے لیے اساس و بنیاد کی حیثیت رکھتے ہیں - مولانا احمد خانپوری صاحب کی ذات گرامی بچپن اور طالب علمی کے زمانہ ہی سے ان کی حامل تھیں۔

بہر حال دعا گو ہوں کہ اللہ تعالیٰ موصوف کے فتاویٰ اور دیگر جملہ دینی و علمی خدمات کو قبولیت سے نوازے اور ان کے ظاہری و باطنی فیض کو عام و تمام فرمائے۔

ایں دعا از من و از جملہ جہاں آمین باد۔

والسلام

سید مصلح الدین احمد بڑودوی القاسمی

خادم حدیث نبوی جامعہ تعلیم الاسلام ڈیویز بری مرکز - یو کے -

۱۵ / رجب المرجب ۱۴۳۱ھ مطابق ۲۴ / جون ۲۰۱۰ء پنجشنبہ

## تقریظ

حضرت مولانا خالد سیف اللہ صاحب رحمانی دامت برکاتہم

(جنرل سکریٹری اسلامک فقہ اکیڈمی انڈیا)

بسم اللہ الرحمن الرحیم

حضرت مولانا مفتی احمد خان پوری دامت برکاتہم ہندوستان کے جلیل القدر علماء اور صاحب نظر فقہاء میں ہیں، علم و تحقیق کے ساتھ ساتھ دعوت و اصلاح اور تعلیم و تدریس سے آپ کا شبانہ روز کا تعلق ہے، استاذ محترم حضرت مولانا مفتی محمود حسن گنگوہی کے تربیت یافتہ اور حضرت مولانا مفتی عبدالرحیم لاچپوری کے معتمد، نیز حلقہ علماء کی محبوب شخصیت ہیں۔ راقم الحروف نے ان کے فتاویٰ کے مجموعہ ”محمود الفتاویٰ“ کا مطالعہ کیا ہے، بہت خوب فتاویٰ ہیں: تحقیق کے اعتبار سے بھی، زبان و بیان کے لحاظ سے بھی، اور اعتدال کے پہلو سے بھی، خاص کر نئے مسائل اچھی خاصی تعداد میں آگئے ہیں۔ دعا ہے کہ اس کی مزید جلدیں آجائیں، مفتی صاحب کا سایہ عاطفت تادیر امت پر قائم رہے، اور زیادہ سے زیادہ لوگوں کو ان سے نفع پہنچے۔

(مولانا خالد سیف اللہ)

(خادم المعهد العالی الاسلامی حیدرآباد)

۱۹ / ربیع الاول ۱۴۲۳ھ مطابق ۲۳ / فروری ۲۰۱۱ء

## گرامی نامہ

### حضرت مولانا مفتی اسماعیل صاحب بھڑکودروئیؒ

(خادم حدیث جامعہ جبوسر، خادم دارالافتاء دارالعلوم کنتھاریہ)

۱۴۳۰ھ میں محمود الفتاویٰ کی تین جلد طبع ہو کر منظر عام پر آئی اس وقت متعدد قدردانوں نے حوصلہ افزائی پر مشتمل تبصرے ازراہ شفقت و ذرہ نوازی تحریر فرمائے ان ہی بزرگوں میں حضرت مولانا مفتی اسماعیل صاحب بھڑکودروئیؒ (۱۳۶۸-۱۴۳۴ھ) سابق شیخ الحدیث جامعہ علوم القرآن جبوسر و صدر مفتی دارالعلوم کنتھاریہ کی ذات گرامی بھی ہے موصوف نے حسب ذیل گرامی نامہ تحریر فرمایا جو یہاں درج ہے۔ اس کی سطر سطر سے ان کی طبیعت کی شرافت اور عالی ظرفی نمایاں ہے۔

بسم الله الرحمن الرحيم

حامداً و مصلياً:

محترم مولانا مفتی عبدالقیوم صاحب راجکوٹی زید مجده العالی و فضله العالی  
(مرتب محمود الفتاویٰ)

السلام علیکم ورحمة اللہ وبرکاتہ

ناکارہ خیریت طرفین کا طالب ہے، امید ہے آپ بخیریت و عافیت ہوں گے۔  
دیگر عرض اس کہ مورخہ ۴/ اگست بروز سہ شنبہ ۱۲/ شعبان ۱۴۳۰ھ بمقام جامعہ جبوسر،  
پیر طریقت حضرت مولانا مفتی احمد خان پوری صاحب دامت برکاتہم العالیہ نے محمود الفتاویٰ  
کی تین جلدیں بطور ہدیہ سنیہ عنایت فرمائیں، جس کو آپ محترم نے حسن و خوبی کے ساتھ  
مرتب فرمایا ہے۔ تقبل اللہ منکما و شکر سعیکما الجمیل۔

فتاویٰ کے اس قابل قدر قیمتی مجموعہ کو حاصل کر کے اور اس کو دیکھ کر بندہ کو غیر معمولی مسرت حاصل ہوئی، باوجود اس کے کہ بندہ کئی روز سے علیل چل رہا تھا، مگر مارے خوشی اور شوق کے اسی وقت پہلی جلد کے مقدمہ کا ادھر ادھر سے طائرانہ مطالعہ کیا اور بعد الحمد للہ تعالیٰ پورا مقدمہ اطمینان سے پڑھا اور کچھ فتاویٰ کا بھی مطالعہ کیا۔

آپ محترم نے مبسوط مقدمہ تحریر فرما کر بغیر کسی غلو و مبالغہ کے حضرت مفتی صاحب دامت برکاتہم اور ان کے فتاویٰ کا حقائق پر مبنی تعارف اور حضرت والا کا قابل تقلید ماضی و حال پیش فرمایا ہے، اور فتاویٰ کے مجموعہ کی ترتیب پر اس مقدمہ نے چار چاند لگا دیے ہیں۔ احقر نے اپنی طالب علمی کے دور سے حضرت مفتی صاحب دامت برکاتہم کو۔ جبکہ آں محترم دارالعلوم اشرفیہ راندر میں عربی چہارم و پنجم پڑھتے تھے۔ دوام و استقامت کے ساتھ علمی، عملی، اخلاقی اعتبار سے صاف ستھری روش کارہرودیکھا، جو آج گجرات و بیرون گجرات بلکہ بیرون ہند انہی پہلوؤں سے امت مسلمہ کے معروف رہبر و مقتدا ہیں، فن فقہ، حدیث شریف و افتاء کے استاذ ماہر ہونے کے ساتھ وسعتِ ظرفی، متعلقین حضرات کی تربیت اور رجال سازی کی مخلصانہ فکر و سعی یہ حضرت والا کا خاص امتیازی وصف رہا ہے جس پر بہت کچھ لکھا جاسکتا ہے، اگر یوں کہا جائے کہ حضرت والا نے بہت سے افراد کو دھکے دے دے کر ہندوستان کے حضرات اکابر و مولانا علیہم اور بڑے بڑے اداروں سے جوڑا ہے اور نااہلیت کے اعتراف کے باوجود بڑی بڑی اہم ذمہ داریوں کے لیے آگے بڑھایا ہے تو بلا مبالغہ یہ ایک حقیقت واقعہ ہے اور ان کے عالی ظرف کی خوردنوازیوں ہیں۔ حضرت مفتی صاحب مدظلہ العالی کے فتاویٰ کے متعلق بندہ جیسے ہیچ مداں کا کچھ کہنا یا لکھنا آفتاب کو چراغ دکھانے کے مترادف ہے؛ البتہ اس کو پڑھنے والا اس بات کا

اعتراف کرے گا کہ اس میں حضراتِ سلفِ صالحینؒ کے فتاویٰ کی طرح قدامت کا استناد اور حوادث و نوازل کا اجتہاد جھلکتا ہے۔

آپ محترم نے مقدمہ میں حضرت مفتی صاحب کے طریقہٴ افتاء اور تدریبِ افتاء کے منہج کو اور اس کے اصول زریں کو تحریر فرما کر طبقہٴ اہل علم کے لیے عموماً اور شعبہٴ افتاء سے متعلق حضرات کے لیے خصوصاً بہت ہی مفید، قابل مطالعہ و لائق عمل مواد جمع فرما دیا ہے، جس سے اہل علم ہمیشہ مستفید و مستفیض ہوتے رہیں گے۔ اخیراً بندہ دعاء کرتا ہے کہ اللہ تبارک و تعالیٰ خواص و عوام کو محمود الفتاویٰ سے دینی رہبری حاصل کرنے کی توفیق عنایت فرمائیں اور حضرت مفتی صاحب دامت برکاتہم کے سایہٴ عاطفت کو عنایت کے ساتھ امت پر تادیر قائم و باقی رکھ کر آپ کے علمی و اصلاحی فیوض کو جاری و ساری رکھیں اور آپ محترم کی اس سعیِ ثمین کو شرف قبولیت سے نوازیں اور اس قیمتی مجموعہ کی قدردانی کرتے ہوئے اور اپنی سعادت سمجھتے ہوئے اس کی طباعت اور اشاعت میں مالی وغیرہ تعاون پیش کرنے والے حضرات کو دارین میں بہترین بدلہ عنایت فرمائیں۔ آمین

یارب العالمین و صلی اللہ علی النبی الکریم .

العبدا اسماعیل عفی عنہ بھڑکودروی

خادم حدیث جامعہ جمبوسر خادم افتاء دارالعلوم کنتھاریہ

۱۸/شعبان ۱۴۳۰ھ - ۱۰ اگست ۲۰۰۹ء

## ترتیب جدید کے متعلق

بِسْمِ اللّٰهِ الرَّحْمٰنِ الرَّحِیْمِ

حامداً ومصلياً ومسلماً!

سیدی وسندی مرشد العلماء حضرت مفتی احمد صاحب خانپوری دامت برکاتہم العالیہ کے عقیدت مندوں اور اہل علم کی طرف سے مدت سے مطالبہ تھا کہ: حضرت والا دامت برکاتہم کے فتاویٰ موسوم بہ ”محمود الفتاویٰ“ اگاڑ کا منتشر جلدوں کے بہ جائے ایک ساتھ مرتب شائع کیے جائیں؛ مگر مجبوری یہ تھی کہ قدیم مجموعے کی ترتیب کے وقت حضرت مفتی صاحب دامت برکاتہم کا اہم قلم میدانِ فتاویٰ میں جانب منزل رواں دواں تھا؛ اس لیے اس تقاضے کو پورا کرنا ناممکن تھا؛ مگر اب جب کہ حضرت مفتی صاحب فتویٰ نویسی کا سلسلہ موقوف فرما چکے ہیں، اس کی سبیل نکل آئی، اور حضرت ہی کی اجازت سے مفتی عبدالقیوم صاحب دامت برکاتہم (مدرس حدیث وفقہ و معین مفتی جامعہ اسلامیہ تعلیم الدین ڈابھیل) کے ترتیب دیے ہوئے مجموعے میں باقی ماندہ فتاویٰ کو شامل کر کے حضرت دامت برکاتہم کے چند شاگردوں نے اس کام کو آگے بڑھایا، جو مؤب و مرتب شکل میں



آپ کے ہاتھوں میں موجود ہیں۔ فجزاہم اللہ أحسن الجزاء۔  
یہ مجموعہ اب تک کے اردو زبان میں لکھے گئے تمام فتاویٰ کو  
پیش نظر رکھ کر ضروری اور اہم فتاویٰ کا انتخاب کر کے مرتب  
کیا گیا ہے؛ نیز سابقہ طباعت میں جو فتاویٰ لفظاً یا معنأً ملزمتھے  
ان کو حذف کر دیا گیا ہے۔

اللہ تعالیٰ جملہ معاونین کی خدمات کو شرف قبولیت بخشے، مزید  
خدمات علمیہ و دینیہ کے لیے موفق فرمائے، حضرت مفتی صاحب کے  
سایہ عاطفت کو بہ صحت و عافیت امت کے سر پر قائم رکھے، اور اس  
جدید مجموعہ فتاویٰ کو بھی خاص و عام کے لیے سرمہ بصیرت بنائے۔  
آمین یا رب العالمین۔

کتبہ: العبد ابو بکر بن مصطفیٰ چٹنی  
۲۹ ربیع الثانی ۱۴۳۹ھ، چہار شنبہ

## مقدمہ

از: مفتی عبدالقیوم صاحب راجکوٹی مدظلہ

نحمدہ ونصلی علی رسولہ الکریم

حمد و ستائش اس ذات کے لیے جس نے کارخانہ عالم کو وجود بخشا۔

اور درود و سلام اس آخری پیغمبر ﷺ پر جنہوں نے دنیا میں حق کا بول بالا کیا۔

زیر نظر کتاب ”محمود الفتاویٰ“ حضرت مفتی احمد صاحب خانپوری دامت برکاتہم (صدر مفتی جامعہ اسلامیہ ڈابھیل) کے فتاویٰ کا مجموعہ ہے، اللہ تعالیٰ نے آپ کو علم و فضل

اور تقویٰ و طہارت کے بلند مقام پر فائز فرمایا ہے، آپ تصوف و ارشاد میں شیخ المشائخ

حضرت مولانا محمد زکریا صاحب کاندھلوی (م ۱۴۰۲ھ) کے ترجمان و مرید، علوم فقہ میں

اپنے شیخ ثانی فقیہ الامت حضرت اقدس مولانا مفتی محمود حسن گنگوہی (م ۱۴۱۱ھ) کے

جانشین و مجاز، مفتی گجرات، فقیہ عصر حضرت مفتی سید عبدالرحیم صاحب لاچپوری (م ۱۴۲۲ھ)

کے معتمد، علم حدیث میں محدث دارالعلوم دیوبند حضرت مفتی سعید احمد صاحب پالن پوری

دامت برکاتہم کے شاگرد رشید ہیں، پچھلے ۲۳ رسال سے آپ کے فتاویٰ و تفسیر سے ایک

عالم مستفید ہو رہا ہے، اہل علم میں آپ کے فتاویٰ کا خصوصی وزن محسوس کیا جاتا ہے،

آپ کے فتاویٰ کئی سال سے مختلف ماہناموں اور رسائل و جرائد میں چھپتے رہے ہیں۔

گجراتی فتاویٰ سب سے پہلے ۱۹۹۳ء میں ماہنامہ بیان مصطفیٰ (اکل کو، مہاراشٹر)

میں چھپنے شروع ہوئے، اور یہ سلسلہ ۲۰۰۹ء تک جاری رہا پھر بند کر دیا گیا۔

ماہنامہ الاصلاح (مجلس خدام الدین سملک) میں ۲۰۰۰ء میں جاری ہوئے،

جو ہنوز جاری ہیں۔

ماہنامہ بیان مصطفیٰ میں بند ہونے کے فوراً بعد ہفتہ واری اخبار امتیہ (سورت) میں شروع ہوئے جو تا دم تحریر جاری ہیں۔

۱۴۲۳ھ اردو فتاویٰ ماہنامہ اذان بلال (آگرہ یوپی) اور بمبئی کے مشہور اخبار ”اردو ٹائمز“ میں شروع ہوئے جواب تک جاری ہیں۔

اخباری فتاویٰ کا یہ سلسلہ مقبول ہوا اور یہ کہنا کوئی مبالغہ نہیں کہ اس کے ذریعہ قارئین کو بے شمار دینی معلومات حاصل ہوئیں۔ اخبار اور رسائل کی زندگی محدود ہوتی ہے، اس کا ریکارڈ رکھنا اور اسے محفوظ کرنا مشکل ہوتا ہے، بعض متعلقین اور خود راقم الحروف کی دلی خواہش تھی کہ اس علمی ذخیرہ کو کتابی شکل میں محفوظ کر دیا جائے تاکہ مستقبل کی نسلیں اس علمی ذخیرہ سے استفادہ کر سکیں، اللہ تعالیٰ کے فضل و کرم سے اس وقت سر دست صرف ”محمود الفتاویٰ“ کی تین جلدیں پیش کرنے کی سعادت حاصل کر رہا ہوں، اس مجموعہ میں بعض وہ فتاویٰ جو فائلوں میں محفوظ تھے، موقع کی مناسبت سے ان کو بھی ترتیب میں شامل کر لیا ہے۔

حضرت کے شاگردوں اور متعلقین کا حلقہ دن بدن وسیع ہوتا جا رہا ہے، آپ جہاں ”مفتی گرو“ ہیں، وہیں علماء کی ایک بڑی جماعت کے لیے راہ سلوک طے کرانے میں ”شیخ“ بھی ہیں، آپ کے فیوض و برکات کا باطنی سلسلہ ملک و بیرون ملک دور دور تک پھیلا ہوا ہے، عرصہ دراز سے متعلقین کی خواہش تھی کہ حضرت مفتی صاحب مدظلہ کے احوال زندگی منظر عام پر آنے چاہئے تاکہ اصحاب توفیق انہیں پڑھ کر اپنی راہیں درست کریں، جہد و عمل کا حوصلہ پاویں، صبر و استقامت کی عزیمت سے سرفراز ہوں۔ نیز فتاویٰ کا وزن

صاحب فتاویٰ کی علمی قابلیت و مہارت کے تناظر و تقابل میں محسوس کیا جاتا ہے، انہیں وجوہات کی بنا پر راقم الحروف نے حضرت مفتی صاحب کی تعلیم و تعلم یعنی طالب علمی اور تدریسی زندگی کے متعلق احوال پیش کرنے کی کوشش کی ہے، ویسے بھی اللہ تعالیٰ کے خاص بندوں کی سیرت و سوانح کئی لحاظ سے اہمیت رکھتی ہے، حضرت مولانا محمد یوسف صاحب لدھیانوی (م ۱۳۲۱ھ) نے اس اہمیت کی چار وجوہات تحریر فرمائی ہیں:

اولاً: ان کے احوال و سوانح ان کی صحبت کا بدل ہیں اور جو لمحات ان کے مذاکرہ میں گذریں وہ گویا ان کی صحبت و ہم نشینی میں گذرتے ہیں، جس طرح کسی مصنف کی کتاب کا مطالعہ اس کی صحبت کے قائم مقام ہے، اور اس سے مصنف کے قلبی جذبات و احساسات قاری کی طرف شعوری و غیر شعوری طور پر منتقل ہوتے ہیں، اسی طرح کسی کی سیرت و سوانح کے مطالعہ سے صاحب سیرت کی قلبی کیفیات قاری کی طرف منتقل ہوتی ہیں۔

ثانیاً: حق تعالیٰ شانہ کی عنایت خاصہ ان اکابر کے شامل حال ہوتی ہے، اس لیے ان کا ذکر خیر رحمت خداوندی کے نزول کا سبب ہے، چنانچہ بزرگوں کا ارشاد ہے: عند ذکر الصالحین تنزل الرحمة صالحین کے ذکر خیر کے وقت رحمت کا نزول ہوتا ہے، راز اس کا یہ ہے کہ محبوب کا ذکر بھی محبوب ہوتا ہے، اس لیے عنایت خداوندی ان لوگوں کی طرف بھی متوجہ ہو جاتی ہے، جو تعلق و محبت سے کسی مقبول و محبوب بندہ کا ذکر بالخیر کرتے ہیں۔

ہم القوم لایشقی بہم جلیسہم

ثالثاً: ان کے صبر و استقامت، اخلاص و اللہیت، ریاضت و مجاہدہ، عزیمت و توکل کے حالات و واقعات شاہراہ انسانیت کی روشن قدیلیں ہیں، جن کی روشنی سے انسانیت کے گم گشتہ قافلے راہ پاتے ہیں، ان کا نقش پا آئندہ نسلوں کے لیے جادۂ منزل بن جاتا ہے،

اور قافلہ انسانیت ان کی پامال راہ پر چل کر فلاح و کامرانی کی منزل پالیتا ہے۔

رابعاً: ان مقبولان بارگاہ کا وجود ہر زمانے میں حقانیت اسلام کی دلیل و برہان رہا ہے، اور ان کے ذریعہ اللہ تعالیٰ کی حجت بندوں پر قائم ہوتی رہی ہے، اس لیے ان اکابر کا تذکرہ گویا اسلام کی سدا بہاری کی داستان ہے، اور اس کے اس اعجازی پہلو کو اجاگر کرنا ہے۔

(حضرت شیخ الحدیث مولانا محمد زکریا ماہر مدنی ان کے خلفاء کرام ۱/ ۲۳، ۲۴)

صاحب فتاویٰ کا تعلق ضلع بھروچ سے ہے، ضلع بھروچ گجرات کا قدیم ترین اور مشہور ترین ساحلی علاقہ ہے، اس کے ساتھ ماضی کی عظیم اسلامی یادگاریں وابستہ ہیں، ماضی میں سرزمین بھروچ سے متعدد تاریخ ساز شخصیتیں اٹھیں اور وہ آسمانِ علم و عمل پر نیر اعظم بن کر چمکیں، اسی زرین سلسلہ کی ایک کڑی صاحب فتاویٰ ہیں۔

مقدمہ شروع کرتے وقت خیال بھی نہیں تھا کہ اتنا طول پکڑے گا مگر خوش گواریادوں اور لذیذ ترین احوال کے ذکر نے ایسا محو کیا کہ ضخامت کا اندازہ بھی نہ ہو پایا، چوں کہ موضوع دوسرا ہے اس لیے بادل ناخواستہ قلم روکنا پڑا۔

قلم بشکن، سیاہی ریز، کاغذ سوز، دم درکش

حسن این قصہ عشقت در دسترنمی گنجد

اللہ تعالیٰ کی ذات بابرکت سے امید ہے کہ حضرت مفتی صاحب کے حالات و تجربات علوم دینیہ اور مدارس عربیہ کے اساتذہ و طلبا کے لیے سرمہٴ بصیرت ثابت ہوں گے۔  
وما ذلك على الله بعزيز.

اس مجموعہ کا نام ”محمود الفتاویٰ“ حضرت مفتی صاحب مدظلہ نے منتخب فرمایا ہے، جس میں حضرت کے محبوب شیخ فقیہ الامت حضرت مولانا اقدس مفتی محمود حسن گنگوہی

نور اللہ مرقدہ کی ذات بابرکت کی طرف مبارک انتساب ہے۔

جن لوگوں کو اپنے مرشد سے والہانہ تعلق ہوتا ہے، ان کو اپنے تمام کاموں میں ان ہی کا جلوہ نظر آتا ہے، ہمارے اکابر میں حضرت تھانوی نور اللہ مرقدہ (م ۶۳ ۱۳۱۷ھ) کو اپنے شیخ سید الطائفہ حضرت اقدس حاجی امداد اللہ صاحب نور اللہ مرقدہ (م ۷۱ ۱۳۱۷ھ) سے جو تعلق و شغف تھا اس کو بیان کرنے کی ضرورت نہیں ”عیماں راجہ بیاں“، اسی بنا پر حضرت تھانوی نور اللہ مرقدہ نے اپنے سارے ہی کاموں کو شیخ کے نام سے موسوم فرمایا، خانقاہ کا نام ”خانقاہ امدادیہ“ اور مدرسہ کا نام ”امداد العلوم“ رکھا، اپنے فتاویٰ کا نام ”امداد الفتاویٰ“ رکھا، حضرت مولانا ظفر احمد صاحب عثمانی (م ۹۴ ۱۳۱۷ھ) نے وہاں فتاویٰ کا کام شروع کیا تو اس کا نام ”امداد الاحکام“ رکھا، حضرت مفتی محمد شفیع صاحب نور اللہ مرقدہ (م ۹۶ ۱۳۱۷ھ) کے فتاویٰ کا نام ”امداد المفتین“ رکھا۔

ہمارے حضرت مفتی صاحب کو اپنے شیخ کے ساتھ کچھ ایسا ہی شغف ہے، اسی سبب سے اپنے کاموں کو شیخ کی طرف منسوب فرماتے ہیں، چنانچہ جامعہ کی خانقاہ کا نام ”خانقاہ محمودیہ“ زباں زد ہے، اپنا جدید رہائشی مکان جس قطعہ زمین پر تعمیر کروایا اس کا نام ”محمود نگر“ رکھا، اپنے فتاویٰ کا نام ”محمود الفتاویٰ“ رکھا، سورت میں جس مکتبہ سے حضرت کی کتابیں نشر ہوتی ہیں، اس کا نام ”شعبۂ فیض محمود“ رکھا، اس کے علاوہ کئی اداروں کا نام ”جامعہ محمودیہ“ رکھا، اپنے متعلقین کے کئی نومولود کا نام ”محمود“ رکھا، مسترشد اور مرشد کے نام کا مادہ اشتقاق بھی ایک ہی ہے، خود اس کا تقاضہ بھی یہی تھا۔

تا کس نہ گوید بعد ازیں	من	دیگرم	تو دیگری
------------------------	----	-------	----------

اخیر میں راقم الحروف ان تمام حضرات کا تہ دل سے شکر گزار ہے جنہوں نے اس

مجموعہ کی تیاری میں نقل کتابت سے لے کر طباعت تک کے کسی بھی مرحلے میں حصہ لیا، باری تعالیٰ ان تمام کی خدمت کو شرف قبولیت عطا فرما کر مزید خدمات علمیہ و دینیہ کے لیے موفق فرمائے آمین۔

اللہ تعالیٰ کالا کھلا کھلا اور ہزار ہا ہزار احسان ہے کہ اس نے محض اپنے لطف و کرم سے اس مجموعہ کو مرتب کرنے کی مجھے توفیق بخشی، اور اس بہانہ حضرت مدظلہ کی خدمت کا ایک موقع میسر آیا۔

نسیم سحریہ سب تیری مہربانی

کہاں میں اور کہاں یہ نکہتِ گل

گر چہ از نیکاں نیم لیکن بے نیکاں بستہ ام


در ریاض آفرینش رشہٴ گل دستہ ام

اللہ تعالیٰ فتاویٰ کے اس مجموعہ سے تمام مسلمانوں کو نفع پہنچائے اور اپنی بارگاہ عالیہ میں شرف قبولیت عطا فرمائے۔ آمین

ربنا تقبل منا انك انت السميع العليم؛ آمین بجرمة سيد المرسلين  
صلى الله تعالى عليه وآله وصحبه وسلم تسليماً كثيراً كثيراً.

صاحبِ فتاویٰ  
کے  
حالاتِ زندگی





# باب اول

## حالات و کوائف

### ولادت

آپ کی پیدائش ۲۷ / ذی القعدة ۱۲۶۵ھ مطابق ۲۴ / ستمبر ۱۹۴۶ء بروز منگل رات کو دس بجے ہوئی۔ جائے پیدائش ”خانپور“ ہے جو ”جمبوسر“ سے آٹھ کلومیٹر پر ضلع بھروچ میں واقع ہے، خانپور کو خانپور دہ بھی کہا جاتا ہے۔

### حضرت مفتی صاحب کا خاندان

آپ کے دادا صاحب اصلاً ”ساروڈ“ (ضلع بھروچ) کے باشندے تھے، خانپور میں انھوں نے شادی کی تھی، مفتی صاحب کے والد صاحب مدتِ رضاعت میں تھے اسی دوران ان کے والد یعنی مفتی صاحب کے دادا صاحب کا انتقال ہو گیا تھا، بعض مصالِح کی بنا پر مفتی صاحب کی دادی صاحبہ اپنے بچوں سمیت اپنے میکہ خانپور میں اپنے بھائیوں کے پاس آ گئیں اور باقی زندگی خانپور ہی میں گزارنا طے کر لیا، مفتی صاحب کے والد صاحب جب کچھ بڑے ہوئے اور تعلیم و تربیت قبول کرنے کی عمر کو پہنچے تو دادی صاحبہ نے اپنے لڑکے (مفتی صاحب کے والد صاحب) کو تعلیم و تربیت کے خاطر احمد آباد کے مشہور ”سلطان احمد“ نامی یتیم خانہ میں بھیج دیا۔

## والدین گرامی قدر

والد صاحب کا نام محمد تھا، اگرچہ عالم تو نہیں تھے؛ مگر صوم و صلاۃ اور تہجد کے پابند ایک دیندار انسان تھے، شیخ الاسلام حضرت مولانا حسین احمد مدنی نور اللہ مرقدہ سے بیعت کا شرف بھی حاصل تھا۔

۱۹۵۶ء میں جمعیت علمائے ہند کا انیسواں اجلاس عام سورت گجرات میں منعقد ہوا جس کی مسندِ صدارت کو حضرت مدنی نے رونق بخشی تھی۔ اس وقت حضرت مدنی نے ضلع بھروچ کے گاؤں گاؤں کا دورہ فرمایا تھا، اسی موقع سے مفتی صاحب کے والدین حضرت مدنی کے دستِ بابرکت پر بیعت سے مشرف ہوئے۔ بچپن میں خود مفتی صاحب کو بھی حضرت مدنی کی زیارت نصیب ہوئی ہے۔

## والد ماجد کا انداز تربیت

آپ کے والد بزرگوار کو فنِ حساب اور گجراتی زبان میں مہارت حاصل تھی، متعدد جگہوں پر اسکول میں ٹیچر کی حیثیت سے خدمت انجام دیتے رہے، اخیر میں خانپور میں لڑکیوں کے اسکول (کنیا شاڑھ) میں ماسٹر رہے، مدتِ خدمت پوری ہونے کے بعد ریٹائرڈ ہو گئے۔ تربیت کے معاملے میں نہایت سخت اور چوکنا تھے، اپنے بچوں کی تربیت کا یہ حال تھا کہ شام کے کھانے کے وقت سب بچوں کو دسترخوان پر بٹھلاتے، کھانا نکلنے سے پہلے مسنون دعائیں اور نماز کا طریقہ سنتے، پھر کھانا نکلنے کا حکم فرماتے، ان کی اسی تربیت کی وجہ سے مفتی صاحب بچپن ہی سے تہجد کے عادی ہو گئے۔

مفتی صاحب کی تربیت اور ان کا دینی ذہن بنانے کے لیے ان کی تادیب و تنبیہ کے عجیب قصے ہیں:

## ناجائز چپل - جوتے پہننے میں احتیاط

چوں کہ بچپن ہی سے والد صاحب نے نماز کا پابند بنا رکھا تھا، ایک روز یہ واقعہ پیش آیا کہ عشاء کی نماز پڑھنے کے بعد مسجد سے باہر نکلے تو دیکھا کہ چپل ندرہ، آپ تھوڑی دیر ٹھہر گئے کہ شاید کوئی بھول سے چپل پہن گیا ہوگا، احساس ہوگا تو واپس آ کر رکھ دے گا؛ البتہ ایک جوڑی چپل رکھے ہوئے تھے جو آپ کے چپل کے مشابہ تھے، جس سے شبہ ہوتا تھا کہ شاید اسی کا مالک پہن گیا ہوگا، پھر بھی آپ نے مزید احتیاط یہ کی کہ جب تمام مصلیٰ مسجد سے باہر نکل جائیں پھر کوئی قدم اٹھایا جائے، چنانچہ تمام مصلیٰ کے نکلنے تک انتظار میں بیٹھے رہے، جب پوری مسجد خالی ہوگئی، ایک بھی مصلیٰ باقی نہ رہا، تو سابق شبہ میں پختگی پیدا ہوگئی، اور یقین کر لیا کہ جو چپل رکھے ہوئے ہیں اسی کا مالک میرا چپل پہن گیا ہے، اسی بنیاد پر آپ نے وہ چپل پہن لیے۔ جب گھر پہنچے اور والد صاحب کو پیش آمدہ واقعہ کا علم ہوا تو فرمایا کہ: جب اس کا مالک آئے گا اپنے چپل تلاش کرے گا تو نہ پا کر پریشان ہوگا، اس کی کیا گارنٹی کہ تمہارے چپل وہی شخص پہن گیا ہے۔ بہر حال! پہننے ہوئے چپل واپس کرنے اور مسجد جا کر چپل چھوڑ آنے کا حکم صادر فرمایا۔

تجربہ ہے کہ بچپن کی تعلیم و تربیت کا اثر زندگی بھر رہتا ہے، بچپن کی اس تعلیم و تربیت کا اثر کہنا چاہیے کہ ایک مرتبہ ڈابھیل سے دیوبند جاتے ہوئے مفتی صاحب دہلی میں حاجی منصور صاحب کے مکان میں قیام پذیر تھے، حاجی منصور صاحب فقیہ الامت حضرت مفتی محمود حسن گنگوہیؒ کے خصوصی میزبان ہیں، حضرت فقیہ الامت کی خدمت میں آنے جانے والے مہمانوں کے لیے ان کا مکان آرام وہ ثابت ہوتا، اور وہ خوب خدمت کرتے۔

چند روز کے بعد راقم الحروف کو دیوبند کے سفر میں ان کے مکان پر قیام کی نوبت آئی، اس وقت حاجی منصور صاحب نے سنایا کہ ”مفتی صاحب کے جوتے سُور کے چمڑے سے بنائے گئے تھے، ان کو پینہ نہیں تھا، بتایا کہ یہ تو سُور کے چمڑے سے بنے ہیں تو فوراً نکال دیے اور دوسرے جوتے یا چمڑے پہن لیے۔ حالاں کہ وہ جوتے بہت قیمتی اور باہر کے کسی ملک کے بنے ہوئے تھے، لیکن جب علم ہوا تو ایک گھڑی بھی ایسے ناجائز جوتے پہننے رکھنا گوارا نہیں کیا۔“

## رات بھر گھر کی چوکھٹ میں

آپ کے والد صاحب کی سخت تربیت کا ایک اور واقعہ ملاحظہ کر لیجئے، بچوں کو آوارہ گردی سے بچانے کے لیے والد صاحب نے سب کو اس کا پابند بنا دیا تھا کہ عشا کے بعد جلد گھر آنا ہر چھوٹے بڑے کے لیے لازم ہوگا، چنانچہ مقررہ وقت پر گھر کا دروازہ بند کر دیتے۔ بچپن میں اتفاق سے ایک روز رات کو مفتی صاحب دیر سے پہنچے، دیکھا کہ دروازہ بند ہو چکا ہے، دروازہ پر دستک دی، کسی نے نہیں کھولا، آپ کی والدہ اور دیگر بھائی بہنوں میں سے کسی کی ہمت نہیں تھی کہ والد صاحب کے اشارے کے بغیر کھولے، بار بار دستک دی، مگر کسی نے نہیں کھولا؛ چنانچہ پوری رات گھر کی چوکھٹ پر بادل ناخواستہ گزارنی پڑی، صبح کی نماز کے بعد گھر میں داخل ہونے کی اجازت ملی۔

## والد کا سفر حج اور اولاد کے حق میں دعا

آپ کے والد صاحب کی معاشی حالت متوسط درجہ کی تھی، اسکول ٹیچر جب تک

رہے اسکول کی تنخواہ اور بعد میں پینشن پر گزارہ تھا، پھر بھی اللہ تعالیٰ نے انہیں ایسے حالات میں حج بیت اللہ کی سعادت نصیب فرمائی۔

۱۳۸۷ھ مطابق ۱۹۶۷ء میں بذریعہ آبی جہاز حج کا سفر کیا، اس سفر میں انہوں نے اپنی اولاد کے لیے دعاؤں کا خوب اہتمام کیا، جس کا اظہار وہاں کے قیام کے دوران بذریعہ خطوط کرتے رہتے تھے۔ ان دعاؤں میں سے ایک دعا جو بیت اللہ کے روبرو بیت اللہ شریف کے سایہ میں کی، یہ تھی کہ: ”یا اللہ میری تمام اولاد کو حج کی سعادت نصیب فرما،“ ان کی دعا الحمد للہ قبول ہوئی اور تمام اولاد کو حج کی توفیق و سعادت میسر آئی، حالانکہ جس وقت دعا کی گئی تھی اس وقت ان کی مالی حالت کے اعتبار سے دور دور تک اس کا تصور بھی نہیں کیا جاسکتا تھا کہ اولاد میں سے کوئی حج کا سفر کر سکے، لیکن یہ سفر بندے کے دست و بازو اور اس کی تدبیروں کا نہیں بلکہ توفیق خداوندی کا بہین منت ہوتا ہے، جس کی التجاس لی گئی اس کو بے بضاعتی کے باوجود توفیق بخشی جاتی ہے، جبکہ حویلیوں اور محلوں میں رہنے والوں کو وسائل اور ذرائع آمد و رفت کے باوجود رب کریم کے دربار میں حاضری نصیب نہیں ہوتی۔

مفتی صاحب کے حق میں والد گرامی کی دعا تو ایسی قبول ہوئی کہ سب بھائی بہنوں سے زیادہ انہیں حج کی سعادت حاصل ہوئی۔

بلکہ ۱۴۲۷ھ میں اعزاز و اکرام کے ساتھ بیت اللہ شریف میں سنت طریقہ کے مطابق جن ستونوں کے مابین حضور ﷺ نے فتح مکہ کے موقع پر نماز پڑھی تھی اسی جگہ بیت اللہ شریف کے اندر نماز کی توفیق و سعادت عطا ہوئی۔

یہ نصیب اللہ اکبر لوٹنے کی جائے ہے

## والد صاحب کا انتقال

والد صاحب کا انتقال ۱۹۶۸ء میں خانپور میں ہوا۔ انتقال جمعہ کے روز ہوا جس کی وہ مدتوں سے تمنا اور اوروں سے دعا کی گزارش کیا کرتے تھے، ان کے انتقال کے بعد تعزیت کے طور پر مولوی اسماعیل احمد بھائی جی صاحب نے ایک خط مفتی صاحب کے نام لکھا تھا جس کا ابتدائی حصہ یہ ہے:

”والد صاحب کی موت یقیناً ایک ایسی موت ہے کہ رشک کیا جائے، کیوں کہ ایک تو جمعہ کا دن کہ جس دن کے انتقال پر مغفرت کا وعدہ، ثنائی صبح کا سنہرا وقت، اور پھر سب سے بڑی بات تو یہ ہے کہ موت تک ایک بھی نماز قضا نہیں ہوئی، عشا کی نماز پڑھ کر سو گئے اور فجر کی اذان سنتے سنتے اس فانی دنیا سے تشریف لے گئے نہ گھر والوں کو کوئی تکلیف، نہ پراپوں کو، بلکہ صبح میں نیند سے اٹھ کر سب نے جانا کہ انتقال ہو گیا ہے۔ الخ

احقر اسماعیل احمد بھائی جی

## والدہ صاحبہ کا انتقال

حضرت والد صاحب کے انتقال کے تقریباً گیارہ سال بعد والدہ صاحبہ کا انتقال بھی یوم جمعہ کو بوقت عصر، ۱۴ شوال ۱۳۹۹ھ، مطابق ۷ ستمبر ۱۹۷۹ء کو ہوا، جس پر حضرت فقیہ الامت نے تعزیت مسنونہ پیش کرتے ہوئے تحریر فرمایا تھا کہ پہلا گرامی نامہ ملا، جس میں محترمہ والدہ صاحبہ کی علالت کا تذکرہ تھا، پھر ان کے انتقال کی خبر پہنچی، خدا تعالیٰ ان کو آغوشِ رحمت میں جگہ دے، لطف و کرم کا معاملہ فرماوے، کوتاہیوں سے درگزر کرے، آپ سب کو صبر جمیل دے، تمام اہل خانہ کو عافیت سے رکھے۔ یہاں بھی

ایصال ثواب کر دیا ہے، وہاں تو آپ کرتے ہی ہوں گے، اب تو یہی مرحومہ کے ساتھ حقیقی خیر خواہی ہے، اللہ ما اعطیٰ ولہ ما اخذ ولکل شیئ عندہ اجل مسمیٰ فصبر جمیل . (دیکھیے مکتوبات فقہیہ الامت: ۲۲۸/۴)

## ابتدائی دینی تعلیم

حضرت مفتی صاحب نے ابتدائی دینی و دنیوی تعلیم وطن مالوف خانپور کے مکتب میں مذکورہ ذیل اساتذہ سے حاصل کی:

تحتی، قاعدہ - حافظ ابراہیم قاضی صاحب

پارہ عم اور کچھ ناظرہ قرآن - حافظ حسن شاہ خانپوری

قرآن شریف ناظرہ اور اردو کی ابتدائی کتابیں - مولانا محمد امین اسماعیل قاضی ٹنکاروی (جو دارالعلوم اشرفیہ راندر سورت کے فارغ التحصیل تھے۔)

چوں کہ آپ کے والد صاحب کا شروع ہی سے دینی تعلیم دلانے کا فیصلہ تھا، اس لیے جس دن ناظرہ قرآن شریف ختم ہوا، اس روز گھر میں بہارِ مسرت چھا گئی اور باقاعدہ کھیر و حلوا پکانے کا حکم دیا، جس سے آپ کی حوصلہ افزائی مقصود تھی۔

## ابتدائی عصری تعلیم

اسکول کی پوری تعلیم ابتدا سے ساتویں جماعت تک خانپور میں حاصل کی، آپ کے والد صاحب خود ایک ماہر ماسٹر تھے، کئی سال تک اسکول میں پڑھانے کا تجربہ تھا، اسکول کا ہوم ورک خود اپنی نگرانی میں مکمل کراتے، پہاڑے زبانی سنتے، بعض مرتبہ اسی مشغولی کی وجہ سے اسکول جانے میں دیر ہو جاتی تو اس زمانے کے قدر داں ماسٹر صاحبان آپ کو



بلانے کے لیے دیگر طلبہ اسکول کو آپ کے گھر بھیجتے، وہ طلبہ جب آکر دیکھتے کہ آپ اپنے والد صاحب کے پاس سیکرہے ہیں، تو وہ بھی والد صاحب کے نرالے انداز و شگفتہ بیانی سے متاثر ہوتے اور نتیجہ یہ ہوتا کہ آپ کو لے کر جانے کے بجائے آنے والے طلبہ خود سبق میں شریک ہو جاتے۔

اسکول میں جن ماسٹر صاحبان سے پڑھنے کا موقع ملا ان میں سے چند یہ ہیں:

① ماسٹر حسن صاحب جو رشتے میں آپ کے خالو بھی ہیں۔

② ماسٹر محمد موسیٰ خان پوری ثم آچھو دی۔

③ ماسٹر اسماعیل احمد پٹیل معروف بہ ”جناب“۔

آپ تمام جماعتوں میں معیاری نمبرات سے کامیاب ہوئے، ساتویں کلاس کا امتحان جب سو اسکول میں دیا، اس دور میں ساتویں کا امتحان فائنل کا درجہ رکھتا تھا جس کے بعد سرکاری ملازمت بھی مل سکتی تھی۔

## والد صاحب کا فیصلہ

خانپور میں قاعدہ، قرآن شریف اور اردو کی ابتدائی تعلیم و تربیت حاصل کرنے کے بعد جب عصری تعلیم کی تکمیل کا مرحلہ آیا تو مفتی صاحب کے بڑے بھائی جناب ابراہیم صاحب نے آپ کو مزید حصول تعلیم کے لیے احمد آباد لے جانا چاہا، بڑے بھائی دنیوی تعلیم یافتہ تھے، وہ احمد آباد میں مقیم تھے اور ایک ٹھیکیدار ہونے کی حیثیت سے مکانات بنوانے کا کام کرتے تھے۔ بڑے بھائی کا ارادہ دنیوی تعلیم میں آگے بڑھانے کا ہتا چناں چہ بھائی نے والد صاحب سے بہ اصرار کہا کہ: احمد کو احمد آباد بھیج دیجیے، میں وہاں اس کو انگریزی پڑھانا چاہتا ہوں۔

ایک منشرع اور دینی ذہن رکھنے والے والد کا وہی جواب تھا جو حضرت مولانا منظور نعمانی صاحب کے والد ماجد نے ایک انگریزی کلکٹر کو دیا تھا، اس کلکٹر نے اصرار سے کہا تھا کہ اس بچہ (مولانا نعمانی) کو مقامی ہائی اسکول میں بھیج دیا جائے اور ساتھ ہی میں تحصیل دار اور پھر ڈپٹی کلکٹر بننے کے خواب دکھائے تھے۔ مولانا نعمانی کے والد صاحب کا آخری جواب یہ تھا کہ ”میں اس کو دینی تعلیم دلانے کی کوشش کروں گا جس سے مجھے قبر میں اور اس کے بعد کچھ ملتا رہے گا۔“

چنانچہ مفتی صاحب کے والد ماجد نے آپ کے بڑے بھائی کو جواب دیا ”میں نے احمد کو اپنی آخرت کے لیے رکھ چھوڑا ہے، اس لیے اس کو نہیں بھیج سکتا۔“

والد صاحب کا یہ فیصلہ ممکن ہے کہ بڑے بھائی کے لیے ناگواری کا باعث ہوا ہو؛ مگر آج اس کی قدر بیان کرنے کے لیے کوئی لفظ کافی نہیں ہے۔ ان کا یہ فیصلہ ان کی اپنی ذات کے لیے تو اللہ تعالیٰ کا بڑا انعام اور موجب ثمراتِ اخروی ثابت ہو ہی چکا، اور بعد والوں کے لیے بھی اللہ تعالیٰ کی بڑی عظیم نعمت ثابت ہوا کہ اللہ تعالیٰ نے مفتی صاحب کو خلق عظیم کے لیے ہدایت کا ذریعہ بنایا۔

روح پدرم شاد کہ با ستاد مرا گفت ❁ کہ فرزند مرا عشق بیاموزد گر ہیچ

(اللہ تعالیٰ میرے والد کی روح پر رحمت کرے کہ انہوں نے میرے استاد سے فرمایا تھا کہ میرے بیٹے کو بس عشق سکھا دیجئے باقی کچھ نہیں چاہیے۔)

## دارالعلوم اشرفیہ کا انتخاب

خانپور میں ابتدائی تعلیم کے حصول کے بعد آپ نے دارالعلوم اشرفیہ راندیر کا

رخ کیا۔ گجرات میں اس وقت چار مشہور درس گاہیں تھیں: ① دارالعلوم اشرفیہ راندر  
 ② جامعہ حسینیہ ③ جامعہ اسلامیہ ڈابھیل ④ مدرسہ تعلیم الاسلام آئند۔

مکتب میں تعلیم مکمل کرنے کے بعد عموماً مزید تعلیم حاصل کرنے والے طلبہ ان ہی  
 اداروں میں آکر طلب علم کی پیاس بجھاتے، اپنی زندگی کے سنہرے ایام وہاں کی روح  
 پرور اور ایمان افروز فضاء میں گزارتے، اور وہاں کے علمی سوتوں سے بقدر توفیق الہی  
 اپنی روح کو سیراب کرتے، جذبہ شوق نے مفتی صاحب کو بھی کھینچا۔ راندر کا ہی انتخاب  
 اس لیے کیا گیا کہ وہاں آپ کی بڑی بہن کی شادی ”منشی بیکار“ صاحب کے بڑے  
 صاحب زادے سے ہوئی تھی۔ ”منشی بے کار“ صاحب اصلاً خانپور کے تھے، بعد میں  
 راندر کو وطن بنا لیا تھا، مفتی صاحب کے والد کے جگہری دوست تھے۔

آپ کے بہنوئی کے والد۔ جن کا نام منشی ابراہیم دادا بھائی، تخلص ”بیکار“ ہے۔  
 گجراتی زبان کے صاحب طرز ادیب و انشا پرداز ہونے کے ساتھ شاعر بھی تھے،  
 مزاحیہ ادیب تھے، وہ صاف و سادہ، رواں دواں اور شگفتہ نثر لکھتے تھے، انہوں نے  
 گجراتی زبان میں مختلف موضوعات پر کتابیں لکھی ہیں، مولانا عبدالرحیم غلام محمد صادق کے  
 مشہور ترجمہ قرآن کی نوک و پلک اور اس میں ادیبانہ چاشنی پیدا کرنے کی خدمت  
 ”منشی بیکار“ صاحب نے انجام دی ہے۔

اُس دور میں گجراتی زبان میں نکلنے والے مشہور اخبار ”پٹیل متر“ کے ایڈیٹر تھے،  
 نیز ایک دوسرے اخبار ”صادق“ کے نائب ایڈیٹر ہے، ایک خاص طرز کی انشائیہ نگاری میں  
 بڑی شہرت حاصل کی، واقعہ یہ ہے کہ ”بے کار“ صاحب بڑے کام و نام والے شخص تھے،  
 اصلاً ان کا سرنیم ”پٹیل“ ہے؛ مگر انہوں نے شاعر ہونے کی حیثیت سے اپنا تخلص

”بے کار“ رکھا تھا اور اسی تخلص سے مشہور تھے۔ ”بے کار“ صاحب کے دارالعلوم اشرفیہ کے مہتمم مولانا احمد اشرف سے اچھے روابط تھے۔ اسی بنیاد پر مفتی صاحب کے والد صاحب نے آپ کو دارالعلوم اشرفیہ راندر بھیجنے کا فیصلہ فرمایا۔

## دارالعلوم اشرفیہ میں

دستور کے مطابق آپ کے والد صاحب نے مہتمم صاحب کی خدمت میں درخواست کے طور پر خانپور سے راندر پر خط روانہ کیا جس کا مضمون یہ تھا:

”مہربان مہتمم صاحب دارالعلوم اشرفیہ!

آپ کی خدمت میں عرض ہے کہ میرا لڑکا احمد محمد کوجی نامی - عمر تقریباً بارہ سال ہے۔ اس سال گجراتی میں سات کلاس تک تعلیم حاصل کرنے کے ساتھ فاضل کا امتحان دے چکا ہے، اردو اچھی طرح پڑھنے پر قدرت حاصل ہے، تعلیم الاسلام ”دینی تعلیم“ کے دو حصے اور قرآن شریف ناظرہ مکمل کیا ہے، عالم کورس میں داخل کرنے کے لیے آپ کے مدرسہ میں داخلہ کی درخواست ہے۔ لڑکا مخنتی ہے، توجہ و لگن کے ساتھ پڑھنے کا کام کرے گا۔

لہذا اس سال آپ کے ہاں داخلہ فرما کر ممنون کریں۔ راندر میں ”منشی بیکار صاحب“ ہمارے احوال سے بخوبی واقف ہیں۔ ان کا مشورہ (عندیہ) معلوم فرمائیں۔ جواب دے کر احسان فرمائیں۔ بفضلہ تعالیٰ اس علاقہ میں علم کا شوق و ذوق بڑھ رہا ہے، اس کی ترقی ہونی چاہیے، آپ جیسے بڑے عالم کی زیر تربیت لڑکا اچھی تعلیم و تربیت پائے گا۔ ایسی توقع ہے۔ ”بیکار صاحب“ کی فرمائش پر ہم نے یہ درخواست تحریر کی ہے، اسے

منظور فرمائیے۔ ۲۶ / اپریل ۱۹۵۸ء

درخواست منظور ہوگئی، آپ رخت سفر باندھ کر والد صاحب کی معیت میں راندر پہنچے اور ۸ مئی ۱۹۵۸ء میں دارالعلوم اشرفیہ میں داخلہ لیا۔ فارسی اول سے دورہ حدیث تک مکمل درس نظامی کی تعلیم دارالعلوم اشرفیہ میں حاصل کی، خوب محنت سے پڑھا، امتحانات میں اعلیٰ نمبرات سے کامیاب ہوتے رہے، امتحان کے بعد نتیجہ امتحان والد صاحب کو بتلانا ضروری ہوتا، تاخیر ہونے پر وہ یاد دہانی پر مشتمل خط تحریر فرماتے۔

آئیے آپ کے نتیجہ امتحانات پر ایک طائرانہ نظر ڈالتے ہیں جس سے آپ کی محنت ذہانت اور استعداد کا اندازہ ہو سکے گا۔

## مختلف درجات میں حاصل کردہ نمبرات

### درجہ فارسی اول کے نمبرات

سہ ماہی امتحان (سہ شنبہ، چہار شنبہ ۷۸-۷۳ھ)

نمبر شمار	اسمائے کتب	نمبرات
۱	چہل سبق	۴۸
۲	صفوة المصادر	۵۰
۳	رہبر فارسی	۴۷
۴	تحریر	۵۰

ششماہی ۵-۶-۷ جمادی الاول ۷۸-۷۳ھ

نمبر شمار	اسمائے کتب	نمبرات
۱	گلزار دبستان	۴۷

۵۰	کریمیا	۲
۵۰	پندنامہ	۳
۴۹	مصدر فیوض	۴
۴۹	تحریر	۵

درجہ فارسی اول کی تکمیل پر آپ کے والد صاحب کے خط کے جواب میں اہل مدرسہ نے سالانہ امتحان کے حاصل کردہ نمبرات کی اطلاع دیتے ہوئے لکھا:

”خط ملا، پڑھ کر حقیقت حال سے واقفیت ہوئی۔ آپ کے لڑکے نے عمدہ نمبرات سے کامیابی حاصل کی ہے، فکر نہ کریں، اپنی جماعت کے اٹھارہ طلبہ میں چوتھے نمبر پر کامیاب ہوا۔ نمبرات حسب ذیل ہیں:

نمبر شمار	اسمائے کتب	نمبرات
۱	چہل سبق	۵۰
۲	آمدنامہ	۴۸
۳	رہبر فارسی	۴۹
۴	کریمیا	۵۰
۵	پندنامہ	۵۰
۶	نام حق	۵۰
۷	گلزار دبستان	۵۰
۸	مصدر فیوض	۵۰

۴۸	لغاتِ فارسی	۹
۵۰	تحریر	۱۰

اخلاق اچھے ہیں، پڑھنے میں بہت محنت کرتا ہے، اور محنت سے پڑھتا رہتا ہے، فکر نہ کریں، آئندہ سال درخواست دینے کی ضرورت نہیں۔ خانپور میں ملاقات کے وقت مزید حقیقتِ حال سے واقف کروں گا، فکر نہ کریں۔ بعد جلسہ دو ماہ کی تعطیل رہے گی۔ سب کو سلام از قلم: محمد رجب ترکیسری، جمعرات ۱۲/ فروری ۱۹۵۹ء

درجہ فارسی دوم کے نمبرات  
امتحان سہ ماہی میں حاصل کردہ نمبرات

نمبر شمار	اسمائے کتب	نمبرات
۱	بوستاں	۴۸
۲	گلستاں	۵۰
۳	چہار باب	۴۸
۴	تحریر	۵۰

کل نمبر ۲۰۰ (میں سے) ۱۹۶

امتحان ششماہی میں حاصل کردہ نمبرات

نمبر شمار	اسمائے کتب	نمبرات
۱	مالا بدمنہ	۵۰
۲	بوستاں	۵۰

۵۰	گلستاں	۳
۵۰	اخلاقِ محسنی	۴
۵۰	تحریر	۵

امتحان سالانہ میں حاصل کردہ نمبرات

نمبر شمار	اسمائے کتب	نمبرات
۱	مالا بدمنہ	۵۰
۲	گلستاں	۴۹
۳	چہار باب	۵۰
۴	اخلاقِ محسنی	۵۰
۵	بوستاں	۵۰
۶	مصدر فیوض	۵۰
۷	تحریر	۵۰

۳۵۰ میں سے حاصل کردہ کل نمبرات ۳۴۹

نوٹ: احمد کا نصابِ فارسی مکمل ہوا۔

کتبہ: احقر سید احمد بخاری (بمبوی) تاریخ ۱۷/۲/۱۹۶۰ء

درجہ عربی اول کے نمبرات

(امتحان سالانہ) پہلے نمبر پر کامیابی حاصل کی

نمبر شمار	اسمائے کتب	نمبرات
۱	معلم الانشاء	۴۹



۲۹	تحریر	۲
۵۰	صرف میر	۳
۵۰	میزان مشعب	۴
۵۰	عربی زبان کا قاعدہ	۵
۴۵	مفید الطالبین	۶
۴۵	علم النحو	۷
۵۰	روضۃ الادب	۸
۵۰	عربی کا معلم	۹

۴۵۰ میں سے حاصل کردہ نمبرات ۴۳۸

### درجہ عربی دوم کے نمبرات

مفتی صاحب نے اپنے والد گرامی کو بعد امتحان سے ماہی نمبرات کی اطلاع دیتے ہوئے تحریر فرمایا:

بعد سلام اطلاعاً عرض ہے کہ ہمارا سے ماہی امتحان ہو چکا ہے اس میں میں نے نمبر اول پر کامیابی حاصل کی۔ نمبرات حسب ذیل ہیں:

نمبر شمار	اسمائے کتب	نمبرات
۱	قلیوبی	۵۰ میں سے ۴۶
۲	نور الایضاح	۴۹ //
۳	علم الصیغہ	۵۰ //

۵۰	//	شرح مآة عامل	۴
۵۰	//	معلم الانشاء	۵
۴۶	//	تیسیر المنطق	۶
۴۵	//	صغری	۷
۴۴	//	تحریر	۸

کل ۴۰۰ میں سے حاصل کردہ نمبرات ۳۸۰

فقط تحریر کنندہ: احمد

اسماعیل ماموں اور اہل خانہ کو سلام۔ ماہ صفر ۱۳۸۱ھ

درجہ عربی سوم کے نمبرات

نمبر شمار	اسمائے کتب	نمبرات مقررہ	امتحان سہ ماہی	ششماہی	سالانہ
۱	کنز الدقائق	۵۰	۵۱	۴۸	۵۰
۲	شرح جامی	۵۰	۵۰	۴۵	۴۹
۳	اصول الشاشی	۵۰	۵۰	۴۸	۵۰
۴	نقحۃ العرب	۵۰	-	۵۰	۵۰
۵	دروس التاريخ	۵۰	-	-	۴۶
۶	شرح تہذیب	۵۰	-	-	۵۱
۷	مرقاۃ	۵۰	-	-	۵۰
۸	تحریر	۵۰	۵۰	۴۸	۴۸

۳۹۴ ۲۳۹ ۲۰۱

کل نمبرات: ۴۰۰۔ حاصل کردہ نمبرات

## درجہ عربی چہارم کے نمبرات

نمبر شمار	اسمائے کتب	امتحان سہ ہی	ششماہی	سالانہ
۱	نورالانوار	۵۰	۵۱	۵۰
۲	شرح و قایہ	۵۰	۵۰	۵۰
۳	مقامات حریری	۲۸	۲۸	۲۵
۴	قطبی	۵۱	۲۳	۲۹
۵	ترجمہ قرآن مجید	-	۵۰	۲۹
۶	املاء	۵۰	۵۰	۲۳
۷	میزان الطب	-	-	۲۳

تمام امتحانات میں اول نمبر حاصل کیا۔ احمد محمد منشی

## درجہ عربی پنجم کے نمبرات

آپ کے والد صاحب نے مہتمم صاحب کے نام کارڈ لکھا ہوگا، اس کا جواب ان الفاظ میں دیا گیا:

ازراندیر، محترم جناب منشی محمد صاحب!

السلام علیکم ورحمۃ اللہ وبرکاتہ

بعد از سلام مسنونہ!

آپ کا کارڈ موصول ہوا، آپ کا لڑکا ذہین و ہوشیار ہے، مخنتی ہے، اس کو ہم بھی یہاں آفس میں کام کے لیے بلا تے ہیں۔۔۔۔ باقی سالانہ امتحان کے نمبرات حسب ذیل ہیں۔

ہمارے یہاں پچاس نمبرات میں سے نمبرات دیے جاتے ہیں۔ احمد کی جماعت میں کل نو طالب علم ہیں جس میں احمد اول نمبر کامیاب ہوا ہے۔

نمبر شمار	اسمائے کتب	نمبرات
۱	ترجمہ قرآن مجید	۵۰
۲	متنبی	۵۱
۳	ہدیہ سعیدیہ	۴۶
۴	فلسفہ	۴۹
۵	تحریر	۴۹
۶	ہدایہ اولین	۴۸
۷	مختصر المعانی	۴۸
۸	شرح عقائد	۵۰
۹	حسامی	۵۰
۱۰	کتاب تجوید (فن قراءت)	۵۰
۱۱	مشق قراءت	۴۸

نقطہ والسلام

احقر احمد عارف اشرف راندیری، غفر لہ مدیر دارالعلوم اشرفیہ راندیری ضلع سورت

درجہ عربی ششم کے نمبرات

نمبر شمار	اسمائے کتب	سہ ماہی	شش ماہی	سالانہ
۱	جلالین شریف	۵۱	۴۵	۴۸

۲۸	۵۱	۵۱	مشکوٰۃ شریف	۲
۵۱	۴۵	۵۰	ہدایہ اخیرین	۳
۴۹	۵۱	۴۵	سراجی	۴
۵۰	-	۴۹	الفوز الکبیر	۵
۵۰	-	۴۷	نخبۃ الفکر	۶
۴۹	-	-	اطلاء	۷

درجہ قراءت میں سالانہ امتحان کے نمبرات:

تجوید ----- ۵۰

قراءت ----- ۴۷

متعلق :- احمد محمد خانپوری

۷ / شعبان المعظم ۱۳۸۵ھ ----- یکم دسمبر ۱۹۶۵ء

امتحان سالانہ درجہ عربی ہفتم کے نمبرات

دارالعلوم اشرفیہ رانندیر (سورت)

۲۸ / رجب سے لے کر ۳ / شعبان ۱۳۸۶ھ مطابق ۱۳ سے لے کر ۱۸ / نومبر

۱۹۶۶ء تک -

نمبر شمار	اسمائے کتب	نمبرات
۱	بخاری شریف	۵۱
۲	ترمذی شریف	۵۱

۳	مسلم شریف	۴۷
۴	نسائی شریف	۵۰
۵	ابوداؤد شریف	۵۱
۶	طحاوی شریف	۵۰
۷	مؤطا شریف	۴۵
۸	مؤطا امام محمد	۵۰
۹	ابن ماجہ شریف	۵۰
۱۰	بیضاوی شریف	۵۰

(کل نمبرات ۵۰۰ میں سے ۴۹۵ حاصل ہوئے)

احمد خانپوری درجہ عربی ہفتم۔

## زمانہ طالب علمی کے اوصاف

دارالعلوم اشرفیہ کے دور طالب علمی میں کس لگن اور محنت سے پڑھا اس کا اندازہ امتحان کے حاصل کردہ نمبرات سے باسانی لگایا جاسکتا ہے۔ اللہ تعالیٰ نے آپ کو ذہانت و فطانت کی نعمت سے نوازا تھا، دوسرے اوصاف کی طرح اس وصف میں بھی اپنے ساتھیوں سے ممتاز خیال کئے جاتے تھے، قوتِ حافظہ بھی زبردست تھی، ایک بار کوئی چیز پڑھ لی یا کسی سے سن لی تو سالہا سال تک یاد رہتی۔ صلاح اور تقویٰ زمانہ طالب علمی سے طبیعت میں رچا بسا تھا، نماز باجماعت کی پابندی، درس کی حاضری اور درس کی تقریر بغور سن کر تکرار میں بیچینہ نقل کرنا، وغیرہ وغیرہ؛ غرض یہ کہ آپ ایک شریف و ذہین طالب علم کے

اوصاف کے حامل تھے۔ آپ کی ان خوبیوں کی شہادت ہم عسروں ہی نے نہیں؛ آپ کے اساتذہ نے بھی دی ہے، اور تعریف کی ہے۔ یہ آپ کی خوش نصیبی ہے کہ آپ کو اپنے وقت کی گراں مایہ علمی شخصیتوں اور اصحابِ فضل و کمال سے اکتسابِ علم کا شرف حاصل ہوا۔

راقم الحروف نے آج سے پانچ سال پہلے آپ کے ایک استاذ حضرت مولانا مصلح الدین احمد بڑودوی قاسمی (شیخ الحدیث جامعہ تعلیم الاسلام ڈیوبڑی یو۔ کے) سے بذریعہ خط معلوم کیا تھا کہ زمانہ طالبِ علمی میں مفتی صاحب اپنے اساتذہ کی نظر میں کیسے تھے؟ انہوں نے راقم الحروف کے نام ازراہ کرم ایک تحریر ارسال فرمائی جو انہی کے الفاظ میں حسب ذیل ہے:

حضرت مفتی احمد خانپوری صاحب بہ زمانہ طالب

علمی اپنے اساتذہ کی نظر میں

استاذِ محترم مولانا مصلح الدین صاحب کی تحریر

بے شک حضرت مفتی احمد خانپوری صاحب اپنے دور کے گجرات (ہند) کے علمائے حق میں ایک ممتاز مقام رکھتے ہیں، حق تعالیٰ شانہ نے ان کو ظاہری و باطنی علوم، علمی و عملی کمالات و صفات سے مزین و آراستہ کیا ہے، گجرات و بیرون گجرات بلکہ بیرون ہند مفتی صاحب کے ظاہری و باطنی علوم کا مختلف النوع فیضان جاری و ساری ہے۔ اللہ تعالیٰ مزید ترقیات سے نواز کر تادیر ان کے اس سلسلہ فیض کو قائم و دائم رکھے، آمین۔

مفتی احمد خانپوری صاحب زید مجدہ نے فارسی و عربی کی تعلیم از اول تا آخر دورہ حدیث تک دارالعلوم مدرسہ اشرفیہ راندر - سورت، گجرات میں حاصل کی ہے (یہاں سے فراغت کے بعد دیوبند یا سہارنپور مزید اکتساب فیض کے لیے جانا ہوا ہے۔) دارالعلوم مدرسہ اشرفیہ راندر تحصیل علم کے زمانہ میں حضرت مولانا احمد اشرف راندری صاحب، حضرت مولانا محمد رضا جمیری صاحب، حضرت مولانا مفتی سعید احمد پالنپوری صاحب (دارالعلوم دیوبند ابوالشفاء حبیب الرحمن صاحب، مولانا مفتی سعید احمد پالنپوری صاحب) دارالعلوم دیوبند میں تقرر سے پہلے وہ مدرسہ اشرفیہ راندر میں تدریسی خدمت انجام دیتے تھے۔) وغیرہ حضرات سے تعلیم حاصل کی ہے۔ یہ سب حضرات علمی، عملی و اخلاقی کمالات و صفات کے حامل تھے۔ اور جب کسی شاگرد میں حق تعالیٰ نے اہلیت و صلاحیت رکھی ہو تو وہ بڑی قوت و تیزی کے ساتھ اپنے اساتذہ کی خوبیوں کو اخذ کرتا چلا جاتا ہے، حضرت مفتی احمد خانپوری صاحب کا یہی حال تھا؛ لہذا ان میں اپنے اساتذہ کی خصوصیات و صفات کی ایک نمایاں جھلک آج بھی محسوس ہوتی ہے۔

ہندی کی ایک مثل مشہور ہے ”پوت کے پیر پالنے سے نظر آتے ہیں“، یعنی گہوارہ ہی میں سے بچہ کی حرکات و سکنات اس کے تابناک و روشن مستقبل کی غمازی کیا کرتی ہیں:

بالائے سرش ز ہوش مندی	می تافت ستارہ سر بلندی
-----------------------	------------------------

ذہانت، ذکاوت، قوتِ حافظہ کے ساتھ ساتھ صلاح و تقویٰ، مطالعہ و تکرار، نماز باجماعت کی پابندی، اسباق میں بلا ناغہ شرکت اور استاذ کی تقریر کو بخور سننا، اساتذہ کا ادب و احترام، ان کی خدمت، تواضع و انکساری وغیرہ امور و اوصاف جو حصول علم کے لیے نہایت ضروری، اور کسی بھی علمی و عملی کمال کے حصول کی اساس و بنیاد کی حیثیت رکھتے ہیں،



مفتی احمد خان پوری صاحب کی ذات گرامی بچپن اور طالب علمی کے زمانہ ہی سے اس کی حامل تھی، جس کی بنا پر حضرات اساتذہ کرام کی خصوصی نظر ان پر رہی۔ اور طالب علمی کے زمانہ میں نیز فراغت کے بعد بھی تمام اساتذہ کی نگاہ میں ان کو وقعت و عظمت اور محبت حاصل رہی۔

ایں سعادت بہ زورِ بازو نیست تانہ بخشد خدائے بخشندہ

۷۸ء میں احقر نے دارالعلوم دیوبند میں دورہ حدیث سے فراغت حاصل کی۔ اس کے بعد والے سال میں سب سے عشرہ کی تکمیل کے ساتھ شعبہ تدریس الاقائیں داخل ہو کر حضرت مفتی سید مہدی حسن شاہ جہاں پوریؒ سے افتاء سے متعلق کتابیں پڑھیں، نیز فتویٰ نویسی کی مشق کی۔ آخر سال ہی میں دارالعلوم مدرسہ اشرفیہ راندر میں عربی مدرس کی حیثیت سے احقر کا تقرر ہو چکا تھا۔ شعبان و رمضان کی تعطیل بڑودہ گزار کر ۷۹ء ۸۰ء مطابق ۱۹۶۰ء ماہ شوال میں احقر مدرسہ اشرفیہ راندر حاضر ہو گیا۔ حضرت مولانا احمد اشرف راندریؒ نے ہدایہ اخیرین وغیرہ اوپر کی کتابیں تجویز کیں۔ احقر نے عرض کیا کہ اگر آپ کا حکم و اصرار ہو تو پڑھا دوں گا؛ ورنہ یہ میرے مزاج و طبیعت کے بالکل برخلاف ہے۔ میں تو تمام علوم و فنون کی ابتدائی کتابیں پڑھاتے ہوئے آگے بڑھنا چاہتا ہوں۔ درجہ عربی اول تو حضرت مولانا سید محی الدین راندری مرحوم کے پاس تھا اور تا آخر حیات انہی کے پاس رہا۔ لہذا حضرت مہتمم صاحب نے درجہ عربی دوم مکمل اور اس کے علاوہ شرح و قایہ، فقہ العرب، مرقاۃ و شرح تہذیب یہ کتابیں میرے لیے تجویز کیں۔ دو سال تک یہی کتابیں زیر تدریس رہیں۔

حضرت مفتی احمد خان پوری صاحب نے درجہ عربی دوم کی سب کتابیں مجھ سے

پڑھی ہیں، ان کے علاوہ اور کسی کتاب کا مجھ سے پڑھنا تو مجھے یاد نہیں۔

(۱۹۶۲ء میں حضرت مولانا محمد سعید بزرگ سملکنیؒ نے بہ اصرار مجھے جامعہ اسلامیہ ڈابھیل تدریس کے لیے بلا لیا اور میں ڈابھیل منتقل ہو گیا۔)

حضرت مفتی احمد خان پوری صاحب بچپن ہی سے سلیم الفطرت، فہیم، ذکی و ذہین اور قوی الحافظ تھے، علاوہ ازیں صلاح و تقویٰ اور طبیعت میں سلامت روی وغیرہ خوبیوں کی بنا پر مجھے ان سے بڑا خاطر تعلق تھا۔ (میں نے کچھ کتابیں اپنے والد صاحبؒ سے پڑھی تھیں، ان کا طرزِ تعلیم و تدریس یہ تھا کہ کتاب کا مطالعہ کر کے اگلے دن کا سبق حل کرنے کے ہم ہی مکلف تھے۔ عبارت صحیح طریقہ سے پڑھ کر عبارت کا مطلب و مفہوم بیان کرنا ہمارے ہی ذمہ تھا، اگر مزید توضیح و تشریح ضروری سمجھتے تو والد صاحبؒ کچھ بولتے تھے؛ ورنہ فرمادیتے کہ ٹھیک ہے آگے چلو۔ اور اگر کسی دن مفہوم و مطلب بیان کرنے میں کمی و کوتاہی ہوتی تو بڑی سخت پٹائی ہوتی تھی کہ تم نے آج صحیح طور پر مطالعہ نہیں کیا اور کما حقہ عبارت حل کرنے کی کوشش نہیں کی۔)

ظاہر ہے کہ اس تعلیم و تربیت کا اثر بھی طبیعت پر لازم تھا، نیز اس زمانہ میں احقر نو فارغ شدہ بالکل نوجوان تھا، اس لیے میں روزانہ طلبہ سے بالالتزام سبق سناتا تھا اور یاد نہ ہونے پر سخت باز پرس کے ساتھ پٹائی بھی کر دیتا تھا۔ حضرت مفتی احمد خان پوری صاحب روزانہ بالالتزام وقت کی پابندی کے ساتھ اسباق میں حاضری دیتے تھے، اور سبق یاد کر کے بہت اچھی طرح سنا بھی دیتے تھے، جس سے مجھے بڑی مسرت ہوتی تھی، اور فطری طور پر میری طبیعت کا میلان و رجحان ان کی طرف ہو گیا تھا۔ ایک مرتبہ اتفاق سے ایک دن مفتی صاحب کو سبق یاد نہ تھا، مجھے خیال ہوا کہ یہ تو بھلا اللہ بڑے ذہین و فہیم

اور قوی الحافظ ہیں، یہ چاہتے تو باسانی یاد کر سکتے تھے، چنانچہ میں نے ان کے سبق یاد نہ ہونے کو تغافل اور تساہل پر محمول کیا، جس کی وجہ سے مجھے غصہ آ گیا، اور میرے ہاتھ میں بید کی چھڑی تھی، اس دن اس چھڑی سے میں نے ان کی سخت پٹائی کر دی۔ غصہ فرو ہونے کے بعد مجھے خیال آیا کہ ممکن ہے تیرا اس یاد نہ ہونے کو تغافل و تساہل قرار دینا غلط اور خلاف نفس الامر ہو، اور اس صورت میں تو یہ زیادتی ہے۔ بہر حال اب تک مجھے جب کبھی یہ واقعہ یاد آتا ہے تو مجھے اپنے دل میں بڑی ندامت و شرمندگی ہوتی ہے۔ اللہ تعالیٰ مجھے معاف کر دے اور مفتی صاحب کے درجات بلند فرمائے، لیکن اس واقعہ کے بعد مفتی صاحب نے میرے ساتھ برتاؤ میں کوئی فرق نہیں کیا۔

اس زمانہ میں دارالعلوم مدرسہ اشرفیہ کی حالیہ عمارت تعمیر نہ ہوئی تھی، مختلف بلڈنگیں مدرسہ نے کرایہ پر لے رکھی تھیں، اور طلبہ کو حسب درجات ان میں ٹھہرایا جاتا تھا، طلبہ کی رہائش کا ایک جائز نظام نہ ہونے کی بنا پر وہ کسی ایک مسجد میں نماز پڑھنے کے پابند نہ تھے؛ بلکہ ہر ایک اپنی رہائش گاہ کے قریب واقع مسجد میں نماز پڑھنے کا نہ باجماعت پڑھنے کا مکلف تھا۔ احقر اس زمانہ میں ”طائی واڑہ“ میں قیام پذیر تھا، اور پنج وقتہ نماز اسی ”طائی واڑہ“ کی جامع مسجد میں پڑھا کرتا تھا، مفتی احمد خان پوری صاحب اس زمانہ میں پندرہ سولہ سال کی عمر کے طالب علم تھے، یہ اکثر عشا کی نماز اسی مسجد میں پڑھتے تھے، نماز باجماعت کا اہتمام کرتے تھے، اور عشا کی جماعت کے بعد جامع مسجد کے بائیں گوشہ میں جس کھڑکی کے پاس یہ سنت و نفل پڑھتے تھے وہ گوشہ اب تک میرے حاشیہ خیال میں محفوظ ہے، میں بغور ان کو دیکھتا رہتا تھا، یہ سنت و نفل اطمینان سے پڑھنے کے بعد دعا میں اہتمام کے ساتھ مشغول ہو جاتے اور اچھی طرح دعا کرتے تھے۔ مجھے اسی وقت سے

ان کی یہ ادا اور روش بڑی پسند تھی۔

مفتی صاحب کے ساتھ مختلف اسفار میں رفاقت و معیت رہی، رفتائے سفر کی راحت رسانی کا بڑا خیال فرماتے، بسا اوقات ساتھیوں کا سامان بلا تکلف خود اٹھا لیتے تھے، اور ان کی ایذا رسانی سے بچنے کا اہتمام کرتے۔ تواضع، عاجزی، انکساری، بے نفسی، خوش اخلاقی و ملنساری، دوسروں کے کام آنے کا جذبہ، وغیرہ بہت سی خوبیوں اور صفات حمیدہ سے اللہ تعالیٰ نے ان کو نوازا ہے۔ ہر وارد و صادر سے مفتی صاحب کی خیریت مزاج و حالات معلوم کرتا رہتا ہوں۔ اللہ تعالیٰ موجودہ حالات کو دور فرمائے اور صحت و عافیت کے ساتھ تادیر ان کو صحیح و سالم قائم و دائم رکھے آمین۔

یہ مختصر طور پر چند پرانی یادیں اور معلومات جو ذہن میں آئیں حوالہ تسلیم کر کے ارسال ہیں۔ والسلام خیر ختام۔

سید مصلح الدین احمد بڑودوی القاسمی

خادم حدیث: جامعہ تعلیم الاسلام ڈیوبڑی، مرکز یو کے، انگلینڈ

۲۰ / ربیع الاول ۱۴۲۵ھ مطابق ۱۰ / ۵ / ۲۰۰۴ء بروز دوشنبہ

لکھنے والوں نے اپنے بڑوں کے متعلق بہت کچھ لکھا، اور پڑھنے والوں نے بھی خوب پڑھا ہوگا؛ لیکن اپنے شاگرد کے متعلق علوم مرتبت، فہم و فراست اور ذہانت، صلاح و تقویٰ اور خداداد صلاحیت کی ایسی شہادت اس پر عصبیت اور ناقدری کے دور میں خال خال ہی نظر آئے گی۔

حضرت مولانا سید مصلح الدین صاحب دامت برکاتہم نے اپنی مذکورہ تحریر کے ذریعہ اسلاف اور اکابر دیوبند کی اپنے شاگردوں پر مہربانی و شفقت اور حوصلہ افزائی پر

مشتمل واقعات کی مثال پیش فرمادی۔ حضرت مولانا کے دل میں اپنے اس شاگرد کے علم و فتویٰ پر اعتماد اور حقیقت پسندی کا اعتراف اس سے کیجئے کہ:

۱۳۲۱ھ میں جب ان کی جامع مستند کتاب ”انمول حج“ طبع ہوئی، طباعت سے پہلے مسودہ چند اہل علم کی خدمت میں تقریظ اور اظہارِ رائے کے لیے بھیجا گیا۔ کتاب پر جن علمائے تقاریظ لکھیں ان میں سرفہرست اپنے اس محبوب شاگرد کی تقریظ رکھی۔

چنانچہ مفتی صاحب اپنی تقریظ میں تحریر فرماتے ہیں: ”استاذ محترم حضرت مولانا مفتی سید مصلح الدین احمد صاحب دامت برکاتہم نے بھی ان نئے حالات و ضرورتوں کے پیش نظر (انمول حج نامی کتاب لکھ کر) اس موضوع کا حق ادا کر دیا ہے۔“ (انمول حج ۴)

کتابوں پر بڑے بڑے اصحابِ فضل و کمال کی تقاریظ تحریر کروانے کے اس پر آشوب دور میں استاذ کی کتاب پر شاگرد کی تقریظ کی یہ نادر مثال ہے۔

اس سلسلہ کو یہیں چھوڑتے ہوئے عنانِ قلم کو راقم مفتی صاحب کے اساتذہ کے تعارف کی طرف موڑتا ہے۔ آپ نے دارالعلوم اشرفیہ میں جن اساتذہ کے سامنے زانوائے تلمذتہ کیا اور جن سے آپ کو باقاعدہ تلمذ حاصل رہا ہے، ان کا مختصر تعارف

حسب ذیل ہے:

### ① مولانا یوسف صاحب بودھانیہ (کینیڈا)

مفتی صاحب کے درجہ فارسی کے استاذ مولانا یوسف صاحب بودھانیہ مدظلہم۔ جو اس وقت کینیڈا (ٹورنٹو) میں بقید حیات ہیں۔ سے راقم الحروف نے ان کے احوال کے متعلق ان کے نام عریضہ لکھا تھا جس کا جواب موصوف نے تحریر فرمایا۔ جو ان کے شکر یہ کے ساتھ بخشنہ ان کے الفاظ میں بطور تعارف پیش کیا جاتا ہے۔ (ع۔ ر)

نحمدہ ونصلی علی رسولہ الکریم

السلام علیکم ورحمۃ اللہ وبرکاتہ

محترمی مفتی صاحب زید مجہد!

بعد از سلام و خیریت! آپ نے میرے اور عزیزم مفتی احمد خان پوری صاحب کے متعلق معلومات طلب کی ہیں، احقر کے ذہن میں چند باتیں ہیں وہ سپرد قلم ہیں معاف فرمائیں۔

احقر کا نام: یوسف اسماعیل بودھانیا۔ گاؤں: عمر واڈا، تعلقہ: انگلیشور، ضلع: بھروچ (گجرات)۔ تاریخ پیدائش: ۱/ مئی ۱۹۳۲ء، ابتدائی تعلیم گاؤں کے مکتب ”نورالعلوم“ میں ہوئی۔

اساتذہ: ① حافظ اسماعیل چاند شاہ آلونجوی

② حافظ اسماعیل پانچ بھایا لوہاری

③ مولانا موسیٰ کرودیا عمر واڈی صاحب

گاؤں میں گجراتی اسکول میں گجراتی پانچویں کلاس تک تعلیم حاصل کی، دس سال کی عمر میں ۴۴ء میں دارالعلوم اشرفیہ راندر میں داخل ہوا۔ ۴۴ء کا زمانہ دوسری جنگ عظیم کا زمانہ تھا، اناج وغیرہ راشننگ (راشن کارڈ) میں ملتا تھا، مکئی لال جواری کی روٹی کھاتے تھے، تمام اشیاء بہت کم ملتی تھیں، ہفتہ میں ایک دن چاول آتے تھے، آج طلبہ کو جو راحت ہے، وہ ہمارے وقت میں نہ تھی؛ مگر بجز اللہ طلبہ بڑی محنت سے پڑھتے تھے، طلبہ کی تعداد فقط اسی یا نوے تھی، ایسا کھانا کھا کر بغیر شکایت کے تعلیم حاصل کی۔

اپریل / ۱۹۵۳ء میں دارالعلوم اشرفیہ سے فراغت ہوئی۔ جون ۵۳ء میں دارالعلوم

دیوبند میں داخلہ ہوا، دورہ حدیث مکمل کر کے وطن مالوف عمر واڈار رمضان میں پہنچا۔

## دارالعلوم اشرفیہ کے اساتذہ

- ① مولانا اشرف احمد صاحب راندیری نور اللہ مرقدہ
- ② شیخ الحدیث مولانا محمد رضا صاحب اجیری نور اللہ مرقدہ
- ③ مفتی عبدالغنی صاحب کاوی نور اللہ مرقدہ
- ④ مولانا عبدالصمد صاحب کالا کاچھوی نور اللہ مرقدہ
- ⑤ مولانا شیر محمد صاحب خراسانی نور اللہ مرقدہ (ایران)
- ⑥ قاری عبدالرحمن صاحب رنگونی نور اللہ مرقدہ
- ⑦ مولانا یوسف صاحب پٹیل تراجوی نور اللہ مرقدہ

## دارالعلوم دیوبند کے اساتذہ

- ① شیخ الحدیث مولانا حسین احمد مدنی نور اللہ مرقدہ
  - ② شیخ الادب مولانا اعجاز علی صاحب نور اللہ مرقدہ
  - ③ علامہ ابراہیم بلیاوی صاحب نور اللہ مرقدہ
  - ④ قاری محمد طیب صاحب نور اللہ مرقدہ
  - ⑤ مولانا فخر الحسن صاحب نور اللہ مرقدہ
  - ⑥ مولانا ظہور الحسن صاحب نور اللہ مرقدہ
- ۱۳۷۱ھ ۱۹۵۳ء میں دورہ حدیث کی تکمیل کے بعد وطن پہنچا۔

مکاتب ۱۹۵۴ء میں مہتمم مولانا احمد اشرف صاحب کے ماتحت دیہاتوں میں

چلتے تھے، ویرٹ (نگرانی) کے لیے بھیجا، احقر کے کام سے نیز اردو گجراتی خوش خطی پسند آنے سے فارسی اول و دوم پڑھانے کے لیے مدرس رکھا، بعد ازاں عربی اول و دوم و سوم کی کتب درسیہ سوینی، مہتمم صاحب مرحوم نے اپنی بیماری کے دنوں میں امتحانات اور تعلیمات کی ذمہ داری سوینی، سالانہ جلسہ کی تیاری وغیرہ بحمد اللہ بخوبی انجام دی۔

۱۹۵۴ء سے ۱۹۸۷ء تک ایک ہی مدرسہ میں رہا، کوئی مدرسہ نہیں بدلا، اسی طرح پڑھنے کے زمانہ میں فارسی اول تا دورہ حدیث اشرفیہ ہی میں رہا، یک درگیر محکم گیر۔

۱۹۸۷ء میں کینیڈا پہنچا، یہاں مکتب میں دو سال پڑھایا، مگر سخت سردی و برف باری کے سبب مدرسہ چھوڑ دیا، بعد ازاں فراغت کی زندگی گزار رہا ہوں۔ تمام فہمیلی یہاں ہے، لہذا کینیڈا کو ہی وطن بنا لیا۔

مولانا احمد صاحب خانپوری: موصوف نے احقر سے فارسی اول و دوم پڑھا۔ بڑے محنتی و ذہین تھے۔ جہاں تک یاد ہے: فارسی اول سے تا دورہ حدیث بہت اچھے اعلیٰ نمبرات کے ساتھ اول نمبر ہی سے کامیاب ہوتے رہے۔ اخلاق شریفانہ تھے، لڑائی جھگڑا بدکلامی وغیرہ آپ کی نوسالہ زندگی میں نہیں دیکھی، اساتذہ آپ سے بہت خوش تھے، اساتذہ کی عزت و تکریم برابر کرتے تھے، مدرسہ کے قوانین کی پابندی برابر کرتے، غیر حاضری بہت کم رہی، فی الحال علم و عزت و عمل کے جس درجہ پر فائز ہیں بندہ اپنے لیے کافی مسرت و خوشی محسوس کرتا ہے۔

کینیڈا کے سفر میں موصوف نے نہ دنیا کی چاہت اور نہ مال کی چاہت کی، بلکہ صاف انکار کر دیا کہ مجھے کچھ ضرورت نہیں۔ یہی اخلاق حضرت شیخ الحدیث مولانا جمیری کے تھے۔ اللہ تعالیٰ آپ کے علم و عزت میں خوب خوب برکت دیوے، اور خلق خدا کو مزید



فیض پہنچا کر قبول فرمائے، مزید تڑکیہ قلب، تصفیہ قلب، تخلیہ قلب نصیب فرمائے۔  
آمین ثم آمین۔ فقط والسلام

یوسف بودھانیا غفرلہ کینیڈا

۲۵/ ذی القعدہ ۱۴۲۹ھ / ۲۴ نومبر ۲۰۰۸ء

## ② مولانا سید محی الدین قاضی

آپ راندر کے مشہور عالم، اور کئی کتابوں کے مصنف، قاضی رحمت اللہ صاحب کے پوتے اور مفتی گجرات حضرت سید مفتی عبدالرحیم لاجپوری کے داماد ہیں۔

۱۹۲۴ء میں راندر میں پیدا ہوئے، ناظرہ انجمن اسلام راندر میں حضرت اقدس مفتی عبدالرحیم لاجپوری سے پڑھا، بعدہ مکمل درس نظامی دارالعلوم اشرفیہ میں پڑھا۔

۱۹۴۹ء میں فراغت حاصل کی، شیخ الاسلام حضرت مولانا سید حسین احمد مدنی سے بیعت تھے۔

اوصاف: نہایت ہی منکسر المزاج اور متواضع تھے، طلبہ کے ساتھ مشفقانہ برتاؤ کی وجہ سے ہر دل عزیز تھے، مزاجی طبیعت کے حامل تھے۔ اپنے اساتذہ ہی کا نہیں؛

بلکہ اپنے شاگردوں کا احترام کرتے تھے، شاگردوں کے سامنے اپنے آپ کو چھوٹا سمجھتے تھے۔ حضرت مفتی صاحب سے محبت اور اپنے اس باصلاحیت شاگرد پر ناز کرتے تھے،

فرمایا کرتے تھے: اللہ تعالیٰ پوچھیں گے: محی الدین کیا لایا تو جواباً کہوں گا: ”دومحدث اور تین داعی چھوڑ کر آیا ہوں۔“

دومحدث سے مراد ① حضرت مفتی خانپوری صاحب جو عرصہ دراز سے کتب

حدیث اور بخاری شریف پڑھاتے ہیں۔ ② حضرت مولانا یعقوب صاحب سارودی

دامت برکاتہم - شیخ الحدیث دارالعلوم کنتھاریہ بھروچ۔

اور تین داعی سے مراد: ① مبلغ کبیر حضرت مولانا احمد لٹ صاحب دامت برکاتہم  
② حضرت مولانا ابراہیم دیولوی صاحب دامت برکاتہم ③ مولانا محمد بن سلیمان جھانجی؛  
یہ پانچوں حضرات قاضی صاحب کے شاگرد ہیں۔

وفات: ۱۴ / ستمبر بروز منگل ۱۹۹۹ء فجر کی اذان کے وقت راندر میں انتقال ہوا،  
مشہور قبرستان ”گورِ غریباں“ راندر میں اپنے ہم زلف حضرت مولانا سید ابرار احمد  
دھولیویؒ کے پہلو میں مجو خواب ہیں۔

### ③ حضرت مولانا سید مصلح الدین صاحب دامت برکاتہم

موصوف حضرت مولانا مفتی سید شمس الدین بڑو دوئیؒ (متوفی ۱۷۸۳ھ) کے  
دوسرے نمبر کے صاحب زادے ہیں، ۱۴ / اپریل ۱۹۳۷ء میں پیدا ہوئے، ابتدائی  
تعلیم گھر پر اپنے والد صاحب سے حاصل کی، حفظ کی تکمیل جامعہ اسلامیہ ڈابھیل میں کی،  
۱۷۸۳ھ میں دارالعلوم اشرفیہ میں داخلہ لیا، فارسی اول تا عربی دوم تعلیم حاصل کرنے کے  
بعد ۱۷۸۲ھ میں دارالعلوم دیوبند تشریف لے گئے، ۱۷۸۱ھ میں فخر الحدیث حضرت  
مولانا سید فخر الدین احمد صاحب مراد آبادی سے دورہ پڑھا۔ موصوف ہمیشہ تمام کتابوں میں  
اعلیٰ نمبرات سے کامیابی حاصل کرتے رہے، دورہ حدیث میں ۱۷۸۵ء طلبہ کی تعداد تھی،  
اس میں دوسرے نمبر پر کامیاب ہوئے، طلب علمی کے زمانہ میں اساتذہ کی خصوصی توجہ،  
اعتماد، محبت و شفقت حاصل تھی، فراغت کے بعد افتاء و فنون کی کتابیں دارالعلوم میں پڑھیں۔

تدریسی خدمات: (دارالعلوم اشرفیہ اور جامعہ اسلامیہ ڈابھیل کی تدریس کا ذکر

خود موصوف کے قلم سے پہلے گذر چکا ہے۔ آپ سب سے بہترین قاری ہیں، دورِ شباب میں آواز بھی جوان تھی، تلاوت بڑی شیریں، صاف ستھری اور دلکش ہو کرتی تھی، جامعہ اسلامیہ ڈابھیل کی مسجد میں تدریس کے زمانہ میں وقتاً فوقتاً فجر کی نماز پڑھایا کرتے تھے، قراءت مطابق سنت طویل مفصل میں سے ہوتی تھی، عجیب کشش تھی، آپ کی عمدہ اور دلکش تلاوت سن کر طلبہ عزیز باہم تذکرہ کرتے تھے۔ یکم جنوری ۱۹۶۵ء سے دارالعلوم بڑودہ تانڈلجہ میں تدریسی خدمات انجام دیں، یہاں آپ صدر مدرس رہے، اخیر میں تقریباً بارہ تیرہ سال شیخ الحدیث بھی رہے۔

۱۹۸۱ء سے تادم تحریر جامعہ تعلیم الاسلام ڈیویز بری تبلیغی مرکز انگلینڈ یو۔ کے میں ”شیخ الحدیث“ کی حیثیت سے خدمت انجام دے رہے ہیں، آپ نے مختلف موضوعات پر فقہی مقالات بھی تحریر فرمائے ہیں، جو طبع ہو چکے ہیں، مختلف رسائل بھی آپ کے قلم سے صادر ہو کر مقبول ہو چکے ہیں۔ الغرض علمائے گجرات کے اونچے طبقہ میں آپ کا شمار ہے، اور اہل علم کے نزدیک قدر و منزلت اور پسندیدہ نگاہ سے دیکھے جاتے ہیں۔

راندیر اور ڈابھیل کے زمانہ تدریس میں موجودہ وقت کے معتمد و ممتاز نامور علماء کو آپ سے شرف تلمذ حاصل رہا ہے، ان میں سر فہرست حضرت اقدس مفتی احمد خان پوری صاحب کا نام گرامی ہے، مولانا سید صالح الدین صاحب مدظلہ سے مفتی صاحب نے درجہ عربی دوم پڑھا۔ (تفصیل کے لیے ملاحظہ کیجئے: سوانح مولانا مفتی سید شمس الدین بڑودوی)

③ مولانا حکیم ابوالشفاء حبیب الرحمن صدیقی بلیاوی

ولادت و تعلیم: حضرت مولانا حکیم ابوالشفاء حبیب الرحمن صدیقی صاحب،

۱۹۱۹ء میں محلہ عمر گنج شہر بلیا (یوپی) میں پیدا ہوئے۔ تین سال کی عمر میں ان کے دادا مولانا شیخ فضل الرحمن صدیقی اور بڑے دادا شیخ عزیز الرحمن صدیقی کے ہمراہ کلکتہ تشریف لے گئے۔ وہاں دادا جان (نور اللہ مرقدہ) نے والد ماجد کی ابتدائی تعلیم کا انتظام فرمایا، اور وہاں قیام پذیر ہو کر دس سال کی عمر میں قرآن پاک ناظرہ اور حفظ کی سعادت سے ہم کنار ہوئے اور گیارہ سال کی عمر میں مزید دینی تعلیم کی غرض سے دارالعلوم دیوبند (یوپی) تشریف لے گئے، دارالعلوم میں آٹھ سال قیام پذیر ہو کر سند فراغت حاصل کی، اور بعد ازاں جامعہ اسلامیہ تعلیم الدین ڈابھیل (گجرات) میں بھی ایک سال رہ کر سند فراغت حاصل کی۔ انیس (۱۹) سال کی عمر میں دینی تعلیم کا سلسلہ ختم کیا۔ اساتذہ: آپ کے اساتذہ میں علامہ شبیر احمد عثمانی صاحب دیوبندی، علامہ بدر عالم صاحب میرٹھی، علامہ ابراہیم صاحب بلیاوی، شیخ الادب علامہ اعزاز علی صاحب، اور حکیم الاسلام مولانا قاری محمد طیب صاحب وغیرہ (رحمہم اللہ تعالیٰ) سرفہرست رہے ہیں۔ درس و تدریس: انیس سال کی عمر میں صوبہ گجرات کے ایک قدیم ادارہ دارالعلوم اشرفیہ عربیہ اسلامیہ بمقام راندر ضلع سورت میں بحیثیت مدرس تقرر ہوا۔ یہاں ابتدا میں فارسی و عربی کی مختلف کتابیں پڑھانے کا موقع ملا، اور پھر کتب فقہ و احادیث میں ابوداؤد شریف، نسائی شریف، ابن ماجہ شریف، طحاوی شریف، مشکوٰۃ شریف، ہدایہ، شرح وقایہ، کنز الدقائق کا درس بحسن و خوبی بڑے استقلال سے دیتے ہوئے ۴۵-۴۶ سال کا طویل عرصہ گزار دیا۔

حکیم ابوالشفاء بڑے خلیق تھے، توکل علی اللہ کی صفت سے متصف تھے، کثیر العیال ہونے کے باوجود کسی قسم کی شکایت یا کسی سے کوئی حرص نہ تھی، سخاوت بھی مولانا کی

مشہور تھی، کوئی بھی مہمان گھر جاتا عالم ہو یا غیر عالم یا طالب علم ہو ہر ایک کے لیے چائے ناشتہ کا انتظام فرماتے، حسب موقع کھانا بھی کھلاتے، بعض مرتبہ طلبا کا کھانا بند ہوتا تو ان کو گھر پر کھلاتے یا گھر سے کھانا بھیج دیتے، طبیعت میں بہت سادگی تھی، سادہ لباس زیب تن فرماتے، مزاج میں تحمل بھی بہت تھا، طلبا کی شرارتوں پر بھی بہت صبر و تحمل فرماتے۔ آپ ایک عالم دین ہی نہیں؛ بلکہ طب یونانی کے ایک ماہر اور تجربہ کار حکیم بھی تھے، دارالعلوم اشرفیہ راندر (گجرات) میں طبی علوم کا درس بھی دیا۔

حکیم ابوالشفاء صاحب کی مشکوٰۃ کی سند انہوں نے خود حضرت مفتی صاحب کے نام ایک خط میں لکھی ہے۔ تحریر فرماتے ہیں ”عرض یہ ہے کہ احقر نے مشکوٰۃ شریف از اول تا آخر آپ کے اسی جامعہ میں مولانا محمد بدر عالم سے پڑھی، اور انہوں نے مولانا خلیل احمد صاحب سے سہارن پور میں۔ آگے کی سند اس موضوع کی کتب میں مشہور ہے۔

ثانیاً جب احقر دارالعلوم دیوبند دوبارہ آیا تو التعلیق الصبح کے مصنف اور میری دیگر کتابوں کے استاذ مولانا محمد ادریس صاحب کاندھلوی جن کو اب چند ماہ سے ”رحمہ اللہ“ لکھا جا رہا ہے، ان سے اجازت لے کر شریک درس ہوا۔ خاصا حصہ ہونے کے بعد معلوم ہوا کہ میں دوبارہ سماعت کر رہا ہوں، فرمایا کہ: وقت ضائع نہ کریں اور میرے ہی پاس تفسیر کی کتابوں میں شریک ہو جائیں۔ بہر حال آپ کی فرمائش سے ظاہر کر دیا۔ پہلے اس کی بڑی وقعت ہوتی تھی اور جب سے جہالت عام ہے مخفی رکھا جاتا ہے۔ اللہ اس بیماری سے نجات عطا کریں۔ ویسے تمام کتب اور خاص کر کتب احادیث کی اجازت مخدومنا مولانا علامہ ابراہیم بلیاوی اور علامہ حضرت مولانا شیخ شبیر احمد عثمانی، شیخ مدنی اور مولانا محمد بدر عالم میرٹھی سے اجازت حاصل ہے۔ ولا فخر فیہ اور اگر فخر کیا بھی جائے تو

محمود ہے۔ اللہ عجب وغرور سے بچائے۔ اللہ تعالیٰ آپ کے علم و عمل میں ترقی نصیب فرمائیں۔ دعاؤں میں یاد رکھیں والسلام

احقر ابوالشفاء

دوران طالب علمی آپ حکیم صاحب کے بعض گھریلو کام مثلاً دودھ لانا، ماہ کے اختتام پر رقم ادا کرنا، کسی کو خط لکھنا وغیرہ بھی انجام دیا کرتے تھے، حکیم صاحب آپ سے بڑی محبت و شفقت فرماتے، وقتاً فوقتاً اپنے ذاتی امور میں مشورہ بھی کرتے۔

حکیم ابوالشفاء صاحب سے مرقاۃ، شرح تہذیب، مقامات حریری، میزان الطب، قلیوبی، مشکوٰۃ پڑھی۔

تاریخ وفات: ۱۱ / محرم الحرام ۱۴۱۰ھ مطابق ۱۹۸۵ء بروز بدھ آپ کی وفات ہوئی۔ انتقال کے وقت چہرہ شگفتہ تھا، اور عجیب سی مسکراہٹ تھی، اس کو دیکھ کر حضرت ہی کے شاگرد جو علیا کے استاذ تھے انہوں نے یہ اشعار پڑھے تھے:

یاد داری کہ وقتِ زادنِ تو	ہمہ خنداں بودند و تو گریاں
آں چنناں زی کہ وقتِ مردنِ تو	ہمہ گریاں بودند تو خنداں

۴) حضرت مولانا حبیب اللہ صاحب پالن پوریؒ

عربی سوم میں اصول الشاشی اصول فقہ کی کتاب مولانا حبیب اللہ صاحب پالن پوری (ہردیواسنی) سے پڑھی۔ راقم کو مولانا حبیب اللہ صاحب کے حالات نہیں ملے۔ علمائے پالن پور سے درخواست ہے کہ ان کی علمی خدمات و اوصاف عالیہ کی تحقیق فرما کر ارسال فرماویں۔ بہت بہت شکر یہ کے مستحق ہوں گے۔

## ⑤ حضرت مولانا آدم صاحب پالنپوریؒ

ابوالفضل مولانا محمد آدم پالنپوری (طالچوری) نے جامعہ اسلامیہ ڈابھیل سے ۱۳۶۱ھ میں فراغت حاصل کی، بعد فراغت لاہور جا کر علم تفسیر پڑھا۔ موصوف نے دارالعلوم اشرفیہ راندر اور جامعہ اسلامیہ ڈابھیل میں تدریسی خدمات انجام دیں، علوم حدیث و فنون کے ماہر، گجرات کے علمی حلقوں کو ان پر فخر تھا، ان کا ”درس مسلم“ بہت مشہور تھا، علامہ شمیر احمد عثمانی کے درس مسلم کی یاد تازہ کر دیتا، طلبہ ان سے مانوس رہتے، درس کا طریقہ بڑا پیارا اور نرالہ تھا۔

ان کے ایک قریبی شاگرد نے بتلایا کہ: ان کا درس اس طرح ہوتا کہ ”اول طالب علم عبارت پڑھتا، پھر حضرت الاستاذ سبق کی عام فہم تقریر فرماتے، یہ تقریر اتنی دلنشین اور سہل ہوتی کہ غبی سے غبی طالب علم بحث کا ما حاصل سمجھ جاتا۔ سبق میں جب کوئی معرکہ الآراء اور مشکل مقام آتا تو سبق سے پہلے کوئی لطیفہ سنا کر طلبہ کے دل و دماغ کو فریش کرتے، بعدہ درس کی سلجھی ہوئی تقریر فرماتے، بعد تقریر طلبہ سے استفسار فرماتے ”کہہ سمجھ میں آیا؟“ کبھی کسی طالب علم سے تقریر سن بھی لیتے، جب اطمینان ہو جاتا تب فرماتے یہ وہ مقام یا بحث ہے جس کو لوگ مشکل کہتے ہیں، مگر کبھی بھی کسی مشکل مقام کے متعلق پہلے نہیں بتلایا کہ یہ مشکل ہے۔

”درس مسلم“ میں بارہا مولانا نے فرمایا کہ: ”کسی حدیث کی تاویل کروں تو میرا ہاتھ پکڑ لینا“ مولانا کی نظر احادیث پر ایسی وسیع تھی کہ ان کے یہاں تعارض کا خانہ تھا ہی نہیں، تطبیق کی راہ عیاں تھی۔

تاریخ جامعہ ڈابھیل میں ہے: مولانا اپنی علمی قابلیت سے بڑے بڑے مسئلوں کو آسانی حل فرمادیتے تھے۔ نرم مزاج، بہترین اخلاق سے آراستہ، مفسر اور خندہ جبین واقع ہوئے تھے۔ (تاریخ جامعہ ۱۶۸)

ان کی شخصیت دل نواز، باغ و بہار تھی، ان کے عالمانہ لطائف و ظرائف عجیب ہوتے نمونہ کے طور پر دو لطیفے پیش کرتا ہوں:

① جس زمانہ میں علم التفسیر پڑھنے کے لیے لاہور تشریف لے گئے تھے وہاں کا ایک لطیفہ سنایا کرتے کہ میں نے لاہور میں ایک بدو (دیہاتی) سے پوچھا کہ: آپ لوگ ناشتہ میں کیا کھاتے ہیں؟ اس نے کہا، ہم غریبوں کا کیا ناشتہ، صبح بیدار ہو کر قضاے حاجت کے لیے جنگل جاتے ہیں، وہاں سے بادام، چلغوزہ، اخروٹ لاکر گھی اور شہد کے ساتھ ملا کر کھا لیتے ہیں، معاً ایک آدھ مرغی کا چوزہ بھی ہوتا ہے، یہ ہمارا ناشتہ ہے۔

② طلباء کی ایک جماعت کو کسی وجہ سے ایک استاذ صاحب نے کہا کہ: تم لوگ بڑے نالائق ہو اس جماعت کے ایک فرد نے مولانا آدم صاحب سے شکایت کی کہ فلاں استاذ صاحب نے ہمیں نالائق کہا۔ ان کی بات سن کر مولانا آدم صاحب نے سر پکڑ لیا، اتا اللہ الخ پڑھا، پھر فرمایا مجھے تم لوگوں کو لائق کہتے ہوئے بھی شرم آتی ہے۔ (فضلائے جامعہ ۲۲۸)

جامعہ اسلامیہ ڈابھیل کے سالانہ اجلاس کی روئداد ہمیشہ موصوف ترتیب دیتے تھے، ۸۳ھ میں حضرت مفتی صاحب کا تقرر جامعہ میں ہوا، اس سال سے روئداد کی ترتیب کی ذمہ داری مفتی صاحب کے حوالہ کر دی، مفتی صاحب نے معذرت فرمائی کہ میں اس کی لیاقت و اہلیت نہیں رکھتا تو فرمایا کہ: ہم جانتے ہیں آپ میں لیاقت ہے کہ نہیں۔ معذرت قبول نہیں فرمائی، اس کے بعد ساہا سال سالانہ روئداد مرتب کرنے کی خدمت حضرت



مفتی صاحب انجام دیتے رہے۔

زندگی کے آخری ایک دو سال بیمار رہے مگر جب کوئی بھی طبیعت کا حال پوچھتا یہی کہتے کہ: اچھا ہوں ”رضا بر قضا“۔ آپ کا شیوہ تھا، جامعہ کی تدریس کے دوران اپنے وطن طالعپور میں کچھ ہفتہ بیمار رہ کر ۱۹۳۱ء میں انتقال فرمایا۔ انتقال کے بعد ایک شاگرد نے خواب میں مسندِ درس پر تشریف فرما دیکھا، شاگرد نے پوچھا: آپ کے ساتھ کیا معاملہ ہوا؟ مولانا کے قریب احادیث کی کتابوں کا ذخیرہ رکھا ہوا تھا، اس کی خدمات کی طرف انگلی سے اشارہ کرتے ہوئے فرمایا ”اس کے طفیل بخشش ہوگئی“۔ (حسن خاتمہ کے پانچ سو واقعات ۴۹۰)

مولانا آدم صاحب سے شرح و قافیہ ترجمہ قرآن شریف، ہدیہ سعیدیہ، دیوانِ مثنوی پڑھی۔

## ⑥ مفتی عبدالغنی کاوی صاحب

مسلم شریف، موطا محمد، ہدایہ اولین، اخیرین، مختصر المعانی، شرح عقائد، سراجی، نور الانوار پڑھی۔

مفتی عبدالغنی صاحب ضلع بھروچ کے ایک تاریخی گاؤں ”کاوی“ میں ۱۳۳۸ھ مطابق ۱۹۱۹ء میں پیدا ہوئے، ابتدائی تعلیم ”کاوی“ میں حاصل کرنے کے بعد جامعہ اسلامیہ ڈابھیل میں داخلہ لیا، وہ دور جامعہ کا سنہرا اور انتہائی آب و تاب کا دور تھا، علوم و فنون کے ماہر اساتذہ موجود تھے۔

آپ کے اساتذہ میں حضرت علامہ شبیر احمد عثمانی، بابا عبدالرحمن امر وہی، علامہ ابراہیم بلیاوی، مہاجر مدنی حضرت مولانا بدر عالم میرٹھی، حضرت علامہ یوسف بنوری، حضرت مولانا احمد بزرگ، مولانا مفتی اسماعیل بسم اللہ، مولانا عبدالعزیز کیمیل پوری، اور مولانا

نور محمد صاحب جیسی عظیم ہستیوں کا شمار ہوتا ہے۔

آپ کی خدمات: ڈابھیل سے (۱۳۶۱ھ میں) فارغ ہونے کے بعد ۱۹۴۴ء میں آں موصوف نے راندر دارالعلوم اشرفیہ کو اپنی خدمات دینیہ کا پلیٹ فارم بنایا، اور تاحیات وہیں خدمت انجام دیتے رہے۔ یہ عرصہ کل چوالیس سال کا ہوتا ہے، اور اس پلیٹ فارم سے آں موصوف نے قابل قدر خدمات انجام دیں۔ آپ کے زیر تدریس ابوداؤد شریف، مشکوٰۃ شریف، نور الانوار، سراجی، ہدایہ، مسلم شریف، جیسی اہم کتابیں رہیں۔ آپ نے ابتدائی کتابیں بھی پڑھائی ہیں اور انتہائی بھی، اس لیے آں موصوف ہر فن میں کامل مہارت رکھتے تھے۔

درس و تدریس کے ساتھ ساتھ موصوف فتاویٰ نویسی کی ذمہ داری بھی ادا کرتے رہے۔ تقریباً تیس سال تک دارالعلوم اشرفیہ میں رہ کر فتاویٰ نویسی کی خدمت بھی انجام دی۔ آپ کے یہ فتاویٰ اس وقت کے ایک ماہنامہ ”وہورا ویلفیر“ میں شائع ہو کر مقبول خاص و عام ہو چکے تھے۔ آج آپ کے فتاویٰ کی ایک جلد ”فتاویٰ عبدالغنی“ کے نام سے مطبوع ہے۔ نیز مدرسہ میں ناظم تعلیمات، اور ناظم امتحانات کی خدمت بھی انجام دی، دارالعلوم میں مفتی اور شیخ الحدیث کے بعد دوسرے نمبر کے استاذ حدیث کے عالی منصب پر فائز رہے۔ ساتھ ہی آپ کئی دینی و ملی تنظیموں سے وابستہ تھے، مجلس تحفظ اسلام، رویت ہلال کمیٹی، شرعی پنچایت اور امارت شرعیہ جیسی تنظیموں سے منسلک تھے، اور اس طرح دینی و قومی خدمات انجام دیں۔

آپ کے خصائل: موصوف کا شمار گجرات کے نامور علمائے دین میں ہوتا ہے، ہر فن میں کامل مہارت رکھتے تھے۔ فقہ کے ساتھ خاص مناسبت تھی، اسی وجہ سے

موصوف کے فتاویٰ کافی مختصر؛ لیکن جامع و مانع اور مسائل کے لیے تسکینِ صدر کا باعث تھے اور ماقبلِ ودل کے صحیح مصداق تھے۔ اتنی خدمات کے ساتھ ساتھ وقت کی پابندی آپ کی ایک خصوصی شان تھی۔ مدرسہ کا وقت شروع ہونے سے ۵ منٹ قبل ہی درسگاہ میں حاضر ہو جاتے تھے، اور سبق شروع فرما دیتے تھے۔ اپنی طرح طلبہ کو بھی اوقات کی پابندی کی تاکید فرماتے۔ آپ کا درس ”کوزے میں دریا بند کرنے“ کی مثال تھا۔

کافی کم گو، خاموش مزاج اور ہمیشہ اپنے کام میں مگن رہتے۔ تہجد کے پابند اور اپنے اشغالِ پابندی سے ادا کرتے رہتے۔ یکسوئی کے طالب اور لوگوں کے زیادہ اختلاط سے دور رہتے، فرائض و سنن کے پابند، نماز ہمیشہ صفِ اول میں ادا کرتے اور کبھی تکبیر تحریرہ بھی فوت نہ ہوتی۔ تقریر کافی مختصر لیکن درس کو سمجھنے کے لیے بالکل کافی و شافی ہوتی تھی۔

درس کو کبھی ناغہ نہ کرتے تھے، حتیٰ کہ ایک مرتبہ زینہ سے پیر پھسل جانے کی وجہ سے کمر کی ہڈی میں تکلیف ہو گئی جس کی وجہ سے آپ کپڑے بھی نہ پہن سکتے تھے۔ ایسی حالت میں بھی درس کو ناغہ کرنا گوارا نہ کیا، اور شال اوڑھے ہوئے درس گاہ تشریف لائے اور سبق پڑھایا۔ درس میں ہمیشہ غیر ضروری باتوں سے پرہیز کرتے تھے۔ کبھی طلبہ کے ذہنوں کو متوجہ کرنے کے لیے ایک آدھ چٹکلا سنا دیتے تھے۔

عبارت کی غلطی کو کبھی برداشت نہ فرماتے، اگر کوئی طالب علم سبق میں توجہ نہ دیتا ہو تو اسے کہتے: کیوں بورڈ پر چڑھتا ہے؟ ع

خدا بخشنے بہت سی خوبیاں تھیں مرنے والے میں

حضرت مولانا شیخ الحدیث رضا جمیریؒ ان کی ایک خوبی کو بیان کرتے ہوئے فرماتے ہیں کہ: ہمارے ساتھ ۴۴ سال سے زیادہ عرصہ ہوا مرحوم کا تعلق تھا؛ لیکن کبھی ایک دوسرے

کے دل میں رنجش نہیں آئی، ورنہ بھائی بھائی میں جھگڑا ہوتا ہے، یہ مرحوم کا کمال تھا۔  
 سانحہ ارتحال: ۶/ ربیع الاول ۱۴۰۸ھ بمطابق ۲۹/۱۰/۸۷ء کی جمعہ کی  
 وہ رات پورے عالم اسلام کے لیے اور خاص کراہل گجرات کے لیے ماتم کی رات بن گئی،  
 موصوف نے عشا کی نماز سے فارغ ہو کر سنتیں اور وتر کی نماز بھی ادا کر لی۔ ویسے آپ کا  
 روزانہ کا معمول سنت کے مطابق وتر کی نماز کو تہجد کے ساتھ پڑھنے کا تھا، لیکن اس رات  
 گویا کہ موصوف کو پہلے سے ہی اطلاع ہو چکی تھی، آپ نے اس رات وتر کی نماز عشا کے  
 بعد ہی پڑھ لی اور روزانہ کے معمول کے مطابق چھت پر تھوڑی چہل قدمی کی۔ آخری  
 وقت میں بھی اپنی ذمہ داری کا احساس اور علم سے شغف اتنا تھا کہ شب وفات میں بھی  
 مسلم شریف کے ۲۸ رطلبہ میں سے چار رطلبہ کے جوابی پرچہ جانچ کر سو گئے تھے۔ تقریباً  
 چار بجے استنجا کے لیے اٹھے، اور پھر سو گئے، بس ہمیشہ کے لیے آنکھیں بند کر لیں، اور  
 اس دارِ فانی کو الوداع کہتے ہوئے اپنے مولائے حقیقی سے جا ملے:

چھپ گیا آفتاب شام ہوئی	✽	ایک مسافر کی رہ تمام ہوئی
مثل ایوانِ سحر مرقدِ فرزاں ہو تیرا	✽	نور سے معمور یہ خاکِ شہستان ہو تیرا
الہی! ان کی تربتِ خلد زار نور ہو جائے	✽	نسیمِ سحرِ خموشاںِ شمیمِ حور ہو جائے

مفتی عبدالغنی صاحب سے ہدایہ اولین و اخیرین، مختصر المعانی، شرح عقائد، سراجی،  
 نور الانوار، مسلم شریف، مؤطا امام محمد پڑھی۔

④ محدث کبیر حضرت مولانا مفتی سعید احمد صاحب پالنپوری دامت برکاتہم

موصوف کی نسبت کچھ عرض کرنا سورج کو چراغ دکھانے کے مترادف ہوگا، مگر چوں کہ

صاحب سوانح کی سوانح اس وقت تک مکمل نہیں ہو سکتی جب تک ان تمام کا تذکرہ نہ ہو جن کے فیوضِ تعلیم و تربیت صاحب سوانح کے کردار و شخصیت کی تکمیل میں مدد و معاون رہے ہیں؛ اس لیے ذیل میں مختصراً حضرت مفتی سعید صاحب کا ذکر خیر کیا جاتا ہے:

آپ ۱۳۶۰ھ مطابق ۱۹۴۱ء میں موضع ”کالیڈا“ ضلع بناس کانٹھا (شمالی گجرات) میں پیدا ہوئے، ابتدائی تعلیم کالیڈہ کے مکتب میں حاصل کی، فارسی کی تعلیم دارالعلوم چھاپی اور اپنے ماموں مولانا عبدالرحمن شیرا سے حاصل کی، بعدہ پالنپور شہر میں حضرت مولانا محمد نذیر میاں صاحب کے مدرسہ میں داخلہ لیا، وہاں چار سال میں عربی کی ابتدائی اور متوسط کتابیں پڑھیں۔ پالن پور میں شرح جامی تک حصولِ تعلیم کے بعد ۱۳۷۷ھ میں مظاہر علوم سہارن پور میں داخلہ لیا، وہاں امام النحو و المنطق حضرت مولانا صدیق احمد صاحب جموی سے نحو و منطق اور فلسفہ کی اکثر کتابیں پڑھیں۔ ۱۳۸۰ھ میں دارالعلوم دیوبند میں داخلہ لے کر فقہ، حدیث، تفسیر اور فنون کی اعلیٰ تعلیم حاصل کی۔ ۱۳۸۲ھ میں دورہ حدیث پڑھ کر فارغ ہوئے، دورہ میں اول نمبر سے کامیاب ہوئے۔ ۱۳۸۲ھ یکم ذی قعدہ کو دارالافتادارالعلوم دیوبند میں داخلہ ہوا اور حضرت مفتی سید مہدی حسن صاحب شاہجہاں پوری کی نگرانی میں کتبِ فتاویٰ کا مطالعہ اور فتویٰ نویسی کی مشق کا آغاز فرمایا۔ ذی قعدہ ۱۳۸۲ھ سے شعبان ۱۳۹۳ھ نو سال تک دارالعلوم اشرفیہ راندر (سورت) درسِ نظامی کی بہت سی کتابیں پڑھائیں، قیامِ راندر میں تصنیف و تالیف کا سلسلہ بھی جاری رہا۔

شوال ۱۳۹۳ھ میں دارالعلوم دیوبند میں تقرر ہوا، دارالعلوم کے ۷۳ سالہ قیام میں تدریسی، شعبہ افتا کی نگرانی و فتویٰ نویسی، مجلسِ تحفظِ ختم نبوت کی نظامت اور تحریری و تصنیفی خدمات انجام دیں اور دے رہے ہیں۔ ان کے مفصل تذکرہ کی اس مختصر تعارف میں

گنجائش نہیں، ۱۲۹ھ سے بخاری شریف کا کامیاب درس دے رہے ہیں۔  
 حضرت مفتی احمد صاحب مدظلہ دارالعلوم اشرفیہ میں جس سال مشکوٰۃ میں تھے اسی  
 سال حضرت مولانا مفتی سعید احمد صاحب کا مدرس کی حیثیت سے تقرر ہوا، آپ کے  
 مقبول درس کا شہرہ سن کر آپ نے اور دیگر فقائے درس نے کوشش کی تھی کہ کسی طرح  
 مشکوٰۃ شریف مولانا پالن پوری صاحب کے پاس آجائے؛ مگر کامیابی نہیں ہوئی اس لیے  
 خارج میں مختصر المعانی پڑھ کر علمی پیاس بجھائی، مفتی صاحب کو دور طالب علمی سے حضرت  
 مولانا پالن پوری سے قلبی تعلق ہے، خارج اوقات میں آپ کی خدمت میں حاضری دیتے  
 اور استفادہ فرماتے رہتے، فراغت کے بعد مزید تعلیم حاصل کرنے کے متعلق آپ ہی نے  
 مشورہ دیا تھا جس کی تفصیل آگے آرہی ہے۔

مولانا پالن پوری مدظلہ کے خودنوشتہ خطوط کا ایک ذخیرہ مفتی صاحب کے مرقع خطوط  
 کی زینت ہے، شاید ان کا کوئی مختصر سے مختصر اور سرسری طور پر لکھا ہوا خط بھی ضائع نہیں ہوا،  
 ان میں علمی استفسارات کے جواب بھی ہیں، کسی نئی کتاب یا مضمون کے شائع ہونے کی  
 اطلاع بھی ہے، تمام خطوط سے استاذانہ شفقت، علمی و دینی ترقی کی خواہش اور اس بارے  
 میں رہنمائی سطر سطر سے جھلکتی ہوئی نظر آتی ہے۔ ان میں سے چند خطوط تبرکاً موقع بموقع  
 آگے درج کیے جائیں گے۔

رزق حلال کی برکت: حضرت پالن پوری مدظلہ کے والد ماجد جناب ”یوسف  
 صاحب“ جامعہ ڈابھیل کے خوشہ چیں رہے ہیں؛ مگر اپنے گھریلو حالات کی وجہ سے تعلیم  
 مکمل نہیں کر سکے تھے، ان کی اولاد میں علماء و فضلا پیدا ہوئے اس کی باطنی وجہ حرام مال  
 سے اجتناب ہے، ان کا یہ واقعہ جامعہ اسلامیہ ڈابھیل کے دور کا ہے، راقم الحروف نے

یہ واقعہ ان کے صاحب زادے مولانا حبیب الرحمن بن یوسف پالن پوری حال استاذ حدیث دارالعلوم اشرفیہ سے سنا جو انہی کے الفاظ میں پیش کرتا ہوں:

”جس زمانہ میں شیخ الاسلام علامہ شبیر احمد صاحب عثمانی اور محدث کبیر حضرت مولانا محمد یوسف صاحب بنوری اور مولانا بدر عالم صاحب میرٹھی مہاجر مدنی قدس سرہ ڈابھیل میں پڑھاتے تھے اس وقت والد صاحب ڈابھیل کے طالب علم تھے اور حضرت مولانا بدر عالم صاحب میرٹھی مہاجر مدنی قدس سرہ کے خادم خاص تھے، والد صاحب فرمایا کرتے تھے کہ میں نے کنز الدقائق حضرت مولانا بدر عالم صاحب میرٹھی سے پڑھی ہے، میں ہمیشہ سبق میں پہلی تپائی پر استاذ محترم کے سامنے بیٹھا کرتا تھا۔

ایک روز استاذ محترم مولانا بدر عالم صاحب سبق پڑھانے کے لیے تشریف لائے، کتاب کھولی، پھر بند کردی اور ارشاد فرمایا کہ: آج تم لوگوں کو کچھ نصیحت کرنی ہے، استاذ محترم نے اس وقت تعلیم و تربیت سے متعلق بہت سی باتیں ارشاد فرمائیں، ایک اہم بات جو اس وقت ارشاد فرمائی وہ یہ تھی: آج چودہویں صدی میں اگر کسی کو صحابہ کی زندگیوں کا کچھ نمونہ دیکھنا ہو، صحابہ کی زندگی کیسی سادہ تھی اگر اس کی ہلکی سی جھلک دیکھنی ہو تو پالن پور میں ریل کی پٹری سے مشرق میں جو لوگ رہتے ہیں ان کی زندگیوں کو دیکھو، ان کو دیکھ کر صحابہ کی یاد تازہ ہوتی ہے۔

والد صاحب فرماتے: استاذ محترم مولانا بدر عالم صاحب نے ساتھ ہی ساتھ یہ بھی ارشاد فرمایا کہ ان میں کوئی اچھا عالم پیدا نہیں ہوتا۔ والد صاحب سامنے ہی پہلی تپائی پر بیٹھے تھے، والد صاحب نے استاذ محترم سے سوال کیا کہ: حضرت! آپ ایک طرف تو اس قوم کی اتنی تعریف کرتے ہیں کہ ان کی زندگیاں صحابہ کی زندگیوں کے مشابہ ہے، دوسری

طرف آپ یہ فرما رہے ہیں کہ: ان میں کوئی اچھا عالم پیدا نہیں ہوتا آخر اس کی وجہ کیا ہے؟  
تو استاذِ محترم نے فرمایا کہ: ان کی کمائیاں حلال و طیب نہیں ہیں۔ اس وقت پوری  
قوم بنیوں کے سود میں پھنسی ہوئی تھی، اسی کی جانب مولانا بدر عالم صاحب نے اشارہ  
فرمایا، اور پھر والد صاحب کو مخاطب کر کے فرمایا: یوسف! اگر تم اپنے لڑکوں کو اچھا عالم  
بنانا چاہتے ہو تو حرام اور ناجائز مال سے پرہیز کرنا اور بچوں کو بھی ناجائز اور حرام مال سے  
بچانا، کیوں کہ علم ایک نور ہے، ناجائز اور حرام مال سے جو بدن پر دان چڑھتا ہے اس میں  
یہ نور داخل نہیں ہوتا۔ والد صاحب فرماتے ہیں کہ: استاذِ محترم کی نصیحت کو سن کر دل پر  
ایک چوٹ لگی، اور اسی وقت یہ تہیہ کر لیا کہ چاہے اس راہ میں چاہے جتنی بھی قربانی دینی  
پڑے، باپ سے الگ ہونا پڑے، بھوکا رہنا پڑے، کیسے ہی حالات کیوں نہ آئے، مگر  
حرام اور مشتبہ مال کو ہاتھ نہیں لگاؤں گا۔

والد صاحب کی طالب علمی کے زمانہ میں ہمارے دادا نے بیسے سے سودی قرض لے کر  
ایک زمین کرایہ پر لی، والد صاحب اس وقت ڈابھیل میں پڑھتے تھے، والد صاحب کو  
جب علم ہوا تو دادا سے اختلاف کیا تو دادا نے ناراض ہو کر والد صاحب کو شادی سے  
پہلے طالب علمی کے زمانہ میں ہی گھر بار سے الگ کر دیا، ان گھریلو حالات کی وجہ سے  
والد صاحب اپنی تعلیم مکمل نہ کر پائے اور حرام سے بچنے کا جو تہیہ کر لیا تھا اس کی وجہ سے  
مجبوراً والد صاحب نے تعلیم کو یہ سوچ کر چھوڑ دیا کہ اپنی زندگی تو جیسی بھی گزری گزری؛  
لیکن انشاء اللہ اپنی اولاد کو حرام اور مشتبہ مال سے بچاؤں گا تاکہ حلال اور طیب مال سے  
پرورش پا کر نچے اچھے عالم اور نیک اور صالح بنیں۔

علامہ شبیر احمد عثمانی اور مولانا بدر عالم صاحب میرٹھی اور مولانا یوسف بنوری صاحب



جیسے عالم بنانے کا عظیم جذبہ دل میں لے کر انھوں نے بچوں کو ناجائز اور حرام مال سے بچایا، آج اللہ تعالیٰ نے ان کے خواب کو شرمندہ تعبیر فرمایا، اللہ مرحوم کی بال بال مغفرت فرمائے اور جنت الفردوس کا ملین بنائے اور ان کی قبر کو نور سے بھر دے۔ آمین یا رب العالمین۔

احقر حبیب الرحمن یوسف پالن پوری غفی عنہ

خادم دارالعلوم اشرفیہ رانندیر سورت

۲۹ / رجب المرجب ۱۴۲۹ھ - ۲ / اگست ۲۰۰۸ء

حضرت مولانا سعید احمد صاحب مدظلہ سے مختصر المعانی، ابوداؤد شریف، نسائی شریف پڑھی۔ اللہ تعالیٰ استاذ و شاگرد کی عمر میں برکت نصیب فرمائے اور ان کے فیوض سے تادیر ہمیں مستفیض فرمائے آمین۔

## ۸) برکتِ گجرات حضرت مولانا محمد رضا جمیری ثم رانندیریؒ

سرحدی علاقہ افغانستان میں ایک ایسی جگہ جہاں کوئی علمی ماحول نہیں تھا ۱۹۱۲ء میں پیدا ہوئے، وطن میں تعلیم کا نظم نہیں تھا، علمی سفر کے لیے بے چسپین تھے، والد صاحب کا خرد سالی میں انتقال ہو گیا تھا، خفیہ طور پر بچپن ہی میں علمی سفر طے کر کے لاہور پہنچے، کچھ عرصہ لاہور میں ملازمت کی، پھر ۱۶ سال کی عمر میں اجمیر شریف پہنچے، وہاں مدرسہ معینیہ عثمانیہ نامی دارالعلوم میں داخلہ لیا، جہاں ہرن کے ماہر اساتذہ موجود تھے، آٹھ دس سالہ نصاب چار پانچ برس میں مکمل کر کے ۱۹۳۲ء میں سند فراغت حاصل کی، پھر تین سال ”ناگور“ میں تدریس اور امامت کی، ۱۹۳۵ء میں دارالعلوم اشرفیہ رانندیر کے لیے مدعو کیا گیا، اور فارسی اور عربی کی کتابیں دی گئیں، فارسی میں ید طولی رکھتے تھے، اخیر عمر تک آپ کو

گلستاں، بوستاں اور مثنوی سے بڑا شغف تھا، یہ کتابیں ہمیشہ زیر مطالعہ رہتیں، گلستاں و بوستاں کے پورے پورے اقتباسات اور بیش تر حکایات از برتھیں، کچھ مدت کے بعد آپ کو درجاتِ علیا کی کتابیں دی گئیں۔

ہندوستان کے آزاد ہونے اور پاکستان بننے کے بعد دارالعلوم اشرفیہ کے استاذ شیخ الحدیث مولانا عبدالحق صاحب پشاوری جب اشرفیہ چھوڑ کر پاکستان تشریف لے گئے اس وقت آپ کو بخاری شریف پڑھانے کے لیے دی گئی، اس وقت سے لے کر آخری سانس تک اسی منصب پر فائز رہے، ایک ہی ادارہ میں آپ نے چون سال تدریس میں گزار دئے، جس میں پچاس سال بخاری شریف پڑھائی۔

آپ کا درس نہایت جامع، مختصر ہوتا، مدرسہ کے اوقات کی پابندی کا بہت لحاظ رکھتے تھے، سفر و حضر میں ہمیشہ با وضو رہتے، اور طلبہ کو بھی با وضو رہنے کی تاکید فرماتے، فرمایا کرتے کہ: ”بے وضو مسلمان کا رتبہ اتنا گر جاتا ہے کہ وہ قرآن پاک کو چھونے کے قابل نہیں رہتا، اس لیے ہمیشہ با وضو رہا کرو“۔ آپ اپنا کام خود کرتے، زندگی بھر کسی طالب علم کو خادم نہیں بنایا، طلبہ خود خدمت کی سعادت حاصل کرنا چاہتے تو بحسن خوبی ٹال دیتے۔

مفتی صاحب دامت برکاتہم کی خصوصیت کہنا چاہیے کہ دورہ کے سال جب آپ کو آنکھ کے آپریشن کے لیے اسپتال میں داخل کیا گیا تو مفتی صاحب کو خدمت کی سعادت میسر ہوئی، جی چاہتا ہے کہ اس واقعہ کو مفتی صاحب کے ہی الفاظ میں نقل کر دوں جس سے آپ کی رضا بر قضا والی صفت کا بھی پتہ چلتا ہے، آپ کے انتقال کے بعد راندیر کے تعزیتی بیان میں مفتی صاحب نے فرمایا:

## رضا بر قضا سے متعلق ایک واقعہ

اللہ تعالیٰ نے مجھے یہ سعادت عطا فرمائی کہ پڑھنے کے زمانہ میں میرے دورہ کا سال تھا اس وقت حضرت والا کی آنکھ کے موتیا کا آپریشن طے ہوا، حضرت والا نے اس آپریشن کو منظور فرمایا، ایک ڈاکٹر کے یہاں ایڈمیٹ کیا گیا، حق تعالیٰ نے مجھے حضرت کی خدمت کا موقع بھی عنایت فرمایا، میں حضرت کی خدمت تو کیا کرتا، میں آپ کو بتلاؤں کھانا وغیرہ آتا تھا تو میں کھلاؤں اس سے زیادہ حضرت میرا خیال رکھتے تھے اور میری ضرورتوں کو زیادہ مدنظر رکھتے تھے، حالاں کہ میں حضرت کی خدمت کے لیے دو اخانہ میں تھا۔ خیر! جب حضرت کا آپریشن ہوا تو ایک مدت تک مجھے بھی یہ خیال نہ رہا کہ اس آپریشن کا نتیجہ کیا نکلا؟ بعد میں کچھ ذرائع سے مجھے معلوم ہوا کہ حضرت کی وہ آنکھ جس میں آپریشن کیا گیا تھا اس میں بینائی نہیں ہے، حضرت پہلے ہی سے یہ خدشہ ظاہر فرما رہے تھے۔

دراصل بات یہ ہے کہ حضرت کے قریب اور ایک مریضہ تھی جس کی آنکھ سے موتیا کو نکالا گیا تھا، پھر جب اس مریضہ کی آنکھ کا پٹہ کھولا گیا تو اس وقت وہ چلا رہی تھی کہ مجھے نظر نہیں آتا ہے، خیر! اس کو یہ کہہ کر تسلی دی گئی تھی کہ کچھ دنوں کے بعد آہستہ آہستہ تجھے نظر آئے گا۔ بہر حال اس عورت کی بینائی جاتی رہی تو حضرت بھی ختم بینائی کا ہی خدشہ ظاہر فرما رہے تھے۔

بعد میں مجھے بہت مدت کے بعد معلوم ہوا کہ حضرت کی اس آنکھ میں بینائی باقی نہیں رہی ہے۔ آپ حضرات کو بھی شاید معلوم ہو، بہت سے حضرت سے ملنے والے ایسے لوگ ہوں گے بلکہ میں نے خود ہی آپریشن کے کئی سال بعد دریافت کیا کہ حضرت

آپ کی آنکھ میں شاید بینائی نہیں ہے، تو حضرت نے بات ٹال دی اور اپنی عادت کے مطابق جواب دے دیا، جواب سے میں نے یہ سمجھا کہ حضرت کی آنکھ میں ضرور بینائی موجود ہے۔ تو آپ اندازہ لگائیے کہ رضا بر قضا کا کوئی ایسا نمونہ کہیں موجود ہے کہ پیش کیا جاسکے؟۔ (تذکرۃ الرضا، ۱۲۳، ۱۲۵)

آپ کا اصلاحی تعلق شیخ الاسلام حضرت مولانا حسین احمد مدنی سے تھا، گجرات کے ایک سفر میں حضرت مدنی راندر تشریف لائے تھے، اس وقت راندر میں ”قوة الاسلام“ مسجد میں بعد نماز مغرب حضرت اقدس سید مفتی عبدالرحیم صاحب لاجپوری اور حضرت مولانا محمد رضا اجیرمی کو بیعت فرمایا تھا۔

۲۳ / نومبر ۱۹۹۳ء جمعہ کی رات سورت کے ”حیات“ نامی اسپتال میں حیات مستعار پوری کی۔ مسکراتے ہوئے شہادت کی انگلی آسمان کی طرف بلندی اور کلمہ توحید کا ورد کرتے کرتے جہان فانی سے عالم جاودانی کا سفر اختیار فرمایا۔

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

حضرت اجیرمی جیسے خود سادہ تھے ان کے خطوط بھی ان کی طرح سادہ، عام فہم، پر مغز، بزرگانہ و شفقت آمیز ہوتے۔ مفتی صاحب کے نام سترہ مرقعہ خطوط محفوظ ہیں۔ یہاں تبرکاً دو نقل کئے جاتے ہیں، خوش قسمتی سے دونوں خط سند حدیث کے سلسلہ میں ہیں، پہلا خط جس پر ۹/۱۰/۱۹۶۸ء کی تاریخ درج ہے، مفتی صاحب نے دارالعلوم دیوبند کے قیام تعلیم کے دوران سند حدیث تحریر فرمانے کی درخواست کی ہوگی جس پر تحریر فرمایا:

”سند حاصل کرنا رسمی طور سے ایک عمل حسن ہے جو امت مسلمہ میں چلا آتا ہے اور

ایک تبرک ہے، اس سے زیادہ اہمیت کی چیز نہیں ہے۔ اصل چیز تو بزرگان دین کی صحبت اور فیض ہے، جس کو یہ دولت نصیب ہو جائے اور اللہ تعالیٰ قبولیت سے بھی نوازے تو سمجھیے کہ یہ بڑی نعمت اور دولت ہے۔ خصوصی سندات بھی اسی مقصد کے ماتحت حاصل کئے جاتے ہیں، خصوصی سندات بڑی بزرگ ہستیوں کا کام ہے۔ یہ چیز بفضلہ تعالیٰ آپ کو اچھے اچھے بزرگ علمائے کرام سے دست یاب ہو سکے گی، جن کے پاس ہر قسم کے کمالات بھی ہیں، شہرت بھی اور قبولیت بھی۔ حضرت شیخ زکریا مدت فیوہم اور حضرت شیخ فخر الدین اور آپ کے دیگر اساتذہ کرام جو وہاں پر مصروفِ اندادہ ہیں ان سے سماعت اور استفادہ فرماتے ہوئے سند حاصل فرمائیں اور وہاں کا معمول بھی ہے۔ میں تو کچھ بھی نہیں ہوں، آپ لوگ مجھے اچھی طرح سے جانتے ہیں، ”اندھوں میں کاناراجا“ والی بات ہے۔ یہاں بیٹھے بیٹھے چند دانوں کے ساتھ سر زوری کرتا رہتا ہوں، جن میں صلاحیت ہوتی ہے ان کو اصلی مراکز کی طرف توجہ دلاتا رہتا ہوں اور کچھ مناسبت پیدا کرنے کی کوشش رہتی ہے۔ جو سعادت مند ہوتے ہیں وہ سمجھ جاتے ہیں اور شوق سے پھر اصلی مقام پر پہنچ کر جو ہر استحقاق کا مظاہرہ کر لیتے ہیں۔ بس! یہاں کے سب احباب سلام عرض کرتے ہیں اور والد مرحوم کے انتقال پر ملال پر اظہارِ غم و صدمہ کرتے ہیں۔

فقط دعا گو و دعا: جو محمد رضا

دوسرا خط جس پر ۲/۷ / ۱۹۷۷ء کی تاریخ ہے، قیام جامعہ ڈابھیل میں جس سال موٹا کی تدریس سپرد کی گئی اس سال اس کتاب کی سند معلوم کی تھی۔ مفتی صاحب نے موٹا امام مالک حضرت اجمیری سے پڑھی ہے اس کتاب کی سند کے متعلق جو خط تحریر فرمایا ہے اس کے ہر لفظ سے کسرِ نفسی تو واضح عیاں ہے، ملاحظہ کیجئے:

عزیزم مولوی احمد خان پوری صاحب دمتم بالخیر والعافیۃ  
السلام علیکم ورحمۃ اللہ وبرکاتہ

امید ہے کہ مزاج گرامی بخیر ہوگا، گرامی نامہ ملا، حال معلوم ہو گیا۔ موٹا بڑی اچھی کتاب ہے، تو اثر اثبات ہے۔ حضرت شاہ ولی اللہ تو اس کو بڑی اہمیت دیتے ہیں، سند کا سلسلہ میں نے رکھا ہی نہیں ہے، بڑے بڑے حضرات موجود ہیں جو یہ سلسلہ جاری رکھتے ہیں، میں تو کچھ بھی نہیں ہوں۔ نوشتہ سند میرے پاس نہیں ہے، میں نے کبھی اس کا اہتمام بھی نہیں کیا ہے۔ میں نے مولانا محمد یونس صاحب میرٹھی سے یہ کتاب دارالعلوم عثمانیہ اجیر شریف میں قریباً ۱۹۴۲ء میں پڑھی تھی، جو بڑے صالح اور نیک بزرگ تھے، مولانا احمد حسن امر وہی کے فیض یا بوں میں سے تھے، اور وہ مولانا نانو توئی کے شاگرد خاص تھے۔ دیگر اساتذہ کا سلسلہ شاہ ولی اللہ تک پہنچتا ہے۔ اور ان کے اوپر کا سلسلہ معروف ہے۔ آپ پڑھائیے، یہ بڑا مبارک سلسلہ ہے، ”اوجز“ سے استفادہ کرتے رہئے، حضرت شیخ پاکستان پہنچ گئے ہیں، معلوم ہو گیا ہوگا۔ دعا فرماتے رہیں۔ خدا حافظ

محمد رضا

اخیر میں حضرت اجیرمی کی مبارک تحریر پر اس مضمون کو پورا کرتا ہوں، یہ تحریر درحقیقت ایک سند ہے، مفتی صاحب کی درخواست پر حضرت اجیرمی نے سند کا مضمون بذات خود تحریر فرما دیا، میرے نزدیک ”بزرگ استاذ“ کی ”بزرگ شاگرد“ سے وابستہ دعائیں اور امیدیں لفظ بلفظ پوری ہوئیں۔ اس لیے مضمون ”سند کو الہامی“ کہنا چاہیے۔

بسم اللہ الرحمن الرحیم

الحمد لله رب العالمين والصلاة والسلام على حبيبه و خليله الكريم

الأمین وعلى آله وأصحابه وعلى من تبعهم الى يوم الدين اما بعد:  
 برادر محترم مولانا الحاج احمد بن الحاج محمد خان پوری نے احقر کے پاس دورہ حدیث  
 کی اکثر کتابیں پڑھی ہیں اور اچھی محنت اور شوق و ذوق سے کام لیا ہے، اللہ تعالیٰ نے  
 اچھی قابلیت سے نوازا ہے، ہمیشہ رفقا اور شرکائے درس میں ممتاز رہے ہیں، اساتذہ اور  
 رفقا ہمیشہ آپ کے اعلیٰ اخلاق سے متاثر رہے ہیں۔

آپ کی ذات سے پوری امید ہے کہ قوم اور ملت کو خوب فیض یاب رکھیں گے،  
 اور اسلاف صالحین کے نقش قدم پر قائم اور دائم رہ کر علوم نبوت کی ضیا پاشیوں میں اپنی  
 قیمتی زندگی کو معمور اور مصروف رکھیں گے۔ اللہ تعالیٰ ہم سب کو توفیق عطا فرمائے کہ  
 حضور پاک ﷺ کے نقش قدم پر رہتے ہوئے اس فانی زندگی کو پوری کریں، اور رب  
 العالمین راضی رہے۔

احقر کے اساتذہ حدیث تو کئی حضرات ہیں؛ مگر احقر نے ان تین بزرگوں سے  
 زیادہ فیض حاصل کیا ہے: حضرت الحاج مولانا محمد شریفؒ الہ آبادی اور مولانا الحاج محمد  
 یونس میرٹھیؒ، مولانا مفتی امتیاز احمد بہاریؒ۔

احقر العباد: محمد رضا اجیری عفی عنہ

حضرت مولانا اجیری صاحب نور اللہ مرقدہ سے مفتی صاحب نے درجہ عربی ششم میں  
 جلا لیں، دورہ میں بخاری شریف مکمل، ترمذی شریف، مؤطا مالک اور ابن ماجہ شریف پڑھی۔

## قیام راندر پر ایک نظر

مفتی صاحب نے بارہ سال کی عمر میں ۱۸ / مئی ۱۹۵۸ء دارالعلوم اشرفیہ میں داخلہ لیا  
 اور ۱۸ / نومبر ۱۹۶۶ء تک یعنی نو سال تین ماہ میں درس نظامی مکمل کر لیا۔ مفتی صاحب

زمانہ طالب علمی میں نہایت ہی انہماک اور جاں فشانی سے اسباق کی طرف متوجہ رہے، جس کی شہادت آپ کے اساتذہ کے قلم سے گذر چکی ہے، اسباق سے فارغ اوقات میں اساتذہ کی خدمت میں حاضری اور ان کے گھریلو کام کاج میں ہاتھ بٹانے کا بھی معمول تھا، ان ہی اوصاف عالیہ کے باعث آپ کے اساتذہ کی مشفقانہ توجہ آپ پر مرکوز رہی، جن حضرات اساتذہ سے علم سیکھا وہ حضرات خود بزرگ تھے، اس لیے بزرگوں سے عقیدت و محبت ہو جانا فطری امر ہے۔

## حضرت لاجپوری سے خادمانہ تعلق

قیام راندر کے دوران مفتی اعظم گجرات حضرت سید مفتی عبدالرحیم لاجپوری نور اللہ مرقدہ سے تعلق پیدا ہوا، اور یہ تعلق و ربط روز افزوں ہوتا گیا، جس کی تفصیل آگے آئے گی یہاں صرف اتنا ذکر کر دینا کافی ہے کہ آپ نے مشاغلِ علمیہ کے ساتھ ساتھ دو پہر میں کھانے کے بعد کا وقت - جو طلبہ کے لیے آرام کا وقت ہوتا ہے - حضرت لاجپوری کی خدمت کے لیے فارغ کر رکھا تھا، حضرت کے دولت کدہ پر حاضر ہوتے، اور رجسٹر میں فتاویٰ نقل فرماتے، حضرت کے پاس ملک و بیرون ملک سے استفتا آتے رہتے، وہاں کسی ناقل کا مستقل انتظام نہیں تھا، طلبہ ہی یہ خدمت اپنی سعادت سمجھ کر انجام دے دیا کرتے تھے، مفتی صاحب کو یہ سعادت میسر ہوئی، چنانچہ خود تحریر فرماتے ہیں:

”احقر کو اپنے دورِ طفولیت (جبکہ میں دارالعلوم اشرفیہ راندر میں پڑھ رہا تھا اسی وقت) سے حضرت مفتی صاحب کی خدمت میں حاضری کی سعادت حاصل رہی، اس زمانہ میں حضرت کے فتاویٰ نقل کرنے کے لیے حضرت کے دولت کدہ پر روزانہ حاضر



ہوتا تھا، اور فراغت تک یہ سلسلہ برابر جاری رہا، حضرت بھی احقر کے ساتھ پدرانہ شفقت و محبت فرماتے تھے۔ (مقدمہ حیات عبدالرحیم صاحب ۳۰)

ایک مرتبہ تو زمانہ تعطیل بھی حضرت لاجپوریؒ کے دولت کدہ پر گزار دیا، کھانا پینا، اٹھنا بیٹھنا جو بیس گھنٹے حضرت کی معیت اور نیک صحبت میں گزارے، اور نقل و حرکت بھی برابر جاری رہا۔

## حضرت شیخ الحدیث سے نیاز مندانہ تعلق

منفی صاحب کی زندگی میں وہ بڑا مبارک دن تھا جب انھیں شیخ المشائخ حضرت مولانا محمد زکریا صاحب کاندھلویؒ سے نیاز حاصل ہوا، اور خدا طلبی کا ذوق اور اہل اللہ کی خدمت میں حاضری کا شوق پیدا ہوا، یہ بہت ہی بڑی دولت و نعمت ہے؛ بلکہ بعض حقیقت شناسوں کے نزدیک یہی اصل دولت ہے۔

نشانِ منزلِ جاناں ملے نہ ملے ❁ مزے کی چیز ہے یہ ذوقِ جستجو میرا

کہتے ہیں کہ جس کا رزق جہاں مقدر ہوتا ہے وہیں ملتا ہے، اس کے لیے دیس، پردیس کی قید و شرط نہیں، یہ کلیہ مادی و روحانی دونوں قسم کے رزق کے لیے عام ہے، کہاں خانپور کا ایک ادنیٰ طالب علم اور کہاں سہارن پور کا قطب عالم! کہاں کنز الدقائق کا طالب علم اور کہاں معدن الحقائق کا کوہِ گراں! کہاں شرح جامی کا طبیب علم اور کہاں جامع شریعت و طریقت کا در علم! کہاں شرح تہذیب پڑھنے والا اور کہاں مہذب بنانے والا! بظاہر کوئی جوڑ ہی نہیں؛ لیکن جس کا مقدر کھل چکا ہو، سعادت جس کی قسمت میں لکھی جا چکی ہو، خلاف توقع غیبی اسباب مہیا ہو ہی جاتے ہیں۔

چنانچہ علمائے دیوبند کے نقش قدم پر چلتے ہوئے مفتی صاحب نے بھی صرف ظاہری علوم کے حصول پر اکتفا نہیں کیا؛ بلکہ طالب علمی ہی میں اہل اللہ سے اپنا رشتہ جوڑا، جس کی ابتدائی تقریب یہ ہوئی کہ قیام راندر میں جب آپ عربی سوم کے طالب علم تھے کچھ پریشانیوں لاحق ہوئیں، جن کے ازالہ اور دعا و توجہ کے لیے شیخ الحدیث حضرت مولانا محمد زکریا صاحب کی خدمت میں ایک عریضہ تحریر فرمایا:

شیخ الحدیث حضرت مولانا محمد زکریا صاحب کی خدمت میں عریضہ

از راندر احمد محمد خانپوری

السلام علیکم

ذوالجود والکریم و صلح قلب حضرت مولانا محمد زکریا صاحب دامت برکاتکم!

امید قوی ہے کہ مزاج گرامی بہ خیر ہوگا۔

احقر مدرسہ اشرفیہ راندر کا ایک طالب علم ہے جو کنز الدقائق، اصول الشاشی، شرح جامی، شرح تہذیب وغیرہ پڑھتا ہے۔ احقر آج آپ کے دربار میں بذریعہ خط پہنچا، اسے باعث سعادت مندی سمجھتا ہے۔ امید ہے کہ میرے احوال پر غور فرمائیں گے۔ وہ یہ کہ درسی کتب بینی میں نیز اسباق میں دل نہیں لگتا، بجز اللہ اسباق یاد ہو جاتے ہیں؛ لیکن فی الحال دل نہیں لگتا، بلکہ نماز وغیرہ میں بھی نہیں لگتا، عجیب عجیب خیالات آتے ہیں اور احباب کے لعن و طعن سے مایوس ہو گیا ہوں، یہاں تک کہ خود کشی کر لوں ایسے خیالات آتے ہیں، احباب کی جانب سے جھوٹی جھوٹی تہمتیں ڈھائی جاتی ہیں۔ دل لگتا ہے تو صرف قرآن شریف میں لگتا ہے؛ باقی کسی میں نہیں؛ نیز یہ باطنی امراض ہوئے۔

اور ایک جسمانی مرض ہے جس سے حضور ﷺ نے پناہ مانگی ہے، وہ یہ ہے کہ برص کی بیماری ہے، اول وہلہ میں دعا کریں یا کوئی ورد بتائیں جس سے وہ تجاوز نہ کرے۔ اور مذکورہ باطنی امراض کے لیے جو مناسب سمجھیں تحریر فرمائیں۔ دعائے خیر کریں کہ اللہ تعالیٰ مجھے اپنی مرضیات پر چلائے اور نامرضیات سے اجتناب اور علم کا قدر داں بنائے۔  
محتاج دعا: احمد خانپوری، بقلم خود

۲۶ / ربیع الثانی ۱۲۸۲ھ

جواب کے لیے لفافہ پیش خدمت ہے۔

## جواب عریضہ از شیخ الحدیث

برص اور اسباق میں دل نہ لگنے اور احباب کے لعن و طعن کا علاج  
عنایت فرمایم سلمہ!

بعد سلام مسنون! عنایت نامہ پہنچا، بیماری کی خبر سے قلق ہوا، یہ ناکارہ دعا کرتا ہے حق تعالیٰ شانہ! اپنے فضل و کرم سے صحت کاملہ عاجلہ مستمرہ عطا فرمائے۔ ہر نماز کے بعد سات مرتبہ اَللّٰهُمَّ اِنِّیْ اَعُوْذُ بِكَ مِنَ الْبَرَصِّ وَالْجُدَامِ وَالْجُنُوْنِ وَ سَيِّءِ الْاَسْقَامِ ① اول آخرد و شریف تین تین مرتبہ پڑھا کریں۔ یہ ناکارہ بھی دعا کرتا ہے، حق تعالیٰ شانہ! آپ کو جملہ امراض سے شفاء عطا فرماوے۔ اسباق، مطالعہ میں دل نہ لگنے کا علاج یہ ہے کہ اسباق، مطالعہ میں شریک ہو جاویں، ان شاء اللہ دل لگنا شروع ہوگا۔ احباب کے لعن طعن سے جی برا کرنے کی بالکل ضرورت نہیں، وہ تو آپ پر احسان کرتے ہیں کہ

① یہ دعائے ماثورہ ہے: ترجمہ: اے اللہ میں تیری پناہ لینا چاہتا ہوں۔ جسم پر سفید داغ پڑنے سے اور کوڑھ اور دیوانگی

اور بقیہ جتنی خراب بیماریاں ہیں سب سے (الحزب الأعظم منزل یوم الاثنین)

اپنی نیکیاں آپ کو دیتے ہیں اور اگر ان کے پاس نیکیاں نہیں تو آپ کے گناہ اپنے سر لیتے ہیں؛ البتہ ان کے لعن طعن سے یہ غور ضرور کر لیا کریں کہ اگر وہ عیب آپ میں موجود ہے جس پر وہ لعن طعن کرتے ہیں تو اس کو چھوڑنے کی کوشش کریں، اس کے لیے اس ناکارہ کار سالہ ”الاعتدال“<sup>①</sup> مطالعہ میں رکھنا مفید ہے۔

حق تعالیٰ شانہ اپنے فضل و کرم سے آپ کو اپنی رضا و محبت عطا فرماوے، مرضیات پر عمل کی زیادہ توفیق عطا فرماوے، نامرضیات سے حفاظت فرماوے۔ فقط والسلام۔

زکریا بقلم حامد حسین، ۱۶ / جمادی الاولیٰ ۸۲ھ

بکری کے دماغ سے جو کیڑے مثل کملہ نکلتے ہیں ان کو استخوان زانوئے خوک کے ہمراہ مل کر کے برص کے داغ پر لگانے سے چند روز میں برص کا نشان تک نہ رہے گا۔ بارہا تجربہ کیا ہے، اس سے بہتر کوئی اور نسخہ برص یعنی سفید داغ کا میسر نہیں ہو سکتا، جب تک یہ استعمال کیا جائے لیموں زیادہ کھایا جاوے، اور دودھ اور مچھلی سے پرہیز۔

## ایک خواب

مفتی صاحب نے قیام راندر میں ایک خواب دیکھا اس کی تعبیر معلوم کرنے کے لیے شیخ الحدیث صاحب کی خدمت میں لکھا:

میدان حشر قائم ہے لوگ حیران اور پریشانی کے عالم میں ہیں، خواب ہی میں مجھ سے مولانا محمد سعید صاحب راندری (مرحوم) نے فرمایا: گھبراؤ نہیں، اللہ تعالیٰ اپنے

① ”الإعتدال فی مراتب الرجال“ معروف بہ ”اسلامی سیاست“ یہ رسالہ درحقیقت ایک طویل و عریض

خط ہے جس کو حضرت شیخ نے اپنے ایک مخلص خادم و شاگرد کو مسائل حاضرہ کے متعلق سات سوالوں کا جواب دیتے ہوئے

کتاب و سنت کی روشنی میں انتہائی سنجیدگی و متانت سے شعبان ۱۳۵۷ھ میں تحریر فرمایا تھا۔

بندوں کے ساتھ رحم و کرم ہی کا معاملہ کرے گا، اس کے بعد فرشتے باری تعالیٰ کا عرش لے کر اترے اور اللہ تعالیٰ کی تجلی ظاہر ہوئی۔

## خواب کی تعبیر (مغفرت کی بشارت)

عنایت فرمایم سلمہ!

بعد سلام مسنون! عنایت نامہ پہنچا۔ تمہارا خواب بہت مبارک ہے۔

اس میں ایک جانب تو تنبیہ ہے اس بات کے اوپر کہ آدمی کو موت کو اور حساب کتاب کو ہر وقت یاد رکھنا چاہیے کہ یہ چیز بہر حال پیش آتی ہے۔ اور دوسری جانب ان شاء اللہ تمہاری مغفرت کی بشارت ہے، نیز مولانا محمد سعید صاحب راندیری کے علوشان کی طرف بھی اشارہ ہے، ان کی خدمت میں کبھی کبھی جاتے رہا کرو، بندہ کی طرف سے بھی سلام مسنون کہہ دیں۔ فقط والسلام۔

محمد زکریا بقلم شمیم ۱۷ / ربیع الثانی ۱۳۸۳ھ

## ایک اور خواب

اسی زمانہ طالب علمی میں دوسرا خواب دیکھا خواب اور اس کی تعبیر غور سے پڑھیے: ہمارا دارالاقامہ ہے، وہاں سے میں نکل رہا تھا، جب احاطہ کے صدر دروازہ سے باہر آیا تو دیکھا کہ ایک طالب علم گھوڑے پر سوار ہو رہا تھا، وہ گھوڑا سرکش اور متمرد معلوم ہوتا تھا، اور اس کے قبضہ میں نہ آتا تھا، تو اس نے ارادہ بدل دیا، اور اتر جانا چاہتا تھا، تو میں نے کہا کہ چڑھ جاؤ، کیوں گھبراتے ہو؟ گھوڑے تو ایسے ہی ہوا کرتے ہیں تو پھر وہ دوبارہ چڑھ گیا، اور میں بھی اس کے ہمراہ پیدل چلنے لگا۔

وہ گھوڑا سیدھے راستے سے گذر کر ایک گلی میں گھسا، وہاں سے پھر ایک میدان میں گیا، جہاں پر گھانس قد آدم جتنی اگی ہوئی تھی، وہاں پر دیکھا کہ گھوڑا ایک بڑے اژدھے کو دیکھ کر بدکنے لگا، تو میں نے اس اژدھے کو قتل کرنے کے لیے پیچھا کیا، مگر میرے پاس کچھ ہتھیار نہ تھا، جس کی وجہ سے میں اس کو پتھر مارنے لگا، وہ اژدھا گھانس میں چھپنے لگا، ایک دوسرا شخص بھی اس کو پتھر مارنے لگا، پھر میں نے ڈھیلے مارنا ترک کر دیا اور بندوق تلاش کرنے گیا تا کہ اسے قتل کر دوں، اتنے میں اس آدمی نے یہ جانا کہ اژدھا اس کو کاٹے گا جو اس کو چھیڑے، تو اس شخص نے پتھر مارنا ترک کر دیا، اور کہا کہ میں تو اسے نہیں چھیڑوں گا، میرا اس نے کیا بگاڑا ہے، جب میں بندوق تلاش کرنے گیا تو میرے ساتھ ایک اور شخص تھا جسے میں پہچانتا نہیں ہوں، اس نے کسی سانپ کی سرسراہٹ سنی تو وہ اس کے پاس گیا، تو معلوم ہوا کہ وہ اژدھے کا بچہ تھا، جب وہ پاس گیا تو وہ بچہ اس سے کہنے لگا کہ کب سے کیوں تم لڑتے رہتے ہو، چلو صلح کر لیں۔

میں نے جب سنا تو میں بھی اس کے پاس گیا اور کہا کہ اچھا چلو، جب میں اور وہ اور کوئی تیسرا شخص بھی ساتھ تھا تینوں اس کے پاس صلح کے لیے بیٹھے تو ذرا ادھر ادھر کی بات ہونے کے بعد اس بچہ نے میرے ہاتھ پر ڈنک مارا اور کہا کہ ایک کی تو تم کو قربانی کرنی ہوگی اس کے بعد گویا مجھ پر بے ہوشی سی طاری ہوگئی اور میں مرنے لگا پھر خواب ختم ہو گیا۔

## خواب کی تعبیر

(آپ کی وجہ سے دشمنانِ اسلام کو نقصان)

عنایت فرمایم سلمہ!

بعد سلام مسنون! عنایت نامہ پہنچا۔ خواب ان شاء اللہ مبارک ہے، اس کی تعبیر

یہ ہے کہ ان مولوی صاحب کو تمھارے سے دینی فائدہ پہنچے گا، اور تمھاری وجہ سے ان شاء اللہ دشمنانِ اسلام کو نقصان پہنچے؛ البتہ اژدہ ہے کے بچے نے جو پشت پر ڈنک مارا ہے وہ خود انہیں بھی نقصان ہے، اللہ جل شانہ تمھیں شرور سے محفوظ رکھے۔ فقط والسلام

ذکر یاغنی عنہ بہ قلم محمد شفیق ۱۶ / رجب

حضرت شیخ الحدیث سے غائبانہ رشتہ بذریعہ خطوط قائم ہو چکا تھا، اور قیام راندیر کے زمانہ میں سورت اسٹیشن پر حضرت شیخ کی زیارت بھی کی تھی۔ زیارت کا مختصر قصہ یہ ہے کہ حضرت شیخ اور حضرت جی مولانا محمد یوسف امیر جماعت تبلیغ حج کے سفر پر تشریف لے جا رہے تھے، اور دہلی سے بمبئی فرنیٹر میل سے آنے والے تھے، قرب وجوار کے اہل تعلق کو حضرت شیخ کی آمد کی اطلاع ہو چکی تھی، عشا کے بعد ہی زائرین ہزاروں کی تعداد میں سورت ریلوے اسٹیشن پر جمع ہونے شروع ہو گئے تھے، جن میں جامعہ حسینیہ راندیر، دارالعلوم اشرفیہ راندیر اور جامعہ اسلامیہ ڈابھیل کے طلبہ و اساتذہ کے علاوہ ہزاروں عوام سراپا اشتیاق بن کر شروع رات ہی سے وہاں پہنچ گئے تھے، حالانکہ ریل کے ٹھہرنے کا وقت صرف تین منٹ تھا۔

صبح چار بج کر کچھ منٹ پر فرنیٹر پہنچا، اور مجمع دیکھ کر انفران نے تین منٹ کے بجائے پندرہ منٹ ٹھہرایا، اور تشنگانِ زیارت کے لیے سامانِ سیرابی فراہم کیا، مجمع کو بٹھا دیا گیا؛ تاکہ سب ہی زیارت سے مستفید ہو سکیں۔ اس وقت مولانا محمد یوسف صاحب کاندھلوی نے ریل کے دروازہ پر کھڑے ہو کر بیان کرنا شروع کیا، جو ریل کی روانگی تک جاری رہا۔ جب ریل چلنے لگی تو دل ہلنے لگے، اور آنسو بہنے لگے، بعضوں کی چیخیں بلند ہو گئیں، اور بعض تو غمگین کھا کر گر پڑے۔ (ماخوذ از حضرت شیخ الحدیث مولانا محمد زکریا اور ان کے خلفائے کرام ۱/ ۲۶۷)

بھلا ایسا روحانی منظر دیکھنے کے بعد سہارن پور جانے اور حضرت شیخ کے قدموں میں گرنے کا شوق موجزن کیوں نہ ہوتا؛ چنانچہ ان تمام دوائی کے نتیجے میں مفتی صاحب نے عربی چہارم کے بعد مظاہر علوم جانے کا فیصلہ کر لیا، لیکن والد صاحب کے منشا کے بغیر مدرسہ بدلنا مشکل تھا، ان کو سہارن پور جانے کا ارادہ معلوم ہوا تو اشرفیہ کے اساتذہ کے پاس کہلا بھیجا کہ اسے سہارن پور جانے نہ دیجئے؛ چنانچہ آپ نے دورہ تک کی تعلیم اشرفیہ ہی میں مکمل فرمائی۔

آپ کے والد صاحب کا منشا یہ تھا کہ ایک ہی جگہ تعلیم مکمل ہو، مدرسہ بدلنے میں تعلیم کے نقصان اور جی نہ لگنے کا امکان رہتا ہے، اس لیے ان کے فیصلے کے مطابق مفتی صاحب نے پوری تعلیم دارالعلوم اشرفیہ میں مکمل فرمائی۔

## آپ کی تعلیم و تربیت کے سلسلے میں والد گرامی کی فکر

قیام راندر میں بھی مفتی صاحب کی تعلیم و تربیت پر والد صاحب کی کڑی نظر و نگرانی برابر رہی، خانپور سے بذات خود راندر آتے، اور اپنے لائق بیٹے کے اساتذہ و ذمہ داران مدرسہ سے ملتے، اخلاق و عادات اور امتحان کے نتائج معلوم کرتے، کبھی اپنے دوست اور رفیق ”بے کار صاحب“ (جن کا ذکر گزر چکا) اور اپنی بیٹی (مفتی صاحب کی بڑی بہن صاحبہ) کے نام خط لکھتے کہ: احمد کا خیال رکھیں۔

جیسا کہ پہلے لکھ چکا ہوں کہ تربیت کے معاملہ میں وہ بڑے سخت تھے، مفتی صاحب کا دینی ذہن بنانے میں ان کی تربیت کا خاص دخل رہا ہے۔

جن لوگوں سے مستقبل میں اللہ تعالیٰ کو دین کا کام لینا منظور ہوتا ہے بچپن میں ان کی



تربیت کا انتظام اسی طرح ہونا قدرتی امر ہے۔ جن لوگوں نے شیخ الحدیث حضرت مولانا محمد زکریا صاحبؒ کی ”آپ بیتی نمبر ایک“ چند تربیتی واقعات ص ۴۳ تا ۵۵ والا حصہ پڑھا ہے وہ جانتے ہیں بچپن میں ان کے والد ماجد حضرت مولانا محمد بیگی صاحب نے کیسی سخت تربیت فرمائی تھی تب جا کے شیخ ”شیخ وقت“ بنے ہیں، مفتی صاحب کے والد ماجد عالم نہیں تھے، مگر دین دار ضرور تھے، وہ بچپن ہی سے اپنی اولاد میں دینی رسوخ پیدا کرنے اور ان کو سادہ طبیعت میں ڈھالنا چاہتے تھے۔

مفتی صاحب کی تربیت کے تعلق سے والد صاحب کی تربیت کے دو تین واقعات ملاحظہ کیجئے:

## تربیت کے تین واقعے

① یہ واقعہ قیام راندر کے دور کا ہے، مفتی صاحب کے والد صاحب کی حالت دنیوی معیشت کے لحاظ سے متوسط درجہ کی تھی، ان کے مزاج میں کفایت شعاری رچی بسی تھی، ایک مرتبہ انہوں نے خانپور سے راندر دو جوڑی کپڑے سلا کر بھیجے، جس کپڑے سے یہ جوڑے بنائے گئے تھے اس کا شمار گھٹیا کپڑوں میں ہوتا ہے جس کو گجراتی میں ”مادر پاٹ“ کہتے ہیں، عموماً ”مادر پاٹ“ کا استعمال اس وقت دیہاتی اور غربا قسم کے لوگ کرتے تھے، یہ کپڑا میلا ہونے کے بعد دھونے سے سکتا جاتا ہے، آج کل کی طرح ناز و نعمت میں پلنے والے طلبا کی طرح اس زمانہ میں پریس شدہ کپڑوں کے پہننے کا دستور بھی نہیں تھا اور نہ ممکن، مفتی صاحب کے پاس جب یہ کپڑے پہنچے تو پہننے ہوئے عار و شرم محسوس کی، رنفا میں سے بعض نے کہا بھی کہ تو ایسے گھٹیا کپڑا پہنے گا؟

ان کے عار دلانے اور اکسانے سے استعمال نہ کرنے کی رائے میں اور پختگی پیدا ہوئی؛ چنانچہ آپ نے راندر سے والد صاحب کی خدمت میں عریضہ لکھا کہ ”آپ نے جو لباس تیار کر کے بھیجا ہے مجھے وہ پسند نہیں ہے۔“ اس کے جواب میں خانپور سے والد صاحب کا گرامی نامہ بجلی بن کر گرا، جس میں انہوں نے سخت الفاظ میں لکھا: ”میں نے اپنی حیثیت کے مطابق کپڑے سلا کر بھیجے، اگر تم کو پسند نہیں تو وہاں سورت اور راندر کے درمیان ”تاپی“ ندی ہے، اس میں پھینک دو۔“

چنانچہ بادل نا خواستہ ہی سہی پدر کی ڈانٹ پر ”مادر پاٹ“ پہننا ہی پڑا۔ مفتی صاحب نے زمانہ طالب علمی میں کبھی بھی غیر حاضری نہیں کی؛ البتہ نو سال میں دو مرتبہ ایسا اتفاق ہوا جس میں آپ کو مجبوراً وطن جانا پڑا۔

② ایک مرتبہ بیمار ہوئے، راندر علاج کیا، مگر خاطر خواہ فائدہ نہ ہوا تو مہتمم صاحب (حضرت مولانا احمد اشرف راندری) سے اجازت لے کر خانپور آ گئے، گھر پہنچتے ہی والد صاحب نے تعلیم کے وقت میں آنے پر باز پرس و گرفت کی، بیماری کا عذر بتلایا، انہوں نے فرمایا: خانپور کے بالمقابل راندر میں علاج و معالجہ کے وسائل زیادہ ہیں، وہیں علاج کرانا چاہیے؛ چنانچہ بہت کچھ کہنے کے باوجود ایک نہ سنی، خفا ہو گئے، حتیٰ کہ ساتھ میں کھانے بھی نہیں بٹھایا۔ چنانچہ اسی دن مدرسہ واپس کر دیا، ایک دن بھی خانپور ٹھہرنے نہیں دیا۔

③ دوسری غیر حاضری ایک شادی کے موقع پر ہوئی، ماموں زاد بہن کی شادی تھی، آپ شادی میں شرکت کی خاطر مدرسہ سے اجازت لے کر خانپور پہنچے، والد صاحب سے ملاقات ہوئی، آمد کی وجہ پوچھی، بتلایا گیا؛ مگر وہ آپ کی اس آمد و شرکت شادی سے خوش

نہیں تھے، واپس بھیجنا چاہا، رشتہ داروں نے منایا، منت سماجت کی، رشتہ داروں نے کہا: ایک دن تو رکنے دیجئے، کل چلا جائے گا، مگر کسی کی نہیں سنی اور اسی دن مدرسہ بھیج دیا۔ مفتی صاحب زمانہ تعطیل میں راندر سے خانپور آتے تو والد صاحب تعطیل کے اوقات کو وصول کرتے، اس زمانہ میں مفتی صاحب کے والد کے نام ماہنامہ ”الفرقان“ لکھنؤ سے ہر ماہ آتا رہتا، تعطیل میں صبح کے ناشتہ کے بعد تقریباً گیارہ بجے تک مفتی صاحب کے لیے پابندی تھی کہ مذکورہ رسالہ یا حسب منشا کوئی اور دینی کتاب پڑھ کر سناوے، اس کے بعد ہی چھٹی ملتی،

ع اس کو چھٹی نہ ملی جس نے سبق یاد کیا  
یہاں تو سبق بھی یاد، اعلیٰ نمبرات؛ بلکہ اول نمبر سے پاس پھر بھی زمانہ تعطیل میں  
چھٹی نہ ملتی،

ع ہمیں تفاوتِ راہ از کجا است تا کجا

## فراغت کے بعد

اس وقت مدارسِ دینیہ سے فراغت کے بعد دینی مدارس کے طلبہ مظاہر علوم سہارنپور یا پھر دارالعلوم دیوبند جا کر مزید تعلیم حاصل کرتے، مگر مفتی صاحب کو عربی ادب پڑھنے کا شوق دامن گیر تھا، عربی ادب کی طرف رجحان ہونے کی وجہ ظاہر تھی کہ آپ نے جن اساتذہ سے علوم عربیہ حاصل کئے تھے وہ خود علم و فن کے ماہر تھے۔

آپ کے اساتذہ میں مولانا سید مصباح الدین صاحب مدظلہ (کی خودنوشتہ تحریر میں گزر چکا ہے کہ انہوں نے خود اپنے والد ماجد سے کیسے پڑھا اور اپنے شاگردوں کو

پڑھانے کا کون سا طرز اختیار کر رکھا تھا، مولانا سید مصلح الدین صاحب کے حالات میں لکھا ہے:

”۲۷ سنیہ میں دارالعلوم دیوبند میں داخلہ لیا، ان کا امتحان داخلہ شیخ الادب حضرت مولانا محمد اعجاز اعلیٰ صاحب نے لیا اور ۳۸ نمبر دے کر کامیاب کیا، پھر فرمایا: ابھی تمھاری عمر ہی کیا ہے؟ انہی کتابوں کو دوبارہ پڑھ لو تو بہتر ہے، چنانچہ شیخ الادب صاحب کے مشورہ کے مطابق ہدایۃ النحو وغیرہ کتب دوبارہ پڑھی، آپ مفتی صاحب کے عربی دوم کے استاذ ہیں۔“

فخر گجرات حضرت مولانا سعید احمد پالن پوری مدظلہ کے ذکر خیر میں گزر چکا ہے کہ انہوں نے امام النحو والمنطق حضرت مولانا صدیق احمد صاحب جموئی سے نحو اور منطق کی اکثر کتابیں تین سال تک پڑھیں، مفتی صاحب نے آپ سے اور کتابوں کے ساتھ مختصر المعانی پڑھی۔

حضرت مولانا آدم پالن پوری سے مفتی صاحب نے دیوانِ متنبی پڑھی۔ ”مولانا آدم صاحب کے متعلق ان کے بعض شاگردوں سے سنا کہ: عربی لغت و ادب میں ان کی نظر وسیع تھی، متنبی کے درس میں شواہد کے طور پر عربی وارد کے محفوظ اشعار سنایا کرتے تھے؛ بلکہ متنبی کے درس میں طرزِ بیان اور اندازِ ادا سے محسوس ہوتا کہ مولانا خود متنبی ہیں۔“

مولانا آدم صاحب خود ظریف الطبع طبیعت کے حامل تھے۔ مذکورہ اساتذہ سے عربی زبان کی عملی مشق اور ان کی ظرافتِ طبعی نے عربی زبان کی وحشت اور درسی کتاب کی ثقالت کو دور کر دیا تھا، شاید یہی وجہ ہے کہ مفتی صاحب کے حافظہ میں متنبی کے کئی اشعار محفوظ ہیں، جو گاہے گاہے بیانون اور گفتگو کے دوران نوکِ زبان پر آجاتے ہیں۔

مشل: ”الشجرة تعرف بشمارها“ یعنی درخت اپنے پھل سے پہچانا جاتا ہے مشہور ہے۔

الحاصل درسِ نظامی میں عربی زبان سے تعلق رکھنے والی کتابیں ماہرینِ اساتذہ سے پڑھنے سے عربی ذوق پیدا ہو چکا تھا، اپنے محبوبِ استاذ حضرت مفتی سعید احمد پالن پوری مدظلہ سے عربی ادب پڑھنے کے متعلق مشورہ کیا، مولانا نے فرمایا: حضرت مولانا عبد اللہ کا پودروی صاحب سے رابطہ کرنے کے بعد یعنی ان کی وساطت سے ندوۃ العلماء لکھنؤ درخواست بھیجی۔

حضرت مولانا عبد اللہ صاحب اُس وقت فلاح دارین ترکیسر کے فعال مہتمم تھے، عربی ادب میں ان کا ذوق بلند ہے، عربی ہی نہیں؛ بلکہ گجراتی اور اردو زبان پر اچھی گرفت ہے، ان کا اندازِ تحریر بھی ششہ، پاکیزہ اور دلکش ہے، تینوں زبانوں میں ان کی تصانیف موجود ہیں، جو جامعیت اور ادبی دلکشی کی وجہ سے اہل علم کے مابین قدر کی نگاہ سے دیکھی جاتی ہیں۔

مولانا نور عالم امینی صاحب زید مجرہ نے ان کی مترجم کتاب ”دیوان الامام الشافعی“ کی تقریظ میں ان کے متعلق لکھا ہے ”ہم عصرِ گجراتی علماء میں علمی ذوق، تصنیف و تالیف کے مذاق، تاریخ و سیر کے گہرے مطالعہ اور بالخصوص عربی زبان و ادب سے بے پایاں شغف کے حوالہ سے نمایاں مقام رکھتے ہیں“۔ (ص: ۲۱)

ان ہی اوصافِ عالیہ و علمی خصوصیات کی بناء پر ایک باذوق علمی دوست نے مولانا کے متعلق راقم الحروف سے کہا کہ: ”مولانا گجرات کے علی میاں ہیں“۔

ایک ملاقات میں ان کا یہ جملہ راقم نے مولانا سے نقل کیا تو مولانا حسبِ عادت مسکرانے لگے۔

ندوة العلماء سے ان کے روابط رہے ہیں، اس وجہ سے حضرت مفتی سعید پالن پوری مدظلہ نے حضرت مولانا عبداللہ کی طرف رجوع کرنے کا مشورہ دیا۔

شوال کی تعطیل میں ترکیسر حاضر ہو کر ندوہ جانے کا مشورہ کرنے اور وہاں کے امتحان کی تیاری کرنے کے سلسلہ میں مولانا عبداللہ کے نام مفتی صاحب نے خط لکھا تھا، مولانا عبداللہ کی طرف سے جواب آیا۔

مکتوب گرامی حضرت مولانا عبداللہ صاحب کا پودروی مدظلہ عزیزم مولوی احمد صاحب!

السلام علیکم ورحمۃ اللہ وبرکاتہ

بعد سلام میں کل شام ترکیسر پہنچا تو آپ کا مکتوب بھی ملا، سورت کے عالمی اجتماع کے بعد آپ تشریف لائیں گے تو ان شاء اللہ رسائل و مجلات بتلاؤں گا، حضرت مولانا سعید احمد پالن پوری مدظلہ کا گرامی نامہ میرے پاس نہیں آیا، مگر آپ بلا تکلف رسائل حاصل کر لیں، اور حتی الامکان فائدہ اٹھانے کی کوشش کریں۔

مجھے آپ کے اس شغف اور ذوق سے خوشی ہوئی، اللہ تعالیٰ آپ کو علم و عمل میں ترقی نصیب فرماوے اور دین کی خدمت کے لیے قبول فرمائے، میرے لیے بھی دعا فرماتے رہنا۔ والسلام

اخو کم فی الدین عبداللہ غفرلہ

۱۹ / شعبان ۱۳۸۶ھ / ۳ / دسمبر ۱۹۶۶ء

اسی تعطیل میں حضرت مولانا سعید احمد صاحب پالن پوری سے برابر ربط رہا، بذریعہ خطوط ندوہ کی تیاری کے متعلق رہنمائی حاصل کرتے رہے، حضرت مولانا پالن پوری

مفتی صاحب کے خطوط کا برابر جواب دیتے رہے، ان کے مرقع گرامی ناموں میں سے موقع کی مناسبت سے یہاں صرف چار نقل کئے جاتے ہیں، مولانا کے گرامی ناموں کی سطر سطر سے عیاں پدرانہ شفقت اور مربیانہ عنایت کو دیکھ کر اپنے چھوٹوں پر اسلاف و اکابر کی شفقتوں کے واقعات کی یاد تازہ ہو جاتی ہے۔

نامہ ہائے گرامی حضرت مفتی سعید احمد صاحب پالن پوری مدظلہ

مکتوب نمبر ①

برادر عزیز سلمہ!

وعلیکم السلام ورحمۃ اللہ

تمہارا مرسلہ کارڈ ملا، تم کو جو ابی خط لکھنے کی حاجت نہیں ہے، نفس خط ہی لکھ دیا کرو، تمہارا بخار وغیرہ خدا کرے ختم ہو گئے ہوں، سردی سے احتراز کرنا چاہیے، میں فی الحال گھر پر ہی ہوں اور غالباً رمضان بھی یہیں گزرے۔ یہاں پہنچ کر عجیب کسلان کا دور دورہ رہا، دو چار کے علاوہ کسی کو خط نہیں لکھ سکا، آج ہی مولانا عبد اللہ صاحب کو لکھتا ہوں۔ سورت کے اجتماع میں لوگ کثرت سے شرکت کے لیے روانہ ہوئے ہیں، ہم ہی ایک کور باطن اس روح پرور اجتماع سے محروم رہے۔ تاہم زیادہ افسوس بھی نہیں؛ کیوں کہ وہاں صرف نام لکھانے کی تقاریر ہوں گی، غالباً تم نے شرکت کی ہوگی، اگر تفصیلی رپورٹ لکھ سکو تو اچھا رہے، والد صاحب بھی شرکت کے لیے تشریف لے گئے ہیں۔ جمبوسر کے احوال کیا ہیں اگر ہو سکے تو لکھو۔ تم کو بنام ناظم ندوۃ العلماء دارالعلوم لکھنؤ ایک خط لکھنا چاہیے جس میں اپنی تعلیم کا مختصر حال لکھ کر معلومات حاصل کرنا چاہیے کہ درجہ تخصص

میں میرا داخلہ ہو سکے گا؟ اور کب تک آنا چاہیے؟ اگر اصول و ضوابط چھپے ہوئے ہوں تو منگوانا چاہیے، مولوی عبداللہ صاحب سے بھی اس سلسلہ میں معلومات حاصل ہو سکتی ہیں۔ بہر حال تم کو یہ کام جلد کرنا چاہیے۔

میں بخیر ہوں، والد صاحب سے سلام کہو، بھائی سے بھی، اور کوئی شناسا پرسانِ حال، تو تو اس سے بھی۔ والسلام۔ مولوی ابراہیم صاحب آچھودی کہاں ہیں؟ معلوم ہو سکے تو لکھو۔

سعید احمد عفا اللہ عنہ ۲۶/۱۲/۲

### مکتوب نمبر ۲

برادر عزیز سلمہ! سلام مسنون

تمہارا ارسال کردہ لفافہ ملا، کاشف احوال ہوا۔ مولوی عبداللہ صاحب پر میں نے یہی لکھا تھا؛ لیکن اب تو مدتِ خواندگی بھی ختم ہو چکی ہے، اس کے رسل و رسائل کتب وغیرہ نہ لائے ہوں تو اس مشورہ کو سرے سے نکال دو، قرآن وغیرہ کتب موجودہ میں گزراوقات کرو۔

① ندوۃ میں اولاً تو سند پیش کرنا نہیں ہوگا؛ بلکہ حسب دستور مدارس عربیہ داخلہ امتحان ہوگا، تاہم اگر اس کی نوبت بھی آئی تو اس وقت اس مسئلہ سے نمٹا جائے گا، تم لکھنؤ سے میرے نام تار دے دینا میں فراغت کا سارا سرٹیفکیٹ لے کر ارسال کر دوں گا، اور موجودہ سند وہاں پیش کرنا ہوگا تو کافی ہو جائے گا، بہر حال اس الجھن میں فی الحال نہ الجھو۔ اہل دفتر کی ذہنیت کی غمازی اس سے خوب ہوگی، خدا ان کو سمجھے۔

② ایک شریک جلسہ نے ڈیڑھ لاکھ کا اندازہ لگایا تھا، اس طور پر کہ کل ۸۵ صفیں تھیں، اور فی صف پندرہ سو آدمی تھے، پھر بھی کافی لوگ باہر تھے۔



۳) میں فی الحال بخیر ہوں، قرآن عزیز وغیرہ مشاغل میں گزر اوقات کرتا ہوں۔  
 ۴) تم کو لکھنؤ جلد پہنچنے کی سعی کرنا چاہیے، والد صاحب کے حج کے سفر سے پہلے بھی جانا ہو تو تاخیر نہ کرنا چاہیے، والد صاحب کب تشریف لے جائیں گے؟ تاریخ متعین ہوئی یا نہیں؟ بھائی وغیرہ سے والد صاحب سے سلام اور احباب پر سانِ احوال سے بھی۔ والسلام  
 سعید احمد پالن پوری ۲۱/۱۲/۶۶ء

### مکتوب نمبر ۳

برادر عزیز سلمکم اللہ! سلام مسنون  
 ۲۱ / رمضان کا مکتوب کارڈ پہنچا، اگر تخصص عربی درجہ اول کی وہ نوعیت ہے جو آپ نے لکھی ہے تو پھر تھوڑی سی سعی سے درجہ ثانی مل جائے گا، اور وہی آپ کے لیے مناسب رہے گا۔  
 وہاں پہنچ کر راج صاحب اور علی میاں صاحب سے اولاً ملاقات کی جائے اور تمام تفصیلی حالات راندر کے پتہ پر ارقام کیجئے، میں غالباً ۱۰ / شوال تک راندر پہنچ جاؤں گا۔  
 والدین اور بھائی صاحبان سے سلام مسنون۔

سعید احمد عفا اللہ عنہ ۲۸ / رمضان

### مکتوب نمبر ۴

برادر عزیز سلمہ! سلام مسنون  
 تمہارا ۲۱ / رمضان کا مرسلہ کارڈ و نصابِ تعلیم آج ۱۳ / رمضان کو دس یوم کے بعد پہنچا۔ خیر غنیمت کہ پہنچ گیا۔ میرے نزدیک مناسب تمہارے لیے ”الاختصاص فی

الأدب العربی“ کی تجویز ہے؛ لیکن کاش ایسا ہوتا کہ تم سنہ اولی کے نصاب کا مطالعہ از خود کر لیتے اور بقیہ دو سال کے لیے داخل ہوتے؛ مگر مطالعہ کی صورت کیا ہوگی، وطن میں تمہیں کتابیں دست یاب نہ ہوں گی، نہ کوئی آدمی ملے گا جو بتلا سکے۔ البتہ یہ صورت ہے کہ عید کے فوراً بعد وہاں لکھنؤ جا کر پہلے سال کے نصاب کا مطالعہ اچٹنا ہی سہی کر لو اور اس کا داخلہ امتحان دے کر دوسرے سال میں داخلہ لے لو۔ اور اگر یہ ممکن نہ ہو تو پھر تین سال ہی رہ کر تخصص فی الادب مکمل کر لو۔ غالباً صحیح (۳۰) ہے؛ کیوں کہ ۱۹۸۵ء کا دستور مطبوعہ ہے، روپے کی قیمت گھٹنے پر یہاں یہی (۱۵) اضافہ ہو کر (۳۰) ہو گیا ہے، اس لیے ان کو صحیح کرنا پڑی ہے۔ جمبوسروالوں کا ایک کارڈ ملتا تھا، جو اب نہ لکھا ہے نہ فرصت ہے، ملاقات ہو تو سلام و دعا کہو۔ دستور ارسال ہے: والد صاحب یا بھائی صاحب کو سر پرست لکھانا چاہیے۔ ۷ / شوال تک جدید طلباء کو حاضر ہو جانا چاہیے؛ اس لیے تم کو ۵ / شوال سے چلے جانا چاہیے، اور غالباً رمضان بعد ملاقات نہ ہو، ہاں وہ لنگڑی سند ضرور لے جانا چاہیے، دستور میں جو سامان لکھا ہے وہ ضرور ہونا چاہیے۔ والسلام

سعید احمد

مفتی صاحب ندوۃ العلماء لکھنؤ عربی ادب پڑھنے کے لیے درخواست بھیجی تھی، انہوں نے جواب دیا تھا کہ فراغت کی تصدیق ضروری ہے لہذا برائے تصدیق نامہ اپنے استاذ شیخ محمد رضا جمیری کی خدمت میں عریضہ لکھا۔

مکتوب حضرت مفتی صاحب

ذوالحجہ والکرم جامع الکملات والشمیم حضرت مولانا صاحب من اللہ علینا

بطول بقاء کم .

السلام علیکم ورحمۃ اللہ وبرکاتہ

بعد سلام مسنون! عرض اس کہ میں بخیر ہوں اور آپ کی خیر و عافیت کا بہ بارگاہِ الہی ہر دم خواہاں!

دیگر میں نے ندوہ (لکھنؤ) اپنے داخلہ کے لیے ایک خط لکھا تھا، تو وہاں سے جواب آیا کہ تم ایک درخواست لکھ کر بھیج دو، جس میں مدرسہ اشرفیہ کے صدر مدرس یا مہتمم کی جانب سے میری فراغت کی تصدیق ہو، اس لیے ساتھ کی درخواست لکھ کر آپ کی خدمت میں ارسال کی ہے کہ آپ اس پر تصدیق کر دیں۔ اس میں یہ بھی لکھا کہ اگر میری طرح اور چار پانچ درخواستیں آگئیں تو ہی وہ لوگ درجہ مذکورہ (درجہ تخصص) کھولیں گے؛ تاکہ اگر ابھی سے پانچ چھ ہوں تو درجہ ختم ہونے تک کم از کم چار طلبہ باقی رہیں، ورنہ ایک دو پر درجہ ممکن نہیں، اور اس صورت میں وہ لوگ مجھے نفی میں جواب لکھ دیں گے۔

تو آپ سے عرض ہے کہ آپ بتلائیں کہ اس صورت میں کونسی راہ اختیار کروں، مجھے بہر صورت اپنی تعلیم آگے بڑھانا ہے، امید ہے کہ آپ میری رہنمائی فرما کر مجھے ممنون فرمائیں گے۔ تصدیق بھی ذرا پُر زور الفاظ میں کریں؛ تاکہ ان لوگوں کی توجہ مبذول ہو، آپ کی بڑی کرم فرمائی ہوگی۔

والد صاحب اور بھائی صاحب کی طرف سے سلام قبول کریں، اپنی دعاؤں میں ضرور بالضرور یاد رکھیں۔ فقط والسلام

آپ کا کشف بردار: احمد خانپوری

## جواب از مولانا محمد رضا جمیری

من جانب محمد رضا جمیری

از راندیر، کنارہ مسجد۔ ۲۵ / رمضان المبارک۔ ۷ / جنوری ۱۹۶۷ء

عزیز مولوی احمد صاحب دمتم بالخیر والسرور!

السلام علیکم

بفضلہ تعالیٰ یہاں پر خیر و عافیت شامل حال ہے، اللہ تعالیٰ سے آپ حضرات کی خیر و عافیت مطلوب ہے۔

مبارک ایام ختم ہو رہے ہیں، دعا فرماتے رہیں، دولتِ ایمان؛ نیز سکون و اطمینان حاصل رہے۔ حسبِ ارشاد چند جملہ لکھ دیئے ہیں جو کافی ہیں، آپ کے حسبِ شان اگر کچھ زیادہ تفصیل لکھوں تو وہ لوگ اس کو مبالغہ پر محمول کریں گے۔ لہذا قصداً اختصار سے کام لیا گیا ہے۔

اگر درجہ مطلوبہ میں کامیابی نہ ہو سکے تو کوئی اور درجہ، تخصص جو مناسب ذوق ہو اختیار فرمائیں، اس کا تعلق تو آپ کے ذوق سے ہے۔ میرا ذوق تو تخصص فی التفسیر یا پھر حدیث ورنہ فقہ کی طرف ہے۔

آپ کے والد محترم نیز برادرانِ عزیز کو سلام عرض کریں، آپ کے ماموں صاحب کو بھی سلام عرض کریں۔ فقط

العاصی: محمد رضا جمیری

مضمون تصدیق

الحمد لله وكفى وسلام على عباده الذين اصطفى!

اما بعد: عزیزم مولوى احمد خانپورى امسال بفضلہ تعالیٰ دارالعلوم اشرفیہ کے درجہ دورہ حدیث سے فارغ ہو گئے ہیں اور بفضلہ تعالیٰ اپنے تمام رفقاء پر کافی فائق رہے، درجہ اول میں پاس ہو گئے ہیں۔ ذوق اور شوق کے اعتبار سے بھی ماشاء اللہ بہت اچھے ہیں۔ ان کی قابلیت سے بھی مجھے اچھی امیدیں وابستہ ہیں۔

حررہ: محمد رضا جمیرى، معلم: دارالعلوم اشرفیہ

۷/ جنوری ۱۹۶۷ء

## ندوة العلماء لکھنؤ میں عربى ادب پڑھنے کے لیے درخواست

از احمد محمد منشى

مقام پوسٹ: خانپوردہ۔ تعلقہ: جمبوسر۔ ضلع: بھروچ (گجرات)

بہ خدمت شریف حضرت مہتمم صاحب دارالعلوم ندوة العلماء لکھنؤ

السلام علیکم ورحمۃ اللہ وبرکاتہ

بعد تحیہ مسنونہ! عرض معروض ایں کہ میں نے اس سال دارالعلوم اشرفیہ رانڈیر کا فضیلت کا مروجہ نصاب ختم کیا ہے، اور اس کی باقاعدہ سند بھی حاصل کی ہے، اب میرا ارادہ اپنے تعلیمی سلسلہ کو آگے بڑھاتے ہوئے آپ کے دارالعلوم میں درجہ تخصص فی الادب میں داخلہ لینے کا ہے۔

امید ہے کہ آپ میری اس درخواست کو شرف قبولیت بخش کر مجھے اس کا موقع عنایت فرمائیں گے۔ والسلام

منشتر جواب: احمد خانپورى

## درخواست کا جواب از لکھنؤ

عزیز مولوی احمد خانپور!

علیکم السلام

طلبہ کی مناسب تعداد نہ ہونے کی وجہ سے تخصصِ ادب کا درجہ نہیں کھل سکا ہے، کسی دوسرے مدرسہ کے فارغ التحصیل طلبہ کو یہاں فضیلتِ دینیات سالِ اول میں داخل کیا گیا ہے۔

اور اس درجہ کے بعض دینیاتی مضامین سے ان کو مستثنیٰ کر کے ان کی جگہ پر ادبِ عربی کے مضامین پڑھائے جاتے ہیں، ضابطہ کے طور پر ان کا داخلہ فضیلت میں ہے۔ اور سند بھی اسی کی ملے گی، اگر آپ آنا چاہیں اور اس طرح داخلہ پسند کریں تو آجائیں، ان شاء اللہ آپ کا داخلہ ہو جائے گا اطمینان رکھیں۔ جواب میں تاخیر کی وجہ بھی یہ انتظار تھا کہ شاید کچھ اور طلبہ آجائیں تو پھر ان سب کے لیے تخصصِ ادب کا سال اول کا درجہ باقاعدہ کھول دیا جائے۔ والسلام۔

ابوالعرفان ندوی، مہتمم دارالعلوم ندوۃ العلماء لکھنؤ

۶۷/۲/۶

## ارادۃ دیوبند

ندوۃ العلماء سے داخلہ کے انتظار میں دن گذرتے رہے، رمضان المبارک قریب ختم تھا، آئندہ سال کا پروگرام طے کرنے میں فکر مند تھے کہ کیا کروں؟ استاذ محترم مفتی سعید احمد صاحب سے پھر مشورہ کیا، ان کی رائے دیوبند جانے کی ہوئی، انہوں نے

ایک گرامی نامہ تحریر فرمایا جو ان کی محبت و شرافت اور شفقت کا آئینہ دار ہے، خط سے اندازہ ہوتا ہے کہ سفر دیوبند کے لیے کرایہ وغیرہ کا مکمل انتظام نہیں تھا، مولانا نے ہمت افزائی فرمائی۔ علمائے سلف کے بہت سے واقعات پڑھے اور سنے کہ وہ حضرات اپنی اولاد پر خرچ کرنے کی طرح اپنے شاگردوں پر بلا در بلیغ خرچ کیا کرتے، اسی نوع کی ایک مثال مفتی پالن پوری نے قائم فرمادی، واضح ہو کہ قیام راندیر میں مفتی پالن پوری مدظلہ کا گزارہ مدرسہ سے ملنے والی تنخواہ پر تھا، اسی سے گھر چلاتے، ان کے دیگر بھائی دارالعلوم اشرفیہ میں ان کی ماتحتی و نگرانی میں تعلیم حاصل کرتے، ان کی کفالت بھی مولانا کے ذمہ تھی، اس عسرت کے دور کا یہ واقعہ ہے، فتوحات اور ثروت کے دور میں کسی پر خرچ کرنا آسان ہے، لیکن پہلی تاریخ اور تنخواہ کے انتظار کے دور میں کسی پر خرچ کرنا مردانہ ہمت کا کام ہے۔

## گرامی نامہ حضرت مفتی سعید احمد صاحب مدظلہ

ایک لفافہ روانہ کیا تھا؛ مگر نا تمام، یہ اس کا تکملہ ہے۔ اب میرا ذہن افکار سے قدرے سبک دوش ہو سکا ہے۔

① مفتی صاحب سے ملاقات ہوئی تھی تو معلوم ہوا تھا کہ انہوں نے آپ کو راندیر تشریف آوری کے لیے لکھا ہے۔ اگر ارادہ ہو تو بہت اچھا ہے تاکہ ملاقات بھی ہو جائے؛ لیکن رمضان میں سفر میں پسند نہیں کرتا اس لیے تم کو اس قسم کا مشورہ بھی نہیں دیتا۔

② تم کو ضرور دیوبند جانا چاہیے، والد صاحب ۳۰ برس دیں گے تو بہتر۔ بقیہ ۲۰ کی سعادت میں حاصل کروں گا، لیکن رقم کی پریشانی سے تعلیم پر کسی قسم کا اثر نہ پڑنا چاہیے۔ بھائی صاحب، والد صاحب سے مشورہ کے بعد مجھے مطلع کرو۔

③ ”اتحاف“ کی نقل کے لیے بہت ہی مشکور ہوں، رمضان کے بعد ان شاء اللہ اس کی تجلید کرا کر مطالعہ کر لوں گا اور صحیح شکر یہ تو اس وقت ادا کروں گا۔

④ اس ماہ کے دسمبر کے شمارہ میں ”معارف“ میں میرا مضمون صفحات میں شائع ہوا ہے، مگر ۲۰ / دسمبر کو مولوی ابراہیم ودانوی حال مدرس ڈابھیل بمبئی سے تشریف لائے تھے، دو دن رہ کر رات ہی وہ گھر گئے، اور وہ شمارہ پہلے بخاری صاحب کے پاس، پھر مولانا شمس الدین صاحب کے پاس، اور مولوی ابراہیم کو اس وقت ملا جبکہ وہ گھر کے لیے سفر کرنے والے تھے، انہوں نے باصرار وہ رسالہ لے لیا اور گھر لے گئے ہیں، اس لیے وہاں سے آنے تک بھیجنا معتذر ہے۔ باقی والدین، بھائیوں سے سلام کہو۔ والسلام

سعید احمد پالن پوری

حضرت مفتی صاحب کے متعلقین احباب و دوستوں سے کہوں گا کہ فتوحات کے اس دور میں مکتوب بالا میں ذکر کردہ عمر کے دور پر بھی نظر رکھیں۔

### دیوبند کا رخت سفر

دارالعلوم دیوبند جا کر فنون میں داخلہ کا شوق تھا، دیوبند میں دورہ پڑھنا مقدر میں نہیں تھا اور نہ ارادہ، اس لیے فنون میں داخلہ کے لیے سفارش درکار تھی۔ اس زمانہ میں حکیم الاسلام حضرت قاری محمد طیب صاحب (مہتمم دارالعلوم دیوبند) کے دورے ضلع بھروچ میں کثرت سے ہوتے تھے، کاوی (ضلع بھروچ) کے منشی عیسیٰ صاحب (متوفی ۱۹۸۲ء) کے حکیم الاسلام سے گہرے روابط تھے، منشی صاحب اگرچہ عالم نہ تھے، مگر خدا داد صلاحیت و استعداد، اکابرین سے روابط اور ان کی توجہ اور دینی کتابوں کے بھرپور



مطالعہ کی بنیاد پر خالص دینی مزاج اور اسلامی بصیرت رکھتے تھے، متعدد اکابر دیوبند کو ضلع بھر وچ میں مدعو کر کے اس علاقے کو بزرگوں کی برکات سے مستفیض کرنے میں ان کا بڑا حصہ ہے، ان کے ماہنامہ ”پیغام“ نامی گجراتی رسالہ کی متنوع اور ہمہ جہت خدمات ہیں۔ خود مٹھی صاحب کے حضرت سید مفتی عبدالرحیم لاچپوریؒ سے دیرینہ و مخلصانہ تعلقات تھے، مفتی صاحب کے گجراتی فتاویٰ ”پیغام“ میں شائع ہوتے تھے، ”پیغام“ میں فتاویٰ طبع ہونے سے پہلے حضرت لاچپوریؒ ”راندر کی بڑی مسجد کے خطیب“ سے معروف و مشہور تھے، حضرت لاچپوریؒ کو ”مفتی“ کے نام سے کوئی نہیں جانتا تھا، ”پیغام“ شائع ہونا شروع ہوا تو حضرت مفتی صاحب عالم افتا میں بحیثیت ”پیغام کے مفتی“ پیغام کے صفحات پر ظاہر ہوئے، فتاویٰ رحیمیہ کی جلد اول ”پیغام“ میں ہی شائع شدہ فتاویٰ پر مشتمل ہے، چنانچہ مفتی لاچپوری صاحبؒ کے ایما پر مٹھی عیسیٰ صاحب نے دارالعلوم دیوبند میں داخلہ کے لیے ایک سفارشی تحریر حکیم الاسلام حضرت قاری محمد طیب صاحبؒ کے نام لکھی، مفتی صاحب وہ تحریر لے کر خانپور سے رخت سفر باندھے دارالعلوم کے لیے نکل کھڑے ہوئے۔

## دارالعلوم دیوبند میں

۸/ شوال ۱۳۶۶ھ کے اوائل میں دیوبند پہنچے، وہاں داخلہ کی کارروائی میں آٹھ دس روز صرف ہوتے ہیں، اس عرصہ میں پھر ایک مرتبہ ندوۃ العلماء سے رابطہ کیا، مگر ان کا جواب وہی کہ ”ہنوز“ تخصص ادب“ کے لیے کسی اور کی درخواست نہیں آئی، لہذا یہ درجہ نہیں کھل سکے گا“ لہذا وہاں سے ناامید ہو کر دیوبند میں داخلہ لینا طے کر لیا۔ راقم لکھ چکا ہے کہ جس کا رزق جہاں مقدر ہوتا ہے وہیں ملتا ہے، مفتی صاحب نے عربی ادب پڑھ کر

ادیب بننے کا قصد کر رکھا تھا اور اسی کے لیے بہت کچھ تگ و دو کی، مگر ازل سے آپ کے لیے کسی اور میدان میں ”ادیب“ بننے کا فیصلہ ہو چکا تھا، آپ نے زبان و قلم کو شستہ و مہذب کرنا چاہا مگر قسام ازل کے ہاں آپ کے لیے دل کا شستہ اور مہذب ہونا اور اس سلسلہ سے مربوط ہونا لکھا جا چکا تھا۔

بہر حال ندوہ کے بجائے دیوبند کی نسبت مقدر تھی:

”تجری الرياح بما لا تشتهي السفن“

### امتحان داخلہ

فنون میں داخلہ کے لیے حضرت مولانا فخر الحسن مراد آبادیؒ نے امتحان لیا، حضرت مولانا فخر الحسن صاحب گجراتیوں سے مانوس تھے، دارالعلوم چھاپی کے امتحان و اجلاس کے لیے آنا جانا ہوتا، مولانا نے پوچھا: فن منطق میں کون کونسی کتابیں پڑھی ہیں؟ بتلایا: مرقاۃ وغیرہ، مولانا نے سلم العلوم اور میبذی کا امتحان لینا چاہا، مفتی صاحب نے یہ کتابیں کبھی دیکھی بھی نہیں، پڑھنے اور مطالعہ کرنے کا سوال ہی نہیں پیدا ہوتا۔

سلم اور میبذی دونوں کا شمار نہایت مغلق اور اذوق کتابوں میں ہوتا ہے، مولانا نے پہلے ”سلم العلوم“ کھولی اور عبارت پڑھ کر مطالب سمجھانے کا حکم فرمایا، مفتی صاحب نے

”سلم العلوم“ قاضی محب اللہ بہاریؒ (متوفی ۱۱۱۹ھ) کی تصنیف ہے، یہ شخص جملہ علوم کے بحر ذخار اور فن منطق و معقول کے امام تھے، ان کی اس کتاب نے علم منطق کو خاصہ جاندار بنا کر زندہ جاوید کر دیا ہے، درحقیقت اس میں علامہ بہاریؒ کا علمی اعجاز کا فرما ہے، سلم تمام مدارس عربیہ نظامیہ میں نہایت اہتمام کے ساتھ پڑھی اور پڑھائی جاتی ہے۔ ”میبذی“ قاضی کمال الدین میبذی (متوفی ۱۰۶۰ھ) کی تصنیف ہے، شرح الحکمت عرف میبذی بھی درس نظامیہ کے نصاب میں شامل ہے۔

فر فر عبارت پڑھ دی، اس درمیان مولانا کے پاس کوئی شخص آیا اور مولانا سے باتیں کرنے لگا، مفتی صاحب نے موقع غنیمت سمجھ کر سلم کا حاشیہ سرسری نظر سے دیکھ لیا پھر عبارت کا مطلب سمجھایا، مولانا نے فرمایا: ”اچھا ہے“

سلم کے بعد میبذی کا امتحان اسی طرح ہوا، دونوں کتابوں میں اعلیٰ نمبرات سے کامیابی کا پروانہ مل گیا اور فنون میں باقاعدہ داخلہ ہو گیا۔

راقم پہلے بھی لکھ چکا ہے کہ مفتی صاحب دورِ طالبِ علمی ہی سے دوسرے اوصاف کی طرح ذہانت و ذکاوت میں اپنے رفقاءِ درس میں ممتاز خیال کئے جاتے تھے، اس خوبی کی شہادت میں ”سلم العلوم“ اور ”میبذی“ کا امتحان پیش کر دینا کافی ہے کہ منطق اور فلسفہ جیسے خشک اور مشکل فن کی کتابوں کا جس کو آپ نے پڑھا بھی نہیں تھا فر فر امتحان دے دیا۔ مفتی صاحب نے دارالعلوم میں دو سال پڑھا: پہلے سال فنون، دوسرے سال افتاء۔

## سال اول فنون

① مولانا نصیر احمد خاں صاحب دامت برکاتہم کوفنِ ہیئت میں بڑا درک حاصل ہے، آپ نے ہیئت کے رسالہ ”فتحیہ“ پر حاشیہ لکھا ہے جو دارالعلوم دیوبند کے نصابِ تعلیم میں شامل ہے، مفتی صاحب نے مولانا سے درج ذیل کتابیں پڑھیں: ① تصریح ② شرح چغینی ③ رسالہ ماردینیہ ④ بست باب۔ ایک ہی گھنٹہ میں مذکورہ کتابیں یکے بعد دیگرے پڑھیں۔

مفتی صاحب خود فرماتے ہیں: ”حضرت الاستاذ اس فن میں ماہر تھے، درس ایسے پُر لطف انداز سے سمجھاتے کہ مزہ آجاتا، فنِ ہیئت سے کافی دل چسپی پیدا ہوئی، پوری

جماعت کو سبق کا تکرار میں ہی کراتا تھا، دارالتفسیر پر ”کرّہ“ (گولا) لے جا کر وہاں ”کرّہ“ کی مدد سے تکرار کراتا تھا، نتیجہ یہ سب کتابیں اس وقت زبانی یاد ہو گئی تھیں، ایسی یاد کہ کوئی نیند سے اٹھا کر پوچھے تو بھی بتلا دوں، ان کتابوں کے امتحان میں اول نمبر سے کامیابی حاصل کی۔“

② مولانا محمد حسین بہاری (متوفی ۱۳۱۲ھ) اپنی بعض خصوصیات کی بنا پر حلقہ دیوبند میں نہایت عظمت کی نظروں سے دیکھے جاتے تھے، بڑے چھوٹوں سے یکساں مشفقانہ انداز، بے تکلفی، خوش مزاجی اور کبھی کبھی محبت آمیز غصہ کا اظہار جیسی منفرد خوبیوں کے حامل تھے، شب بیداری اور سحر خیزی کے علاوہ باجماعت نماز اور اسباق کے انتہائی پابند تھے، مفتی صاحب نے موصوف سے یہ کتابیں پڑھیں: ① شمسِ بازغہ ② صدرا ③ مسامرہ (علمِ کلام میں) ④ مسلم الثبوت (اصولِ فقہ میں)۔

③ مولانا اسلام الحق کو پانچویں اعظمی (متوفی ۱۳۹۲ھ) سابق مدرس جامعہ اسلامیہ ڈابھیل جو بڑے ذی استعداد، یکسو مزاج اور خالص علمی رنگ کے عالم تھے، دیوبند کے زمانہ قیام میں ملا حسن، مہبذی، اور مقدمہ مسلم کی شرحیں بھی لکھیں، مفتی صاحب نے ان سے اصولِ فقہ میں ”توضیح تلوح“ کا درس لیا۔

④ مولانا شریف حسن صاحب دیوبندی (متوفی ۱۳۹۷ھ) (سابق شیخ الحدیث جامعہ ڈابھیل) جن کو جملہ علوم و فنون میں کامل دست گاہ حاصل تھی، طلبہ ان کے درس سے مطمئن ہو کر اٹھتے تھے۔ مفتی صاحب نے مولانا موصوف سے ایک گھنٹے میں ① سبہ معلقہ ② دیوانِ حماسہ؛ دونوں کتابیں پڑھیں۔

⑤ مولانا وحید الزماں کیرانوی (متوفی ۱۹۹۵ء) عربی ادب میں سند کی حیثیت کے

حامل ہیں، دارالعلوم میں عربی ادب کا احیاء اور جدید عربی زبان کی بزم آرائیاں مولانا کی انتھک محنت ہی کی رہیں منت ہیں، دارالعلوم کے واسطے سے عربی ادب کا جو بھی فیض موجودہ زمانہ میں پہنچا ہے وہ مولانا اور ان کے لائق و فائق شاگردوں ہی کی جدوجہد کا ثمرہ ہے۔ مولانا اعلیٰ درجہ کے ذہین اور نہایت پر جوش تقریر و تحریر کی صلاحیت کے مالک تھے۔ سابق اوراق میں گذرا کہ مفتی صاحب کو عربی ادب سے بہت دل چسپی تھی اور اس سلسلہ میں دارالعلوم اشرفیہ سے فراغت کے بعد ”ندوة العلماء لکھنؤ“ عربی ادب پڑھنے کے لیے خوب کوشش بھی کی تھی؛ لیکن عربی ادب تمام نہ سہی تو کچھ نہ کچھ دیوبند میں پڑھنے کا موقع مل ہی گیا، مشہور ہے ”جوئندہ یا بندہ“ طلبِ صادق ہو تو کبھی نہ کبھی منزل مقصود تک رسائی ہو ہی جاتی ہے۔ فنون کے سال میں باقاعدہ گھنٹوں میں عربی ادب پڑھنا مشکل تھا؛ اس لیے بعد المغرب خارج وقت میں مولانا کیرانوی صاحب کی خدمت میں اور طلبہ کے ساتھ حاضری دیتے، مولانا اپنے مخصوص طرز کے مطابق کاپی میں زبانی عربی جملوں کی مشق کرواتے تھے، مولانا کی پر لطف مشق سے عربی ادب سے بہت کچھ مناسبت ہو گئی۔ ما لا یدرک کله لا یتدرک کله۔ شاید اسی کا اثر ہے کہ مفتی صاحب نے بعض عربی استفتاء کے جوابات عربی میں تحریر فرمائے۔

⑥ حکیم الاسلام حضرت مولانا قاری محمد طیب صاحب (متوفی ۱۳۰۳ھ) (مہتمم دارالعلوم دیوبند) کو حضرت شاہ ولی اللہ صاحب محدث دہلوی (متوفی ۱۷۶۱ھ) کے علوم پر کمال قدرت حاصل تھی، دارالعلوم میں حکیم الاسلام شاہ صاحب کی شہرہ آفاق کتاب ”حجتہ اللہ البالغہ“ کے چند ابواب کا درس دیا کرتے، حکیم الاسلام نے یہ کتاب امام انقلاب حضرت مولانا عبید اللہ سندھی (متوفی ۱۳۶۳ھ) سے پڑھی ہے۔ دارالعلوم کے

طلبہ میں سے جن کو اس درس میں شرکت کرنی ہو ان کے لیے ضروری تھا کہ درخواست دیں، جن کی درخواست منظور کی جاتی ان کو درس میں شرکت کی اجازت ہوتی، فنون پڑھنے کے سال میں مفتی صاحب نے حکیم الاسلام کی شاگردیت کا شرف حاصل کرنے کے لیے حجۃ اللہ پڑھنے کی درخواست دی جو قبول کی گئی، حکیم الاسلام کے اسفار پے در پے ہوتے رہتے، جب تشریف فرما ہوتے دن میں ساڑھے گیارہ بارہ کے درمیان ”حجۃ اللہ“ کا درس دیتے جب سفر میں ہوتے تو چھٹی، اس طرح ”حجۃ اللہ“ کے چند صفحات پڑھنے کی سعادت ملی۔

④ ایک گھنٹہ ”خوش خطی“ میں تھا، مفتی صاحب تحریر کی نوک پلک درست کرنے کا کام قیام دارالعلوم اشرفیہ راندریہ میں سیکھ چکے تھے، آپ کے فارسی کے استاذ مولانا یوسف بودھانیہ خود ایک خوش خط استاذ تھے، اس کا اثر شاگرد پر پڑنا ظاہر ہے، اشرفیہ کے مہتمم صاحب بھی تحریر کی درستگی پر بہت زور دیتے اور گرفت فرماتے تھے، یہاں تک کہ وہ بہ ذات خود طلباء کی سلیٹ اور کاپیاں منگا کر چیک کرتے، اور غلط املا کی اصلاح کرتے، بالخصوص نام کی درستگی پر بہت ٹوکتے اور خود صحیح نام کے کئی نمونے تحریر فرمادیتے۔

دارالعلوم کے کاتب صاحب نے حروف تہجی تحریر کروانے میں کئی دن نکال دیے، کاتب صاحب نرم مزاج تھے، حرف ”جیم“ تک کاتب صاحب کے پاس سیکھا پھر چھوڑ دیا۔ مفتی صاحب کے قیام دارالعلوم کے پہلے سال کے استاذہ پر نظر ڈالنے سے اندازہ ہوتا ہے کہ آپ کو اپنے وقت کی بلند پایہ اور گراں مایہ علمی شخصیتوں کے خرمین علم سے خوشہ چینی کی سعادت حاصل ہوئی، ان میں بعض نابغہ روزگار شخصیتیں اپنے فن میں امام تھیں، جن کی بعض تصانیف دارالعلوم کے نصاب میں داخل ہیں۔

ندوہ العلماء میں داخلہ مقدر نہ ہونے کی مصلحت بھی سمجھ میں آگئی کہ اگر وہاں داخلہ ہوتا تو صرف ایک فن ”عربی ادب“ سے حصہ پاتے لیکن دارالعلوم میں ایک ہی سال میں متعدد فن کے ماہرین کے متعدد چشموں سے فیض یاب ہوئے، یعنی علم ہیست، علم کلام، اصول فقہ، احکام شرعیہ کے مصالِح و حکمتیں وغیرہ علوم حاصل کئے، مستقبل میں فتاویٰ نویسی کے دور میں ان ہی علوم کی ضرورت پڑنے والی تھی، فنون کے سال یعنی ۱۳۸۶ھ کے سالانہ امتحان میں اول نمبر سے کامیابی حاصل کی۔ کتابوں کے نام اور حاصل کردہ نمبرات حسب ذیل ہیں۔

نمبر شمار	اسمائے کتب	نمبرات	نمبر شمار	اسمائے کتب	نمبرات
۱	صدر	۲۸	۸	شرح چیمینی	۲۴
۲	تصریح	۲۵	۹	مسلم الثبوت	۲۷
۳	مسامرہ	۲۸	۱۰	بست باب	۲۵
۴	توضیح تلوت	۲۵	۱۱	شمس بازغہ	۲۷
۵	حماسہ	۲۰	۱۲	سبعہ معلقہ	۲۰
۶	تمرین تقریری	۲۵	۱۳	تمرین تحریری	۲۴
۷	حجۃ اللہ	۲۰	۱۴	خوش خطی	۳۵

## بزرگوں کی مجالس میں حاضری

اسلام کے قرن اول سے آج تک ہر زمانہ میں اللہ کی مخلوق کی تعلیم و تربیت اور اصلاح اعمال و اخلاق کے لیے علما، صلحا اور اہل اللہ کی مجلسیں نسخہ اکسیر ثابت ہوئی ہیں،

علمائے دیوبند میں بھی مجالس کا یہ سلسلہ برابر جاری رہا، حکیم الاسلام حضرت قاری محمد طیب صاحب (مجاز حکیم الامت حضرت تھانویؒ) کی مجالس بڑی عالمانہ، پر وقار اور مفید ہوتیں، دارالعلوم کے اساتذہ اور طلبا اس میں متعدد سوالات کرتے اور حضرت بے تکلف سہوں کا تسلی بخش جواب دیتے، یہ مجلس شام کے وقت بعد العصر منعقد ہوتی، مفتی صاحب اس میں اہتمام سے شرکت فرماتے، حکیم الاسلام کے ایک گرامی نامہ میں جو جناب منشی عیسیٰ کاوی والے صاحب کے نام تحریر فرمایا، اس میں خود حکیم الاسلام نے اس کا ذکر فرمایا ہے، منشی صاحب نے اس کا تذکرہ مفتی صاحب کے نام ایک خط میں کیا تھا، وہ یہ ہے:

### مکتوب منشی عیسیٰ بھائی صاحب کاوی بنام مفتی صاحب

۷۸۶ از کاوی مؤرخہ ۱۷ / مارچ - ۵ / ذی الحجہ

مکرمی جناب مولانا احمد صاحب خانپوری زید مجدکم!

بعد سلام مسنون! طالب خیر بہ خیر ہے، محبت نامہ موصول ہوا، آپ کے امدادی داخلہ سے مسرت ہوئی، حضرت مہتمم صاحب کا گرامی نامہ بھی آپ کے عنایت نامے کے ساتھ ہی ملا تھا، آج ان کی خدمت میں بھی شکریہ کا خط لکھ دیا ہے، ہاں! حضرت مہتمم صاحب کے پہلے خط میں ارشاد تھا کہ ”شام کی مجلس میں مولوی احمد شرکت کرتے ہیں، جو بالکل خالص دینی مذاکرہ پر مشتمل ہوتی ہے“ آپ اس پر عمل فرمائیں، آپ کی علمی ترقی کے لیے مفید ہوگی، امید کہ مزاج سامی بہ خیر ہوں گے، ہاں! محترم جناب مولانا مہتمم صاحب کی خدمت میں بھی سلام پہنچائیں۔ فقط

نیاز مند عیسیٰ بھائی



مفتی صاحب کے فنون والے سال حضرت مفتی مہدی حسن صاحب شاہ جہاں پوری (متوفی ۱۳۹۶ھ) کے قیام دارالعلوم کا آخری دور چل رہا تھا، گجراتی طلبا حضرت مفتی مہدی حسن صاحب سے زیادہ مانوس تھے، جس کی وجہ یہ تھی کہ مفتی مہدی حسن صاحب کو ان کے استاذ حضرت مولانا مفتی کفایت اللہ صاحب دہلوی (متوفی ۱۳۷۲ھ) نے فراغت کے بعد گجرات کی موثر درس گاہ دارالعلوم اشرفیہ راندر۔ سورت بھیج دیا تھا، گجرات میں مدتِ مدیدہ تک افتاء اور تدریس کی خدمت انجام دے کر اہل گجرات کو اپنے علم و عمل سے گرویدہ کر چکے تھے، حسن اتفاق کہ مفتی صاحب بھی اسی ادارہ کے فارغ التحصیل تھے جس میں مفتی مہدی حسن صاحب خدمت انجام دے چکے تھے، اس لیے آپ سے انسیت اور زیادہ ہو گئی تھی، گجراتی طلبا کے ساتھ مفتی صاحب کو بھی ان کی خدمت اور مجالس میں حاضری کی سعادت میسر ہوئی۔

مفتی صاحب کے دارالعلوم میں داخلہ لینے کے سترہ ماہ پہلے ماہِ جمادی الاولیٰ ۱۳۸۵ھ میں فقیہ الامت حضرت مفتی محمود حسن گنگوہی صاحب (متوفی ۱۳۱۷ھ) کا کانپور سے دارالعلوم دیوبند میں ورودِ مسعود ہو چکا تھا، مفتی صاحب نے فنون میں داخلہ لیا تھا، حضرت فقیہ الامت صاحب سے اس سال کوئی کتاب پڑھنے کا موقع نہیں ملا اس لیے کوئی خاص شناسائی نہیں ہوئی، ہم وطن گجراتی رفقا کے ساتھ کبھی کبھی حضرت فقیہ الامت کی قیام گاہ (مسجد دارالعلوم سے متصل کمرہ ۱۴ جسے عرصہ تک شیخ الادب حضرت مولانا عزیز علی صاحب جیسے بزرگ کے قیام کا اعزاز حاصل رہا) میں حاضری کی سعادت ہوتی رہی، اسی حاضری کی برکت کہنے کے بعد کے سالوں میں فقیہ الامت سے ایسا تعلق ہوا کہ شاید و باید۔

## اساتذہ راندر سے ربط

پہوستہ رہ شجر سے امید بہار رکھ

حضرت مفتی صاحب کی علمی ترقی میں اساتذہ کی توجہ و دعا کا خصوصی دخل ہے، اس کی شہادت، مفتی گجرات حضرت سید مفتی عبدالرحیم صاحب لاچپورئی نے بایں الفاظ دی ہے:

”اپنے اساتذہ بالخصوص مولانا جمیری صاحب کے منظور نظر اور چہیتے شاگردوں میں سے رہے ہیں، حضرت مولانا کی خاص نظر تھی ان پر“۔ (حدیث کے اصلاحی مضامین ۱/۲۳)

قیام دیوبند کے زمانہ میں راندر کے اساتذہ و بزرگوں سے خط و کتابت کا تعلق مسلسل قائم رہا، ان حضرات کو بھی مفتی صاحب کے حالات اور علمی مشاغل سے بزرگانہ و پدرانہ دلچسپی تھی، ان حضرات کے مکتوبات پڑھنے سے ان کی پدرانہ شفقت اور مربیانہ عنایت کا اندازہ لگایا جاسکتا ہے، اکابرین کے واقعات میں بارہا پڑھا اور سنا تھا کہ اس زمانہ میں شاگردوں کا تعلق اپنے اساتذہ سے محدود و مشروط اور صرف حلقہ درس تک مقید نہیں ہوتا تھا، ان کا تعلق سعادت مند اولاد کا، جاٹا خاندانوں کا سا بھی تھا، خطوط سے اس تعلق کا بھی اندازہ ہوگا۔ اساتذہ کے خطوط میں بطور نمونہ چند پیش کئے جاتے ہیں:

مکتوبات حضرت مولانا مفتی عبدالغنی کاوی صاحب

مکتوب نمبر (۱)

حامد اومصلیاً و مسلماً از عبدالغنی کاوی مدرس اشرفیہ راندر

مکرم مولوی احمد صاحب زید مجدکم

وعلیکم السلام ورحمۃ اللہ وبرکاتہ

بجہ اللہ بندہ بالخیر اور آپ کی خیریت مطلوب، گزشتہ کل بمؤرخہ: ۸ / مارچ ۱۹۶۷ء چہار شنبہ آپ کا کوائف نامہ موصول ہوا، مہتمم صاحب (قاری طیب صاحب) کی بے التفاتی سے قلق ہوا، ہنسی صاحب کے سفارشی خط کے باوجود بے توجہی! یا للعجب! فنونات میں اور صرف عربی میں داخلہ سے مسرت ہوئی، خداوند قدوس آپ کو کامیابی سے نوازے، دولتِ علم سے مالا مال کرے آمین۔ اگر افتا کی مشق کا موقع ملے تو بہتر، اس بہانہ سے کتب فقہ نظر سے گذر جائے گی۔ وقت کی قدر کیجئے، سیاح، آوارہ لڑکوں کی رفاقت سے اجتناب کیجئے، آپ سمجھ دار ہیں، عاقل را اشارہ بس است۔ باقی بدستور ہے۔ مولانا جمیری صاحب ہدیہ سلام پیش کرتے ہیں۔ فقط

عبدالغنی احمد کاوی مدرسہ اشرفیہ راندیر سورت

مکتوب نمبر (۲)

از عبدالغنی کاوی مدرسہ اشرفیہ راندیر بمؤرخہ: ۲۳ / محرم الحرام ۱۳۸۷ھ

مکرم مولوی احمد صاحب زید مجدکم

وعلیکم السلام ورحمۃ اللہ وبرکاتہ

بعد دعائے ترقی علم و عمل بندہ بحمد اللہ بالخیر ہے، اور آپ کی عافیت مطلوب ہے۔ بمؤرخہ: ۲۷ / اپریل ۱۹۶۷ء آپ کا کوائف نامہ صادر ہوا، سہ ماہی کے لیے خوب تیاری کیجئے؛ تاکہ اعلیٰ نمبر حاصل ہوں، اساتذہ کی قابل ضبط باتوں کو تحریر کر لیجئے، تاکہ ہمیشہ کارآمد ہوں۔ مقصد پیش نظر ہو، الحاصل آپ کا وقت بے حد قیمتی ہے۔ عاقل را اشارہ بس است۔ حضرت مہتمم صاحب سنا ہے کہ: آج وہاں سے سوار ہوں گے، ہفتہ عشرہ میں

اِنْ شَاءَ اللّٰهُ العزیز پہنچ جائیں گے، بعدہ ایک خط آپ ان کے نام خیریت دریافت کرنے کا ارسال کیجئے، ان کے آنے کے بعد ہی امتحان اِنْ شَاءَ اللّٰهُ ہوگا۔ فقط والسلام۔  
جملہ اساتذہ کی جانب سے سلام۔

بندہ عبدالغنی کاوی مدرسہ اشرفیہ راندیر

## مکتوبات حضرت مولانا محمد رضا جمیری صاحبؒ

### مکتوب نمبر (۱)

عزیزم مولوی احمد حفظکم اللہ تعالیٰ الاحد الصمد .

السلام علیکم ورحمۃ اللہ وبرکاتہ

امید ہے کہ مزاج گرامی بخیر ہوگا۔

گرامی نامہ ملا، یاد فرمائی کا شکریہ، مجھے آپ کا حال معلوم ہو گیا تھا، خیر بہت اچھا ہوا کہ اللہ تعالیٰ نے آپ کو اس مقدس سرزمین میں پہنچا دیا، امید ہے کہ آپ کی نیک طبیعت وہاں کی تاریخی عظمت کو ضرور ملحوظ رکھے گی۔

عموماً محیط ماحول سے کبھی کبھی طبیعت میں کچھ کدورت پیدا ہو جایا کرتی ہے، مگر سمجھ دار شخصیتیں ایسی چیزوں کو زیادہ اہمیت نہیں دیتی ہیں، آپ اپنے اصلی مقصد کو ملحوظ رکھئے۔ آپ کے برادر کل تشریف لائے تھے، والدین کو پہنچانے کے لیے آئے تھے، اچھا کیا کہ آپ نے فنون میں شمولیت کی، وہاں کی زندگی تو کچھ مجاہدانہ ضرور ہوگی، مگر دراصل زندگی کا یہی رخ نہایت مفید ہوتا ہے۔

سب احباب بخیریت ہیں، سلام عرض کرتے ہیں، دعا فرماتے رہیں۔ حضرت شیخ

رحمۃ اللہ علیہ کی خدمت میں اگر ممکن ہو تو سلام عرض کریں، اور حضرت شیخ الحدیث کی خدمت میں بھی سلام عرض کریں بشرط امکان، دیگر احباب نہ معلوم آپ کے ساتھ کون ہیں۔ فقط  
منجانب: رضا جمیری از راندر مدرسہ اشرفیہ ۷/۹/۶۷ھ

## مکتوب نمبر (۲)

عزیزم مولوی احمد دمتم بالخیر والسرور۔

سلام مسنون!

الحمد للہ کہ آپ بخیر و عافیت ہیں، یہاں پر بھی بفضلہ تعالیٰ خیر و عافیت شامل حال ہے۔ آپ کی یاد فرمائی کا بہت بہت شکریہ، سب احباب یاد کرتے ہیں اور دعا کے لیے کہتے ہیں۔ آپ کی خیر خیریت معلوم ہوتی رہتی ہے، بلا ضرورت خط تحریر کرنا فضول ہے، آپ کے مخلصانہ جذبات مجھے معلوم ہیں، آپ نے تو مجھ پر بڑا احسان فرمایا ہے، اکثر اوقات آپ کے لیے دل سے دعائیں نکلتی ہیں، اللہ تعالیٰ قبول فرمائے آپ بھی کبھی کبھی دعا میں یاد فرماتے رہیں۔

مولانا آزاد مرحوم کے تحریر کردہ اشعار یاد آتے ہیں ①:

می بینمت عیاں ودعای فرستمت الخ

آپ کی طبیعت کی حالت آپ نے تحریر نہیں فرمائی، نہ معلوم اب وہ عارضہ ہے یا نہیں؟

① امام الہند مولانا ابوالکلام آزاد اور صدر یار جنگ مولانا حبیب الرحمن خاں شروانی کے خطوط کا مجموعہ ”کاروان خیال“ کے نام سے چھپا ہے، اس میں ایک دوسرے کی یاد پر محبت بھرے اشعار مرقوم ہیں ان میں مولانا آزاد کا ایک شعر ہے:

اے غائب از نظر کہ شدی ہم نشین	دل می بینمت عیاں ودعای فرستمت
-------------------------------	-------------------------------

ترجمہ: اے نظر سے غائب جو دل کا ہم نشین ہو چکا ہے۔ میں تجھے بالمشافہہ دیکھتا ہوں اور تجھے دعا دیتا ہوں۔

(کاروان خیال ص: ۱۲۳)

اللہ تعالیٰ اس کو دفع فرمائے۔ رشید احمد کے لیے دعا فرماتے رہیں وہ بھی سلام عرض کر رہے ہیں، ۱۵/ اپریل ۱۹۶۷ء آپریشن آنکھ کا ایک سال پورا ہو گیا۔ نہ معلوم آپ کونسے درجے میں شامل ہو گئے ہیں، استفادہ کا اچھا موقع ہے، اللہ تعالیٰ توفیق عطا فرمائے، یہاں کے متعلق کوئی کام ہو تو ضرور تحریر کریں۔

منجانب: محمد رضا جمیری ۲۰/ اپریل ۱۹۶۷ء ۹/ محرم ۸۷ھ جمعرات

### مکتوب نمبر (۳)

عزیزم مولوی احمد دتم بالخیرو البرکة والسرور۔  
سلام مسنون! مؤمن کا بہترین تحفہ ہے۔

التفات نامہ موصول ہوا، یاد فرمائی کا شکریہ، میں بھی جو بیان احوال تھا اور سوچتا تھا کہ طبیعت کا کیا حال ہوگا، والا نامہ سے اطمینان و سکون حاصل ہوا، الحمد للہ! یہاں پر بھی سب احباب بخیر و عافیت ہیں، سلام عرض کرتے ہیں اور دعا کے لیے خواہشمند ہیں، طلبانے دورہ بھی یاد کرتے ہیں۔ مولانا عبدالغنی صاحب، حکیم صاحب، مولانا سعید وغیرہ حضرات بخیر ہیں، سلام عرض کرتے ہیں، یہاں پر بھی بارش کا سلسلہ بفضلہ تعالیٰ چالو ہے، لوگ خوشحال ہیں، گزشتہ سال جہاں جہاں پانی کی وجہ سے پریشانیاں تھیں وہاں پر بھی بفضلہ تعالیٰ خوب خوب بارش ہوئی۔ فله الشکر والحمد۔ اے غائب از نظر<sup>①</sup> الخ کا مطالعہ فرما لیجئے، دعا فرماتے رہیں، کہ اللہ تعالیٰ آلائشات دنیا سے محفوظ رکھے۔ احباب کو سلام عرض کریں فقط۔ عجیب! آپ کو خط لکھنے کے بعد معلوم ہوا کہ آپ کا کارڈ جوابی تھا۔

① صفحہ ۱۳۰ پر جو شعر گزرا اس کی طرف اشارہ ہے۔

### مکتوب نمبر (۴)

عزیزم مولوی احمد دمتم بالخیر والسورور.

سلام مسنون کے بعد!

امید کہ مزاج گرامی بخیر ہوگا، آج آپ کا یہ کارڈ سامنے آ گیا جس نے آپ کی یاد تازہ کر دی، بفضلہ تعالیٰ یہاں پر سب خیر و عافیت ہے، اللہ تعالیٰ آں جناب کو بھی مع الاحباب بخیر و عافیت رکھے، امسال خلافِ عادت نہایت شدید بخار کا حملہ ہوا تھا طبیعت نہایت کمزور ہو گئی تھی، ابھی کچھ اثر ہے، الحمد للہ اب ٹھیک ہوں، نہ معلوم آپ کی کیا حالت ہے، ہو سکے تو معلومات سے نوازیں، بیماری میں آپ یاد آجاتے ہیں کیوں کہ آپ بیماری کے رفیق شفیق ہیں، سب احباب بخیریت ہیں، سلام عرض کرتے ہیں، مولوی حمید صاحب افریقہ تشریف لے جا رہے ہیں، اسی ہفتہ میں چلے جائیں گے، احباب کو سلام عرض کریں۔ فقط  
منجانب: محمد رضا جمیری از مدرسہ راندیر ۸ / اکتوبر ۱۹۷۷ء

### مکتوب نمبر (۵)

عزیزم مولوی احمد صاحب دمتم بالخیر والکرامۃ!

سلام مسنون کے بعد!

نوازش نامہ موصول ہو کر مسرت افزائے خاطر فاتر ہوا، یاد فرمائی کا بہت بہت شکریہ، یہاں پر چھٹی ہو گئی ہے، جلسے بھی ہو گئے ہیں، حضرت قاری صاحب تشریف لائے تھے، معلوم ہوا ہوگا، اللہ تعالیٰ حقیقی اور مجازی دونوں امتحانوں میں کامیاب رکھے اور خوب کامیاب رکھے، قیام فرمانے کا ارادہ بھی بہت ہی مبارک ہے، حضرت شیخ زکریا کی خدمت میں رہے، ایسا موقع پھر بار بار کہاں میسر ہو سکتا ہے۔ اللہ تعالیٰ نے آپ کو یہ موقع دیا ہے،

اس کا جتنا بھی شکریہ ادا کیا جائے کم ہے، مجھے بھی دعاؤں میں شامل فرماتے رہیں۔  
 مولوی ابراہیم آچھودی صاحب کو سلام عرض کریں، نہ معلوم ان کا کیا ارادہ ہے، وہ  
 تو ”المنھومان لایشبعان“ میں سے ہیں، دعا کرتا ہوں، حکیم دیولوی صاحب کو بھی  
 سلام پہنچادیں۔ اب بفضلہ تعالیٰ طبیعت اچھی ہے، نہ معلوم آپ کا کیا حال ہے، یہاں پر  
 کچھ معمولی سی سردی محسوس ہو رہی ہے۔ رشید احمد سلام عرض کرتے ہیں اور یاد کرتے ہیں،  
 دیگر احباب کو بھی سلام عرض کریں۔ فقط

منجانب: محمد رضا جمیری از راندیر اشرفیہ ۱۷/ نومبر ۱۹۷۷ء / شعبان ۱۳۷۷ھ

### مکتوب نمبر (۶)

عزیزم مولوی احمد دمتم بالخیر والبرکة

سلام مسنون کے بعد!

آج عنایت نامہ عنبر شامہ موصول ہوا، یاد فرمائی کا بہت، بہت شکریہ، آنے جانے  
 والوں سے احوال معلوم ہوتے رہتے ہیں، مکتوب بھیج کر مزید وقت لینا مناسب نہیں  
 سمجھتا ہوں، کیوں کہ جس مقصد کے لیے آپ نے سب کچھ چھوڑ دیا ہے، اس میں اتنی  
 خلل اندازی بھی ایک جرمِ عظیم ہے، جس کا ارتکاب ناگوار سمجھتا ہوں۔

بڑی خوشی ہوئی کہ حضرت شیخ زکریا دامت برکاتہم سے تعلق جوڑ دیا اور حضور اکرم  
 ﷺ تک لائن سے اتصال ہو گیا، اللہ تعالیٰ اس نورانی خزانہ کے انوار سے قلب و روح کو  
 روشن فرمائے، اور ظلماتِ نفسانی سے؛ نیز کدوراتِ شیطانی سے اللہ تعالیٰ حفاظت فرمائے،  
 اس مستغرق فی الغفلت کو بھی کبھی کبھی دعا میں یاد فرماتے رہیں۔

آپ کے برادر منشی ابراہیم صاحب کا بھی کبھی کبھی خط مل جاتا ہے، ان ہی کے خط سے



معلوم ہو گیا تھا کہ آپ سہارنپور تشریف لے گئے تھے۔ اور سب خیر و عافیت شامل حال ہے، سب احباب سلام عرض کرتے ہیں، سیلاب کے احوال سے تو آپ کو واقفیت ہو گئی ہوگی۔ مولانا عبدالرحیم صادق صاحب کا انتقال ہو گیا ہے، ان کے لیے بھی دعا فرمائیں کہ اللہ تعالیٰ اپنی خصوصی رحمتوں سے نوازے۔ رشید احمد بختیاریت ہے، سلام عرض کرتا ہے۔

## مکتوبات حضرت مولانا مفتی سید عبدالرحیم صاحب لاچپوریؒ مکتوب نمبر (۱)

از راندیر ضلع سورت

عزیزم مولوی احمد خان پوری و حکیم صاحب سلمکم اللہ تعالیٰ!  
بعد سلام مسنون! خط مشترک موصول ہوا، خیریت معلوم ہو کے خوشی ہوئی اور داخلہ کی اطلاع نے مزید مسرت پیدا کر دی، حق تعالیٰ مبارک کرے اور دینی اور دنیوی مقاصد پورے فرمائے آمین۔

طبیعت ٹھیک ہو رہی ہے، انجکشن چار لگے، دس کا کورس ہے، کچھ ہمت و طاقت آتی نظر آ رہی ہے، فالحمد للہ۔

سامرودی نے ”مجاہد“ کا فتویٰ غیر مقلد کے عقائد کے بارے میں دیکھا تو غضبناک ہو کر اشتہار نکالا ہے، خوب بکواس کیا ہے، جواب کا سلسلہ شروع کرنا ہے، حق تعالیٰ ہمت عطا فرمائے، آمین۔ ایک بات کی تحقیق مطلوب ہے، کتاب دیکھنے کی ہمت نہیں ہے، ہو سکے تو خود مفتی محمود حسن صاحب سے معلوم کر لینا۔

زید کی وفات ہوئی، وارثوں میں صرف بیوی ہے، اور دادی کا بھتیجا ہے تو یہ بھتیجا

رشتے میں زید کا کیا ہوگا، میرا خیال ہے کہ نہ تو عصبات میں سے ہے، نہ ذوی الارحام میں سے۔ کیا یہ صحیح خیال ہے؟ مکمل تحقیق کر کے لکھئے گا، اپنا پتہ بھی لکھئے گا، حکیم صاحب راندر تشریف لائے اور ملاقات نہ ہو سکی، اس کا افسوس مجھ کو بھی ہے۔ فقط والسلام

مولوی ولی سلام عرض کرتے ہیں، دونوں وقت آتے ہیں، مولوی دیوان لاچپوری جامعہ سے فارغ ہوئے ہیں، حافظ ہونے کے لیے راندریروہ بھی آتے ہیں۔

سید عبدالرحیم

### مکتوب نمبر (۲)

از راندر، ضلع: سورت

بعد سلام مسنون! عافیت طریفین مطلوب۔

محبت نامے نے شاد کیا، مؤرخہ: ۳ کو بچوں کے ساتھ بمبئی پہنچا تھا، خسر صاحب مظفری میں تشریف لائے، مظفری بجائے ۴ / اپریل چھ کو آیا، اس لیے شنبہ کو ہم نو ساری آئے، اور اتوار ٹھہر کر شپ دوشنبہ کو راندر پہنچا، بچے نو ساری میں ہیں، ان کے نانا بمبئی میں بیمار ہو گئے، اتوار تک آئیں گے انشاء اللہ تعالیٰ۔

آپ کی یاد ہمیشہ رہتی ہے؛ اس لیے خواب کا قصہ تجب خیز نہیں، مولوی ولی سلمہ چند روز سے نزلہ حرارت میں مبتلا ہیں، ”مجاہد“ دیکھتے ہوں گے؟ سامرودی کا اشتہار نکلا تھا، اس کا جواب شروع کیا ہے چوتھی قسط چھپنے لگی ہے، تمام اعتراضات کا جواب دینے کا عزم کر لیا ہے، حق تعالیٰ ہمت، صلاحیت، توفیق، صحت عطا فرمائیں اور مدد شامل حال رہے دعا کیجئے گا۔

سنا کہ مولوی ابراہیم آچھودی صاحب، حضرت شاہ صاحب کا فارسی رسالہ لائے ہیں، اگر مل جائے تو بھیج دیجئے گا، ”انوار الباری“ کا سلسلہ کیوں رکھا ہوا ہے، چھپ گیا ہو تو ضرور بھیجئے گا، گرمی شدت کی ہے، دہلی سے کل ہی خط ملا ہے، دو ہفتہ کے بعد کتابت کا

کام شروع ہوگا مسلسل جاری رہے گا، طباعت لیتھو پر ہونا طے پایا ہے، دہلی جانا ہو تو حضرت مولانا سے ضرور ملیں انج۔

### مکتوب نمبر (۳)

عزیزان من سلمکم اللہ وعافاکم  
بعد سلام مسنون! بندہ خیریت سے ہے، حضرت والد صاحب بھی خیریت سے ہیں،  
ناقلمین فتاویٰ آتے ہیں اور بڑی دلچسپی سے کام کرتے ہیں جتنا بھی ان کا شکر یہ ادا کیا  
جائے کم ہوگا۔

آپ لوگوں کی عنایات کی وجہ سے کام میں قوت پیدا ہو جاتی ہے، ورنہ بندہ کا  
حال تو سب کو معلوم ہی ہے، مولوی احمد آچھودی اور مولوی عمر جی صاحبان کی دعوت پر  
کل جمعیت مولانا جمیری صاحب و مولوی سعید رائدیری صاحب بذریعہ ٹیکسی آچھود  
اور آمود ہو آیا، صبح ۹ بجے گئے تھے، رات ۸ بجے واپس آئے، کھانا آچھود میں کھایا،  
پھر آمودزکریا مسجد میں جمعہ ادا کیا، خطبہ اور نماز میرے ذمہ تھی، بعد میں دونوں حضرات  
کی تقریر ہوئی اور بندہ نے طلباء کو قرآن پڑھا کر مدرسہ کی ابتدا کر دی، منشی عیسیٰ بھائی  
وغیرہ دور دور کے حضرات سے ملاقاتیں ہوئیں، دہلی سے لکھا ہے کہ: تمام کامیاں پریس  
میں جا چکی ہیں، مگر پروف نہیں ملتے۔ فقط والسلام

سید عبدالرحیم غفرلہ

### مکتوب نمبر (۴)

عزیزی سلمہ!  
بعد سلام مسنون! آج آپ کا خط ملا، دو روز قبل کتاب ملی۔ جزاکم اللہ. آج

بھائی ابراہیم کا خط ملا اور کل مولوی سید سجاد نے خبر سنائی کہ خانپور میں آپ کے والد بزرگ واردارفانی سے داربقا کی طرف رحلت فرما گئے۔ انا للہ وانا الیہ راجعون، ماشاء اللہ کان وما لایشاء لایکون۔ حق تعالیٰ مرحوم کو غریقِ رحمت کرے اور اپنے جوارِ رحمت میں جگہ دے اور قبر کو نور سے مملوء فرمائے، اور قبر پر بارانِ رحمت کا نزول ہوتا رہے، آمین، بجاہ سید المرسلین اور جنت الفردوس میں اعلیٰ مقام عطا فرماوے۔

فردوسِ اعلیٰ بود حباے او	✽	بہشت بریں باد ماوائے او
--------------------------	---	-------------------------

عزیزم:

ہر آنچه زاد بنا چار باید نوشید	✽	از جام دہر می کل من علیہا فان
اصبر لكل مصیبة وتجد	✽	واعلم بان المرأ غیر مخلد
اذا ذكرت مصیبة تسلو بها	✽	فاذکر مصابک بالنبی محمد

عزیزی! یہ دارفانی ہے، کسی کو بقا نہیں، کسی نے کیا خوب فرمایا ہے:

رأیت الدهر مختلفا یدور	✽	فلا حزن یدوم ولا سرور
وقد بنت الملوك ولها قصور	✽	فلم یبق الملوك ولا قصور

عزیزی! یہ مقام بڑا نازک ہے، بجز صبر کے کوئی چارہ نہیں ہے۔

عرفی! اگر بگریہ میسر شدے وصال	✽	صد سالہ می تو ان تمننا گریستن
-------------------------------	---	-------------------------------

بہر حال! والد صاحب کو دنیا چھوڑنی تھی، ہم سے ان کو جدا ہونا تھا اور ہم کو ان سے

جدا ہونا لکھا تھا۔

لو كانت الدنيا تدوم لواحد	✽	لکان رسول اللہ فیہا مخلدا
---------------------------	---	---------------------------

خدا نے ایمان کی دولت سے نوازا، حج نصیب کیا، اولاد میں آپ کو عالم بنا کر

صدقہ جاریہ کی صورت کر لی، وفات کے لیے یوم جمعہ نصیب کیا، ان امور کو سامنے رکھتے تو حق تعالیٰ سے امید ہے کہ صبر جمیل کی دولت سے نوازے جاؤ گے۔

لا تقل فیما جرى کیف جرى ❁ کل شیء بقضاء و قدر

مرحوم نے اچھا مقام حاصل کر لیا۔ ”الموت جسریو صل الحبيب الى الحبيب“۔ اس لیے فرمایا گیا: ”تحفة المؤمن الموت“ خدا آپ کو صبر جمیل عطا فرمائے اور جمع متعلقین کو بھی۔ ادعو الله تعالى ان يفرغ على قلوبكم صبراً جميلاً وعلى من فقدتم اجراً جزيلاً بلطفه ورحمته آمين فقط والسلام دعا گو دو عا جو شریک غم بندہ! سید عبدالرحیم لاچپوری غفرلہ عزیزم مولوی ولی سلمہ کو سلام کہتے، کل میں نے ان کو خط لکھا ہے۔

مکتوب حضرت مفتی سعید احمد صاحب پالن پوری دامت برکاتہم

برادر عزیز! اعظم الله اجرک

السلام علیکم ورحمۃ اللہ

والد صاحب کے انتقال پر ملال پر خیال تھا کہ آپ مکان آئیں گے؛ اس لیے تعزیت نامہ مکان کے پتہ پر لکھنے کا ارادہ تھا، اس خیال میں رہا کہ آپ کی آمد کی اطلاع ملے تو لکھوں، مگر کل گزشتہ حکیم احمد دیولوی جامعہ کے ختم بخاری میں تشریف لائے تھے، جن سے معلوم ہوا کہ آپ نہ آئیں گے، اس لیے اب دیوبند ہی کے پتہ پر لکھ رہا ہوں۔ برادر! یہ دنیا دار الارتحال ہے، ہر شخص دارالقرار کی طرف رواں، دواں ہے، نہ کوئی کسی کو روک سکتا ہے، نہ جانے کے بعد واپس لاسکتا ہے۔

عرفی! اگر بگریہ میسر شدے وصال ❁ صد سال می تو اں بتمنا گریستن

اللہ پاک حی و قیوم لایزال کے لیے ہی بچا ہے، باقی بندوں کے لیے فنا امر تقدیری ہے، تاہم حزن ضرور ہوتا ہے، اور اسی پر اللہ پاک نے صلوات و انعامات کا وعدہ فرمایا ہے، امید کہ آپ نے ضرور صبر و اصطبار سے اس موقع پر خوب خوب ثواب حاصل کیا ہوگا۔ اور مجھے طبعی طور پر اس لیے زیادہ صدمہ ہوا کہ اس کی زد زیادہ آپ پر آئی؛ کیوں کہ دوسرے بھائی بڑے ہو گئے، صرف آپ ہی بے بال و پر ہیں، لیکن یہ خیال کریں کہ والدہ محترمہ بقید حیات ہیں تو یہ سب سے بڑی نعمت ہے اور کسی درجہ میں والد ماجد کی عدم موجودگی کی تلافی فرمادیں گی۔

میں نے ایصال ثواب کیا بھی اور آئندہ بھی کروں گا، آپ کو بھی اس طرف خاص توجہ رکھنی چاہیے، کیوں کہ اموات کو احیا سے اسی کی آس رہتی ہے۔ اللہم اغفر لہ وارحمہ و سکنہ فی الجنة۔

میں یکم نومبر کو گھر کے لیے روانہ ہو جاؤں گا۔ مدرسہ کا جلسہ ۳۱/۱۰/۶۸ کو ہے، رمضان میں گھر ہی رہوں گا، بعد رمضان ممکن ہو تو اس طرف آؤں گا۔

میرے گھر کا پتہ یہ ہے: سعید احمد پالن پوری بنگلہ والے، مقام: ڈبھاڈ، پوسٹ: جونی سیندھنی، وایا: کبیر الو، ضلع: مہسانہ (شمالی گجرات)۔ والسلام

سعید احمد عفا عنہ پالن پوری ۲۱/۰۱/۶۸ء

## سال دوم افتا

گذشتہ سال فنون میں داخلہ لے لیا تھا جس کی تفصیل گزر چکی، فنون کی کتابوں میں معیاری نمبرات حاصل کرنے کی وجہ سے حوصلہ بڑھا، دوسرے سال یعنی شوال ۱۳۸۷ھ کا آغاز ہوا تو شوقِ افتا پیدا ہوا، بڑی امیدوں کے ساتھ افتا کے لیے درخواست لکھی جس

کا مضمون پڑھ کر اقامت میں داخلہ کے شوق و ولولہ کا اندازہ لگایا جاسکتا ہے۔

افتا کے لیے درخواست

باسمہ تعالیٰ

محترم المقام واجب الاحترام استاذنا المکرم زید مجدکم

السلام علیکم ورحمۃ اللہ وبرکاتہ

بعد تحیہ مسمونہ!

عرض معروض اس میں کہ احقر نے دارالافتاء کے لیے درخواست دی تھی؛ مگر وہ مسترد کر دی گئی ہے، میں گھر سے اسی امید پر روانہ ہوا تھا کہ میرا داخلہ ضرور ہوگا؛ اس لیے میں نے پارسال یہاں پر تکمیل فنون کی ہے، اور تمام کتابوں میں سالانہ امتحان میں اچھے نمبرات سے کامیابی بھی حاصل کی ہے، اور داخلہ امتحان دورہ حدیث کا دیا ہے، اور اس میں بھی کامیاب ہوا ہوں۔ چنانچہ ان وجوہ کی بنا پر اور اسی امید پر اپنے وطن گجرات سے دارالعلوم آیا، حالانکہ وہاں ایک عربی مؤقر درس گاہ میں بحیثیت مدرس تقرر ہو چکا تھا؛ مگر میں نے اسی وجہ سے انکار بھی کر دیا؛ لیکن یہاں پر کل جب انتخاب ہوا تو معلوم ہوا کہ چونکہ میں نے دورہ حدیث یہاں نہیں پڑھا ہے اس لیے میری درخواست مسترد کر دی گئی۔

تو اب میری حضرت والا سے اتنی گزارش ہے کہ میں جب اتنی ساری امیدیں لے کر آیا ہوں تو مجھے محروم نہ کیا جائے، اور اس میں داخلہ کا موقع دیا جائے، میں اپنا بوجھ مدرسہ پر ڈالنا نہیں چاہتا، بلکہ میں خود اپنا کفیل ہوں گا۔

امید ہے کہ آپ اپنے دورِ صدارت میں ایک طالب حقیقی کو محروم نہ فرمائیں گے۔

رہا وہ قانون کہ دورہ حدیث دارالعلوم میں پڑھنا ضروری ہے تو اس کو امدادی داخلہ والوں کے لیے محدود رکھا جاسکتا ہے۔ اتنی گزارش کر کے مجھے امید قوی ہے کہ یہاں سے تشنہ نہ لوٹوں گا۔ ع۔ گر قبول افتدز ہے عز و شرف۔ فقط والسلام

سر اپا امید: احمد گجراتی

## حضرت فقیہ الامت کا قرب خاص

بالآخر باقاعدہ افتا میں داخلہ نہ ہوا، مگر حضرت فقیہ الامت کی توجہ کام کر گئی کہ حضرت کی زیر نگرانی افتا مکمل کرنے اور فتاویٰ کی مشق کا موقع مل گیا؛ بلکہ حضرت نے خصوصی عنایت فرماتے ہوئے اپنی خدمت (مطبغ سے حضرت کی قیام گاہ پر کھانا لانا، حضرت کی خدمت میں آنے والے مہمانوں کی خدمت اور ان کی دیکھ بھال، کمرہ کی صفائی وغیرہ وغیرہ) کے لیے بھی قبول فرمایا۔ باوجود باضابطہ داخلہ نہ ہونے کے دارالافتا کھولنے اور درس گاہ کی صفائی وغیرہ کرنے میں پیش پیش رہتے۔ اس طرح قیام دارالعلوم کے دوسرے سال حضرت کا قرب اور مسلسل حاضر باشی کی سعادت میسر آئی۔

## افتا کے اساتذہ

① فقیہ الامت حضرت اقدس مفتی محمود حسن گنگوہی (متوفی ۱۲۱۷ھ)

اپنے دور میں اکابر و اسلاف اور علمائے متقدمین کی جیتی جاگتی تصویر تھے، علمی تبحر، قوتِ حافظہ، کثرتِ عبادت، اصابتِ رائے اور مکارمِ اخلاق میں خود ہی اپنی نظیر تھے۔

۱۳۸۵ھ جمادی الاولیٰ میں مفتی دارالعلوم کی حیثیت سے آپ نے دارالعلوم دیوبند میں مستقل قیام فرمایا، ۳۲ سال دارالعلوم سے وابستہ رہے، آپ کے شاگردانِ رشید



ملک کے طول و عرض میں پھیلے ہوئے ہیں، حضرت کے انتقال کے موقع پر تعزیتی اجلاس میں مفتی صاحب نے فرمایا تھا: ”آج اکثر مدارس میں فقہ و فتاویٰ سے منسلک اسناد حضرت کے بالواسطہ یا بلاواسطہ شاگرد ہیں۔“

افتا کے سال مفتی صاحب نے حضرت فقیہ الامت سے درس و کتابیں پڑھیں:

(۱) شرح عقود رسم المفتی مکمل (۲) الأشباه والنظائر (الفتن الأول)  
حضرت کا معمول درس میں لمبی تقریر کا نہ تھا بلکہ صرف حل کتاب کی حد تک گفتگو فرماتے تھے؛ البتہ مشق فتاویٰ میں خوب رگڑائی کرتے، کبھی آئے ہوئے استفتا سے سوالات لکھوادیتے، اور کبھی خود ہی زبانی سوال لکھوادیتے، مفتی صاحب جواب تحریر کر کے حضرت کو سنادیتے۔ تحقیق طلب مسائل میں حضرت کا معمول یہ تھا کہ جواب پر کچھ اشکالات کر کے مسئلہ کے خفیہ گوشوں اور متعدد احتمالات کی طرف متوجہ فرماتے اور خود کوئی حتمی جواب نہ دیتے تھے، تاکہ اپنے اعتماد پر پورے مطالعہ کے بعد طالب علم کوئی رائے قائم کر سکے۔ کسی مسئلہ میں براہ راست قرآن و حدیث سے استدلال کو پسند نہ فرماتے، اگر ایسا کوئی کرتا تو نصیحت فرماتے کہ: ”ہمیشہ جزئیہ فقہی کتابوں سے تلاش کرنا چاہیے، اس لیے کہ قرآن و حدیث کے معانی و مطالب تک ہم اپنی سطحی نظر سے نہیں پہنچ سکتے۔ فقہی مہارت کے لیے حضرت شامی اور بدائع الصنائع کے مطالعہ کا مشورہ دیتے تھے۔“

② حضرت مولانا مفتی محمد نظام الدین صاحب (متوفی ۱۳۲۰ھ)

۳۵ سال دارالعلوم دیوبند کے دارالافتا کی مسندِ صدارت پر فائز رہے۔ ان کے فتاویٰ گراں قدر علمی، تحقیقی اور قیمتی ہیں۔ مفتی صاحب نے افتا کے سال آپ سے

فن فرائض کی مشہور کتاب ”سراجی“ درسا پڑھی۔ اس سے پہلے دارالعلوم اشرفیہ راندیر کے قیام میں مفتی صاحب سراجی پڑھ چکے تھے، اس وقت فن فرائض میں مہارت تامہ حاصل کر چکے تھے، فن فرائض پڑھنے کے لیے حساب سے واقفیت نہایت ہی ضروری ہے، مفتی صاحب حساب میں بھی خوب پختہ ہیں، ایک مرتبہ فرمایا ”پڑھنے کے زمانہ میں استاذ سراجی کی مثال پوری کرے اس سے پہلے اس کا جواب لکھ لیتا تھا“۔ آپ فن فرائض میں مہارت کی بناء پر حضرت مفتی نظام الدین کے دل میں جگہ کر چکے تھے، وہ استفتاء کے لمبے لمبے مناخے مشق کرنے کے لیے آپ کے حوالہ کر دیتے، تمام بطون بالترتیب کاپی میں مشق کرنے کے بعد مفتی نظام الدین کو بتلا دیتے، پھر اصل استفتاء میں نقل کر دیے جاتے۔ مفتی صاحب کے فر فر مناخے تیار کر دینے کی وجہ سے حضرت مفتی نظام الدین صاحب کی خصوصی توجہ و شفقت منعطف ہونے لگی، اور ان کو احساس ہوا کہ ان کا داخلہ دارالافتاء میں ہونا چاہیے تھا، مگر داخلہ کا دار و مدار حضرت مولانا معراج الحق صاحب دیوبندی (متوفی ۱۲۱۲ھ) پر تھا جو اصول پسند نائب مہتمم تھے۔ حضرت مفتی نظام الدین صاحب اور حضرت مولانا معراج الحق صاحب بعد عصر مزارِ قاسمی کی طرف ٹہلنے تشریف لے جاتے تھے، ایک روز مفتی نظام الدین صاحب نے داخلہ کے سلسلہ میں از خود پیش رفت فرمائی، مگر وہ بات آئی گئی ہوگی۔

## شیخین سے تعلق بیعت و تربیت

افتا کے سال فقیہ الامت حضرت مفتی محمود حسن صاحب سے مفتی صاحب کا جو رشتہ قائم ہو اور حقیقت مفتی صاحب کی زندگی کے ایک نئے دور کا آغاز تھا، اس سال فقیہ الامت

کی معیت میں اسفار کی بھی سعادت حاصل ہوتی رہی، ہر ہفتہ جب فقیہ الامت سہارنپور شیخ الحدیث حضرت مولانا محمد زکریا صاحب نور اللہ مرقدہ کی خدمت میں تشریف لے جاتے تو ایک جمعہ کے ناغہ سے مفتی صاحب کو بھی ساتھ لے جاتے، اور حضرت ہی نے مفتی صاحب کو ایک دن حضرت شیخ الحدیث سے عرض کر کے بیعت کرادیا، اور چند ہی دن بعد ذکر بھی شروع کروایا۔ حضرت شیخ الحدیث نے خود فقیہ الامت سے مفتی صاحب کے متعلق فرمایا کہ ”یہ تو آپ کا ہی ہے، آپ اس پر توجہ فرمائیں“۔ درمیان میں جب ذکر جہری شروع کروایا تھا تو مفتی صاحب کو آٹھ روز کے لیے سہارن پور حضرت شیخ الحدیث کی بابرکت صحبت و توجہ حاصل کرنے کے لیے قیام کا حکم فرمایا، اس سال رمضان المبارک حضرت شیخ کے ہاں دارِ جدید کی مسجد میں گزارا، اس سال کے بعد حضرت مفتی صاحب کو شیخ کے قیام ہندوستان کے اکثر رمضان ۱۳۹۰ھ تا ۱۳۹۹ھ حضرت شیخ کی خدمت میں گزارنے کی سعادت حاصل رہی۔

مفتی صاحب نے دارالعلوم اشرفیہ کے زمانہ طالب علمی میں جب آپ عربی سوم کے طالب علم تھے حضرت شیخ سے مراسلت شروع کی تھی جو ۱۴۰۲ھ یعنی حضرت شیخ کی وفات تک قائم رہی۔ حضرت شیخ کے چوبیس گرامی نامے مفتی صاحب کے نام مطبوعہ ہیں جو ”مکتوبات فقیہ الامت قسطِ رابع“ کے مقدمہ میں (ص ۸۰ تا ۱۰۹) درج کئے گئے ہیں۔

تفصیل بالا سے معلوم ہوا کہ مفتی صاحب کی اصلاح و تربیت کا آغاز اپنے وقت کے شیخین (مراد شیخ الحدیث صاحب اور حضرت فقیہ الامت صاحب نور اللہ مرقدہما) کے زیر سایہ ہوا۔

## حضرت فقیہ الامت سے مثالی تعلق

حضرت شیخ الحدیث صاحب نے مفتی صاحب کو فقیہ الامت کے حوالہ کرتے ہوئے فرمایا تھا ”یہ تو آپ کا ہی ہے آپ اس پر توجہ فرمائیں“ بعد کے دور میں مفتی صاحب پر فقیہ الامت کی کیسی توجہ ہوئی اس کو بیان کرنے سے قاصر ہوں، فقیہ الامت سے اصلاح و تربیت کا تعلق افتا کے سال قائم ہوا تھا یہ بہت گہرا، ولولہ انگیز اور مستحکم تھا، جاننے والے جانتے ہیں کہ اس کے بعد مفتی صاحب کی باقی زندگی درحقیقت اسی تعلق کی تفسیر اور ربط و مسلسل کی داستان ہے۔ حضرت فقیہ الامت کی صحبت و تربیت وہ کیما تھی جس نے اس کو ہر خاص کو نکھار عطا فرمایا اور سونے کو کنڈن بنا دیا، حضرت شیخ الحدیث کے وصال کے بعد کوئی رمضان ایسا نہ تھا جس میں مفتی صاحب کی حاضری نہ ہو، زندگی کا کوئی ورق ایسا نہ تھا جس میں خانقاہ محمودیہ کی چھاپ موجود نہ ہو، کوئی دل چسپی ایسی نہ تھی جس میں مرشد کا مشورہ شامل نہ ہو، کوئی مصروفیت ایسی نہ تھی جو شیخ کے مذاق و مزاج میں ڈھلی ہوئی نہ ہو، شادی کی مسرت ہو یا ولادت کا اثر ہو، ہر حال میں مرشد سے گہرا رابطہ قائم تھا، تدریس کے سلسلہ کی الجھنیں ہوں یا فقہ و فتاویٰ کی گھنٹیاں، خانگی الجھنیں ہوں یا جامعہ ڈابھیل سے متعلق پیچیدگیاں، عزیز و اقارب کی مہربانیاں ہوں یا حاسدوں کی ریشہ دوانیاں، غم کا موقع ہو یا خوشی کا، باطنی احوال ہوں یا ظاہر کی عبادتیں، آخر شب کی خلوتیں ہوں یا دن کی جلوتیں غرض ہر چیز میں فقیہ الامت کا منشاء ملحوظ رکھا جاتا۔ چنانچہ جب تدریس کے زمانے میں آپ کی شادی خانہ آبادی کا موقع آیا تب بھی آپ نے حضرت فقیہ الامت کو یاد فرمایا اور ان کی بھرپور شفقتیں حاصل کیں۔ ملاحظہ فرمائیے:

## نکاح اور حضرت فقیہ الامتؒ کو دعوت

اول حضرت مفتی صاحب کے نکاح کی تاریخ ۲۰ سے ۲۲ اکتوبر ۱۹۷۰ء بہ مطابق ۱۸ سے ۲۰ شعبان ۱۳۹۰ھ طے پائی تھی، جس میں آپ نے حضرت فقیہ الامتؒ کو شرکت کی دعوت بھی دی اور اس مقصد کے لیے دو ماہ قبل ہی خط بھی ارسال فرما دیا۔ جس پر حضرت فقیہ الامتؒ نے حاضری کا ارادہ بھی کر لیا، لیکن کسی وجہ سے نکاح ملتوی ہو گیا۔ اس کے بعد جب مکرر دعوت شرکت نکاح دی تو ارشاد ہوا کہ 'شادی مبارک ہو! خدائے پاک اس سنت کو مطابق سنت ادا کرائے، اور خوش گوار زندگی دے، سال گزشتہ مدرسے کی جلسے کی شرکت کے لیے جانا ہوا تھا اور شادی کی شرکت کا تذکرہ آیا تھا، تو شادی ملتوی ہو گئی تھی، المومن لا یلدغ من جحر واحد مرتین [مومن ایک سوراخ سے دو مرتبہ نہیں ڈسا جاتا]۔ آئندہ شرکت کا نام بھی نہ لیں۔'

اسے پڑھ کر آپ کا دل بیٹھ گیا اور آپ نے یہ کیفیت حضرت فقیہ الامتؒ کو لکھی تو ارشاد ہوا کہ 'گذشتہ سال مجھے شریک کرنے کا نتیجہ دیکھ لیا کہ بات سال بھر پیچھے ہٹ گئی، اس لیے میں نے لکھا تھا، آپ کو تجربے سے فائدہ اٹھانا چاہیے۔' (مکتوبات فقیہ الامت ۱۵۸/۴)

## مژدہ تولد پر پانچ عینیہ دعا

حضرت مفتی صاحب ہر خوشی غمی کا تذکرہ حضرت فقیہ الامتؒ سے کیا کرتے تھے، پھر کیسے ممکن تھا کہ اولاد کی نعمت میسر آنے پر محبوب شیخ سے دعاؤں کی درخواست نہ کرتے، چنانچہ جب شہ یوم چہار شنبہ مورخہ ۱۲/ربیع الآخر ۱۳۹۳ھ، مطابق ۱۶/مئی ۱۹۷۳ء کو برادر مفتی اسعد صاحب زید مجدہ تولد ہوئے اور یہ خبر حضرت فقیہ الامتؒ کو دیتے ہوئے

نام تجویز کرنے کی درخواست کی تو والا نامہ صادر ہو، ”مژدہ تولد ولد موجب صد مسرت و ایہماج ہو، خدائے پاک عمر دے، علم دے، عمل دے، عافیت، عزت دے۔ مشورہ کر لیں اسعد و ارشد میں جو پسند ہونا نام تجویز کر دیں۔“ (دیکھیے مکتوبات فقیہ الامت ۱۷۸/۴)

حضرت مفتی صاحب اپنے شیخ کی ہر ہر قول و فعل کے شیدائی تھے، آپ نے نہ صرف ان میں سے ایک نام پسند کیا، بلکہ پہلے صاحب زادے کا ”اسعد“ اور دوسرے کا ”ارشد“ رکھ دیا۔

### انتہائی قابل رشک واقعہ

پھر مرشد و مسترشد کے اس تعلق نے کیسے کیسے عجیب منظر دکھائے، اسے سوچ کر بھی حیرت ہوتی ہے۔ اس کا اندازہ کرنے کے لیے محض ایک واقعہ ملاحظہ ہو کہ ایک دفعہ حضرت مفتی صاحب کی بیماری (ایکسڈنٹ کی وجہ سے پیر میں چوٹ آئی تھی) کے دوران حضرت فقیہ الامت بذات خود عیادت کے لیے تشریف لائے، حالاں کہ اس وقت آپ متعدد امراض سے دوچار تھے اور انتہائی ضعف و بڑھاپے کی منزلوں سے گزر رہے تھے۔ حضرت مفتی صاحب کا دولت کدہ جامعہ کے نزدیک واقع بلڈنگ کی پہلی منزل پر واقع تھا، جس کے لیے ۲۷ زینے چڑھنے پڑتے تھے۔ اس لیے حضرت مفتی صاحب کی دلی خواہش یہی تھی کہ میری خاطر حضرت اتنی تکلیف گوارا نہ کریں، مگر حضرت کے دل میں اپنے مخلص و محب کی جو قدر تھی اس کے پیش نظر بالمشافہہ عیادت کے بغیر چارہ نہ تھا، بالآخر آسماں نے وہ نظارہ بھی دیکھا کہ حضرت کے ضعیف جسم کو متعدد حضرات پکڑے ہوئے آہستہ آہستہ لیے جاتے تھے اور آپ یوں ہانپتے کانتے حضرت مفتی صاحب کے مکان پر پہنچے۔ (دیکھیے مکتوبات فقیہ الامت ۳۶۱/۴)

جب کہ اپنے استاذ مرشد کی سہولت و آرام کا خود حضرت مفتی صاحب کو اتنا خیال تھا کہ ایک دفعہ فرمایا کہ جس طرح آج لوگ اپنے بڑوں کے آرام و سہولت کا خیال کیے بغیر انھیں اپنے مقام و مکان تک لے جانے کے لیے اصرار کرتے ہیں، میں نے ایسا کبھی نہیں کیا۔ حضرت بارہا جامعہ میں تشریف لاتے، میرا مکان پاس میں ہی تھا، میں نے کبھی نہیں کہا کہ: میرے گھر چلیے۔

## ایام تعطیل میں معیت

جامعہ ڈابھیل میں تقرر کے بعد جب بھی اس علاقہ میں فقیہ الامت کا ورود مسعود ہوتا معیت کا شرف حاصل کرتے، بلکہ نظام سفر مفتی صاحب کے مشورہ سے طے ہوتا، ایام تعطیل میں مرشد جدھر ہوتے ادھر کا رخ کرتے، کبھی دیوبند تو کبھی باندہ اس طرح کئی عیدیں دیوبند و باندہ میں ہوئیں۔

ایام تعطیل میں مدرسین اپنے اپنے وطن لوٹتے اور عیدین کی خوشیاں اہل خانہ کے ساتھ مناتے۔ مگر مفتی صاحب یہ ایام مرشد کی روح پرور فضا اور بابرکت صحبت میں گزارتے:

انبساط عید دیدنِ روئے تو  عید گاہِ ماعن ربانِ کوئے تو

از ۸۷۳ھ تا ۱۳۱۷ھ انتالیس سال تعلق کی یہ داستان اتنی طویل، مسلسل اور پہلو دار ہے کہ زیر تحریر مقالے میں نہیں سمیٹا جاسکتا۔ مزید تفصیل کے لیے راقم الحروف کی ترتیب دی ہوئی کتاب جلد رابع ”مکتوبات فقیہ الامت بنام حضرت مفتی احمد خانپوری مع مقدمہ“ کا مطالعہ کیجئے۔

افتا کے سال حضرت فقیہ الامت کی معیت میں خادم کی حیثیت سے کلکتہ کے سفر کا

موقع نصیب ہوا، اس سفر کے چند واقعات مفتی صاحب کی زبانی ان ہی کے الفاظ میں پیش کرتا ہوں:

## ہاوڑہ کے پل کے بہانہ پل بھر میں تصرف

زمانہ طالب علمی میں حضرت کے ساتھ کلکتہ کا سفر ہوا، ایک دن وہاں کے حضرات نے مجھ سے اصرار کیا کہ آج آپ کو ہاوڑہ کا پل دکھانے لے چلتے ہیں، میں نے کہا: حضرت سے اجازت لیے بغیر نہ جاؤں گا۔ چنانچہ جب حضرت سے اس کا تذکرہ کیا اور اجازت کا خواہاں ہوا تو حضرت نے خاص ظرافت کے ساتھ فرمایا: ”ہاں! دیکھ لو! کل قیامت کے دن سوال ہوگا کہ ہاوڑہ کا پل دیکھا تھا؟ تو کیا جواب دو گے؟ اگرچہ یہ بات حضرت نے بطور ظرافت فرمائی تھی، اور اجازت بھی دے دی، لیکن مجھ پر عجیب سناٹا چھا گیا اور میں پل دیکھنے نہ گیا۔ اور اس کے بعد تو ایسا معلوم ہوا کہ کہیں کا بھی سفر ہو کسی بھی جگہ یا چیز کے دیکھنے کی دل میں طلب یا خواہش نہیں ہوتی، گویا یہ حضرت کا ایک تصرف تھا۔

## جھینگا کھانے پر لطیفہ


اسی سفر میں ایک روز حاجی جمیل صاحب زید مجدہ کے دولت کدہ پر کھاتے وقت دسترخوان پر ایک سالن جھینگا بھی تھا، کسی نے حضرت سے پوچھ لیا کہ: حضرت! آپ یہ نہیں کھاتے؟ تو حضرت نے فرمایا: ”نہ ایں کاری کم نہ انکاری کم“ (یعنی میں نہیں کھاتا اور کھانے والے کو روکتا بھی نہیں ہوں)۔ اور اس پر یہ لطیفہ بھی سنایا کہ: ایک مرتبہ ڈابھیل میں مولانا مفتی اسماعیل بسم اللہ صاحب ان کے گھر کھانے کے لیے بیٹھے



ہوئے تھے، دسترخوان پر جھینگے بھی تھے، مفتی بسم اللہ صاحب نے فرمایا کہ: حضرت تھانویؒ نے اس کو جائز بتلایا ہے۔ حضرت فرماتے ہیں کہ: میں نے عرض کیا کہ: حضرت تھانویؒ نے کانگریس کی شرکت کو ناجائز بتلایا ہے۔ یہ اس لیے کہا تھا کہ مفتی بسم اللہ صاحب جمعیتی اور کانگریسی تھے۔

## اصلاحِ نفس کا من جانب اللہ انتظام

اسی سفرِ کلکتہ کا واقعہ ہے ابتداءً حضرت کے سفر کا پروگرام ایک یا دو روز کا تھا؛ مگر اتفاق سے کلکتہ میں مزید چار روز رکنا پڑا، پروگرام کے مطابق میں نے کپڑے ساتھ نہیں لیے تھے، پہنے ہوئے کپڑوں میں گیا تھا، اس کو دھونے کی نوبت نہیں آئی، لہذا میلے ہو گئے، کلکتہ سے دیوبند واپسی بذریعہ ہوائی جہاز ہوئی، میری زندگی میں ہوائی جہاز میں سفر کا یہ پہلا موقع تھا، نفس میں عجب اور پندار ہونے کا احتمال تھا، اسی سفر میں حضرت کے بیگ کا پٹہ ٹوٹ گیا جس کی وجہ سے بیگ سر پر اٹھانا ضروری ہو گیا، ہوائی جہاز میں سفر کی وجہ سے نفس میں شان و آن پیدا ہونے کے احتمال کا میلے کپڑے اور سر پر ٹوٹے ہوئے بیگ کے ذریعہ اللہ تعالیٰ نے انتظام فرمادیا۔



# باب دوم

## تدریسی زندگی

### تدریس کے لیے قابل آدمی کی ضرورت

افتا کے سال رمضان المبارک میں حضرت فقیہ الامت کے پاس تین جگہوں سے مدرس کا مطالبہ آیا کہ تدریس کے لیے قابل آدمی کی ضرورت ہے: گنگوہ، کانپور، ڈابھیل۔ حضرت نے مفتی صاحب کا عندیہ معلوم فرمایا کہ ان میں سے جہاں چاہو بھیج دوں، مفتی صاحب نے ڈابھیل جامعہ کو پسند فرمایا، حضرت فقیہ الامت نے ۵ / رمضان المبارک ۱۳۸۸ھ جامعہ ڈابھیل کے مہتمم حضرت مولانا محمد سعید بزرگ کے نام گرامی نامہ میں تحریر فرمایا:

مکتوب گرامی حضرت مفتی محمود حسن گنگوہیؒ

بنام مولانا محمد سعید بزرگؒ

بسم اللہ الرحمن الرحیم

مکرم محترم مدت فیوضکم!

السلام علیکم ورحمۃ اللہ وبرکاتہ

نامہ گرامی کے جواب میں مولوی اسماعیل کچھولوی سلمہ کے خط میں تحریر کر دیا تھا کہ ایک آدمی آپ کی فرمائش کے مطابق درجہ عربی اول کے لیے موجود ہے، ان کا نام

مولوی احمد ہے، خانپور (بھروچ) کے رہنے والے ہیں، میرے پاس رہتے ہیں، فتاویٰ کی مشق کرتے ہیں، صالح ہیں، ذہین ہیں، متقی ہیں، ذی استعداد ہیں، ذاکر ہیں، خدا کرے اخلاص کے ساتھ بہترین خدمت انجام دیں۔ وہ مقلب القلوب اور مثبت القلوب ہے، بغیر اس کی توفیق و اعانت کے کوئی کچھ نہیں کر سکتا۔

خوش الحان قاری ابھی نہیں مل سکے، تاہم تلاش جاری ہے، اوقات مبارکہ میں دعا کی درخواست ہے، یہاں ۳۰ شعبان جمعہ کو چاند ہو کر شنبہ کو پہلا روزہ ہوا، دوسری جگہ سے بذریعہ خطوط جمعہ کا پہلا روزہ ہونا بھی معلوم ہوا۔ فقط والسلام علیکم وعلیٰ من لدیکم۔

احقر محمود غنی عنہ دارالعلوم دیوبند، سہارن پور، یو پی ۵/۹/۸۸ھ

## مدرسین کے لیے چودہ زریں نصاب

۱۳۸۸ھ کے رمضان کے بعد تدریسی دور کا آغاز کرنا تھا، زندگی نئے موڑ پر تھی، حضرت فقیہ الامت سے جدائی گوارا نہ تھی، دل آمادہ نہ تھا، عجیب کیفیت تھی، روتے روتے گجرات رخصت ہوئے، حضرت نے خوب دعائیں دیں، نصاب فرمائیں، تدریس کے سلسلہ میں ۱۴ نصاب کی تھیں، جن کو یہاں نقل کیا جاتا ہے:

① عہدہ اور منصب مت طلب کرنا کہ مجھے فلاں کتاب پڑھانے دی جائے یا فلاں منصب حوالہ کیا جائے۔

② پیسے مت مانگنا کہ میری تنخواہ اتنی کر دو، یا اس میں اتنا اضافہ کر دیا جائے۔

③ اگر کوئی کہے کہ یہ لائق نہیں تو دل سے اس کا اقرار کرنا اور کہنا کہ: ہاں بھئی! میں تو بالکل لائق نہیں؛ مگر مدرسہ والوں نے بٹھا دیا ہے، اللہ تعالیٰ مجھے اس کی لیاقت دے

اور کتابوں کا حق مجھ سے کسی طرح ادا کرائے۔

۴) کوئی طالب علم اگر سوال کرے تو شفقت سے اس کا جواب دینا اگرچہ براہ طعن سوال کرتا ہو۔

۵) کسی جگہ کتاب سمجھ میں نہ آئے تو دو رکعت صلوٰۃ الحاجتہ پڑھ کر دعا مانگنا، اور مصنف کتاب کو ایصالِ ثواب کرنا، بشرطیکہ وہ مسلمان ہو۔

۶) دوسرے کی کتاب میں کسی طالب علم کو بتانے میں احتیاط کرنا۔

۷) طلبا سے خدمت نہ لینا، حضرت حکیم الامت تھانویؒ فرماتے تھے کہ: میں اپنے کسی مرید، شاگرد سے خدمت لینا حرام سمجھتا ہوں۔

۸) طلبا سے اختلاف نہیں چاہیے، اس لیے کہ اس میں مختلف اغراض سے آنے والے ہوتے ہیں۔

۹) طلبا کا احسان مانو کہ انہوں نے اپنے قلوب کی زمین آپ کے علم کی تخم ریزی کے لیے ہموار کی، ورنہ آپ کا علم یوں ہی رہتا، اپنا ان پر کوئی احسان نہ سمجھیں۔

۱۰) طلبہ مختلف اغراض سے اشکالات کرتے ہیں، کوئی اپنے آپ کو نمایاں کرنے کے لیے، کوئی استاذ کو پریشان کرنے کے لیے، وغیرہ وغیرہ مگر سب کا جواب علیٰ اسلوبِ احکیم دینا، مناظرانہ انداز میں نہیں۔

۱۱) روزانہ متعلقہ درسی کتاب کے مصنف کو تین مرتبہ قل ھو اللہ احد پڑھ کر ایصالِ ثواب کرتے رہنا، بشرطیکہ وہ مسلمان ہو۔

۱۲) اگر کوئی بات سبق میں غلط کہہ دی جائے تو اس سے رجوع کرنے میں تامل نہ کرنا۔

۱۳) مطالعہ کے بغیر کبھی کوئی کتاب نہ پڑھانا۔

۱۴) اسباق کی مشغولیت کی وجہ سے ذکر و تلاوت و تسبیحات وغیرہ معمولات کو ترک نہ کرنا۔

ان نصاب پر مفتی صاحب نے عمل کا کس قدر اہتمام کیا یہ بات آپ کے متعلقین و شاگردوں سے مخفی نہیں، آپ کی زندگی ہی عمل کا نمونہ ہے۔ ان نصاب کے بعض نمبروں کی تفصیل جامعہ ڈابھیل میں خدمات والے باب میں ان شاء اللہ آئے گی۔

حضرت کی ۱۴ نکات پر مشتمل قیمتی نصاب پر سرسری نظر ڈالنے سے اندازہ ہوتا ہے کہ حضرت نے مدارس میں رونما ہونے والے فتنہ و فساد کی جڑ کاٹ دی ہے، مدرسہ کا عملہ جس سے مدرسین کو سابقہ پڑتا ہے تین حصوں پر مشتمل ہوتا ہے: انتظامیہ، مدرسین، طلباء؛ نصیحت نمبر ۱-۲-۱۴ پر عمل کرنے سے انتظامیہ خوش رہے گا۔ نمبر ۳-۶-۱۴ پر عمل پیرا ہونے سے مدرسین میں آپسی رقابت سے حفاظت ہوگی۔ باقی نمبرات کو معمول بہا بنانے میں طلباء کے حقوق ادا ہونے کے ساتھ ساتھ ان کے فتنوں سے بچا جاسکتا ہے۔

## تدریسی زندگی اور جامعہ ڈابھیل

مفتی صاحب کی تدریسی زندگی کا باقاعدہ آغاز شوال ۱۳۸۸ھ سے ہوتا ہے، ۱۳۸۸ھ سے تادم تحریر جامعہ کے متعدد شعبہ جات سے خدمات کا تعلق رہا ہے، ان تمام خدمات کی تفصیل کے لیے ایک دفتر درکار ہے، مقدمہ محمود الفتاویٰ شروع کرتے وقت اندازہ نہیں تھا کہ یہ مقدمہ اتنا طول پکڑے گا، قلم چل پڑا، بات پر بات یاد آتی گئی، ارادہ تو یہ تھا کہ شکستہ تسبیح کے دانوں کو ایک لڑی میں پرو کر مرقع پیش کر دوں گا، مگر مرقع نے سوانح کی صورت اختیار کر لی؛ لہذا قارئین سے معذرت کرتے ہوئے اس پر لطف

داستان اور حسین یادوں کو سمیٹنے کی اجازت چاہوں گا۔

## جامعہ میں تقرر پر بڑوں کی طرف سے اظہارِ مسرت اور دعا و نصیحت

مفتی صاحب کی ترقیات میں ہمیشہ بڑوں کی دعائیں شاملِ حال رہی ہیں،  
ملاحظہ کیجئے:

شیخ الحدیث حضرت مولانا محمد زکریا صاحبؒ نے ایک گرامی نامہ میں تحریر فرمایا:  
”اس سے بہت زیادہ مسرت ہوئی کہ مفتی صاحبؒ (مراد فقیہ الامت حضرت مفتی  
محمود حسن گنگوہیؒ) کی برکت سے تم ڈابھیل میں تدریسی سلسلہ میں مشغول ہو گئے، اللہ تعالیٰ  
مبارک فرماوے، تمہارے علوم سے طلبہ کو متمتع فرماوے اور ترقیات سے نوازے۔“  
فقیہ الامت حضرت مفتی محمود حسن گنگوہیؒ کے گرامی نامہ میں ہے:

”خدائے پاک نے آپ کو خدمتِ دین کا موقع عنایت فرمایا اس کا بہت بڑا احسان  
ہے؛ ورنہ آپ سے زیادہ قابلیت والے بڑی تعداد میں بے کار پڑے ہیں، اس احسان  
کا شکریہ اس طرح ادا کریں کہ اپنے آپ کو ناقابلِ تصور کر کے ہر خدمت کو استحقاق سے  
بالا سمجھیں اور خوب محنت و مطالعہ کر کے کام کو انجام دیں، اوقاتِ مدرسہ ہی کا ملازم سمجھ کر  
بقیہ اوقات میں اپنے کو آزاد نہ سمجھیں۔“

فخر گجرات حضرت مولانا مفتی سعید احمد صاحب پالنپوری رقم طراز ہیں:  
”سالِ جدید کے لیے آپ نے جو ڈابھیل کا پروگرام لکھا ہے وہ بہت مبارک ہے،  
اللہ اس میں برکت عطا فرمائے اور استقامت نصیب فرمائے۔“

## جامعہ میں قیام

آپ مؤرخہ ۱۶ / شوال ۱۳۸۸ھ مطابق ۶ / جنوری ۱۹۶۹ء میں حسب معمول جامعہ کھلتے ہی حاضر ہو گئے، یہ دور حضرت مولانا محمد سعید بزرگ سملکیؒ (متوفی ۱۳۱۱ھ) کا عہدِ زریں تھا، مولانا بزرگ کی جو ہر شناس طبیعت گجرات و بیرون گجرات سے لعل و گوہر تلاش کر کے لاتی اور جامعہ کا نظام تعلیم و تربیت بلند سے بلند تر ہوتا جاتا۔ مولانا ابرار احمد دھولیوی اسی سال جامعہ میں آئے، وہ بڑے ظریف الطبع آدمی تھے، مفتی صاحب اور مولانا ابرار احمد کا قیام بنگلہ میں دو متصل کمروں میں تھا۔ بنگلہ جامعہ کی قدیم و متبرک قیام گاہ ہے، علامہ کشمیریؒ، علامہ عثمانیؒ، وغیرہ اکابر کا قیام اسی بنگلہ میں رہا ہے، بلکہ ان ہی حضرات اکابر کی آمد کے بعد ان کی رہائش کے لیے بنگلہ تعمیر کیا گیا تھا۔

## جامعہ میں تقرری کے وقت آپ کی عمر

آپ جس سال جامعہ میں آئے اس وقت عمر ۲۲ سال تھی، شادی نہیں ہوئی تھی، داڑھی کا ایک بال بھی ظاہر نہیں ہوا تھا، چھریں ادبلا پتلا بدن تھا، کوئی نو وارد ظاہری حلیہ اور قامت و جسامت کو دیکھ کر بجا طور پر محسوس کرے کہ کوئی طالب علم ہے، کسے معلوم تھا کہ اسی چھریں اور نحیف جسم کی جاں نثاری کے ساتھ جامعہ اسلامیہ کی ایک نئی قابل رشک تاریخ وابستہ ہوگی۔

## سال بہ سال زیرِ درس کتابیں

آپ نے عربی اول سے دورہ حدیث تک متعدد فنون کی کتابیں بار بار پڑھا تھیں،

اس عرصہ میں بڑے بڑے علما کو آپ کی شاگردی کا شرف حاصل ہوا، بعض کے نام آگے ذکر کروں گا۔

تدریس کے ساتھ نظامت کتب خانہ اور نظامت تعلیم کے میدان میں بھی زور آزمائی کی اور اپنے جوہر دکھائے۔

کس سال کوئی کتاب کس گھنٹے میں پڑھائی، باقی اوقات میں کیا ذمہ داری رہی اس کا پورا چارٹ آپ نے یادداشت کے طور پر لکھ رکھا ہے اس کو یہاں نقل کیا جاتا ہے:

### پڑھائی ہوئی کتب درسیہ سال بہ سال کی ترتیب

جامعہ میں حاضری مورخہ ۱۶ / شوال ۱۳۸۸ھ مطابق ۶ / جنوری ۱۹۶۹ء یوم  
دوشنبہ۔

سال اول ۱۶ / شوال ۱۳۸۸ھ مطابق ۶ / جنوری ۱۹۶۹ء دوشنبہ تا ختم سال

ساعت اولیٰ	بقیہ ساعات
نورالایضاح بعدہ قدوری از بیوع تا ختم	درجہ عربی اول کامل

سال دوم ۱۱ / شوال ۱۳۸۹ھ مطابق ۲۱ / دسمبر ۱۹۶۹ء تا ختم سال

ساعت اولیٰ	ساعت سادسہ	خارج	بقیہ ساعات
نورالایضاح معہ	اصول الشاشی معہ دروس	سراجی	نظامت کتب
قدوری	التاریخ	خانہ	

مولانا ابراہیم پٹنی صاحب کی بیماری میں ترجمہ نصف ثانی کا اضافہ ہوا، از ۸ / محرم  
۱۳۹۰ھ مطابق ۱۷ / مارچ ۱۹۷۰ء تقریباً پندرہ یوم۔



سال سوم ۱۵ / شوال ۱۳۹۰ھ مطابق ۱۵ / دسمبر ۱۹۷۰ء سہ شنبہ تا ختم سال

ساعتِ اولی	ساعتِ سادسہ	خارج	بقیہ ساعات
نورالایضاح، قدوری	اصول الشاشی مع دروس التاریخ	سراجی	نظامتِ کتب خانہ

مولانا آدم صاحب کی وفات پر اضافہ ۲۱ / ذی الحجہ ۱۳۹۰ھ مطابق ۱۸ / فروری  
۱۹۷۱ء تا ختم سال: شرح و قایہ: - ساعتِ ثانیہ - مقاماتِ حریری مع مختارات: - ساعتِ ثالثہ -

سالِ چہارم ۱۱ / شوال ۱۳۹۱ھ مطابق ۳۰ / نومبر ۱۹۷۱ء سہ شنبہ تا ختم سال

ساعتِ اولی	ساعتِ ثانیہ	خارج	بقیہ اوقات
نورالایضاح، قدوری	شرح و قایہ	مقامات مع مختارات	سراجی نظامتِ کتب خانہ

۱۷ / شوال ۱۳۹۱ھ دو شنبہ مطابق ۶ / دسمبر ۱۹۷۱ء تا ۱۹ / ذی الحجہ ۱۳۹۱ھ مطابق  
۵ / فروری ۱۹۷۲ء مولانا ابراہیم پٹی صاحب کی دو ماہ کی بیماری میں: - جلالین شریف:  
ساعتِ ثالثہ و رابعہ میں

سالِ پنجم ۱۳ / شوال ۱۳۹۲ھ - ۲۱ / نومبر ۱۹۷۲ء سہ شنبہ

ساعتِ اولی	ساعتِ ثانیہ	خارج	بقیہ اوقات
نورالایضاح، قدوری	شرح و قایہ	مقامات، مختارات	سراجی نظامتِ کتب خانہ

۳/ ذی قعدہ ۱۳۹۲ھ - ۱۰/ دسمبر ۱۹۷۲ء یک شنبہ تا ختم سال مولانا حسین بناری صاحب کے نہ آنے پر مستقل تبدیلی، نظامت کتب خانہ ختم۔

اولی	ثانیہ	ثالثہ	خامسہ	سادسہ
نورالایضاح، قدوری	شرح وقایہ	دیوانِ متنبی	مقاماتِ حریری، مختارات	شرح عقائد، سراجی

مؤرخہ ۵/ ذی قعدہ ۱۳۹۲ھ - ۱۲/ دسمبر ۱۹۷۲ء شنبہ: ساعتِ اولیٰ میں نورالایضاح،  
قدوری کی جگہ پر نورالانوار۔

سال ششم ۱۸/ شوال ۱۳۹۳ھ - ۱۳/ نومبر ۱۹۷۳ء چہار شنبہ

اولی	ثانیہ	خامسہ	سادسہ	بقیہ اوقات
شرح وقایہ	نورالانوار	دیوانِ متنبی، سراجی	شرح عقائد	نظامت کتب خانہ

مفتی اسماعیل صاحب کی دو ماہ کی رخصت کی وجہ سے ترمیم - ۱۹/ ربیع الاول  
۱۳۹۳ھ - ۱۳/ اپریل ۱۹۷۴ء یومِ شنبہ: ہدایہ اولین: اولیٰ و ثانیہ - نورالانوار: ثالثہ -  
شرح وقایہ ہٹ گئی۔

۲۹/ رجب ۱۳۹۳ھ مطابق ۱۹/ اگست ۱۹۷۴ء کو سالانہ اجلاس، اوریکم/ شعبان  
۱۳۹۳ھ - ۲۰/ اگست ۱۹۷۴ء سے تعطیلات۔

سال ہفتم ۱۳/ شوال ۱۳۹۳ھ - ۳۰/ اکتوبر ۱۹۷۴ء چہار شنبہ

ساعتِ اولی	ثانیہ	ثالثہ	خامسہ	سادسہ	خارج
------------	-------	-------	-------	-------	------

مشکوٰۃ شریف	ہدایہ ثانی،	دیوان	شرح وقایہ	نور	مؤطا
اول	حسامی	متنبی		الانوار	مالک

۲۳ / ذی الحجہ ۱۳۹۲ھ - ۶ / جنوری ۱۹۷۵ء مولانا فضل الرحمن کی آمد پر تبدیلی  
تاختم سال۔

اولی	ثانیہ	ثالثہ	سادسہ	خارج
مشکوٰۃ اول ہدایہ ثانی معہ حسامی	دیوان متنبی	نور الانوار	مؤطا مالک	

۱۷ / جمادی الاولیٰ ۱۳۹۵ھ - ۲۹ / مئی ۱۹۷۵ء - نظامتِ تعلیم حسب تجویز مجلس  
شوری منعقدہ ۳ / جمادی الاولیٰ ۱۳۹۵ھ مطابق ۱۵ / مئی ۱۹۷۵ء۔

سال ہشتم ۱۳ / شوال ۱۳۹۵ھ مطابق ۱۹ / اکتوبر ۱۹۷۵ء یک شنبہ تا ختم سال

اولی و ثانیہ	خامسہ و سادسہ	خارج	بقیہ اوقات
ہدایہ اولین، حسامی	مشکوٰۃ المصاحیح کامل، شرح نخبیہ الفکر	مؤطا مالک	نظامتِ تعلیم

سال نہم ۱۳ / شوال ۱۳۹۶ھ مطابق ۹ / اکتوبر ۱۹۷۶ء شنبہ تا ختم سال

اولی و ثانیہ	خامسہ و سادسہ	خارج	بقیہ اوقات
ہدایہ اولین، حسامی	مشکوٰۃ المصاحیح کامل، شرح نخبیہ الفکر	مؤطا مالک	نظامتِ تعلیم

سال دہم ۱۲ / شوال ۱۳۹۷ھ - ۲۶ / ستمبر ۱۹۷۷ء یوم شنبہ تا ختم سال

اولی و ثانیہ	خامسہ	خارج	بقیہ اوقات
--------------	-------	------	------------

نظامتِ تعلیم	موظا مالک	مشکوٰۃ اول	ہدایہ اولین کامل معہ سراجی
--------------	-----------	------------	-------------------------------

سال یازدہم ۱۳ / شوال ۱۲۹۸ھ - ۱۷ / دسمبر ۱۹۷۸ء یک شنبہ

اولی و ثانیہ	خامسہ	سادسہ	خارج	بقیہ اوقات
ہدایہ اولین، سراجی	مشکوٰۃ اول	نور الانوار	ابن ماجہ طہارت ختم	نظامتِ تعلیم

یکم ربیع الاول ۱۲۹۹ھ - ۳۰ / فروری ۱۹۷۹ء یوم سہ شنبہ تا ختم سال (مولانا احمد اللہ صاحب کی وفات کے بعد ترمیم) تا ختم سال

اولی و رابعہ	پانچواں گھنٹہ	خارج	بقیہ اوقات
ہدایہ اولین معہ سراجی	ابوداؤد شریف	ابن ماجہ	نظامتِ تعلیم

سال دوازدہم ۱۱ / شوال ۱۲۹۹ھ - ۴ / ستمبر ۱۹۷۹ء یوم سہ شنبہ

اولی و ثانیہ	خامسہ	بقیہ اوقات
ہدایہ اولین کامل معہ سراجی	ابوداؤد شریف	نظامتِ تعلیم

والدہ کا انتقال ۱۳ / شوال ۱۲۹۹ھ - ۷ / ستمبر ۱۹۷۹ء یوم جمعہ - اجلاس صد سالہ دارالعلوم اسی سال ہوا۔

سال سیزدہم ۱۲ / شوال ۱۳۰۰ھ - ۲۴ / اگست ۱۹۸۰ء یک شنبہ

اولی و ثانیہ	خامسہ	بقیہ اوقات
ہدایہ اولین معہ سراجی	ابوداؤد	نظامتِ تعلیم

۲۱/ شوال ۱۴۰۰ھ - ۲/ ستمبر ۱۹۸۰ء یوم سہ شنبہ تا ختم سال (حضرت مولانا محمد ایوب صاحب کی معذرت پر ترمیم)

اولی و ثانیہ	سادہ	بقیہ اوقات
ہدایہ اولین معہ سراجی	ترمذی شریف	نظامتِ تعلیم

محرم ۱۴۰۱ھ میں حج کے بعد کی حاضری

سال چہارم، ۷/ شوال ۱۴۰۱ھ - ۱۸/ اگست ۱۹۸۱ء یوم سہ شنبہ تا ختم سال

اولی	ثانیہ	سادہ	بقیہ اوقات
ہدایہ اول معہ سراجی	ہدایہ ثالث	ترمذی معہ شمائل	نظامتِ تعلیم

سال پانزدہم، ۱۳/ شوال ۱۴۰۲ھ - ۴/ اگست ۱۹۸۲ء یوم چہار شنبہ:

اولی	ثانیہ	سادہ	بقیہ اوقات
ہدایہ ثالث	ہدایہ اول معہ سراجی	ترمذی و شمائل	نظامتِ تعلیم

۱۷/ ذی الحجہ ۱۴۰۲ھ - ۵/ اکتوبر ۱۹۸۲ء سہ شنبہ تا ختم سال (مولانا ابوبکر صاحب کی علیحدگی پر ترمیم)

اولی	ثانیہ	رابعہ	سادہ	بقیہ اوقات
ہدایہ ثالث	ہدایہ اول معہ سراجی	مشکوٰۃ اول معہ شرح پنجبہ	ترمذی معہ شمائل	نظامتِ تعلیم

سال شانزدهم ۱۲ / شوال ۱۴۰۳ھ - ۲۳ / جولائی ۱۹۸۳ء یومِ شنبہ

اولی	ثانیہ	رابعہ	سادسہ	بقیہ اوقات
ہدایہ رابع	ہدایہ اول معہ	مشکوٰۃ اول، شرح	ترمذی معہ	نظامتِ تعلیم
سراجی	نخبہ	شامل		

مؤرخہ ۱۲ ذی قعدہ ۱۴۰۳ھ - ۲۲ اگست ۱۹۸۳ء دو شنبہ تا ختم سال: مشکوٰۃ جلد اول معہ نخبہ ہٹادی گئی۔

سال ہفدہم ۱۷ / شوال ۱۴۰۴ھ - ۱۷ / جولائی ۱۹۸۴ء سہ شنبہ:

اولی	ثانیہ	سادسہ	بقیہ اوقات
ہدایہ اول معہ سراجی	ہدایہ رابع	ترمذی شریف معہ شامل	نظامتِ تعلیم

نئے شیخ الحدیث صاحب کی آمد پر ۲۷ / ذی الحجہ ۱۴۰۴ھ - ۲۴ / ستمبر

۱۹۸۴ء دو شنبہ

اولی	ثانیہ	سادسہ	بقیہ اوقات
ہدایہ رابع	ہدایہ اول معہ سراجی	بخاری شریف ثانی	نظامتِ تعلیم

مولانا یوسف صاحب کی بیماری میں صرف پندرہ یوم کے لیے یہ اضافہ ہوا:

۶ / محرم ۱۴۰۵ھ - ۲ / اکتوبر ۱۹۸۴ء سہ شنبہ: مشکوٰۃ معہ نخبہ: ثالثہ - شرح

وقایہ: رابعہ۔

۱۴۰۵ھ / ۱۲ / شوال یومِ دو شنبہ:

ساعتِ اولی	ساعتِ ثالثہ	ساعتِ سادسہ
------------	-------------	-------------

بخاری ثانی	مشکوٰۃ اول	ہدایہ اول مع حسامی
------------	------------	--------------------

۶ / محرم ۱۴۰۶ھ - ۲۲ / ستمبر ۱۹۸۵ء یوم یک شنبہ مولانا غلام محمد صاحب کی بیماری کی وجہ سے ساعتِ رابعہ میں نور الانوار تا ۱۶ / ربیع الاول ۱۴۰۶ھ - ۳۰ / نومبر ۱۹۸۵ء - ۱۳ / شوال ۱۴۰۶ھ - ۲۱ / جون ۱۹۸۶ء یوم شنبہ:

ساعتِ سادسہ	ساعتِ رابعہ	ساعتِ ثالثہ	ساعتِ اولیٰ
بخاری ثانی	مقامات مع ریاض الصالحین اول	مشکوٰۃ اول	ہدایہ اول مع سراجی

۲۳ / ذی قعدہ - ۳۱ / جولائی یوم پنجشنبہ ابراہیم بھائی کی وفات پر ختم قرآن - کتبِ درسیہ کا چارٹ یہاں تک مفتی صاحب نے لکھا ہے - ۱۴۰۶ھ عید الاضحیٰ کی تعطیلات کے بعد جامعہ کے دارالافتا میں صدر مفتی بنائے گئے اس وقت سے ۱۴۳۰ھ تک (یعنی ۲۳ سال) صرف ایک گھنٹہ بخاری شریف ثانی کا درس دیتے تھے - اب ۱۴۳۲ھ تادم تحریر بخاری شریف اول کا درس دیتے ہیں - ۱۴۱۹ھ میں صرف ایک مرتبہ ”سراجی“ کا درس دیا - ۱۴۲۰ھ سے تادم تحریر شمائلِ ترمذی عموماً رات کو پڑھاتے ہیں -

## تدریسی اصول و مذاق

ہر استاد کا طریقہ دُرسِ قدرے مختلف اور اپنی نوعیت سے ممتاز ہوتا ہے اور ہر ایک کا اپنا کوئی خاص مذاق ہوتا ہے، یہی امور درسی خصوصیات میں شمار کئے جاسکتے ہیں -

راقم الحروف مفتی صاحب کا ایک ادنیٰ شاگرد ہے، بعض کتبِ درسیہ میں ذائقہ کے طور پر اور بخاری شریف جلد ثانی مکمل اور افتا کا مکمل کورس پڑھنے کی سعادت حاصل ہے، اپنی معلومات اور اخذ کے مطابق مفتی صاحب کے درس کی بعض خصوصیات عرض کرتا ہوں:

① مفتی صاحب کا طریقہ درس یہ رہا ہے کہ پہلے ہی دن فرمادیتے کہ: ہر ایک کو روزانہ سبق کے بقدر عبارت پڑھنا ہوگا۔ اسی کے مطابق روزانہ باری باری طلباء عبارت پڑھتے، عبارت کی اصلاح پر خوب زور دیتے، کسی کی مجال نہیں تھی کہ غلط عبارت پڑھ کر گذر جائے، بعضے کمزور استعداد والے اپنی باری کے روز رات ہی سے ہوشیار طالب علم کے پاس آئندہ کل کے سبق کو پڑھ کر تیاری کر لیتے جب جا کر ان کو سکون و اطمینان ہوتا۔

راقم نے ہدایہ اول شروع کا حصہ مفتی صاحب کے پاس پڑھا ہے، اس میں یہ طرز تھا کہ طالب علم بقدر ضرورت عبارت پڑھتا پھر نفسِ مسئلہ، اس کے نقلی و عقلی دلائل، خصم کا اختلاف، ان کے دلائل، پھر خصم کے دلائل کا جواب اور اپنے مسلک کے وجوہ تریح جیسا کہ صاحب ہدایہ بیان فرماتے ہیں یہ تمام چیزیں مفتی صاحب از بر طلباء کی طرف توجہ کرتے ہوئے اس طرح بیان فرماتے کہ معلوم ہوتا ہے کہ بالکل حافظ کتاب ہیں، اس میں کبھی ترتیب کا فرق بھی ہو جاتا؛ مگر کوئی بات عبارت کے تعلق سے نہیں چھوٹی تھی، مسئلہ کی تشریح کے بعد عبارت خواں ترجمہ کر دیتا، کبھی کوئی غلط ترجمہ کرتا تو خود با محاورہ سلیس ترجمہ کر دیتے۔

② زبانی درس کبھی عملی درس کی صورت اختیار کر لیتا، ہدایہ اول میں ”سنن الطہارۃ“ کے ذیل میں ”والسواک“ آیا جس میں بتلایا گیا ہے کہ وضو میں مسواک کرنا سنت ہے اس موقع پر باری باری ہر ایک کو حکم فرمایا ”مسواک بتلائے“، چنانچہ جن کی جیب میں مسواک موجود تھی انہوں نے جیب سے مسواک نکال کر بتلائی۔ اسی طرح ہم سے پہلے



ہدایہ پڑھنے والوں نے بتایا کہ: ہدایہ میں ”باب صفة الصلاة“ کے موقع پر طلباء سے نماز کی باقاعدہ عملی مشق بھی کراتے تھے اور تقریباً ہر سال اس کا اہتمام فرماتے۔

③ اندازِ درس خوب نرالا، حل عبارت اور افہام میں اعلیٰ درجہ کا کمال حاصل ہے، غبی سے غبی طالب علم تھوڑی توجہ سے درس سن لے تو کم از کم درس کا خلاصہ ضرور ذہن نشین کر لے۔

④ ”ہدایہ اولین“ کا درس سالہا سال دیا اور خوب تحقیق سے دیا۔ جس وقت ہدایہ اول کا درس راقم الحروف کے ذمہ سپرد کیا گیا اس وقت میں نے آپ ہدایہ کے جس نسخے سے پڑھاتے تھے اس کو دیکھا کہ خود نوشتہ بہترین چچے تلے الفاظ میں حواشی سے مزین ہے، بعض حواشی میں ”معارف السنن شرح ترمذی“ کا حوالہ ہے، جس سے معلوم ہوتا ہے کہ مطالعہ کے دوران شروع ہدایہ کے ساتھ ساتھ شروع احادیث کا مطالعہ بھی کرتے ہوں گے۔

⑤ فرائض آپ کا خصوصی فن ہے، طالب علمی کے زمانہ سے اس فن سے مناسبت تھی، ایک مرتبہ فرمایا: ”پڑھنے کے زمانہ میں عصر کے بعد تفریح کرتے ہوئے اس کی مثالیں مشق کرتا تھا“۔ اس فن کے اصول و فروع اس قدر مستحضر ہیں کہ گویا پورا فن بیک نظر سامنے ہے، جامعہ میں ہدایہ کے ساتھ سراجی بھی پڑھائی جاتی ہے اس میں ورثا کے اقسام و احوال کو اتنا ازبر کرواتے جیسا کہ ”سورۃ فاتحہ“ کہ ادھر استاذ نے سوال کیا ادھر طالب علم نے بلاتا خیر صحیح جواب پیش کر دیا۔

## ہدایہ کے ایک مقام کی تحقیق میں سرگرداں

⑥ ایک مرتبہ فرمایا: ہدایہ پڑھانے کے زمانہ میں میں نے کبھی اس کی اردو شرح کو نہیں دیکھا۔ اس وقت ”عین الہدایہ“ تھی اس کو بھی نہیں دیکھتا تھا، صرف ایک مرتبہ

کتاب الزکوٰۃ میں ”قصب الذریرہ“ آیا اس وقت ”قصب الذریرہ“ کو شروحات اور مختلف کتابوں میں بہت تلاش کیا کسی کتاب میں نہیں ملا کہ: یہ کیا چیز ہے؟ سب شراح نے یہی لکھ دیا کہ: وہ معروف ہے، صاحب عین الہدایہ نے بھی یہی لکھا ہے، اس جملہ سے پہلے ”قصب السكر“ ہے، تمام حضرات نے اس کی تشریح کی ہے؛ مگر ”قصب الذریرہ“ کیا ہے کسی نے اس کی تشریح نہیں کی، ان ایام میں دیگر علما سے بھی پوچھا، جب کبھی دیوبند جانا ہوتا وہاں بھی پوچھتا رہا، مگر کسی نے صحیح نہیں بتلایا۔ (اس سلسلہ میں ایک لطیفہ سنایا) کہ مولانا خیر الرحمن احمد آبادیؒ (والد محترم مولوی طاہر صاحب) جو جامعہ میں ہدایہ کے سابق استاذ رہ چکے ہیں انہوں نے ”عین الہدایہ“ کے حاشیہ میں لکھا ہے:

”ہاں! قصب السكر سب کو معلوم تھا اس کی تشریح کی؛ لیکن ”قصب الذریرہ“ جو معلوم نہیں تھا اس کے متعلق کچھ نہیں لکھا۔“

میں یہ حاشیہ پڑھ کر بہت ہنسا کہ ان کو بھی میری طرح اشکال پیش آیا ہے سبق میں جب اس جگہ پہنچتا تو طلبا سے کہہ دیتا معلوم نہ ہو سکا کہ قصب الذریرہ کیا ہے بالآخر حضرت شیخ نور اللہ مرقدہ کی کتاب ”جزء حجة الوداع“ کا ترجمہ پاکستان سے شائع ہوا تھا اس میں ملا اور حاشیہ ہدایہ پر لکھ دیا۔ حضرت مفتی صاحب نے وہ پڑھ کر سنایا، وہ یہ ہے: ”حافظ ابن حجر فرماتے ہیں: ذریرہ بروزن عظیمہ ذال معجمہ، اور دوراؤں کے ساتھ، خوشبو کی ایک قسم ہے جو اہل حجاز کے یہاں معروف ہے، امام نوویؒ اور ان کے علاوہ بہت سے حضرات نے فرمایا ہے کہ: یہ ایک خوشبودار جڑی بوٹی کا برادہ ہے جو ہندوستان سے آتی ہے۔“ صاحب محیط اعظم نے قصب الذریرہ کے اقسام کو تفصیل سے لکھا ہے۔ وہ لکھتے ہیں کہ: ہندی میں اسے ”چرائتہ“ کہتے ہیں اور اس کا برادہ خوشبودار ہوتا ہے،

اور زیر نعل لگانا پسینہ کی خوشبو کے لیے مفید ہے۔ (حجۃ الوداع و عمرات النبی ﷺ تالیف برکتہ العصر

حضرت الحافظ الحاج مولانا محمد زکریا کاندھلوی ثم المدنی مدظلہم، ترجمہ مولانا محمد یوسف لدھیانوی گرامچی (۲۲)

راقم کہتا ہے: یہ واقعہ آج سے تقریباً ۳۵ سال پہلے کا ہے، اس عرصہ میں ہدایہ کی متعدد اردو شروحات منصہ رُشہود میں آئیں؛ مگر اس جگہ سے تمام مترجمین دامن بچا کر خاموشی کے ساتھ گذر گئے۔ ملاحظہ کیجئے اشرف الہدایہ شرح ہدایہ ۳/۱۳۰۔ بلکہ اس میں تو قصب الذریرہ کو ”چراستہ کا درخت“ کہا ہے، یہ تعبیر بھی درست نہیں۔ ”قصب“ کا معنی درخت کے نہیں؛ بلکہ قصب ہر اس نبات کو کہتے ہیں جس کا تنہ پتلا، کھوکھلا اور گانٹھ دار ہو اس میں پوری اور گرہ ہو۔ یا ”قصب“ کا ترجمہ ”بانس“ ہو سکتا ہے۔

”احسن الہدایہ شرح ہدایہ“ نے ”قصب الذریرہ“ کا مطلب بیان کرنے میں کیا گل افشانی کر دی اس کو بھی دیکھ لیجئے! وہ تحریر کرتے ہیں: ”چراستہ (چری والی لکڑی)۔“ (احسن الہدایہ ۱/۳۶) صرف چراستہ کہہ کر گزر جاتے تو محلِ تعجب نہیں تھا؛ مگر بین القوسین کی تشریح نے چراستہ کا حلیہ بگاڑ کر رکھ دیا ہے۔ ”چری“ ہندی لفظ ہے جس کے معنی ہیں باجرا، جوار، مکئی کے ہرے پودے۔ اس غلط تشریح سے پڑھنے والا یہی سمجھے گا کہ باجرا، جوار، مکئی میں عشر نہیں ہے جو مسئلہ کی رو سے صحیح نہیں۔

④ دورانِ درس کسی مناسبت سے بزرگوں کے واقعات و لطائف سنانے کی عادت شریفہ رہی ہے، بالخصوص جمعرات کے روز یا کسی طالب علم کی تنبیہ پر اس کا خاص اہتمام ہوتا، گاہے گاہے نصح اور واقعات کثیرہ بیان فرمانے کے بعد جس طالب علم کی وجہ سے واقعات کا سلسلہ شروع ہوا اس کے متعلق فرماتے: ”یہ شانِ ورود ہے۔“

⑤ سبق شروع کرنے سے ختم تک پورے گھنٹہ میں کسی خاص ہیئت پر مستقل

بیٹھنے کا معمول نہیں، البتہ پورے درس میں چہرہ و توجہ کا التفات ہر جانب طلبہ کی طرف برابر رکھتے، جس کی وجہ سے طلبہ ہمد تن گوش اور پشیم سر آپ کی طرف متوجہ رہتے، گا ہے گا ہے ظرافت و لطافت کے جملے بھی گوش گزار کرتے جس سے درس کا ماحول زعفران زار ہو جاتا۔ طالب علم کی درس سے غفلت و بے پروائی یا درس میں سونا کسی حال میں برداشت نہ کیا جاتا اس پر خوب تنبیہ فرماتے۔

### درس ترمذی میں ایثار

اخلاص اور للہیت دینی مدارس کی سب سے بڑی دولت ہے، اگر دل صاف ہو اور دل میں ایثار و قربانی کا جذبہ موجود ہو تو کوئی بھی مدرس کم مدت میں بلندی کے مدارج طے کر سکتا ہے۔

مفتی صاحب کے شیخ و مربی نے دیوبند سے ڈابھیل کی تدریس کے لیے رخصت کرتے وقت جو نصائح فرمائی تھیں ان میں یہ تھی: ”عہدہ اور منصب مت طلب کرنا کہ مجھے فلاں کتاب پڑھانے کو دی جائے“۔ حضرت کے الفاظ پر غور کرنے سے معلوم ہوتا ہے کہ مدرس کی طرف سے کتاب کی طلب اور بڑی بڑی کتابیں پڑھانے کے لیے مدارس کے مروجہ نام نہاد ترقی کے پروپیگنڈے، کوششیں بھی عہدہ کی طلب اور حباب جاہ میں داخل ہیں۔

مفتی صاحب نے مذکورہ نصیحت پر کتنا عمل کیا؟ کسی کتاب کی طلب تو کجا، جامعہ کی ترقی و نظام میں نسق باقی رکھنے کی خاطر کس ایثار و قربانی سے کام لیا اس کی ایک مثال ہدیہ ناظرین کرتا ہوں:

جامعہ کے سابق شیخ الحدیث حضرت مولانا محمد ایوب صاحب اعظمی (متوفی ۱۴۰۲ھ) کا تدریسی فیض جامعہ میں سالہا سال رواں دواں رہا، بخاری شریف مکمل اور ترمذی شریف مکمل کا درس ان سے متعلق رہا، اخیر کے چند برسوں میں طبیعت کے ضعف کی وجہ سے ترمذی شریف پڑھانے سے معذرت کر دی تھی، صرف بخاری شریف کا درس دیتے تھے، ان کی خواہش تھی کہ ترمذی شریف جامعہ کے ایک مؤقر استاذ کو دی جائے؛ مگر جامعہ کے رجال شناس و قدر داں مہتمم مولانا محمد سعید بزرگ کی رائے گرامی مفتی صاحب کو سپرد کرنے کی تھی، انہوں نے اپنی اس رائے کا اظہار بھی کر دیا تھا۔

اس سال ترمذی کے سبق کی تقسیم سے پہلے مفتی صاحب سفر حج میں تشریف لے گئے، بعد میں ارباب حل و عقد کے مشورہ کے بعد مہتمم صاحب کے منشا کے مطابق ترمذی کا درس مفتی صاحب کے نام کر دیا گیا، اس وقت مفتی صاحب مکہ مکرمہ میں تھے، اس کی خوش خبری مولانا محمد شفیع صاحب نے بذریعہ خط دی، وہ تحریر فرماتے ہیں: ”مدرسہ میں اسباق برابر ہو رہے ہیں، مولانا ایوب صاحب نے ترمذی شریف پڑھانے سے عذر کیا ہے، مشورہ کے بعد آپ موصوف کو نام زد کیا ہے، اس کے لیے مبارک باد دیتا ہوں، اللہ تعالیٰ آپ سے اس خدمت کو قبول فرمائے۔“

محمد شفیع میاں عنی عنہ، ۲/ ذی قعدہ ۱۴۰۰ھ

اس کے بعد دیگر کتب درسیہ کے ساتھ چار سال مکمل ترمذی مع شمائل کا درس مفتی صاحب کے پاس رہا، ترمذی شریف میں دیگر ائمہ و فقہاء کے فقہی اقوال بھی مذکور ہیں، برسوں سے ہدایہ پڑھانے کی وجہ سے فقہی بصیرت سے آراستہ تھے ہی اب حدیث کے ساتھ فقہ سے مناسبت نے چار چاند لگا دیے، فقہیانہ بصیرت اور شگفتہ طرز تفسیر سے طلبہ

بھی بہت خوش تھے، یہ سلسلہ چل ہی رہا تھا کہ جامعہ کے شیخ الحدیث حضرت مولانا محمد ایوب صاحب کا ۶/ شوال ۱۴۰۲ھ میں انتقال ہو گیا۔ رحمۃ اللہ علیہ رحمة واسعة۔ جامعہ کے لیے جدید شیخ الحدیث کی تلاش ہوئی، حضرت مولانا محمد اکرام علی بھاگلپوری صاحب نور اللہ مرقدہ (۱۹۲۹ھ) سے شیخ الحدیث کے منصب کے لیے درخواست کی گئی، انہوں نے جامعہ کے تقرر کو چند کڑی شرائط پر موقوف رکھا ان شرائط میں سے ایک شرط یہ تھی: ”میرے زیر درس بخاری شریف مکمل اور ترمذی شریف جلد اول ہوگی، یا بخاری شریف جلد اول، ترمذی شریف جلد اول اور اس کے علاوہ موقوف علیہ کی کوئی ایک کتاب“۔۔۔ اتنی بلفظ

جو حضرات جدید شیخ الحدیث صاحب کے یہاں تقرر کے سلسلہ میں گفتگو کرنے گئے تھے مہتمم صاحب کو پوچھے بغیر انہوں نے تمام شرائط منظور کر لیں، تقرر عمل میں آ گیا، اور ان کی شرط کے مطابق بلاچوں وچرامفتی صاحب نے ایثار کرتے ہوئے ”ترمذی“ کا درس جدید شیخ الحدیث صاحب کی خاطر چھوڑ دیا۔

## بخاری شریف کا درس

حضرت مہتمم صاحب نے مفتی صاحب کے اس ایثار کی قدر فرماتے ہوئے بخاری شریف جلد ثانی مفتی صاحب کے نام لکھ دی اس وقت سے ۱۴۳۰ھ تک مکمل بخاری شریف جلد ثانی پڑھانے کی خدمت انجام دی۔ ۲۳/ ۱۰/ ۱۴۲۸ھ سے اسفار کی کثرت کی بنا پر جلد ثانی از کتاب المغازی تا کتاب فضائل القرآن پڑھایا کرتے تھے۔ جس سال (۱۴۰۵ھ) بخاری شریف جلد ثانی کا درس سپرد کیا گیا اس سال کے

مکتوب گرامی میں حضرت فقیہ الامت نے نصیحت کرتے ہوئے فرمایا:

جو بھی کتابیں آپ کے پاس یا ان (جامعہ کے شیخ الحدیث صاحب) کے پاس ہیں، سب خدمت دین ہی ہے، حضرت مولانا محمد یعقوب صاحب نانوتویؒ (م ۱۳۰۲ھ) فرمایا کرتے تھے کہ: جو ثواب بخاری پڑھانے میں ہے وہی ثواب علومِ عالیہ منطق و غیرہ پڑھانے میں ہے بشرطیکہ نیت صحیح ہو۔ (مکتوبات فقیہ الامت ۲/۲۷۸)

مفتی صاحب کا پورا تدریسی دور اس طرح گذرا کہ نہ کبھی کوئی کتاب طلب فرمائی اور نہ کسی کتاب کے پڑھانے سے عار محسوس فرمائی۔

## مثالی ٹرڈنوازی

۱۹۱۹ھ میں جب راقم الحروف کو ہدایہ اول سپرد کی گئی جس کے ساتھ سر اجی کا درس بھی رہا کرتا ہے، جامعہ میں ہمیشہ ہدایہ اول کے گھنٹہ میں ہی سر اجی پڑھائی جاتی ہے؛ مگر میرے لیے ہدایہ کا پڑھانا آسان تھا کہ اس سے قبل ایک آدھ مرتبہ چند اسباق پڑھا چکا تھا؛ لیکن سر اجی پڑھانے کی ہمت نہیں تھی، حضرت مفتی صاحب نے میرے خاطر سر اجی پڑھائی اور میں نے بھی اس درس میں شرکت کی سعادت حاصل کی۔

مجھے اس واقعہ سے صرف یہ بتلانا ہے کہ مفتی صاحب کا ایک گھنٹہ (بخاری شریف پڑھانے کے لیے) دورہ میں تھا، عربی ششم یا پنجم میں کوئی گھنٹہ نہیں تھا، اس کے باوجود نزول کرتے ہوئے سر اجی کا درس دینے میں آپ نے عار محسوس نہیں فرمائی۔ اپنے متعلقین اور شاگردوں کو ہمیشہ یہی تاکید فرماتے ہیں کہ اہل مدرسہ کی طرف سے جو بھی کتاب دی جائے اسی میں خیر و برکت ہے۔

حضرت مفتی عباس صاحب بسم اللہ زید مجدہم نے سنایا کہ: ان کی تدریس کے ابتدائی دور میں جامعہ کے موقر استاد محترم حضرت مولانا یوسف صاحب کاوی مدظلہ کے بیمار ہونے کی وجہ سے ”شرح ابن عقیل“ کا سبق حضرت مفتی صاحب - جو اس وقت ناظم تعلیمات تھے - نے مفتی عباس صاحب کے نام کرنا چاہا تو وہ پس و پیش ہوئے مفتی صاحب نے نصیحت فرماتے ہوئے فرمایا:

”دیکھو بلا طلب جو کتاب پڑھانے ملے اس کے پڑھانے میں اللہ کی طرف سے اعانت کی جاتی ہے، اور بعد طلب جو ملے اس میں یہ بات نہیں ہوتی“

مفتی صاحب کے فرمانے کے بعد انہوں نے منظور فرمایا، مفتی عباس صاحب فرماتے ہیں: ایسا ہی ہوا، بعد تہجد دعا کی اور مطالعہ کے لیے کتاب کھولی، الحمد للہ! سب حل ہوتا گیا، کسی جگہ کوئی پریشانی پیش نہیں آئی۔

## جامعہ کا کتب خانہ اور اس کے ناظمین

جامعہ میں عظیم الشان کتب خانہ ہے، ہر علم و فن کی امہات کتب اس میں موجود ہیں، جامعہ کے طلباء و اساتذہ کے علاوہ دوسرے اہل علم، اہل تحقیق اور اہل ذوق اپنے علمی کاموں میں اس کتب خانہ سے استفادہ کرتے ہیں، ڈائریکٹ کے مشہور خاندان ”گارڈی“ نے اس کتب خانہ میں کئی اہم کتابیں وقف کی ہیں۔ مؤرخ ہند قاضی اطہر مبارک پوری نے اپنے تدریسی دور میں اس کتب خانہ سے خوب فائدہ اٹھایا ان کی مشہور کتاب ”رجال الہند ولسند“ کا افتتاح اسی کتب خانہ سے ہوا، انہوں نے اس کتب خانہ کی تعریف کی ہے، گارڈی خاندان کی خدمات کو سراہتے ہوئے قاضی صاحب رقم طراز ہیں:



اس وقت جامعہ اسلامیہ میں ایک شعر مشہور تھا جس کا مفہوم یہ تھا کہ: ”گارڈی نے علم کی میخ گارڈی“۔ (کاروان حیات ۱۱۲)

کتب خانہ کا نظم و نسق باقی رکھنے کے لیے مستقل ”ناظم کتب خانہ“ کا انتظام کیا جاتا ہے، اس سے پہلے ناظم حافظ عبدالحق بسم اللہ صاحب (م ۸۳ ۱۳۱۷ھ) تھے، انہوں نے تقریباً چالیس سال تک جامعہ کے مختلف شعبوں میں کام کیا، زندگی میں سادگی اور امانت داری کا وصف نمایاں تھا۔

دوسرے مولانا عبد الغفور نقشبندی بھروچی (م ۲۲ ۱۳۲۲ھ) تھے جو زبردست حافظ کے مالک تھے، کتب خانہ میں موجودہ کتب میں سے کسی کتاب کے بارے میں پوچھا جاتا تو کتاب کا صحیح نام، مصنف کا نام، اس کتاب کی کتنی شرحیں ہیں، الماری میں کس جگہ کتاب رکھی ہوئی ہے سب بلا تامل بتلا دیتے۔

تیسرے مولانا مفتی عبدالعزیز سورتی (م ۲۰ ۱۳۲۰ھ) تھے، جو سورت کے باشندے تھے، بچپن میں پڑھنے کے لیے دیوبند چلے گئے، ایک مدت تک دیوبند میں رہے، شیخ الاسلام حضرت مولانا حسین احمد مدنی سے خصوصی تعلق تھا، ۸۸ ۱۳۱۷ھ میں جامعہ ڈابھیل میں ناظم کتب خانہ کی حیثیت سے ان کا تقرر ہوا تھا۔

### مفتی صاحب اور نظامتِ کتب خانہ

۱۹۶۹ء میں احمد آباد اور اس کے اطراف میں ہولناک مسلم کش فادات ہوئے اور سیکڑوں مسلمانوں کو شہید کر دیا گیا، اس وقت مولانا عبدالعزیز صاحب کے بعض رشتہ دار جو احمد آباد میں رہتے تھے شہید ہوئے، رفاہی امور میں جمعیت علمائے ہند کے

پلیٹ فارم سے مدد کرنے کی خاطر احمد آباد چلے گئے، ان کی جگہ حضرت مہتمم صاحب نے مفتی صاحب کو ناظم کتب خانہ بنا دیا۔

چنانچہ آپ نے ۱۳۸۹ھ تا ۱۳۹۳ھ تدریس کے ساتھ باحسن وجوہ نظامت کتب خانہ کے فرائض انجام دیے۔

## ذوق مطالعہ

تین گھنٹے کتب درسیہ پڑھاتے اور تین گھنٹے کتب خانہ میں مقرر تھے، ان تین گھنٹوں کو آپ نے خوب وصول کیا، مختلف علوم و فنون کی کتب کے مطالعہ میں مشغول رہتے، مفتی صاحب کا مطالعہ کتب درسیہ تک محدود نہیں ہے، مطالعہ اور کتب بینی کا غیر معمولی شوق ہے، مطالعہ کی یہ غیر معمولی قوت و صلاحیت زندگی کے ہر دور میں آپ کی شخصیت کا لازمی جز رہی، اس سے آپ کی روح کو غذا اور دل کو سکون اور قلب کو آسودگی حاصل ہوتی تھی۔

ایک مرتبہ فرمایا ”فارسی اول پڑھنے کے سال مولانا ابوالکلام آزاد کی تمام کتابیں، تقاریر مطالعہ کر چکا تھا، ان کی کتابوں کی عبارات زبانی یاد کرتا تھا۔ نیز ایک زمانہ میں علامہ اقبال کی تمام کتابوں کا دو مرتبہ مطالعہ کر لیا تھا۔“

راقم الحروف نے کتب خانہ کی بعض کتابوں پر آپ کے نوشتہ حواشی دیکھے ہیں۔ مفتی صاحب کے غیر معمولی ذوق مطالعہ کی گواہی آپ کی ذاتی کتابوں کا پیش بہا ذخیرہ دے گا، کوئی اہم کتاب کہیں چھپی اور منصفہ شہود پر آئی تو اس کی فراہمی کے لیے بقدر امکان کوشش کرتے، شروع میں اتنی گنجائش نہیں تھی مگر اس کے باوجود گنجائش نکال کر حتی المقدور حصول کتب کے لیے کوشاں رہتے۔

ایک مرتبہ فرمایا: ”اگر میں کہیں چلا جاؤں تو فتاویٰ نویسی کے لیے ذاتی کتا میں کافی ہیں۔“ نظامتِ کتب خانہ کے دور میں مطالعہ کا اندازہ اس سے کیا جاسکتا ہے کہ فتاویٰ نویسی میں مراجعت وحوالہ جات کے لیے کسی کتاب کی ضرورت پیش آتی اور وہ کتاب دارالافتا میں نہ ہوتی تو کتب خانہ سے منگواتے۔ یعنی ۳۵-۴۰ سال کے بعد بھی قوتِ حافظہ میں اس کتاب کا کتب خانہ میں ہونا موجود ہے۔

### اجلاسِ جامعہ میں خدمات اور دفتری خطوط نویسی

اسی دور کی ایک خدمت یہ ہے: جامعہ کے مہتمم صاحب کے بڑے بڑے علماء و مشاہیر سے روابط تھے، ان سے خط و کتابت کی نوبت آتی تو مہتمم صاحب اپنے اس کام کے لیے مفتی صاحب کے نظامتِ کتب خانہ والے وقت سے فائدہ اٹھاتے، اجلاسِ جامعہ کے لیے مدعو کرنے میں، معزز مہمانوں کی آمد پر شکر یہ ادا کرنے میں، جامعہ کے کسی امر میں درخواست تحریر کرنے میں وغیرہ وغیرہ مواقع پر مفتی صاحب ہی بحکم مہتمم صاحب خطوط نویسی کی خدمت انجام دیتے۔

### تنہا امتحانات کی تیاری

نظامتِ کتب خانہ کے دور میں ایک سال رات دن ایک کر کے سالانہ امتحان کی تیاری کی، تمام کتابوں کے امتحان کے پرچے تیار کرنا، لکھنا، ٹائپ کرنا وغیرہ یہ سب امور تنہا انجام دیے، طلباء و مدرسین کا خیال تھا کہ یہ پرچے باہر سے تیار ہو کر آتے ہیں؛ حالاں کہ تیار کرنے والی شخصیت انہی میں موجود تھی، مگر یہ کام اس قدر یکسوئی اور لگن سے انجام دیا گیا کہ کسی کو پتہ تک نہ چلا۔

## مستقل نظامت کتب خانہ کا خدشہ

مفتی صاحب کا تقرر اصلاً تدریس کے لیے ہوا تھا، مدرسہ کی ضرورت کی وجہ سے نظامت کتب خانہ قبول فرمائی تھی، یہاں کی روایت کے پیش نظر مستقل ناظم کتب خانہ بنائے جانے کا خطرہ درپیش تھا۔

اس سلسلہ میں حضرت فقیہ الامت<sup>ؒ</sup> سے مشورہ کیا تو حضرت نے فرمایا: کتب خانہ کے لیے مناسب آدمی تلاش کر کے مدرسہ کو دے دیجئے اور پھر آہستہ آہستہ اس ذمہ داری سے سبک دوشی اختیار کر لیں۔ چنانچہ مفتی صاحب نے حضرت کے مشورہ کے مطابق اپنے دور طالب علمی کے دوست اور ہم وطن مولانا موسیٰ صاحب بھڑکو دروی زید مجدہم کو پیش کیا۔ چنانچہ ۱۳۹۰ھ سے تادم تحریر وہ اس منصب پر فائز ہیں ان کی بلا کی استقامت دیکھئے کہ تقریباً چالیس سال ہوئے، اس طویل عرصہ میں صرف ایک مرتبہ اختتام سال اور افتتاح سال میں بیماری کی وجہ سے غیر حاضر رہے۔

## جامعہ سے علاحدگی اور واپسی

۱۳۹۳ھ، م ۱۹۷۴ء میں ایک انتشار ہوا جس کی وجہ سے چند روز تعلیم بند رہی، ہنگامی طور پر چند روز کی تعطیل کر دی گئی، انتشار والے سال کے اختتام پر چند اساتذہ جامعہ سے مستعفی ہو گئے تھے، ان میں مفتی صاحب بھی تھے، حالانکہ جامعہ کے مہتمم صاحب نے بعد استعفا تنہائی میں بلا کر مفتی صاحب سے بہ اصرار کہا تھا کہ آپ استعفاء واپس لے لیجئے، لیکن مفتی صاحب نے اس وقت کے سنگین حالات کے پیش نظر صاف کہہ دیا تھا: مجھے جامعہ میں نہیں رہنا ہے، حتیٰ کہ گھر والوں کو اور گھریلو سامان ڈابھیل سے

خانپور منتقل کر چکے تھے، سالانہ تعطیل میں حسب معمول ماہ شعبان میں سہارن پور حضرت شیخ الحدیثؒ کی خدمت میں رمضان المبارک گزارنے کی نیت سے حاضر ہوئے، اس دوران جامعہ کے مہتمم صاحب نے ڈابھیل میں دوبارہ رکھنے اور کسی اور جگہ جانے نہ دینے کی اپنی سعی جاری رکھتے ہوئے فقیہ الامت حضرت مفتی محمود حسن صاحبؒ پر بھی خط لکھا تھا کہ: مفتی صاحب کو ڈابھیل ہی لوٹنے کے لیے فرمائیں۔ مہتمم صاحب کو پتہ تھا کہ مفتی صاحب ان کے شیخ و مربی کے مشورہ کے بغیر مستقبل کا فیصلہ کر ہی نہیں سکتے؛ اس لیے خط لکھا تھا۔ مہتمم صاحب نے مفتی صاحب کو جامعہ میں دوبارہ لانے کے لیے دوسری کوشش یہ کی کہ مولانا محمد شفیع میاں (جامعہ کے سابق استاذ حفظ و رکن شوری م ۱۳۱۷ھ) جو حضرت شیخ الحدیثؒ کی خدمت میں حاضر ہوا کرتے تھے ان کے ذریعہ بھی مفتی صاحب کو جامعہ میں دوبارہ بھیجنے کے لیے حضرت فقیہ الامتؒ کی خدمت میں یہ بات بار بار پہنچائی تھی۔ شروع رمضان میں تو فقیہ الامت نے مفتی صاحب کو کچھ نہ چھیڑا، جب ماہ مبارک ختم ہونے کے قریب ہوا تو مفتی صاحب نے حضرت کا عندیہ معلوم فرمایا کہ آئندہ کے لیے کہاں جاؤں؟ حضرت نے فرمایا: کہیں سے بلاوا آیا ہے؟ تو مفتی صاحب نے نفی میں جواب دیا، اس پر حضرت نے فرمایا کہ: ڈابھیل سے حضرت مہتمم صاحب نے تاکید کی ہے کہ ڈابھیل واپس بھیج دیجئے؛ اس لیے میری رائے تو یہ ہے کہ آپ ڈابھیل ہی چلے جائیے۔ حضرت کا یہ فیصلہ مفتی صاحب کے نفس پر بڑا شاق گذرا، مفتی صاحب نے معذرت کرتے ہوئے کہا کہ: ڈابھیل سے از خود استعفادے کر چھوڑ چکا ہوں اب کیا پھر جاؤں؟ حضرت نے فرمایا: میری رائے اور منشاء پوچھتے ہو تو یہی ہے کہ ڈابھیل جاؤ! باقی آپ کو اختیار ہے۔ مفتی صاحب نے حضرت ہی کے منشاء پر عمل کرتے ہوئے ڈابھیل واپس کا فیصلہ کر لیا۔

حضرت مہتمم صاحبؒ نے مفتی صاحب کو باوجود استعفادینے کے دوبارہ کیوں طلب کیا؟ میرے نزدیک اس کی واحد وجہ یہی ہے کہ چھ سال کے دوران کام کی لگن اور طرز تدریس اور صلاحیتوں کی وجہ سے مہتمم صاحب کے معتمد بن چکے تھے، شاید کوئی راقم کے خیال کو حسن اعتقاد پر محمول کرے اس لیے بہتر ہے کہ خود حضرت مہتمم صاحبؒ اور حضرت فقیہ الامتؒ کے مابین اس حادثہ کے خطوط کے دو اقتباس پیش کر دوں، مفتی صاحب کو دوبارہ رکھنے کے لیے مہتمم صاحب نے جو خط حضرت فقیہ الامت کی خدمت میں لکھا تھا حضرت کی طرف سے اس کا جواب ان الفاظ میں دیا گیا: ”جس مدرس پر آپ کو سب سے زیادہ اعتماد تھا اور کبھی کوئی شکایت پیدا نہیں ہوئی اگر مناسب سمجھیں تو ان کو تنہائی میں بلا کر دریافت کر لیں؛ تاکہ غلط فہمی دور ہو جائے۔۔۔۔۔“

احقر محمود غفرلہ دارالعلوم دیوبند ۱۸ / ۷ / ۹۴ھ

حضرت فقیہ الامت کے منشا کے مطابق ڈابھیل دوبارہ واپسی کا فیصلہ کر لیا، حضرت نے مولانا محمد شفیع میاں صاحب کی زبانی حضرت مہتمم صاحب پر کھلوادیا اور خط بھی لکھ دیا تھا، اس خط کا ایک اقتباس یہ ہے:

”پہلے خط میں آپ نے مولوی احمد خان پوری کے متعلق لکھا تھا کہ وہ ہمیشہ میرے بہت ہی معتمد رہے ہیں۔ میں نے جواب میں لکھا تھا کہ: جو شخص آپ کا معتمد رہا ہو اور کبھی آپ نے اس کو شکایت کا موقع نہ دیا ہو، بہتر یہ ہے کہ اس کو تنہائی میں بلا کر گفتگو کر لیں، غلط روایتوں سے بدگمانیاں طرفین میں پیدا ہو جاتی ہیں، کوتاہیاں بھی کچھ نہ کچھ سب میں ہوتی ہیں، تاہم صلح صفائی کر لینے کے بعد تجزیہ کرنے سے معلوم ہوتا ہے کہ کوتاہیاں اتنی نہیں کہ بات یہاں تک پہنچے، بدگمانیاں اور غلط روایتوں کو زیادہ دخل ہے،

مگر آپ نے ان سے گفتگو نہیں کی، میں نے یہاں ان سے گفتگو کر کے آمادہ کر لیا ہے، میرے کہنے پر وہ دوسری جگہ بات کرنے سے رک گئے ہیں، میں نے مولانا شفیع میاں کو اس کی بھی خبر کر دی اور انہوں نے آپ کو لکھ بھیجا۔

اب میری رائے یہ ہے کہ مولوی احمد صاحب خانپوری کو میں بعد عید متصل بھیج رہا ہوں (حالاں کہ وہ اخیر ذی قعدہ تک یہاں حضرت شیخ کی خدمت میں ٹھہرنا چاہتے ہیں) آپ ان کو تنہائی میں بلا کر اپنے سابق تعلق اعتماد کو یاد دلائیں اور فرمائیں کہ میں اسی قدیم اعتماد کی بنا پر آپ سے کہتا ہوں کہ اپنا استعفا واپس لیں۔ وہ واپس لے لیں گے، کسی مزید مدرس کی آپ کو ضرورت نہیں ہوگی۔“

حضرت فقیہ الامت کا مفتی صاحب کو دوبارہ جامعہ بھیجنے کا فیصلہ مفتی صاحب پر بہت گراں اور نفس پر انتہائی شاق گزرا تھا اسی سلسلہ میں ایک مرتبہ فرمایا: ”میرا سلوک تو اسی میں طے ہو گیا کہ حضرت نے کان پکڑ کر مجھے دوبارہ ڈابھیل بھیج دیا۔“

جو لوگ جامعہ کے سابق مہتمم صاحب کے مزاج شناس اور ان کے طرز اہتمام سے واقف ہیں ان کو بتلانے کی ضرورت نہیں، جو لوگ ناواقف ہیں ان سے کہنا ہے کہ جامعہ ڈابھیل کی تاریخ میں بالخصوص حضرت مولانا محمد سعید بزرگ جیسے رجال شناس و قدر داں کے دور اہتمام میں کسی مدرس کے مستعفی ہونے کے بعد دوبارہ جامعہ میں لانے کے لیے اس قدر تنگ و دو کی گئی ہو جتنی مفتی صاحب کے بارے میں حضرت مہتمم صاحب نے کی کم از کم میرے علم میں نہیں۔

اس واقعہ سے حضرت مہتمم صاحب کا گروہی و جماعتی تعصبات سے اوپر اٹھ کر جامعہ کے مفادات و ترقیات کو ہر دم ملحوظ رکھنے کا مزاج ظاہر ہوتا ہے، اور یہی راز ہے کہ

ان کے دورِ اہتمام میں جامعہ ہر نوع کی ترقیات سے مالا مال ہوا۔

## ناظم تعلیمات

۱۹۳۱ء کے خلفشار کی وجہ سے طلبہ میں ذہنی آزادی آگئی، تعلیمی نظم و نسق درہم برہم ہو چکا، انتظامیہ اور طلبہ کے مابین ربط ڈھیلا ہو گیا، جامعہ کی حالت مریض کی سی ہو چکی تھی، اور اسے کسی مسیحا نفس کا انتظار تھا جو اپنے نفس کی روحانی گرمی سے اس میں دوبارہ جان ڈالتا، حضرت مہتمم صاحب کو جامعہ کے نظام تعلیم اور طلبہ کے اصلاح حال کے لیے ”ناظم تعلیمات“ کی سخت ضرورت تھی، مہتمم صاحب جو ہر شناس تھے، وہ مفتی صاحب کی علمی، درسی و تدریسی اور نظم و نسق کی صلاحیتوں سے بخوبی واقف تھے، سابق چھ سالوں میں اس کا مشاہدہ کر چکے تھے۔

قدرِ جوہر شاہ داند یا بداند جوہری

چنانچہ حضرت مہتمم صاحب نے مفتی صاحب کے متعلق ”ناظم تعلیمات“ کی رائے جامعہ کی مجلس شوریٰ کے سامنے رکھی جس پر جمیع ارکان شوریٰ کے اتفاق سے مفتی صاحب کو ۳ / جمادی الاولیٰ ۱۳۹۵ھ مطابق ۵ / مئی ۱۹۷۵ء کو جامعہ کا ”ناظم تعلیمات“ طے کیا گیا۔ مفتی صاحب نے اس باب میں قدم کیا رکھا، جامعہ کے دن پھر گئے، نظام تعلیم و تربیت روبہ ترقی ہوتا گیا، جامعہ کی ترقی کے لیے کس طرح مصروف رہے اور کس طرح آگے چلتے اور بڑھتے رہے اور اس کو بامِ عروج تک پہنچانے میں ان کو کیسی تسند و تیز ہواؤں اور حوصلہ شکن و صبر آزما حالات کا مقابلہ کرنا پڑا اس کے لیے آپ ہی کا ایک ارشادِ گرامی ملاحظہ فرمائیے: فرمایا: میں نے جامعہ کے لیے بڑی سے بڑی قربانی دی



اور بالآخر اس کا تعلیمی نظام بلند سے بلند تر کر کے چھوڑا۔

## اندازِ نظامت

راقم کا خیال ہے کہ نظامتِ تعلیم میں غیبی نصرت آپ کے شامل حال تھی، اپنے شیخ و مربی حضرت فقیہ الامت کے مشورہ کے بعد اس ذمہ داری کو قبول فرمایا تھا، ان کی توجہ و دعا پشت پناہی کر رہی تھی، وقتاً فوقتاً اس راہ کی مشکلات میں حل کے لیے فقیہ الامت سے راہ نمائی حاصل کرتے، یہاں اس کی تفصیل کا موقع نہیں جس کو تفصیل مطلوب ہو ”مکتوباتِ فقیہ الامت قسطِ رابع“ کا مطالعہ کر لیں۔

اس دور میں طلبا کی اصلاح کے لیے حضراتِ اساتذہ کے نام سرکلر بک میں جتنے مضامین ہیں وہ مفتی صاحب ہی کے مکتوبہ اور افکار ذہن ہیں، اس پر دستخط حضرت مہتمم صاحب کے ہیں؛ مگر مہتمم صاحب کے سامنے طلبا کے اصلاحِ حال کے لیے تجویز آپ ہی رکھتے تھے، وہ مضامین دل کش اور دل فریب ہیں۔

آپ کا نظامتِ تعلیم کا دور جامعہ کازرین اور سنہری دور ہے، جب جامعہ کی تعلیمی نظم کی ذمہ داری آپ پر ڈالی گئی اس وقت متعدد اساتذہ آپ کے ہم سن اور تعلیمی درجہ میں گویا آپ کے برابر تھے، بعض اساتذہ اکابر کے درجہ میں تھے، اور چند حضرات آپ کے چھوٹوں کی حیثیت رکھتے تھے، لیکن آپ نے ایسی خوش اسلوبی سے نظامت کو چلایا اور سب سے حسن معاملہ کا ایسا نقشہ باندھا کہ اکابر اساتذہ آپ کی محنت کے پیش نظر آپ کو عظمت و محبت کی نظر سے دیکھنے لگے۔

جن حضرات کو ان نظام سے سابقہ پڑتا ہے وہ جانتے ہیں کہ بسا اوقات اس راہ میں

نرم و گرم حالات بھی پیش آتے ہیں، آپ کو بھی پیش آئے؛ مگر چون کہ آپ کا برتاؤ عزیز طلبا سے ایک شفیق مربی کا اور مخلصانہ تھا اس لیے اس کے اچھے ہی نتائج مرتب ہوئے، اگر کبھی کسی طالب علم کی تادیب کی نوبت آتی تو اس میں کبھی بھی جذبہ انتقام اور شفاغے غیظ کا رنگ نہیں ہوتا تھا؛ بلکہ شفقت و محبت کا رنگ جھلکتا تھا، بعض اوقات ایسی بات فرماتے کہ طلبہ اس کو آپ کے کشف والہام پر محمول کرتے تھے، ایسے متعدد واقعات ہیں۔

## سال کے آغاز و اختتام اور مختلف مواقع پر نصح

کسی طالب علم کی شرارت یا زیادتی کی وجہ سے کوئی بات پیش آتی یا تعلیم یا نماز میں غفلت محسوس ہوتی تو عصر کی نماز کے بعد مسجد میں جامع نصح سے نوازتے۔ ویسے تو یہ معمول شروع میں ہر ہفتہ میں پابندی سے کئی سال رہا، بعد میں حسب ضرورت وقتاً فوقتاً اس پر عمل ہوتا رہا، نیز سال کے اوائل و اواخر میں دل سوزی کے ساتھ جم کر نصیحت فرماتے تھے، چنانچہ تعلیمی سال کے شروع میں مدرسہ میں آمد کی غرض، طلب علم کے فضائل، تصحیح نیت، تعلیم میں انہماک، غیر ضروری امور اور بری صحبت سے پرہیز، علم اور متعلقات علم کے آداب، تضييع اوقات، بن سنور کر رہنے اور فضول خرچی سے اجتناب وغیرہ وغیرہ امور پر بہت ہی اہتمام سے روشنی ڈالتے اور اس سلسلہ میں اکابر کے واقعات بھی بیان فرماتے۔

اسی طرح سالانہ تعطیل سے قبل آداب سفر اور سفر و حضر میں نماز کی پابندی، اہل بستی کی خدمات، گھر والوں کے ساتھ حسن سلوک سے رہنے اور ان کے لیے بوجھ نہ بننے اور بری صحبت سے بچنے وغیرہ وغیرہ امور کی تاکید فرماتے۔

## نماز باجماعت کا اہتمام

مدرسہ میں مقیم طلبہ کو بیچ گانہ نماز میں جماعت کے اہتمام پر خوب زور دیتے، اس سلسلہ میں کوتاہی برداشت نہ کرتے، طالب علم کے مسبوق ہونے پر باز پرس فرماتے، اس وقت جامعہ میں دیگر مدارس کے بالمقابل جو نماز کا اہتمام دیکھا جاتا ہے میں تو سمجھتا ہوں یہ آپ کی سابقہ جاں فشانی کا ثمرہ ہے اور کیوں نہ ہو جبکہ خود آپ کو حق تعالیٰ شانہ نے نماز کا خاص ذوق نصیب فرمایا ہے، تمام دیگر مصروفیتوں کے باوجود نماز باجماعت اور صف اول کا ایسا اہتمام ہے کہ جس کی مثالیں اہل علم میں بہت کم یاب ہیں، آپ کو مہینوں نہیں بلکہ برسوں تک کبھی مسبوق دیکھنا احقر کو یاد نہیں۔

## دارالاقامہ کا عجیب منظر

آپ اپنے دور نظامت میں صبح سویرے اذان سے پہلے دارالاقامہ میں پہنچ جاتے، اس وقت دارالاقامہ میں سپر وائزر طلباء کو بیدار کر چکا ہوتا، مگر پھر بھی بعض طلباء بستر پر پڑے رہتے، آپ کی آمد کی اطلاع بلکہ آہٹ محسوس ہوتے ہی (آپ کو اللہ جل شانہ نے جو رعب و جلال عطا فرمایا اس کے پیش نظر) ان کی نیند ایسی غائب ہو جاتی کہ گویا وہ سوئے ہی نہیں، اس وقت عجیب منظر ہوتا، کوئی پا عجامہ پہن رہا ہے، تو کوئی کرتہ لے کر مسجد کی طرف بھاگتا، کوئی غسل کے لیے بالٹی ٹٹول رہا ہے، تو کوئی استنج خانہ کا رخ کرتا ہے، کوئی بغیر ٹوپی اور بغیر چپل ہی مسجد کی راہ اختیار کرتا، آپ کی تشریف آوری سے دارالاقامہ آنا فنا خالی ہو جاتا اور یوں صبح صادق، صبح قیامت کا منظر پیش کرتی، گویا شیخ سعدی شیرازی کی ”کریم“ کا عملی درس نہار منہ شروع ہو جاتا:

یکے پاسبان ویکے پادشاہ	✽	یکے دادخواہ ویکے بانج خواہ
یکے بر حصیر ویکے بر سریر	✽	یکے در پلاس ویکے در حسیر
یکے در تنعم ویکے در عذاب	✽	یکے در مشقت ویکے کامیاب

الغرض! طلبہ عزیز کی اصلاح و تربیت میں آپ ہر لمحہ کوشاں رہتے، یہی وجہ ہے کہ ابتدائی درجات سے لے کر آخری درجات تک کے تمام طلبا آپ کی باوقار شخصیت کو ایک مربی کی حیثیت سے جانتے پہچانتے، اتنے بڑے جامعہ میں جس میں ملک و بیرون ملک کے کئی سوطلبا زیر تعلیم ہوں ان کے افعال و کردار کی اخلاقی تربیت اور وہ بھی حسن و خوبی کے ساتھ بہ جائے خود اتنا بڑا کارنامہ ہے جو قوتِ قدسیہ کو چاہتا ہے۔

## نظامتِ تعلیم سے سبک دوشی کی دعا

در بابِ نظامت حضرت اقدسؒ کی آپ پر خصوصی نظر و عنایت تھی۔ یہی وجہ ہے کہ بعد میں آپ جب ۱۹۰۵ء میں نظامتِ تعلیم سے سبک دوش ہوئے اور جامعہ کے ایک اور استاذ صاحب (جو خود بھی بڑے بارعب و باوقار ہیں) کو نظامتِ تعلیم کے لیے تیار کرنا چاہا تو انہوں نے یہ کہتے ہوئے کہ ”آپ کے سر پر تو بزرگوں کا ہاتھ ہے“ معذرت ظاہر کر دی۔

بیس سالِ نظامتِ تعلیم کے ہو چکنے کے بعد چند مشکلات کے پیشِ نظر تدریس کے ساتھ نظامت کا کام بوجھ محسوس ہونے لگا، چنانچہ ایک خط میں حضرت فقیہ الامت کو لکھا:

”نظامت کا کام بھی بڑا مشکل ہے، اس کے لیے بھی دعا فرمائیں، حضرت اقدسؒ کی غائبانہ توجہات و عنایات کا خواہش مند ہوں“۔ (مکتوباتِ فقیہ الامت ۲/۲۰۹)

ایک اور خط میں تحریر فرمایا:

”دن بہ دن نظامت کی ذمہ داری کا بار زیادہ محسوس کرتا جا رہا ہوں اور اکثر و بیشتر یہ جذبہ اور خواہش شدت سے دل میں ہوتی ہے؛ بلکہ دعا بھی کرتا ہوں کہ اللہ تعالیٰ عافیت کے ساتھ اس ذمہ داری سے سبک دوش فرمائے، اور تدریسی مشغولیت کے لیے خاص فرمائے، خصوصاً اس لیے بھی کہ حضرت مہتمم صاحب دن بہ دن اپنی ذمہ داری میرے سر ڈالنے لگے ہیں اور طلباء اور مدرسین کے معاملات خاصے پریشان کن رہتے ہیں۔  
حضرت والا توجہات و دعاؤں سے مدد فرمائیں۔ (ایضاً: ۲۴۸)

### نظامت تعلیم سے استعفاء

بار بار اس راہ کی پیچیدگیوں کو حضرت مہتمم صاحب کے سامنے پیش کر کے اس ذمہ داری سے سبک دوشی کی درخواست کرتے؛ لیکن شنوائی نہ ہوتی، بالآخر ۲۰۰۴ء میں نظامت تعلیم سے مستعفی ہونے پر مجبور ہو گئے، تحریراً استعفاء پیش کر دیا جو مجلس شوریٰ نے باتفاق رائے مسترد کر دیا، نا منظوری کی خبر ان الفاظ میں دی گئی:

۵/۷/۱۹۸۴ء

محترم جناب مولانا احمد خانپوری صاحب

بعد از سلام مسنون!

عرض ہے کہ مہتمم صاحب نے آپ کی جانب سے موصول استعفا نامہ در سلسلہ ناظم تعلیمات ۸/شوال ۱۴۰۴ھ کو مجلس شوریٰ میں پیش کیا تھا، جس پر تبادلہ خیال کے بعد مجلس شوریٰ باتفاق ارکان آپ کے استعفا نامہ کو نا منظور کرتی ہے، جس سے آپ مطلع رہیں۔

خادم: محمد سعید بزرگ (مہتمم جامعہ اسلامیہ ڈابھیل)

جب اس طرح سے کام نہ چلا تو مفتی صاحب نے ایک نہایت اہم فیصلہ کیا، وہ یہ تھا کہ اگر نظامت کی ذمہ داری سے سبک دوش نہ کیا تو پھر جامعہ سے رخت سفر باندھنے کا فیصلہ کر لیا گیا۔

حضرت مہتمم صاحب ۱۹۲۳ء کے انتشار میں مفتی صاحب کے فیصلہ استعفا کو آزما چکے تھے؛ اس لیے ان کو یقین ہو گیا کہ اب کی بار نظامت والا استعفا نامنظور کرنا گویا ایک موقر باصلاحیت مدرس سے ہاتھ دھونا ہے۔ استعفاء کی اصل کاپی موجود ہے، راقم اس کو بعینہ قارئین کے سامنے پیش کر دینا چاہتا ہے، استعفا نامہ پر تاریخ نہیں لکھی ہے؛ لیکن اس کے جواب میں ۲۰ / جمادی الاولیٰ ۱۳۰۵ھ نوشتہ ہے۔

## آپ کا استعفا

باسمہ تعالیٰ

محترم المقام حضرت قبلہ مہتمم صاحب دامت برکاتہم  
سلام مسنون!

اس سے قبل بھی اپنی بات پیش کر چکا ہوں، اب آخری عرض ہے کہ نظامت کی وجہ سے جو زد و کوب کی نوبت آتی ہے اس سے طبیعت پر بے حد اثر پڑتا ہے، دوروز سے ذہنی انتشار میں مبتلا ہوں، اسی زد و کوب کی نحوست ہے کہ درس حدیث کے نتیجہ میں جو قلبی سکون ہونا چاہیے اس سے بھی محروم ہوں۔ اس اللہ تعالیٰ کا واسطہ دیتا ہوں جو آپ کے ہاتھوں یہ نظام چلا رہا ہے مجھے اس منحصر سے نجات دلائیں، اب میں تمام ذہنی و دماغی تاثرات سے عاجز آچکا ہوں، نہ رات میں نیند ہے اور نہ دن میں آرام، اگر اسی طرح

بزرگوں کے ذریعہ میرے اوپر دباؤ ڈلوادلو کر مجبور کرتے رہے اور اس ذہنی انتشار سے نجات نہ دی تو اندیشہ ہے کہ کبھی میں کوئی غلط اقدام نہ کر لوں۔

آپ اپنے صاحب زادے مولانا احمد صاحب سلمہ کو باوجود دشوری کی منظوری کے اس کام میں نہیں لگا رہے ہیں اور مجھ پر دباؤ ڈلوادلو کر کام کروا رہے ہیں، یہ دو پیمانے کیوں؟ کیا میں کبھی اپنے اس ذہنی منحصر سے نہ نکلوں؟ کیا اس کی صورت صرف یہی ہے کہ میں جامعہ چھوڑ دوں؟ کیا میرے لیے صرف تدریس کی یہاں کوئی گنجائش نہیں ہے؟ کیا یہ ممکن نہیں ہے کہ آپ مولانا احمد صاحب سلمہ کو نیا بت اہتمام پر لگائیں اور وہ دھیرے دھیرے یہ ذمہ داریاں سنبھال لیں؟

کیا کوئی ایسی صورت نہیں ہے کہ طلبہ کے ساتھ میری طرف سے ہونے والی مار پیٹ تشدد وغیرہ سے بچ سکوں؟ کیا کوئی ایسی صورت نہیں کہ میں خاموشی اور سکون کے ساتھ یہاں تدریسی خدمات انجام دے سکوں اس طرح کہ سب میرے شر سے محفوظ رہیں اور میں سب کے شرور سے محفوظ رہوں؟ اگر آپ مولانا احمد صاحب سلمہ کو اس ذمہ داری سے علیحدہ رکھنے کا عزم کئے ہوئے ہیں تو پھر کیا یہ ممکن نہیں کہ مولانا یوسف صاحب کو نائب ناظم تعلیمات کا چارج (باقاعدہ تنخواہ کے ساتھ) دیں اور ان کے دو تین گھنٹے اس طرح خالی کر دیں جس طرح میرے ہیں اور طلبہ کے سب معاملات انہی کے سپرد فرمادیں اور مجھے طلبہ کے تمام معاملات سے الگ فرمادیں؟

میں اب اتنا کمزور ہو چکا ہوں کہ مجھ میں اس بار برداری کی قوت نہیں ہے۔ بار بار درخواست دینے پر بھی آپ توجہ نہیں فرماتے، جس کا مطلب یہ ہوا کہ شریفانہ طریقہ سے کوئی بات پیش کرنا جرم ہے جس کی سزا یہ کہ وہ بات مانی نہیں جائے گی۔ اگر یہ سچ ہے اور یقیناً

سچ ہے تو اب مجھے نہایت خاموشی کے ساتھ یہاں سے رخت سفر باندھنا چاہیے۔ والسلام  
مذکورہ بالا تحریر کا طرز نگارش صاف بتا رہا ہے ہے کہ آپ نظامت سے نہایت ہی عاجز  
آچکے تھے، جس کی وجہ سے بہت ہی دل برداشتہ تھے اور استعفا کی نامنظوری کی صورت  
میں رخت سفر کا تہیہ کر لیا تھا۔

چنانچہ حضرت مہتمم صاحب کے لیے استعفا منظور کئے بغیر چارہ کار نہ تھا، منظور  
کر لیا، جس کی اطلاع حسب ذیل الفاظ میں دی گئی۔ منظور نامہ سے حضرت مہتمم صاحب  
کے عالی ظرف، شریفانہ برتاؤ اور حسن معاملہ کا جہاں اندازہ ہوتا ہے اسی طرح ان کی  
بزرگانہ شفقت، خردنوازی سطر سطر سے جھلکتی ہے۔

## استعفا کی منظوری

۲۰ / جمادی الاول ۱۳۰۵ھ مخدومی حضرت ناظم صاحب زید مجدہم

السلام علیکم ورحمۃ اللہ وبرکاتہ

والانامہ نے مشرف فرمایا، مجھنا کارہ کی معذوری کی وجہ سے آپ کو بہت زیادہ  
تکلیف پہنچی اور پہنچ رہی ہے جس سے بہت زیادہ شرمندگی ہے، آپ کے مخلصانہ تعاون  
نے مجھے ایک حد تک بے فکر بنا رکھا ہے۔ جزاکم اللہ فی الدارین احسن الجزاء۔  
میں دل سے اس تعاون کی قدر کرتا ہوں۔

الحمد للہ! تعلیمی سال بہ خیر اطمینان سے ختم ہو رہا ہے، ان شاء اللہ آئندہ تعلیمی سال  
کے شروع سے مولوی یوسف صاحب کو نائب ناظم بنا کر آپ کے مشورہ سے تقسیم کار پر  
عمل کیا جائے گا، تقسیم اسباق کے وقت ان کے اسباق کم کر دیے جائیں گے، اور خادم



زادہ احمد سلمہ کو بھی اس تقسیم کار میں شامل کریں گے، بے فکر رہیں اور اپنا مخلصانہ تعاون جاری رکھیں۔ فقط

احقر خادم محمد سعید عفی اللہ عنہ، ۱۱/ فروری ۱۹۵۷ء

## رابطے کا تعلق پھر بھی رہا

۱۹۵۷ء کے بعد نظامت سے دست بردار ہو کر صرف درس و تدریس کی خدمت سرانجام دیتے رہے، لیکن بایں ہمہ نظامت سے ضابطہ کا تعلق ختم ہونے کے بعد بھی رابطہ کا تعلق باقی رہا، چنانچہ بعد کے دور میں آنے والے ناظم تعلیمات کے دورِ نظامت میں طلبہ کے اہم اور پیچیدہ مسائل میں اور اس راہ کے دیگر امور میں پیش پیش رہے اور حتیٰ الوسع اس خدمت میں ذرہ برابر کمزوری اور کوتاہی نہیں آنے دی؛ لیکن یہ ہاتھ بٹانا ازراہ تبرع تھا، آپ کی ذمہ داری میں داخل نہیں تھا، اس لیے کہ جب آپ کو ۱۹۵۶ء میں جامعہ میں صدر مفتی کے منصب پر فائز کیا تھا تو آپ نے شرط کی تھی کہ افتاء کا کام یکسوئی چاہتا ہے نظامت کے ساتھ افتاء کا کام مشکل ہے، چنانچہ آپ کی یہ شرط منظور کی گئی تھی۔

## دارالعلوم بولٹن میں تقرر کی سعی

حضرت مفتی صاحب کو ڈابھیل ترک کر کے بارہا دیگر مقامات پر بھی درس و تدریس کی نہ صرف دعوت دی گئی، بلکہ حضرت مولانا یوسف صاحب متالانے تو اس کی پیہم سعی و کوشش کی۔ تفصیل اس اجمال کی یہ ہے کہ مولانا موصوف بولٹن میں ایک دارالعلوم قائم فرما رہے تھے اور غالباً قائم فرما چکے تھے، وہاں تدریس و افتاء کے لیے ان کی نظر انتخاب حضرت مفتی صاحب پر پڑی اور اس مقصد کے لیے انھوں نے خود ڈابھیل تشریف لا کر

آپ سے ملاقات فرمائی۔ آپ نے معذرت کرنی چاہی تو انھوں نے ہی آپ کو یہ مشورہ دیا کہ حضرت شیخ سے مشورہ فرمائیں، چنانچہ آپ نے حضرت شیخ کو خط لکھا اور اس کی اطلاع حضرت فقیہ الامتؒ کو بھی دے دی، تو حضرت فقیہ الامتؒ نے آپ کو مکتوب لکھا کہ: ”عزت، دولت، ترقی کے لالچ میں ایسی جگہ چھوڑ کر جانا جہاں عافیت کے ساتھ خدمت دین کا موقع مل گیا ہو، ماحول سازگار ہو، اعزہ کی پرورش اور خدمت میں سہولت ہو، فتنوں سے امن ہو، ہرگز نہیں چاہیے، اکابر کی تجویز ہو تو انشاء اللہ تعالیٰ خطرہ نہیں“، اور بالآخر آپ نے اسی پر عمل فرمایا۔ واضح رہے کہ مولانا موصوف بھی اپنے مزاج کے خلاف آپ پر اعتماد کرتے ہوئے بولٹن میں تقرر کے خواہاں تھے۔ (دیکھیے مکتوبات فقیہ الامت ۱۶۱/۴)

اسی کا اثر ہے کہ باوجود مناصب کی پیش کش کے آپ کبھی کسی اور جگہ منتقل ہونے کے بارے میں خیال تک نہیں لاتے۔ ایک دفع ماہ صفر ۱۴۱۸ھ میں آپ نے عارف باللہ حضرت قاری صدیق صاحب باندویؒ کی معیت میں دورہ برطانیہ فرمایا، جس کے لیے بمبئی ایمپرسی میں ویزا حاصل کرنے گئے تو ویزا دینے والوں نے اندیشہ ظاہر کیا کہ اگر آپ وہاں ٹھہر گئے تو؟ حضرت مفتی صاحب نے برملا جواب دیا کہ ”آپ صرف آٹھ دن کا ویزا دیجیے اور ہم نے تو طے کر لیا ہے کہ ہمارا جنازہ ڈابھیل سے نکلے گا، وہاں ٹھہر کر کیا کریں گے“۔ (مکتوبات فقیہ الامت ۶۱/۴)



## باب سوم

### مفتی صاحب بہ حیثیت صدر مفتی

#### ہندوستان میں نظام افتا

ہندوستان میں جب تک اسلامی حکومت رہی اس وقت تک عموماً اسلامی قانون رائج رہا، لیکن جب مسلم دور حکومت ہماری شامت اعمال سے ختم ہوا، اسلامی نظام بھی رخصت ہوا، انگریز کے ناپاک قدم جب سے اس ملک میں پڑے انہوں نے اپنے دور حکومت میں اسلامی نظام کے ساتھ اسلامی تعلیم کو بھی ختم کرنے کا بیڑا اٹھایا، لارڈ میکالے کے ”کالے“ نظام تعلیم نے مسلمانوں کو کتاب و سنت اور احکام شریعت کے علم سے دور کرنا شروع کیا اور رفتہ رفتہ لوگ اسلامی اور دینی اصطلاحات سے بھی جاہل و ناواقف رہنے لگے۔

اللہ تعالیٰ جزائے خیر عطا فرمائے ان علمائے کرام کو جنہوں نے بطور خود اسلامی نظام کی یادگار کو کسی نہ کسی شکل میں باقی رکھنے کے لیے تن، من اور دھن کی بازی لگادی۔

۱۲۸۳ھ مطابق ۱۸۶۶ء میں دارالعلوم دیوبند قائم ہوا، جب اس کی شہرت بامعروج پر پہنچی تو عام مسلمان مساعلیٰ شریعت کے سلسلہ میں دارالعلوم کے علما سے رجوع کرنے لگے اور چند ہی سال کے بعد دارالعلوم کے ارباب حل و عقد نے دارالافتا کی ضرورت محسوس فرمائی۔

## دارالعلوم دیوبند میں افتا کی خشتِ اول

حکیم الاسلام حضرت قاری محمد طیب صاحب تحریر فرماتے ہیں:

۱۳۱۰ھ میں حضرت قطبِ عالم مولانا رشید احمد صاحب گنگوہی قدس سرہ سرپرست دارالعلوم کی تجویز سے دارالافتا کے لیے باضابطہ عہدہ افتا تجویز ہوا، اور حضرت اقدس نے اپنی فراستِ باطنی سے وہ تمام جوہر جو ایک ذمہ دار مفتی میں درکار ہیں حضرت مفتی اعظم (مراد عارف باللہ حضرت مولانا مفتی عزیز الرحمن صاحب عثمانی (م ۲۷ ۱۳۱۰ھ) مفتی اول دارالعلوم دیوبند) میں دیکھ کر آپ کو عہدہ افتا کے لیے نامزد فرمایا۔

اس لیے حضرت مفتی اعظم دارالعلوم کے مفتی ہی نہیں؛ بلکہ یہاں کے عہدہ افتا کا نقطہ اولیٰ بھی ہیں جس کا آغاز ہی حضرت ممدوح کی ذاتِ گرامی سے کیا، اور آپ یہاں کے قصر افتا کے لیے خشتِ اول ثابت ہوئے جس پر آگ کی تعمیر کھڑی ہوئی۔ (مقدمہ فتاویٰ دارالعلوم)

## کاروانِ علم و عمل کی آمد

۱۳۲۶ھ مطابق ۱۹۲۷ء میں دارالعلوم دیوبند میں زبردست اسٹراٹک ہوئی جس کی وجہ سے برگزیدہ علمائے ربانی کی ایک جماعت ڈابھیل کے چھوٹے سے مدرسہ میں منتقل ہو گئی، جن کی آمد سے ۱۳۲۶ھ میں ”مدرسہ تعلیم الدین“ جامعہ اسلامیہ تعلیم الدین کے قالب میں تبدیل ہو گیا، اس مقدس جماعت کی تشریف آوری کے بعد سملک و ڈابھیل کے زمین و آسمان ہی بدل گئے، اس جماعت میں فقہ، حدیث اور تفسیر کے ائمہ بھی موجود تھے، فقہ کے امام سے مراد دارالعلوم دیوبند کے مفتی اعظم حضرت مفتی عزیز الرحمن عثمانی کی شخصیت ہیں (جو ضعف کی وجہ سے کچھ عرصہ کے بعد تشریف لائے تھے) جن کے تفقہ

و تدین کے چرچوں سے ہندوستان گونج رہا تھا۔

## جامعہ کا دارالافتا اور اس کے فقہائے سبعہ

جامعہ ڈابھیل میں جب سے فتاویٰ نویسی کا سلسلہ شروع ہوا منصب افتا پر جن ماہر مفتیان کرام کا تقرر عمل میں آتا رہا ان کا مختصر تعارف حسب ذیل ہے:

(۱) مفتی اعظم حضرت مولانا عزیز الرحمن عثمانی: (م ۱۳۱۵ھ)

آپ شیخ الاسلام حضرت علامہ شبیر احمد عثمانی اور حضرت مولانا حبیب الرحمن عثمانی کے بڑے بھائی تھے، ۵۳ سال مسلسل دارالعلوم دیوبند میں فتویٰ کی اہم خدمت آپ ہی کے سپرد رہی، اس عرصہ میں ہزار ہا فتاویٰ تحریر فرمائے جو ”عزیز الفتاویٰ“ اور ”فتاویٰ دارالعلوم“ کے نام سے منصفہ شہود پر آچکے ہیں۔

محرم الحرام ۱۳۱۵ھ کی آخری تاریخوں میں امام العصر محدث دوراں حضرت علامہ انور شاہ کشمیری شیخ الحدیث اول جامعہ ڈابھیل یکا یک علیل ہو کر تبدیل آب و ہوا اور علاج کی غرض سے دیوبند تشریف لے گئے تو حضرت مفتی عزیز الرحمن صاحب سے درخواست کی گئی کہ آپ تشریف لا کر بخاری شریف ختم کرا دیں۔

حضرت نے درخواست قبول فرمائی اور ۱۷ / ربیع الثانی ۱۳۱۵ھ کو جامعہ میں تشریف لے آئے اور بخاری شریف کے درس میں مشغول ہو گئے، ابھی تشریف آوری کے دو ماہ بھی نہ گزرے تھے کہ جمادی الاخریٰ کے اوائل میں ایک اہم اور ضروری کام کی وجہ سے آپ کو دیوبند تشریف لے جانا پڑا، دیوبند پہنچتے ہی بیمار پڑ گئے، اور ۱۲ / جمادی الاخریٰ ۱۳۱۵ھ کو یوم جمعہ کو جہان فانی سے عالم جاودانی کا سفر اختیار کیا۔

حضرت مفتی عزیز الرحمن صاحب جامعہ کے پہلے مفتی ہیں، جامعہ میں قلیل عرصہ (دو ماہ تقریباً) قیام رہا، حضرت قاری محمد طیب صاحب کی تحریر کی روشنی میں کہا جاسکتا ہے: دارالعلوم دیوبند کی طرح یہاں کے عہدہ افتا کا نقطہ اولیٰ اور خشتِ اول بھی آپ ہی ہیں جس پر آگے کی تعمیر کھڑی ہوئی۔

(۲) حضرت مفتی عتیق الرحمن صاحب عثمانی (متوفی ۱۳۰۴ھ)

آپ حضرت مفتی عزیز الرحمن صاحب عثمانی کے صاحب زادے ہیں، ۱۳۰۶ھ میں جو قافلہ دارالعلوم دیوبند سے سرزمین ڈابھیل میں وارد ہوا اس میں آپ بھی شامل تھے، جامعہ کے مفتی اول حضرت مفتی عزیز الرحمن صاحب کے وصال کے بعد حضرت مفتی عتیق الرحمن عثمانی کو دارالافتا کی صدارت کے لیے منتخب کیا گیا۔

جامعہ کی اردو روئداد میں عنوان قائم کیا گیا ہے ”حضرت مفتی صاحب کے بعد منصب افتا“ اس کے ذیل میں لکھا ہے: حضرت مرحوم (مراد حضرت مفتی عزیز الرحمن عثمانی) کی وفات کے بعد سے شعبہ افتا کے اہم فرائض آپ کے خلف الصدق مولانا حافظ قاری مفتی عتیق الرحمن صاحب سلمہ سے کلیتاً متعلق ہیں، مولانا نے موصوف اپنے والد مرحوم کی نگرانی میں ساہا سال تک فتویٰ نویسی کی ذمہ دارانہ خدمات انجام دیتے رہیں۔ مرحوم کی حیات ہی میں آپ کی مہارت افتا مسلم تھی، اور حضرت مرحوم کو آپ کے فتاویٰ پر پورا اعتماد و اطمینان تھا، اسی کا نتیجہ ہے کہ تدریس کی مشغولیت کے ساتھ ساتھ آپ اس عہدہ کے فرائض بھی خوش اسلوبی سے انجام دے رہے ہیں، اور جامعہ میں ہندو بیرون ہند سے جو استفتا آتے ہیں ان کے جوابات کی خدمت مستقل طور پر آپ ہی کے سپرد ہے۔ (روئداد ۱۳۰۴ھ)

۱۳۴۶ھ تا ۱۳۵۱ھ جامعہ میں تدریسی اور فتاویٰ نویسی کی خدمات انجام دیں،  
 ۱۳۵۱ھ میں ظالم انگریز کے خلاف جرأت مندانہ اقدام کرتے ہوئے ایک تاریخی فتویٰ  
 تحریر فرمایا جو جامعہ سے علیحدگی کا سبب بنا۔ فتویٰ اور اس سلسلہ کی تفصیل کے لیے ملاحظہ  
 کیجئے راقم کا مرتبہ ”اجلاس صد سالہ“ ص ۱۸۲ تا ۱۸۵۔ فتاویٰ جامعہ از ص: ۹۳ تا ۱۰۲

### (۳) حضرت مولانا احمد بزرگ سملکیؒ (متوفی ۱۷۱۷ھ)

حضرت مفتی عتیق الرحمن صاحبؒ کی تشریف بری کے بعد جامعہ کے اہتمام کے ساتھ  
 فتاویٰ نویسی کی خدمات تقریباً تین سال تک حضرت مولانا احمد بزرگؒ نے انجام دیں۔  
 حضرت مولانا احمد بزرگؒ امام ربانی، فقیہ انفس حضرت مولانا رشید احمد صاحب گنگوہیؒ  
 کے آخری مرید، حضرت شیخ الہند مولانا محمود الحسن دیوبندیؒ کے شاگرد و خادم، حکیم الامت  
 حضرت مولانا اشرف علی تھانویؒ کے صحبت یافتہ، شیخ الاسلام حضرت مولانا حسین احمد مدنیؒ  
 کے خلیفہ اور جامعہ اسلامیہ ڈابھیل کے سابق مہتمم ہیں۔ جامعہ کے مہتمم بنائے جانے سے  
 پہلے سورتی جامع مسجد رنگون (برما) کے دارالافتا میں ”مفتی اعظم برما“ کی حیثیت سے  
 ۱۹۱۸ء سے ۱۹۲۱ء تک واقع خدمات انجام دے چکے تھے، مولانا احمد بزرگؒ کی دینی  
 و ملی خدمات کے موضوع پر راقم کی کتاب ”نقوش بزرگان“ جلد اول کا مطالعہ کیجئے۔

### (۴) مفتی گجرات حضرت مفتی اسماعیل بسم اللہ صاحبؒ (متوفی ۱۷۱۷ھ)

حضرت مولانا مفتی کفایت اللہ صاحبؒ کے خصوصی شاگرد تھے، ۱۳۵۴ھ میں جامعہ  
 کے منصب افتا پر تقرر ہوا، اس سے پہلے سورتی جامع مسجد رنگون برما میں ”مفتی اعظم“ کی  
 حیثیت سے واقع خدمات انجام دیں، وہاں ۱۹۲۶ء تا ۱۹۳۵ء یعنی دس سال قیام رہا۔

گجرات میں آپ کی ذات مرجع خلائق تھی، گجرات کے نہ صرف عوام بلکہ علما میں بھی آپ کے فتاویٰ کو قدر و منزلت حاصل تھی۔

آپ کے فتاویٰ گجرات کے ہفتہ وار اخبار ”مسلم گجرات“ اور ”ماہنامہ الاصلاح“ میں شائع ہوتے تھے، ان فتاویٰ کی پانچ ضخیم جلدیں آپ کے پوتے، جامعہ کے نائب مفتی حضرت مولانا مفتی عباس بسم اللہ صاحب دامت برکاتہم نے بڑی عرق ریزی کے بعد از سر نو جدید ترتیب دے کر شائع فرمائے ہیں، شائع شدہ حصہ کم ہے، ابھی اور ہزاروں گجراتی وارد و فتاویٰ منظر عام پر لانے کی کاوش جاری ہے جو کم از کم دس جلدوں پر مشتمل ہوں گے۔ مفتی بسم اللہ کے فتاویٰ پر ہندوستان کے بڑے بڑے علما نے اطمینان ظاہر فرمایا ہے۔

آپ کے انتقال کے بعد ”مجلس خدام الدین“ سے ”الاصلاح“ کا خصوصی شمارہ شائع کیا گیا جو مختلف حضرات کے مضامین و خراج عقیدت پر مشتمل ہے، اس میں ایک مضمون حضرت مولانا مفتی احمد بیات سابق شیخ الحدیث فلاح دارین ترکیسر کا ہے اس میں ہے:

”کسی مسئلہ میں چند مفتیان کرام کے فتاویٰ حضرت حکیم الامت تھانویؒ کی خدمت میں پہنچے، حضرت نے جب مفتی اسماعیل صاحب کا فتویٰ ملاحظہ فرمایا تو ارشاد فرمایا کہ ”اس شخص کے فتویٰ میں تفقہ کی خوشبو آتی ہے“۔

مفتی اعظم پاکستان حضرت مفتی محمد شفیع صاحب نے اپنے ایک شاگرد مولانا مفتی عبدالباقی صاحب مدظلہ (مقیم برطانیہ) سے فرمایا تھا کہ: ”ہمارے ساتھی مفتی اسماعیل بسم اللہ صاحب بڑے اونچے فقیہ ہیں، ان کے فتاویٰ دیکھتے رہنا“۔

مفتی بسم اللہ صاحب دارالافتا کے چوتھے صدر مفتی ہیں، فتاویٰ کی تعداد اور مدت خدمت دونوں حیثیت سے سابق مفتیان کرام پر فوقیت کے حامل ہیں، ۲۳ سال



جامعہ کے دارالافتا کے منصب پر فائز رہے، فتاویٰ کی تعداد ۳۵ / ہزار بتائی جاتی ہے۔  
نوٹ: مفتی اسماعیل بسم اللہ صاحب کی سوانح کا جامع مرجع حضرت اقدس  
مفتی احمد صاحب خانیپوری دامت برکاتہم نے تحریر فرمایا ہے، جو ”فتاویٰ سنگرہ“ جلد اول  
کے شروع میں ہے۔ راقم الحروف نے اسی مرجع کی روشنی میں چند اضافوں کے ساتھ  
”نقوش بسم اللہ“ مرتب کی ہے جو الحمد للہ منظر عام پر آچکی ہے، اس میں مفتی بسم اللہ صاحب  
کی دینی و ملی خدمات کی تفصیلات موجود ہیں۔

## زمانہ وفات

حضرت مفتی بسم اللہ صاحبؒ کے انتقال کے بعد ۱۳۸۲ھ تک (شوال ۱۳۷۸ھ  
تا ۱۳۸۲ھ) چھ سال تک مسندِ افتا خالی رہا، باقاعدہ کسی مفتی کا تقرر بہ حیثیت مفتی عمل میں  
نہیں آیا، استفتاء کی آمد اور اس کے جوابات کا سلسلہ پھر بھی کچھ نہ کچھ جاری تھا، مہتمم جامعہ  
مولانا محمد سعید بزرگؒ فتاویٰ نویسی کا کام حسبِ ضرورت وقتاً فوقتاً حضراتِ اساتذہ سے  
لیتے تھے، اس دور کے نقول فتاویٰ کے رجسٹر میں مجیب کی جگہ مولانا احمد بیات صاحب  
اور مولانا قمر الدین صاحب بڑو دوئی وغیرہ کے نام لکھے ہیں۔

(۵) حضرت مفتی اسماعیل محمد گورار اندیریؒ (متوفی ۱۳۸۹ھ)

اس سے پہلے سورتی جامع مسجد رنگون برما میں مفتی کی حیثیت سے دس سال تک  
(۱۹۵۲ء تا ۱۹۶۲ء) انہم خدمت انجام دے چکے تھے، آپ کے فتاویٰ بھی ہفت واری  
اخبار ”مسلم گجرات“ میں شائع ہوتے تھے، مفتی گوراصاحب اپنی خندہ پیشانی اور ملنساری  
کی وجہ سے ہر دل عزیز اور اپنی خداداد قابلیت کی وجہ سے ہندو بیرون ہند میں مشہور تھے،

آپ کے جوابات ”قلّ و دل“ کے مصداق ہوتے تھے۔

(۶) حضرت مفتی اسماعیل صاحب کچھولوی دامت برکاتہم

شیخ الحدیث حضرت مولانا محمد زکریا صاحب کے شاگرد و مجاز ہیں، دیوبند میں حضرت مفتی مہدی حسن صاحب شاہجہاں پوری اور فقیہ الامت حضرت مفتی محمود صاحب سے فتاویٰ نویسی کی مشق کی، شیخ الحدیث صاحب اور فقیہ الامت کے ایما پر جامعہ میں افتا کی ذمہ داری قبول فرمائی تھی، ۶/ ذی الحجہ ۱۳۸۶ھ میں جامعہ ڈابھیل میں تقرر ہوا، تدریس کے ساتھ جامعہ کے سابق مفتی حضرت مولانا مفتی اسماعیل صاحب گورا کی زیر نگرانی فتاویٰ تحریر کرتے رہے، ان کے معتمد تھے، ۱۳۸۹ھ میں مفتی گورا صاحب کے وصال کے بعد جامعہ کے صدر مفتی منتخب کئے گئے۔

آپ کے فتاویٰ گجراتی اخبار ماہنامہ ”تلیخ“ میں شائع ہوتے تھے، آپ کے دورِ صدارت میں مفتی بنانے کا کورس جاری ہوا، آپ کے دورِ صدارت میں ۲۰/ طلبانے تکمیل افتا کی سعادت حاصل کی۔ فقہ و فتاویٰ سے خاص مناسبت تھی، فن فقہ میں مہارت کے بعض واقعات راقم نے ”مکتوبات فقیہ الزمن“ کے مقدمہ میں تحریر کئے ہیں۔ ۱۳۰۶ھ میں جامعہ ڈابھیل سے مستعفی ہوئے۔

مفتی صاحب مسندِ افتا پر

(۷) حضرت مفتی احمد خان پوری صاحب دامت برکاتہم

آپ جامعہ کے ساتویں مفتی ہیں، افتائی خدمات کے سلسلہ میں سابق تمام مفتیان

کرام سے فوقیت لے گئے، آپ کی خدمات کے مختلف پہلو ہیں ان ہی کو یہاں اجاگر کرنا ہے، سب سے پہلے افتا کی مدتِ خدمت پر نظر کرنا ہوگا اس کو جاننے کے لیے سابق مفتیان کرام کی مدتِ خدمت جاننا ضروری ہے:

نمبر شمار	مفتیان کرام	ابتداء	انتہاء
۱	حضرت مولانا مفتی عزیز الرحمن صاحب عثمانی (مدتِ خدمت تقریباً دو ماہ)	۷ / ربیع الثانی ۱۳۲۷ھ	اول اہل جمادی الاخریٰ ۱۳۲۷ھ
۲	حضرت مولانا مفتی عتیق الرحمن صاحب عثمانی (مدتِ خدمت ساڑھے چار سال)	۱۲ / جمادی الاخریٰ ۱۳۲۷ھ	ذی الحجہ ۱۳۵۱ھ
۳	حضرت مولانا احمد بزرگ صاحب سملکی (مدتِ خدمت تقریباً ۳ سال)	ذی الحجہ ۱۳۵۱ھ	کیم ذی قعدہ ۱۳۵۲ھ
۴	حضرت مولانا مفتی اسماعیل بسم اللہ صاحب ڈابھیلی (مدتِ خدمت تقریباً ۲۳ سال)	کیم ذی قعدہ ۱۳۵۲ھ	۱۶ / شوال ۱۳۷۸ھ
	منصب افتا خالی	۱۶ / شوال ۱۳۷۸ھ	۱۳۸۲ھ
۵	حضرت مولانا مفتی اسماعیل گوراصاحب راندیری (مدتِ خدمت ۶ سال)	۱۳۸۲ھ	ذی الحجہ ۱۳۸۹ھ

۶	حضرت مولانا مفتی اسماعیل کچھولوی صاحب دامت برکاتہم۔ (مدتِ خدمت تقریباً ۱۷/ سال)	ذی الحجہ ۱۳۸۹ھ	۳۰/ ذی قعدہ ۱۴۰۶ھ
۷	حضرت مولانا مفتی احمد خان پوری صاحب دامت برکاتہم (تا دمِ تحریر مدتِ خدمت ۲۳/ سال ۴/ ماہ)	ذی قعدہ ۱۴۰۶ھ	تاحال

۱۳۹۶ھ کے خلفشار کے زمانہ میں (جس کا ذکر سابق میں گذر چکا) حضرت مفتی اسماعیل صاحب کچھولوی مدظلہ حضرت شیخ الحدیث مولانا محمد زکریا صاحب کے ایسا پر ”بذل المجهود“ کی طباعت میں تعاون کی غرض سے ”بیروت“ تشریف لے گئے تھے، اس وقت تین، چار ماہ فتاویٰ نویسی کا کام حضرت مفتی احمد صاحب مدظلہ نے انجام دیا تھا، مفتی اسماعیل صاحب کی تشریف آوری کے بعد فتویٰ کا کام اصل کی طرف منتقل ہو گیا تھا، چونکہ وہ کام صدر مفتی کی حیثیت سے نہیں کیا تھا اس لیے مذکورہ مدتِ خدمت میں راقم نے اسے شمار نہیں کیا۔

بہر حال جامعہ میں فتویٰ کی عظیم ذمہ داریاں جو ۲۳/ سال سے زائد عرصہ پر محیط ہیں جزو زندگی بنی ہوئی ہیں، اس آخری دور میں اور زیادہ ہمہ گیر ہو گئیں، دنیا بھر کے ممالک سے فقہی سوالات کا تانتا بندھا رہتا ہے، جن مسائل میں مفتیان کرام کے مختلف فتاویٰ ہوں وہ بھی محاکمہ کے لیے آپ ہی کے پاس بھیجتے ہیں، روزانہ کی ڈاک میں فتاویٰ کے علاوہ آپ کے مریدین و متعلقین کے خطوط بھی بہ کثرت آتے ہیں، آپ کی مقبولیت کی بنا پر بعض تشنگانِ علم افتا کا کورس کسی اور جگہ سے مکمل کر چکنے کے باوجود فیض یاب ہونے

کے لیے آتے ہیں۔

آپ کے تلامذہ جنہیں آپ سے بلا واسطہ فیض یاب ہونے کا موقع ملا اور تکمیل افتا کی سعادت حاصل کی اور اپنے اپنے علاقوں میں فتاویٰ نویسی اور دیگر خدمات دینیہ میں مشغول ہیں ان کی بڑی تعداد ہے، ان سب امور کی تفصیل کے لیے ایک مستقل کتاب درکار ہے، راقم اختصاراً صرف چند پہلوؤں کا ذکر کرتا ہے:

### حضرت فقیہ الامت کا مشورہ

۱۴۰۶ھ میں عید الاضحیٰ سے پہلے جامعہ کے صدر مفتی حضرت مولانا اسماعیل صاحب کچھولوی مدظلہ (خلیفہ و مجاز شیخ الحدیث حضرت مولانا محمد زکریا صاحب، حال مقیم برید نورڈ، برطانیہ) جامعہ سے مستعفی ہو گئے، جامعہ کے دوران دیش اور مردم شناس مہتمم حضرت مولانا محمد سعید بزرگ نے فتاویٰ نویسی کے لیے مفتی صاحب مدظلہ کو نامزد کرنا چاہا؛ مگر مفتی صاحب کے تمام امور حضرت اقدس کے مشورہ کے تابع تھے، اس لیے اثبات یا نفی میں جواب دئے بغیر حضرت اقدس سے مشورہ طلب فرمایا، مفتی صاحب نے حضرت کے یہاں ایک سال افتا کا کورس مکمل کیا تھا اور فتاویٰ نویسی کی مشق بھی کی تھی، حضرت آپ کی خداداد صلاحیت سے خوب واقف تھے، اس لیے دارالافتا کے لیے کوئی جدید انتظام کا مشورہ دینے کے بجائے حضرت مہتمم صاحب کے خیال کی تائید و توثیق فرمائی۔ چنانچہ حضرت مفتی اسماعیل صاحب کچھولوی مدظلہ کے مستعفی ہونے کی خبر اور افتا کے لیے حضرت مہتمم صاحب کی طرف سے کی گئی پیش کش کی خبر دیتے ہوئے حضرت مفتی صاحب بنام فقیہ الامت ایک مکتوب گرامی میں تحریر فرماتے ہیں:

”حضرت مہتمم صاحب نے ایک دن مجھے بلا کر فرمایا کہ تجھے دارالافتا میں وقت دینا ہے، اس لیے کہ مفتی اسماعیل صاحب الگ ہو رہے ہیں، اور مفتی عباس صاحب کا بھی دیوبند جانے کا نظام بن رہا ہے، اس لیے تو ہی اس میں تین چار گھنٹے وقت دے، میں نے جواب میں کچھ نہیں کہا۔۔۔ حضرت والا جو ارشاد فرمائیں اس پر ان شاء اللہ تعالیٰ عمل ہوگا۔

حضرت فقیہ الامت نے جواب تحریر فرمایا:

میری رائے تو یہ ہے کہ افتا کے لیے کسی دوسرے انتظام کی ضرورت نہیں، اب مولوی عباس صاحب کو بھی یہاں بھیجنے کی ضرورت نہیں، آپ کا کچھ وقت فارغ کیا جائے، آپ فتویٰ لکھیں اور ان سے کام لیا جائے، اللہ تعالیٰ نصرت فرمائے۔۔۔۔

أطاه: العبد محمود وغفر له، ۱۲/۱۱/۱۳۶۰

یہی جواب حضرت مہتمم صاحب کے نام لکھا اس کے الفاظ ہیں:

”میرے خیال میں مولانا احمد صاحب خانپوری مدظلہ کا کچھ وقت افتا کے لیے تجویز ہو جائے اور وہ اپنی نگرانی میں مولوی عباس صاحب سے کام لیں، تو ان شاء اللہ تعالیٰ جامعہ کا یہ شعبہ بھی ٹھیک چلتا رہے گا اور کسی جدید مفتی کے تقرر کی ضرورت نہیں پیش آئے گی۔“

منصب افتا پر آنے کے چند روز بعد ایک فاضل جامعہ جو اس وقت جامعہ کے مدرس تھے اور اس وقت دارالعلوم زکریا لینیسیا ساؤتھ افریقہ میں استاذ حدیث ہیں (مراد استاذ محترم حضرت مولانا سلیمان چوکسی صاحب مدظلہ) انہوں نے ایک خواب دیکھا جو انہی کے الفاظ میں پیش کرتا ہوں:

مولانا سلیمان صاحب چوکسی مدظلہ کا خواب

میں نے خواب دیکھا کہ ایک جگہ مدرسہ جامعہ کی مملو کہ ہے، جہاں بڑے بڑے

درخت تھے، انہی درختوں کے بیچ میں جگہ جگہ لوگوں کی کٹی ہوئی کھیتیاں پڑی تھیں جس کی حفاظت کے لیے ایک گھر بنا ہوا تھا، یہ گھر بہت پرانا تھا، البتہ مضبوط تھا، اسی جگہ کے کنارے پر ایک ٹھنڈے پانی کا چشمہ تھا، جس کی یہ کیفیت تھی کہ ٹھنڈک کی کثرت کی وجہ سے برف بن جاتا تھا، میں نے خواب میں دیکھا کہ حضرت استاذی مولانا احمد صاحب خانپوری دام مجدہ مدرسہ کا ان کا موجودہ رہائشی مکان چھوڑ کر اسی مکان میں رہنے کے لیے منتقل ہو گئے، اس کے بعد موصوف کے گھر (خواب ہی میں) نظام الدین مرکز سے مولانا ابراہیم دیولوی زید مجدہ مہمان بن کر تشریف لائے، مہمان کی خدمت کے لیے استاذ المکرم نے مجھنا چیز (سلیمان کاوی) کو ما مور فرمایا، اور فرمایا کہ مہمان کے لیے کسی درخت کے نیچے سونے کا انتظام کرو، میں نے حسب الحکم اسی پانی کے چشمہ کے قریب نظم کیا۔ اسی درمیان میں مہمان نے میزبان سے پوچھا کہ مکان کیوں تبدیل کر لیا؟ میزبان نے فرمایا کہ یہ حضرت مفتی کفایت اللہ صاحب کا مکان ہے، چونکہ یہاں سکون زیادہ ہے، پانی وغیرہ کا بھی نظم ہے اس لیے یہاں منتقل ہو گیا ہوں۔ فقط

بندہ: سلیمان چوکی

یہ خواب آج سے تقریباً ۲۳ سال پہلے دیکھا گیا تھا اس کی تعبیر روزِ روشن کی طرح عمل میں آچکی ہے یعنی خواب شرمندہ تعبیر ہوا، خود حضرت مفتی صاحب نے راقم سے خواب کی تعبیر ان الفاظ میں بیان فرمائی:

”حضرت مفتی کفایت اللہ صاحب کو خواب میں دیکھنے سے اس بات کی طرف اشارہ ہے کہ فتاویٰ کے باب میں اللہ تعالیٰ کی کفایت و اعانت شامل ہوگی۔ (کفایت اللہ میں

ترکیب اضافی کا تقاضہ بھی یہی ہے۔ راقم (پانی کا چشمہ ٹھنڈک کی کثرت کی وجہ سے برف بن جاتا تھا، اس سے میں سمجھا کہ فتاویٰ نویسی میں رفتہ رفتہ جماؤ پیدا ہوگا۔) انتہی بلفظہ راقم کہتا ہے: خواب کے ایک جزء کی تعبیر رہ گئی وہ ہے ”مدرسہ کا ان کا موجودہ رہائشی مکان چھوڑ کر اسی مکان میں رہنے کے لیے منتقل ہو گئے، کیا ایسے واضح جزء کی تعبیر کی ضرورت باقی رہتی ہے؟ نہیں اور بالکل نہیں، عیاں راچہ بیاں، مکین کو جماؤ نصیب ہوگا تو کیا مکان کے بغیر؟ جی ہاں مکان کو بھی جماؤ ہوگا اور ہوا:

گر نہ بیند بروز شپہ چشتم	چشمہ آفتاب را چہ گناہ
--------------------------	-----------------------

## شرائطِ مفتی کا تحقق

فتاویٰ نویسی کا کام نہایت ہی نزاکت بھرا کام ہے، مفتی کے لیے مستقل شرائط و اوصاف بیان کئے گئے ہیں جب تک وہ شرائط و اوصاف فتویٰ دینے والے میں نہ پائے جائیں وہ فتویٰ دینے کا اہل نہیں، یہاں ان شرائط و اوصاف کا بیان کرنا مقصود نہیں، صرف یہ بتانا ہے کہ مفتی صاحب میں وہ اوصاف تدریجاً قدرتی طور پر کیسے پیدا ہوئے۔ اللہ تعالیٰ جب کسی بندہ سے کام لینا چاہتا ہے تو خود ہی اسباب پیدا فرماتا ہے، اور جب کسی سے توفیق سلب کرنا چاہتا ہے تو باوجود اسباب و وسائل مہیا ہونے کے قدرتی طور پر موانع پیش آجاتے ہیں۔ قدرت کا یہ نظام دینی و دنیوی تمام امور میں جاری ہے، اللہ تعالیٰ کو مفتی صاحب سے فتاویٰ نویسی کا کام لینا تھا تو زمانہ طالب علمی ہی سے مفتیانِ کرام کی صحبتوں سے حظ وافر عطا فرمادیا تھا۔



## اکابر مفتیانِ کرام کی صحبت

① دارالعلوم اشرفیہ راندر کے اساتذہ میں گجرات کے مشہور مفتیانِ کرام مفتی سعید احمد صاحب پالن پوری اور مفتی عبدالغنی کاوی صاحب اور مفتی سید مصلح الدین صاحب کا ذکر تفصیل سے سابق اوراق میں گذر چکا ہے نیز اسی زمانہ سے مفتی گجرات حضرت مولانا مفتی سید عبدالرحیم صاحب لاجپوری کی خدمت میں ان کے فتاویٰ نقل کرنے کے لیے دولت کدہ پر روزانہ حاضری ہوتی تھی، جب تدریس کے لیے ڈابھیل تشریف لائے اس وقت بھی ایک مدت تک ہر جمعہ کو برابر حضرت کے پاس حاضری دیتے رہے، اور یہ نیاز مندانہ تعلق حضرت کے آخری لمحہ حیات تک باقی رہا۔

۱۸۷۳ء میں فقہیہ الامت سے فتاویٰ نویسی سیکھی، اس وقت سے جو تعلق قائم ہوا وہ مسلسل گہرا ہوتا رہا جو طویل عرصہ یعنی تیس سال پر محیط ہے، ہندوستان کے دو مایہ ناز و مشہور مفتی صاحبان (مراد مفتی لاجپوری صاحب اور حضرت فقہیہ الامت) کی عنایات و توجہات اور پاکیزہ صحبت و لمحات جس شخصیت کو نصیب ہوئے ہوں اس کے بالبصیرت و ماہر ہونے میں کیا تردد ہو سکتا ہے؟

فتاویٰ کے باب میں ماہر مفتی سے ملنا و صحبت کو بنیادی شرط قرار دیا گیا ہے، اس لیے کہ فتویٰ کا کام صرف جزئیات یاد کرنے یا کتابوں کی مراجعت کا نام نہیں ہے؛ بلکہ اس میں اور بھی بہت سے اصول مد نظر رکھنے پڑتے ہیں اور ان میں سے بہت سی باتیں ایسی ہیں جو لگے بندھے قواعد کے علاوہ مفتی کے لیے اپنے خداداد ملکہ فقہیہ اور اس کے مزاج و مذاق سے تعلق رکھتی ہیں جو صرف کتابوں کے پڑھ لینے سے حاصل نہیں ہوتا، بلکہ اس

کے حصول کے لیے کسی ماہر مفتی کی طویل صحبت کی بھی ضرورت ہے۔

لو أن الرجل حفظ جميع كتب اصحابنا لا بد أن يتلمذ للفتوى حتى يهتدى اليه (شرح عقود رسم المفتي ۱۷۹)

## آپ کی سند افتا کا واقعہ

بائیں ہمہ جب مسند افتا آپ کو سپرد کی گئی تو بعض کرم فرما حضرات نے اعتراض کیا کہ جب تک سند نہ ہو اس وقت تک فتویٰ پر دستخط صحیح نہیں، اس کی اطلاع حضرت فقیہ الامتؒ کو کی گئی حضرت نے اس کا جواب تحریر فرمایا:

”سند کا مضمون آپ کا تب سے لکھوا لیں، میں وہاں حاضر ہوں گا تب دستخط کرا لیں، آپ کی اطلاع کے لیے یہ بھی لکھتا ہوں کہ میرے پاس سند نہیں، کسی چیز کی بھی سند نہیں، ساری عمر اسی طرح گزر گئی ہے بے سند کے، اور کسی نے بھی نہیں پوچھا کہ تیری سند دکھا۔“  
(مکتوبات فقہ الامت ۳/۳۰۱)

## حضرت فقیہ الامتؒ کی سند

یعنی حضرت فقیہ الامتؒ کے پاس بھی فاضل و مفتی کسی چیز کی سند نہیں تھی، جب کہ دارالعلوم دیوبند و مظاہر العلوم سہارنپور دونوں میں حضرتؒ نے دورہ حدیث پڑھا؛ لیکن وہاں کا حال یہ تھا کہ جو فارغ سند طلب کرتا، اس کو سند دے دی جاتی۔ حضرت فقیہ الامتؒ نے عمر بھر کبھی طلب ہی نہ فرمائی۔ نیز اس زمانے میں باقاعدہ دارالافتا میں طلبہ کا داخلہ بھی نہ ہوتا تھا، بلکہ اساتذہ کے پاس فتاویٰ نویسی کی مشق کر لیتے تھے، اس لیے مفتی کی سند بھی نہ تھی۔

ایک موقع پر حضرت فقیہ الامت نے ارشاد فرمایا:

”جہاں تک اجازت و سند کا تعلق ہے، اس ناکارہ کے پاس ایک پرزہ بھی سند و اجازت کا نہیں، عمر بغیر سند و اجازت کے ہی بیت گئی، سند کا علوشان دیکھنا چاہیں تو ”فتاویٰ رضویہ“ کی پہلی جلد کے شروع میں دیکھ لیں کہ اعلیٰ حضرت نے اللہ تعالیٰ تک اپنی سند پہنچائی ہے۔ احقر کا حال یہ ہے کہ اکابر نے اس خدمت پر مامور کیا، ۲۰، ۲۱، ۲۲ سال تک معین مفتی رہا اور فتاویٰ لکھ کر بڑوں کو دکھلا لیتا تھا، ان کی تائید و توثیق کے بعد روانہ کرتا تھا۔ جگہ جگہ اصلاح بھی فرماتے تھے اور مظان و مواقع کی رہنمائی بھی۔“

(ترتیب الطالبین، ص: ۸۷۲) (دیکھیے مکتوبات فقیہ الامت ۳/۲۰۲، ۳۰۳)

## صاحب ہدایہ اور آپ کا درس ہدایہ

④ کوئی بڑا آدمی یونہی آسانی سے بڑا نہیں بن جاتا بلکہ کسی بھی علم و فن میں کوئی مقام حاصل کرنے کے لیے بڑے مراحل سے گذرنا پڑتا ہے، مفتی صاحب کو عربی اول سے بخاری شریف تک تدریس کا موقع ملا جس کے سبب درس نظامی کے تمام علوم اور بالخصوص فقہ و فرائض سے خاص مناسبت پیدا ہو چکی تھی۔ فتاویٰ نویسی میں خاص فقہ و فرائض سے زیادہ تروا وسطہ پڑتا ہے، فقہ کی مشہور کتاب ہدایہ کو سا لہا سال پڑھا چکے تھے اس کے مسائل و ضوابط پر گہری نظر تھی۔ جس طرح ہدایہ اپنی بعض منفرد خصوصیات کی بنا پر فقہ حنفی کی کتابوں میں ممتاز حیثیت کی حامل ہے اسی طرح تدریس کے دور میں مفتی صاحب کا درس ہدایہ ممتاز و مقبول درس شمار کیا جاتا تھا، بلکہ بعض طلباء درس ہدایہ کی مقبولیت سن کر محض ہدایہ پڑھنے کی خاطر جامعہ میں داخلہ لیتے تھے۔ اور یہ

بھی حسن اتفاق ہے کہ صاحب ہدایہ نے ہدایہ کی تصنیف ۱۳ رسال میں مکمل فرمائی۔  
 وهل هذا القبول الا بما روى أن صاحب الهداية بقى في تصنيفها  
 ثلاث عشر سنة. (مقدمة الهداية للعلامة اللكنوي)  
 مفتی صاحب نے بھی تقریباً ۱۳ سال ہدایہ کا درس دیا تو مصنف کے ساتھ سنین میں  
 حسن اتفاق سے قبولیت کی وجہ ظاہر ہے۔  
 علم الفرائض سے مناسبت کے سلسلہ میں بعض باتیں سابق اوراق میں گذر چکی ہیں  
 وہاں ملاحظہ فرمائیں۔

## حضرت مفتی صاحب کا ورع و تقویٰ

③ مفتی کے لیے ورع و تقویٰ، دیانت و امانت سے متصف ہونا بہت ہی ضروری ہے۔  
 وينبغي أن يكون المفتي ظاهر الورع مشهوراً بالديانة الظاهرة والصيانة  
 الباهرة. (شرح عقود رسم المفتي ۷)

اور یہ اوصاف عموماً اہل اللہ کی صحبت کے بغیر عادتاً حاصل ہونا مشکل ہے، مفتی صاحب  
 کو اہل اللہ کی صحبت سے بھی وافر حصہ نصیب ہوا، چنانچہ کئی رمضان شیخ المشائخ حضرت  
 مولانا محمد زکریا صاحبؒ کی بابرکت صحبت میں گزارے، ان کی حیات میں اور انتقال کے  
 بعد فقیہ الامت کے باطنی فیوض سے مستفید ہوتے رہے، اس کی شہادت خود حضرت فقیہ  
 الامت کے گرامی ناموں میں موجود ہے، دو تین اقتباس پیش کرتا ہوں:

۵/۹/۸۸ کے گرامی نامہ میں جامعہ میں تقرر کی بابت حضرت مہتمم صاحب کے نام  
 آپ کی بابت تحریر فرمایا: وہ صالح ہیں، ذہین ہیں، متقی ہیں، ذمی استعداد ہیں، ذاکر ہیں۔  
 حضرت فقیہ الامت کی خدمت میں صرف ایک سال گزارا تھا اس پر اوصاف خمسہ

سے متصف بتلادیا، حالاں کہ حضرت کسی کا تزکیہ و تعریف فرمانے میں بہت محتاط تھے۔  
 ایک اور جگہ تحریر فرماتے ہیں: ”جامع الکملات مولانا احمد صاحب ---  
 حق تعالیٰ نے آپ کو بہت کچھ عطا فرمایا ہے اگرچہ وہ ان ظاہری آنکھوں سے نظر نہ آتا ہو،  
 اب آپ کے ذریعہ دوسروں کو وہ سب کچھ پہنچ رہا ہے اور ان شاء اللہ پہنچتا رہے گا۔  
 (مکتوبات ۲/۳۲۴)

ایک گرامی نامہ میں رقم طراز ہیں: ”میں اگرچہ دیوبند میں ہوں لیکن دل آپ کے  
 ساتھ لگا ہوا ہے اور آپ کے کارناموں سے مسرور ہوں۔“ (ایضاً ۳۲۳)

## آپ مفتی بھی ہیں اور صوفی بھی

معلوم ہوا کہ آپ مفتی ہونے کے ساتھ ساتھ صوفی بھی ہیں، اور نواب قطب الدین  
 صاحب مصنف ’مظاہر حق‘ نے غالباً امام مالکؒ کے حوالے سے لکھا ہے: من تفقہ ولم  
 يتصوف فقد تقشف، ومن تصوف ولم يتفقہ فقد تزندق، ومن جمع  
 بينهما فقد تحقق یعنی جو شخص فقیہ ہو جائے، مگر صوفی نہ ہو وہ خشک بے کیف و بے نور  
 رہتا ہے، اور جو صوفی ہو گیا فقیہ نہ ہو، وہ زندیق اور ملحد ہو گیا، اور جس نے دونوں کو جمع  
 کر لیا وہ محقق ہو گیا۔ (مجالس حکیم الامت، ص: ۲۹۲)

## دارالعلوم کنتھاریہ میں اعتکاف کی دعوت

یہی سبب ہے کہ دارالعلوم کنتھاریہ میں جہاں حضرت مولانا عبد الجبار صاحب اعظمیؒ  
 (مجاز حضرت شیخ الحدیثؒ) سے شروع ہو کر ماہ رمضان میں مشائخ کے زیر نگرانی اعتکاف کا  
 سلسلہ عرصہ سے جاری ہے، جسے بعد میں حضرت مولانا معین الدین صاحب مراد آبادی

مدظلہ (مجاز حضرت شیخ الحدیثؒ) نے آگے بڑھایا، لیکن ۱۴۰۸ھ میں موصوف کو افریقہ کا سفر پیش آیا، اس سلسلے میں دشواری پیش آئی اور کسی شیخِ کامل کی تلاش ہوئی تو مہتمم مدرسہ مولانا اسمعیل منوبری مدظلہ کی نظر انتخاب حضرت مفتی صاحب پر پڑی۔ چنانچہ انہوں نے ایک اس درخواست کے ساتھ بھیجا کہ حضرت مفتی صاحب ماہ مبارک میں ان کے یہاں قیام منظور فرمائیں، مگر مفتی صاحب کو حضرت فقیہ الامتؒ نے جامعہ ڈابھیل میں ماہ مبارک گزارنے کا حکم دے رکھا تھا، اس لیے آپ نے عذر فرمایا اور اہل کنتھاریہ کے پیہم اصرار پر فرمایا کہ حضرت فقیہ الامتؒ اجازت فرمادیں، تو میں تیار ہوں۔ بالآخر اہل کنتھاریہ نے حضرت فقیہ الامتؒ سے رابطہ کیا، لیکن حضرت نے بھی معذرت فرمادی، لیکن یہ واقعی ایک دینی ضرورت تھی، حضرت مفتی صاحب نے ان حضرات کو مشورہ دیا کہ حضرت مولانا قمر الزماں صاحب مدظلہ (مجاز حضرت مولانا محمد احمد پرتاپ گڑھی) کی خدمت میں دعوت پیش کی جائے، ان حضرات نے اسے منظور فرمایا اور حضرت مفتی صاحب بذات خود وفد کی معیت میں اس مقصد کے تحت تشریف لے گئے، چنانچہ حضرت مولانا قمر الزماں صاحب مدظلہ نے دعوت قبول فرمائی اس وقت سے تادم تحریر یہ مبارک سلسلہ جاری ہے۔ (مکتوبات فقیہ الامت: ۳۱۷/۲)

## حضرت فقیہ الامتؒ کے ارشاد فرمودہ القاب

اصغر تو عموماً اپنے اکابرین کے ساتھ عمدہ القابات کا استعمال کرتے ہی ہیں، جس میں بعض دفعہ مبالغہ آرائی بھی ہوتی ہے، لیکن اکابرین اپنے چھوٹوں کے لیے اول تو القابات کم استعمال کرتے ہیں، دوسرے مبالغے سے بھی احتیاط برتتے ہیں۔ پھر جب معاملہ

فقہ الامت کا ہوتو، کیا کہنے؛ اس لیے یہ بہت ہی مہتمم بالشان امر ہے کہ حضرت فقیہ الامت نے حضرت مفتی صاحب کے لیے گراں قدر القابات کا استعمال کیا ہے۔

ایک گرامی نامے میں آپ کو مخاطب کرتے ہوئے تحریر فرماتے ہیں: ”مکرم و محترم مجمع الحسنات مولانا احمد صاحب زیدت محامد کم“۔ (مکتوبات فقیہ الامت ۳۵۳/۲)

نیز حضرت مولانا مفتی فاروق میرٹھی صاحب کا بیان ہے کہ حضرت فقیہ الامت نے اپنے متعلقین کے مکتوبات میں ”مجمع الحسنات“ والا لقب صرف اور صرف دو شخصوں کے لیے املا کرایا ہے؛ ایک حضرت مفتی احمد خانپوری صاحب، دوسرے حضرت مفتی ابوالقاسم صاحب بنارسی مدظلہما۔ اور بندے کے خیال میں مجمع الحسنات کے ساتھ والبرکات، جامع الکمالات، جامع الاخلاق والاعمال، مجمع الحسنات الظاہرہ والباطنہ کے القاب حضرت مفتی صاحب ہی کی خصوصیت ہے۔ (ایضاً ص: ۳۵۳)

## شگفتہ و سلیس زبان

④ علم کا فیض دوسروں تک پہنچانے کے لیے تحریر کا واضح، شگفتہ، دل کش اور عام فہم ہونا بہت ضروری ہے، جس زبان میں تحریر لکھی جائے اس زبان سے پورے طور پر واقفیت بھی لازمی امر ہے، بحمد اللہ! مفتی صاحب کی گجراتی تحریر ہو یا اردو، صاف خط میں عام فہم اور جامع ہوتی ہے، گجراتی تو خیر آپ کی مادری زبان ہے، آپ کے والد صاحب گجراتی زبان کے ماہر اور اسکول میں ہیڈ ماسٹر تھے، خاندانی و موروثی اثرات بڑے طاقت ور ہوتے ہیں وہ نسل در نسل منتقل ہوتے رہتے ہیں اور بچوں میں اس کے اثرات کم و بیش پائے ہی جاتے ہیں، کچھ یہ آبائی اثر مفتی صاحب میں بھی منتقل ہوئے کہ

گجراتی زبان اور حساب پختہ ہے؛ لیکن اردو تحریر میں گجراتی کی بوتک نہیں آتی جس کا ثبوت یہ فتاویٰ کا مجموعہ ہے۔

”فتاویٰ رحیمیہ“ جلد اول و دوم: حضرت مولانا مفتی سید عبدالرحیم لاچپوریؒ کے فتاویٰ گجراتی زبان میں ماہنامہ ”پیغام“ میں شائع ہوتے رہتے تھے، اصل زبان میں ان کا مجموعہ شائع ہونے کے بعد اسے اردو میں منتقل کر دیا گیا ہے، گجراتی سے اردو میں منتقل کرنے کی اہم خدمت جن حضرات نے انجام دی ان میں مفتی صاحب کا بھی بڑا حصہ ہے، اردو ایڈیشن پر تبصرہ نگار نے لکھا:

”گجراتی سے اردو ترجمہ خود مفتی صاحب (مراد مفتی لاچپوری صاحبؒ) کا نہیں ہے، بعض دوسرے حضرات نے کیا ہے اور وہ خود بھی بے حد قابل تحسین ہے، کہیں سے ترجمہ پن ظاہر نہیں ہوتا“۔ (ماہنامہ الفرقان ماہ ذی الحجہ ۱۳۸۹ھ)

## مسلم پرسنل لاء بورڈ کا خطبہ استقبالیہ

۱۹۹۵ء میں مسلم پرسنل لاء بورڈ کا احمد آباد میں تاریخی اجلاس منعقد ہوا تھا، اس میں مجلس استقبالیہ کا صدر حضرت مفتی صاحب کو بنایا گیا تھا، اس اجلاس کا خطبہ استقبالیہ آپ نے تحریر فرما کر سنایا، وہ خطبہ اجلاس کالب لباب اور نچوڑ تھا، خطبہ کا عنوان تھا ”اسلام کا مستقبل یقیناً روشن ہے مگر ہمارا مستقبل؟“ اور اس وقت خطبہ استقبالیہ مستقلاً چھپا اور اجلاس میں تقسیم ہوا تھا۔

بعد میں ماہنامہ ”الفرقان“ لکھنؤ دسمبر ۱۹۹۵ء میں زیور طبع سے آراستہ ہوا، اس کے سرورق پر ”الفرقان“ کے مدیر حضرت مولانا خلیل الرحمن سجاد نعمانی مدظلہم تحریر فرماتے ہیں:



گجرات کے تاریخی شہر احمد آباد میں ۷/ ۸/ اکتوبر ۱۹۵۷ء کو مسلم پرسنل لاء بورڈ کا بارہواں اجلاس منعقد ہوا تھا، اجلاس کی مجلس استقبالیہ کے صدر حضرت مفتی احمد خان پوری صاحب مدظلہ (صدر مفتی جامعہ اسلامیہ ڈابھیل) تھے جو نہ صرف صوبہ گجرات بلکہ ملک کے بالغ نظر اور فقیہ النفس، اہل علم میں ممتاز مقام رکھتے ہیں، انہوں نے جو خطبہ استقبالیہ پیش کیا تھا وہ اکثر حاضرین کے خیال میں پورے اجلاس کا حاصل تھا اور اسے ”ملت اسلامیہ کے نام مسلم پرسنل لاء بورڈ کے پیغام“ کی حیثیت دی جاسکتی ہے۔ ذیل میں ہم اپنے قارئین کے لیے وہ خطبہ استقبالیہ بعینہ پیش کر رہے ہیں، اس خطبہ کے لیے نیز اجلاس کے شاندار انتظامات کے لیے ہم مولانا محترم کو اور ان کے توسط سے تمام ارکان استقبالیہ کو مبارک باد بھی پیش کرتے ہیں۔ (ماہنامہ الفرقان دسمبر ۱۹۹۵ء)

”خطبہ استقبالیہ“ کی جامعیت و مقبولیت کی وجہ میرے خیال میں یہ ہے کہ ان دنوں مفتی گجرات حضرت سید مفتی عبدالرحیم صاحب لاچپوریؒ کی دلی دعا و خصوصی توجہ مفتی صاحب کی طرف منعطف تھی، جن دنوں خطبہ تیار ہو رہا تھا ان دنوں ایک رقعہ مفتی صاحب کے نام تحریر فرمایا:

باسمہ تعالیٰ

محترم المقام حضرت مفتی احمد خان پوری صاحب مدظلہم

السلام علیکم ورحمۃ اللہ وبرکاتہ

بعد سلام مسنون! مزاج گرامی بہ خیر ہوگا، عرض اس کے کہ مسلم پرسنل لاء بورڈ کے اجلاس کے لیے ایک پیغام ارسال کیا ہے، اس کی فوٹو کاپی آپ کی خدمت میں ارسال ہے، آپ نے خطبہ استقبالیہ تیار فرمایا ہوگا، اللہ تعالیٰ غیب سے باتیں القافر مائیں اور مرد

فرمائیں، دعا کرتا ہوں اللہ تعالیٰ آپ کی خوب لاج رکھے اور خوب خوب مدد فرمائے، اجلاس کو ہر اعتبار سے کامیاب فرمائیں، دعاؤں میں فراموش نہ فرمائیں۔ فقط والسلام۔  
چنانچہ حضرت لاجپوریؒ کی دعا کی لاج رکھی گئی اور خوب خوب کامیابی سے ہم کنار ہوئے۔

نوٹ: یہ خطبہ استقبالیہ محمود الرسائل میں زیور طبع سے آراستہ ہو چکا ہے۔  
مفتی کو ریاضی کے علوم سے کچھ نہ کچھ مناسبت ضروری ہے، سمت قبلہ اور اوقات صلاۃ کو بتلانے میں ان علوم سے استمداد بھی ناگزیر ہے۔ بحمد اللہ! دارالعلوم دیوبند میں فنون والے سال میں مفتی صاحب محنتِ شاقہ سے ان علوم کو حاصل کر چکے تھے جس کی تفصیل حاصل کردہ نمبرات والے اوراق میں گذر چکی ہے، یہی وجہ ہے کہ سمت قبلہ اور روایت ہلال والے مسائل پر مفتی صاحب نے سیر حاصل بحث کی ہے اور حضرت فقیہ الامتؒ نے ایسے ہی ایک فتویٰ پر دادِ تحسین دی ہے۔ جس کا ذکر آگے آ رہا ہے۔

ينبغي للمفتي أن يتزين بالعلوم الرياضية، وقد كان عنى بها من سلفنا وأئمتنا للحاجة الماسة إليها في القضاء والافتاء في النوازل، ومن أهمها تحرير سمت القبلة فإنه يتوقف على معرفة أصول فن الميقات، وكذا تحرير اوقات الصلوات في البلاد على معرفة عروضها وأطولها المقدره في علمها. (تكملة المصباح في رسم المفتي ومناهج الإفتاء ۲/۲۱)



## باب چہارم

### ذوقِ فتویٰ نویسی اور ہدایات

آگے چند ان امور کا ذکر کیا جاتا ہے جن سے فتویٰ نویسی کے باب میں حضرت مفتی صاحب کے خصوصی مذاق کا اندازہ ہوتا ہے، جو کہ اس دشت کی سیاحتی کرنے والوں کے لیے مشعلِ راہ ہے۔

#### حوالجات کا اہتمام

① آپ انتہائی وسیع المطالعہ ہونے کے باوجود اس قدر محتاط ہیں کہ اپنی ذمہ داری پر مسئلہ نہیں لکھتے، اگر وہ مسئلہ کسی کتاب سے لکھا ہو چاہے وہ کتاب ”اردو“ زبان میں ہی کیوں نہ ہو اس کا حوالہ ضرور تحریر فرماتے ہیں، اسی لیے آپ کے فتاویٰ میں عربی کی طرح اردو کتابوں کے حوالجات بہ کثرت نظر آویں گے۔ دراصل یہ احساس ذمہ داری کی بات ہے، حوالہ دے کر مفتی بری الذمہ ہو جاتا ہے جیسا کہ علامہ شامی کا اندازِ نگارش ہے ”وہ گفتہ آید در حدیث دیگران“ کے قائل ہیں، اپنے الفاظ میں بات کم کرتے ہیں زیادہ تر دوسروں کی عبارتیں نقل کر دیتے ہیں، اکثر حوالہ کے اہتمام کے سلسلہ میں فرمایا کرتے ہیں:

”حضرت مفتی مہدی حسن صاحب شاہجہاں پوری کا قول حضرت مولانا سعید احمد صاحب پالن پوری دامت برکاتہم تا کیداً بیان فرماتے تھے کہ حوالہ اسی کتاب کا دینا ضروری ہے جس کتاب سے مسئلہ لکھا ہے، اس کتاب میں جو حوالہ لکھا ہے اس کا کبھی حوالہ نہیں دینا چاہیے، ایسی حماقت کبھی مت کرنا ایسا کرنے میں آدمی مارکھا جاتا ہے، یہ بہت

قیمتی اصول ہے کیوں کہ نسخوں وغیرہ کے فرق کی وجہ سے فرق پڑ سکتا ہے، ہاں اس کے حوالہ کے ساتھ اس کتاب کا نام لکھ سکتے ہیں مثلاً ”فتاویٰ رحیمیہ“ میں ابن قیم کی زاد المعاد کے حوالہ سے کوئی مسئلہ لکھا ہے تو یوں لکھا جائے:

”زاد المعاد منقول از فتاویٰ رحیمیہ“ یا یوں لکھا جائے ”فتاویٰ رحیمیہ میں زاد المعاد کے حوالہ سے لکھا ہے“، لیکن واسطہ حذف کر کے لکھنا غلط ہے۔

### جس سے استفادہ کرے اسی کا حوالہ دے

فتاویٰ نویسی کی مشق کرنے والے طلبا کو بار بار یہ نصیحت فرماتے ہیں کہ جو عبارت جس کتاب سے لی ہے اس کتاب کا نام ضرور لکھو چاہے تم نے چھوٹے رسالہ ہی سے عبارت کیوں نہ لی ہو، ایسا ہرگز نہ کرو کہ تم چھوٹے رسالہ سے عبارت لو اور اس رسالہ کا حوالہ نہ لکھو؛ بلکہ اپنی بات بڑی کتاب کی طرف منسوب کرنے کے لیے اس چھوٹے رسالہ میں موجود بڑی کتاب کا حوالہ لکھ دو اس سے علم میں بے برکتی ہوتی ہے۔ بہت سی مرتبہ یہ مضمون سمجھاتے ہوئے ان اکابر کی کتب کا حوالہ بھی دیتے ہیں جنہوں نے اپنی کتب میں اصغر کے حوالے دیے ہیں چنانچہ ایک طالب کا علم بیان ہے کہ: پھر شیخ الحدیث حضرت مولانا محمد زکریا صاحب کاندھلویؒ کی کتاب ”ڈاڑھی کا وجوب“ منگوائی اور صفحہ ۲۱ کی یہ عبارت ”مولانا سعید احمد پالن پوری دامت برکاتہم مدرس دارالعلوم دیوبند نے اپنے رسالہ ”ڈاڑھی اور انبیاء کی سنتیں“ میں لکھا ہے کہ ڈاڑھی منڈانے کی حرمت پر ساری امت کا اجماع ہے“ پڑھ کر سنائی۔ پھر فرمایا: مفتی سعید احمد صاحب دامت برکاتہم حضرت شیخؒ کے شاگردوں کے شاگرد ہیں اور تم نے دیکھ لیا کہ حضرت شیخ نے ان کی کتاب سے جو عبارت لی ہے اس کا حوالہ لکھ دیا ہے، تو کیا اس سے حضرت شیخ

کی شان گھٹ گئی؟ ہرگز نہیں۔

اگر تم اپنے علم میں برکت پیدا کرنا چاہتے ہو تو میری اس بات پر عمل کرو کہ جس کتاب سے جو عبارت لو وہاں اس کتاب کا حوالہ لکھ دو، چاہے وہ چار صفحے کا کتابچہ ہی کیوں نہ ہو اس سے علم میں برکت ہوگی۔

## اہم جوابات پہلے رف تیار کرنا

④ خاص خاص اہم فتاویٰ کے جوابات اصل استفتا پر تحریر کرنے سے پہلے دوسرے کاغذ پر رف جواب تیار کرنے کا معمول ہے، پھر دارالافتا میں کام کرنے والے دیگر حضرات کو بتلاتے ہیں، اس سلسلہ میں کوئی معقول بات کہی جائے تو اسے فوراً قبول فرما لیتے ہیں، اپنی رائے پر بلاوجہ جزم کی عادت نہیں، بارہا ایسا ہوا کہ ہم خدام نے کوئی بات کہی تو جواب میں فوراً ترمیم فرمادی۔

یہی معمول حضرت فقیہ الامت کا تھا کہ حضرت اہم فتاویٰ کے جوابات دیگر مفتیان کرام سے استصواب رائے کے بعد تحریر فرماتے تھے، اکابر کا یہ معمول آدابِ فتویٰ کے قبیل سے ہے۔

يستحب أن يقرأها على حاضره من هو اهل لذلك ويشاورهم  
ويباحثهم برفق وانصاف وإن كانوا دونه وتلامذته للاقتداء بالسلف.

(فصل آداب الفتوى شرح عقود رسم المفتي ۴۰)

## محض شخصیت سے مرعوب نہیں ہوتے

③ حق بات لکھنے میں کسی عظیم شخصیت سے محض شخصیت کی بنا پر مرعوب نہیں ہوتے۔

بیرون ملک سے وہاں کے ایک مشہور عالم نے شوہر کو ویزا نہ ملنے پر ”عدم ادا ہیگی حقوق“ کو بنیاد بنا کر میاں بیوی کے مابین فسخ نکاح کا حکم نافذ کر دیا، ان عالم صاحب کا خط مفتی صاحب پر بھی آیا جس میں اس کی اطلاع دی گئی تھی، ان کو تفصیلی خط لکھا جس میں فقہی اعتبار سے جو اشکالات تھے اس کی طرف توجہ دلائی، اور اخیر میں صاف لکھ دیا: ”آپ نے جس عجلت سے فسخ کا فیصلہ کیا ہم تو اس کی جرأت نہیں کر سکتے، مندرجہ بالا نکات کے پیش نظر۔۔۔۔۔ فیصلہ فسخ سے مجھے اتفاق نہیں ہے“

### سوال و جواب میں التباس نہ ہونے دینا

④ مستفتی بعض مرتبہ سوالات میں گڈمڈ کر کے مختلف امور کے متعلق حکم شرعی معلوم کرنا چاہتا ہے، استفتاء میں نمبرات قائم نہیں کرتا، ایسے استفتاء کے جواب کا یہ طریقہ ہے کہ پہلے استفتاء میں نمبر ڈال دیتے ہیں پھر ان میں سے ہر سوال کا نمبر وار جواب تحریر فرماتے ہیں؛ تا کہ جواب سمجھنے میں کوئی پیچیدگی باقی نہ رہے، نمبرات دیکھتے ہی معلوم ہو جائے یہ فلاں سوال کا جواب ہے۔

اور اگر متعدد سوالات کا حکم شرعی ایک ہو تو اس میں یہ طریقہ اختیار فرماتے ہیں کہ ابتدائی سوال کا حکم شرعی مفصل تحریر فرمانے کے بعد اسی نوع کے دیگر سوالات کے جوابات میں یوں تحریر فرماتے ہیں ”اس کا حکم فلاں نمبر میں“ یا ”اس کا حکم گذر چکا ملاحظہ فرمائیں۔“

### اپنی ذاتی تحقیق پر اصرار نہ کرنا

⑤ جب تک جواب پر مکمل شرح صدر نہ ہو اصل استفتاء والے کاغذ پر نقل نہیں کرتے، بارہا ایسا ہوا کہ استفتاء کا جواب کتب فقہیہ کی روشنی میں مفصل لکھ لیا، بعد میں کوئی اور

فقہی عبارت یا کسی مفتی صاحب کے فتویٰ کی وجہ سے رجحان بدل گیا تو سابقہ جواب کو ختم کر کے بدلے ہوئے رجحان کے مطابق جواب لکھ کر روانہ کر دیا۔

### بلا شرح صدر تصدیق نہ کرنا

⑥ ڈابھیل کے دارالافتا کو گجرات میں مرکزیت کا مقام حاصل ہے، یہاں دیگر مفتیان کرام کے فتاویٰ برائے تصدیق آیا کرتے ہیں، ایسے فتاویٰ کی تصدیق میں یہ معمول ہے کہ جب تک اس پر شرح صدر نہ ہو دستخط نہیں فرماتے ہیں، اطمینان ہونے پر دستخط سے اعراض بھی نہیں فرماتے، اور اگر نفس جواب پر شرح صدر ہو؛ لیکن کوئی ضروری وضاحت رہ گئی ہو تو نوٹ قائم کر کے وضاحت تحریر کر دیتے ہیں پھر تصدیق فرماتے ہیں۔

### بلا تحقیق جواب نہ دینا

⑤ جس مسئلہ کی پوری تحقیق مستحضر نہیں ہوتی اس کے متعلق بر ملا جمع میں کہہ دیتے ہیں ”کتاب میں دیکھنے کے بعد بتلایا جائے گا“، کبھی فرماتے ہیں ”مجھے معلوم نہیں“۔ اسی طرح ایسی زبان میں سوال ہو جس کو آپ نہیں جانتے مثلاً انگریزی زبان، یا انگریزی زبان میں کوئی تحریر سائل نے بھیجی جس کے سمجھنے پر جواب کا دار و مدار ہے مثلاً طلاق نامہ، وصیت نامہ وغیرہ اس کے متعلق تحریر فرماتے ہیں ”میں انگریزی نہیں جانتا، آپ اس کا ترجمہ کرنے کے بعد بھیجیں تب جواب دیا جائے گا“۔

### طویل فتاویٰ میں خاص طریق

⑧ آپ کے فتاویٰ میں مختصر و طویل دونوں طرح کے فتاویٰ ہیں، کئی فتاویٰ تو

مستقل رسالہ کی شکل میں ہے، طویل فتاویٰ کا شرعی حکم تحریر کرنے سے پہلے جواب کی تفہیم کی خاطر تمہیدی امور تحریر کرتے ہیں، مثلاً یوں تحریر فرماتے ہیں: ”اصل جواب سے پہلے بطور تمہید چند امور پیش کئے جاتے ہیں“ یا اسی کے قریب قریب مفہوم والے الفاظ تحریر فرماتے ہیں۔

### ترغیب و ترہیب کا اہتمام

⑨ شرعی حکم جاننے سے اصل مقصود اس پر عمل کرنا ہے، عمل پر ابھارنے کے لیے یا منکرات سے روکنے کے لیے اس سلسلہ میں وارد احادیثِ نبویہ و آثارِ صحابہ بہترین ذریعہ ہیں، اس لیے طویل فتاویٰ میں ترغیبی و ترہیبی احادیث ذکر کرنے کا معمول ہے۔

### اہل علم کو دلائل سے مطمئن کرنا

⑩ اہل علم کی طرف سے استفتاء کے جواب میں بطور دلیل نصوص شرعیہ یا کم از کم کتب فقہیہ سے عبارت یا اس موضوع پر لکھی گئی کتاب کا نام تحریر کرنے کا معمول ہے۔

### علاقائی علما سے رجوع کا مشورہ دینا

⑪ کسی ایسے علاقہ سے استفتاء آیا کہ وہاں اہل علم موجود ہیں، دارالافتاء قائم ہے ایسے استفتاء کے جواب میں بہت چوکنا رہتے ہیں، اگر ایسا استفتاء جمعہ و عیدین کی نماز سے متعلق ہو مثلاً سائل نے پوچھا ہے کہ ہماری بستی میں جمعہ و عیدین جائز ہیں یا نہیں؟ تو شرعی حکم لکھنے کے بجائے یوں تحریر فرماتے ہیں کہ: آپ اپنے یہاں کے علما کو اپنی بستی کا حال بتلا کر حکم شرعی معلوم کر لیں۔



## مسائل معاملات میں احتیاط کا طریقہ

۱۲) وراثت، شرکت وغیرہ کے متنازع فیہ مسائل میں فریقین کی جانب سے استفتا آئے تو عموماً شرعی حکم تحریر نہیں فرماتے؛ بلکہ ان کو مشورہ آپس میں صلح کی ترغیب دیتے ہیں، اگر فریقین استفتا کے شرعی حکم تحریر کرنے پر مصر ہوں تو ان سے کہا جاتا ہے: ”دونوں فریق واقعی صورت حال آپس میں مل کر تحریر کریں اور اس استفتا پر فریقین کے دستخط ہوں، اس کے بعد جواب دیا جائے گا۔“ ایسی صورت اختیار کرنے سے ناحق فریق کی قلعی کھل جاتی ہے، کبھی تو ایسا فریق استفتا پر دستخط تحریر کرنے کے لیے آمادہ ہی نہیں ہوتا۔

## دیگر مسالک میں لب کشائی سے احتراز

۱۳) اہل علم کے درمیان یہ بات مسلم ہے کہ ائمہ اربعہ رحمہم اللہ جمعین کے فقہی مسالک میں سے کسی مسلک پر فتویٰ دینے کے لیے اس مسلک کے راجح و مفتی بہ قول سے پورے طور پر واقفیت ضروری ہے، بدون واقفیت کے دوسرے مسلک کی محض کتب فقہیہ کا مطالعہ کر کے فتویٰ دینے میں زبردستی غلطی کا احتمال ہے، یہی وجہ ہے کہ دوسرے مسلک کے تبعین کی طرف سے جب کوئی استفتاء آتا ہے اس میں حضرت مفتی صاحب کا مذاق یہ ہے کہ ان کے استفتا کا جواب ہی تحریر نہیں فرماتے، اور مسائل کو اس کے مسلک کے اہل علم اور باب فتاویٰ کی طرف رجوع کا مشورہ و پتہ تحریر فرما دیتے ہیں، مثلاً علاقہ کوکن سے کوئی سوال آتا ہے تو وہاں کے شوانع علما سے رجوع کا مشورہ دیا جاتا ہے۔

ایک مرتبہ فرمایا ”ہم سے اپنے فقہ (حنفی فقہ) کا مطالعہ ہونہیں پاتا دوسرے کو کیا

بتلاویں“

ایک مرتبہ انگلینڈ کے شہر باٹلی کے علما کی طرف سے روایتِ ہلال کے نظام کو شرعی اصول و ضوابط کے مطابق قائم کرنے کے لیے تحریری شکل میں ایک دستور العمل برائے تصدیق و تائید آیا تھا، اس میں ائمہ ثلاثہ (حضرت امام مالک، حضرت امام شافعی، حضرت امام احمد بن حنبل) کے مسالک کی کتب فقہیہ سے ”روایتِ ہلال“ کے سلسلہ میں عربی عبارتیں نقل کی گئی تھیں، اس دستور العمل کی تصدیق کرتے ہوئے تحریر فرمایا:

”اس تحریر میں ائمہ ثلاثہ کے مسلک پر جو گفتگو کی گئی ہے اس سلسلہ میں عرض ہے کہ ان کے یہاں راجح قول کیا ہے اس کا حتمی فیصلہ کرنا ہمارے لیے ممکن نہیں، اس لیے تحریر کے اس حصہ پر اپنی منفی یا مثبت رائے پیش کرنے سے (ہم) قاصر ہیں۔“

۱۴۱۳ھ میں ایک شافعی المسلک طالب علم نے دارالافتا سے فراغت حاصل کی اس کو اسی وجہ سے سند نہیں دی۔

## اکابر دیوبند کے مسلک کی اتباع

① میری نظر میں مفتی صاحب اکابر دیوبند کی روایات کے حامل ہیں، اکابر دیوبند سے عقیدت و وارفتگی اور ان کی اتباع کا جیتا جاگتا مرقع ہیں، بیانونوں میں، مجالس میں علمائے دیوبند کے ملفوظات و واقعات بے ساختہ نوک زبان پر آ ہی جاتے ہیں، تو کیا آپ کی تحریر اکابر دیوبند کے معمولات اور ان کے نظریات سے خالی ہو سکتی ہے؟ ہرگز نہیں، کئی فتاویٰ میں شرعی حکم تحریر فرمانے کے بعد اس مسئلہ میں اکابر کا مسلک و معمول تحریر فرمایا ہے۔

مشتے از خروارے کے طور پر چند یہ ہیں:

- ① جمعہ کے روز فجر کی نماز میں مسنون قرأت پر کراہت کے شبہ کا ازالہ
  - ② تراویح میں بسم اللہ بالجہر کا مسئلہ
  - ③ عیدین میں دعاء نماز کے بعد کرے یا خطبہ کے بعد؟ حضرات اکابر کا معمول
  - ④ نکاح کے بعد منقول الفاظ دعاء کے علاوہ دیگر الفاظ سے دعاء کرنا
  - ⑤ دینی امور کے لیے مسجد میں چندہ
- مذکورہ عنوان کے ذیل میں اکابر دیوبند کا عمل دیکھ لیا جائے۔

## ہرجائی سائل کو تشبیہ

⑮ متعدد دارالافتا سے فتویٰ حاصل کرنے والے مستفتی کا طریقہ آپ کو پسند نہیں، اس لیے کہ سوال کرنے کا مقصد حکم شرعی پر عمل کرنا ہے، مذکورہ طریقہ اختیار کرنے میں بعض مرتبہ مکائدِ نفس کی آمیزش ہوتی ہے کہ جو فتویٰ اپنی نفسانیت اور مقصد کے مطابق ہو اس پر عمل کیا جائے گا، ایسا طریقہ اختیار کرنے والا مستفتی خود تذبذب کا شکار ہو جاتا ہے۔

بعض مرتبہ زیر اس شدہ استفتا یا خود مستفتی کی تحریر سے اندازہ ہو جاتا ہے کہ اس شخص نے متعدد جگہ پوچھا ہے۔

ایسے ہی ایک مستفتی نے متعدد و معتبر دارالافتا کے جوابات پیش آمدہ مسئلہ کے سلسلہ میں حاصل کر کے مفتی صاحب کے نام روانہ کئے اور مفتی صاحب سے بھی فتویٰ لینا چاہا، اس کے سوال کا جواب تو نہ دیا؛ مگر تشبیہ کرتے ہوئے ایک اصولی بات تحریر فرمائی جو مفتیانِ کرام کے لیے نہایت ہی مفید اصول ہے۔ مفتی صاحب تحریر فرماتے ہیں:

## باسمہ تعالیٰ

ملک میں مختلف دارالافتا میں خدمت دینے والے متعدد حضرات مفتیانِ کرام، ان کی خدمت میں پیش کئے گئے سوالات کے جوابات شریعتِ مطہرہ کی روشنی میں تحریر فرماتے ہیں، ان سے پوچھے گئے مسائل میں ایک قسم تو وہ ہے جس کے متعلق قرآن و حدیث میں کوئی نص صریح غیر متعارض موجود ہو اس کا حکم تو واضح ہے اور اس کے جواب کے سلسلہ میں حضرات مفتیان کے درمیان کسی قسم کا اختلاف بھی نہیں ہوتا۔

البتہ بعض مسائل وہ ہیں جن کے سلسلہ میں مذکورہ بالا طریقہ کے مطابق کوئی صریح حکم نہ ہو، وہاں صورتِ مسئلہ کا تجزیہ کر کے اس کا جواب اصولِ شرع کی روشنی میں حضرات مفتیان تحریر فرماتے ہیں، اور اس میں اندازِ تجزیہ کی وجہ سے جوابات میں اختلاف بھی ہوتا ہے، اس لیے مستفتی کو چاہیے کہ جس مفتی پر اعتماد ہو اس سے دریافت کر کے اس کے جواب کے مطابق عمل کرے، اور اگر ایک سے زیادہ مفتیان پر اعتماد ہو تو جس پر زیادہ اعتماد ہے ان سے پوچھ کر عمل کرے۔

آپ نے اس اصول پر عمل نہ کرتے ہوئے متعدد دارالافتا میں اپنا استفتا بھیج کر جواب حاصل کیا، اس کا نتیجہ یہی ہونا چاہیے تھا جن سے آپ دوچار ہیں، اس کے بعد بھی آپ ابھی اسی روش پر چلتے ہوئے مزید ایک دارالافتا میں اپنا معاملہ پیش کر رہے ہیں، ظاہر ہے کہ آپ نے جتنے جوابات ارسال فرمائے ہیں ان میں سے کسی ایک کے مطابق ہی جواب ہوگا تو اس صورت میں آپ کا تذبذب کیسے دور ہوگا؟ اس لیے واقعہ تو یہ ہے کہ اپنا تذبذب دور کرنے کا جو طریقہ آپ نے اختیار کیا ہے وہ درست نہیں، آپ یہ سوچ کر کہ مجھے اپنے اس معاملہ میں کل اللہ کے سامنے پیش ہو کر جواب دینا ہے اس لیے کوئی

ایسی شکل جس میں ادنیٰ سا شائبہ مؤاخذہ کا آپ کے دل میں آتا ہو اس کو اختیار کرنے کے بجائے وہ شکل اختیار کریں جس کے متعلق آپ کا دل یہ گواہی دیتا ہو کہ یہ صورت مکمل مبنی بر احتیاط ہے، امید ہے کہ آپ کے لیے غور و فکر اور عمل کی راہ واضح ہو جائے گی۔ فقط۔

ألماء: احمد خانپوری

## سائل اگر بلا وجہ اپنی شناخت چھپائے

(۱۶) ایک مرتبہ ایک استفتا آیا جس میں اصل مستفتی نے اپنا نام و پتہ ظاہر نہ کیا، کسی اور کے نام سے پوچھا۔ بندہ کو سوال پڑھتے ہی شبہ ہوا کہ یہ سوال فلاں جگہ سے متعلق ہے، اصل مستفتی اور ہے، چنانچہ تحقیق کی گئی تو شبہ صحیح نکلا، بندہ نے حقیقتِ حال سے حضرت کو مطلع کیا تو فرمایا: اس کا جواب نہ لکھا جائے۔ بندہ نے اس خیال سے کہ اصل مستفتی بڑے آدمی ہیں اگر انہوں نے جواب طلب کیا تو کیا بتلاؤں گا؟ حضرت سے عرض کیا کہ: وہ جواب طلب کرے تو کیا کیا جائے؟ حضرت نے جواب فرمایا: وہ ہم سے طلب نہیں کر سکتے، پھر گجراتی میں ایک مشکل سنائی جس کی اردو تعبیر ہے: ”چور کی ماں کوٹھی میں سر دے کر روتی ہے“ یعنی چور کی ماں اپنے بیٹے کے کرتوت پر رنجیدہ ہو کر چھپ کر روتی ہے اور بھڑاس نکال لیتی ہے، کسی کے سامنے نہیں کہہ سکتی۔

مطلب یہ تھا کہ اصل مستفتی نے جب اپنے آپ کو پردہٴ خفاء میں رکھا ہے تو وہ ہمیں کس منہ سے پوچھ سکتا ہے اور ہم سے کیوں جواب طلب کر سکتا ہے؟ چنانچہ ایسا ہی ہوا، وہ سوال اس دن سے آج تک جوں کا توں رکھا ہوا ہے کسی نے جواب طلب نہیں کیا۔

## اگر کسی جواب سے فتنے کا اندیشہ ہو

۱۷) کسی استفتا کا جواب دینے میں فتنہ کا اندیشہ ہو تو اس کا جواب فتنہ فرو ہونے کے بعد تحریر فرماتے ہیں، ایک مرتبہ فرمایا: حضرت مفتی لاچپوریؒ کا یہی طریقہ ہے کہ ایسے استفتا کا جواب جلد نہ دیا جائے۔

## مستفتی کے شر سے بچنے کی دعا

۱۸) آپ اپنی دعاؤں میں مستفتی کے شر سے بچنے کی دعا کا خاص اہتمام فرماتے ہیں ”المصباح“ کی ایک عبارت سے آپ کے اس معمول کی تائید ہوتی ہے:

وَحَقِيقَ بِالْمَفْتِي أَنْ يَكْثُرَ الدَّعَاءُ بِالْحَدِيثِ الصَّحِيحِ: اللَّهُمَّ رَبَّ جِبْرَائِيلَ وَمِيكَائِيلَ وَإِسْرَافِيلَ فَاطِرَ السَّمَوَاتِ وَالْأَرْضِ عَالِمَ الْغَيْبِ وَالشَّهَادَاتِ تَحْكُمُ بَيْنَ عِبَادِكَ فِيمَا كَانُوا فِيهِ يَخْتَلِفُونَ، إِهْدِنِي لِمَا اخْتَلَفَ فِيهِ مِنَ الْحَقِّ بِإِذْنِكَ، إِنَّكَ تَهْدِي مَنْ تَشَاءُ إِلَى صِرَاطٍ مُسْتَقِيمٍ، وَيَقُولُ إِذَا أَشْكَلَ عَلَيْهِ شَيْءٌ: يَا مُعَلِّمَ إِبْرَاهِيمَ عَلَّمْنِي. (تَكْلِمَةُ الْمَصْبَاحِ فِي رَسْمِ الْمَفْتِي وَمَنَاهِجِ الْإِفْتَاءِ ۲/۲۷)

## آپ کا کمال احتیاط

۱۹) کسی استفتا کا صریح حکم تلاش کے باوجود کتب فقہ میں نہیں ملتا ہے تو اپنے فقہی ذوق سے اس مسئلہ کے لیے استیناس کیا جائے ایسی کوئی عبارت تحریر کر کے جواب تحریر فرماتے ہیں، اخیر میں لکھ دیتے ہیں ”دیگر مفتیان کرام سے پوچھ کر پھر عمل کریں“ یہ آپ کا احتیاط ہے، ورنہ اصل جواب وہی ہوتا جو لکھا گیا۔

یوں تو فتاویٰ نویسی میں مفتی صاحب کے مزاج و مذاق کی اور بھی باتیں ہیں جس کا

احاطہ نہ مقصود ہے اور نہ مجھ جیسے بے بضاعت کے لیے ممکن ہے، چند موٹی موٹی باتیں جو اس وقت یا آگئیں انہیں نمبر وائر تحریر میں پیش کر دیا ہے:

قیاس کن گلستان من از بہار من

## فتاویٰ اور فقہی بصیرت پر اکابر علماء کا اعتماد

جامعہ کا دارالافتا فتاویٰ کا مرجع ہے اس کے فتاویٰ کا کام معمولی کام نہیں، مگر بزرگوں کی توجہ اور مفتی صاحب کی خداداد صلاحیت نے افتا میں بہت جلد انتہائی درجہ کی مقبولیت حاصل کر لی، اللہ تعالیٰ نے آپ کو درباب فتاویٰ وہ مقام عطا فرمایا جو اس دور میں نایاب نہیں تو کم یاب ضرور ہے۔

چھوٹوں کی تحریر اپنے بڑوں کے متعلق عام طور پر اعتقاد یا غلو پر محمول کی جاتی ہے، اس لیے مجھ جیسے بے بضاعت کا مفتی صاحب کے متعلق یہ فیصلہ کرنا کہ آپ کونسے درجہ کے فقیہ ہیں فقیہ نفس، فقیہ وقت، فقیہ عصر، فقیہ زمن، فقیہ دوراں مشکل ہے، کیوں کہ فقیہ انفس جیسے اشخاص کی پہچان بھی ان ہی لوگوں کا حصہ ہے جنہیں اللہ تعالیٰ نے تہج علمی کی دولت سے نوازا ہو۔

البتہ حضرت مولانا سجاد صاحب نعمانی دامت برکاتہم نے اپنی تحریر (جو پہلے گزر چکی) میں مفتی صاحب کے متعلق ”فقیہ انفس“ کا لفظ استعمال فرمایا ہے، اس لیے حضرت نعمانی دامت برکاتہم کی تحریر کی روشنی میں کہا جائے کہ آپ فقیہ انفس ہیں تو اس کی گنجائش ہے۔ فقیہ الامت حضرت مفتی محمود حسن گنگوہیؒ کے مخصوص تلمیذ، فقیہ انفس مفتی اعظم گجرات حضرت مفتی سید عبدالرحیم لاچپوریؒ کے درباب فقہ و فتاویٰ کے معتمد، فخر گجرات حضرت

مفتی سعید احمد صاحب پالن پوری دامت برکاتہم کے منظور نظر ہونے سے کس کو انکار ہے، ان حضرات کی بابرکت صحبتوں سے اگر فقیہ النفس کا وصف پیدا ہو جائے تو بجا ہے۔

## فقیہ النفس کا مطلب

”فقیہ النفس“ فقہاء کی ایک اصطلاح ہے اور اس سے مراد وہ شخص ہوتا ہے جسے اللہ تعالیٰ نے فقہ میں کثرت مہارت کے بعد ایک ایسا ذوق سلیم عطا فرمایا ہو جس کی روشنی میں وہ کتابوں کی مراجعت کے بغیر بھی صحیح نتیجہ تک پہنچ سکتا ہو۔

حضرت مولانا محمد تقی صاحب عثمانی دامت برکاتہم تحریر فرماتے ہیں:

”اللہ تعالیٰ محنت، للہیت اور بزرگوں کی صحبت و تربیت کے نتیجہ میں اپنے خاص بندوں کے قلوب کو وہ کسوٹی عطا فرمادیتا ہے جو صحیح و غلط کو پرکھنے کی صلاحیت رکھتی ہے۔“

(البلاغ اشاعت خاص ۳۱۷)

## ایک دل چسپ واقعہ

راقم کے خیال میں کسی درجہ میں یہ کسوٹی والی نعمت بزرگوں کی صحبت کی برکت سے مفتی صاحب کو حاصل ہے، دیکھا گیا کہ پیش آمدہ کسی مسئلہ میں کتب فقہیہ کی طرف مراجعت کے بغیر آپ نے کوئی موقف اختیار فرمایا، یا اس مسئلہ پر کوئی رائے قائم فرمائی بعد میں دیگر مفتیان کرام نے غور و فکر کیا یا بعد میں مسئلہ کی مؤید کوئی عبارت ملی جس سے مفتی صاحب کے موقف یا رائے کی تائید ہوتی۔

اسی طرح کتب فقہ کی عبارتوں سے مسائل کی تخریج میں بھی اللہ تعالیٰ نے خاص ملکہ عطا فرمایا ہے، اہل علم جانتے ہیں ہر مسئلہ کے لیے صریح جزئیہ کا موجود ہونا ضروری نہیں،



بعض مرتبہ کوئی جامع عبارت اپنے اندر بے شمار جزئیات کو سموائے ہوئے ہوتی ہے؛ لیکن یہ جاننا کہ کونسی عبارت ایسی جامع ہے ایسا مشکل کام ہے جو ہر ایک کو حاصل نہیں ہوتا، جن کو فقہ کا ذوق سلیم حاصل ہو، طویل عرصہ تک فقہ سے مزاولت رہی ہو، جن پر اللہ تعالیٰ کی خصوصی عنایات ہوں ان کا کام ہے۔

میرے افق کے سال ایک سوال آیا کہ مدت رضاعت میں بہن کے لیے بھائی کو دودھ پلانا جائز ہے یا نہیں؟ احقر نے اپنی بساط کے مطابق تمام مظان دیکھ لیے؛ مگر کسی جگہ صریح جزئیہ نہیں ملا، حضرت مفتی صاحب کی خدمت میں عرض کیا کہ ”جزئیہ نہیں ملتا“ فرمایا: رضاعت کی تعریف کیا ہے؟ دیکھا تو ان الفاظ میں رضاعت کی تعریف کی گئی ہے ”ہو مص الرضیع من ثدی الآدمیة“ اس پر فرمایا: بہن ”آدمیہ“ میں داخل ہے۔ رضاعت کی تعریف جو بار بار احقر کی نظر سے گزری تھی اسی سے مسئلہ کا حل فرمایا۔

## آپ کی مسلمہ فقہی بصیرت

علاقہ پالن پور کے علماء و مفتیان کرام میں آپ کی فقہی بصیرت مسلم ہے، وہ حضرات اہم مسائل میں مفتی صاحب کی طرف رجوع فرماتے ہیں، ایک وقت تو ایسا گذرا ہے کہ وہاں کے مشہور دارالعلوم چھاپی کے دارالافتاء سے جدید مسائل جس میں ہوٹل، شرکت، سہکاری منڈری وغیرہ کے بارے میں لمبے لمبے استفتاء آئے اور کئی ماہ تک یہ سلسلہ جاری رہا، ان تمام سوالات کے جوابات مختصر و مفصل دیے گئے، بعض کتابی شکل میں شائع ہو چکے ہیں جو محمود الفتاویٰ میں شامل ہیں۔

۱۴۱۷ھ میں وہاں کے ایک مشہور مفتی صاحب نے دو پرچے ارسال فرمائے،

ایک پرچہ میں عشر کے وجوب کے قول کی عبارتیں تھیں، دوسرے میں عشر کے وجوب میں احوط والا قول اختیار کیا گیا تھا، ان مفتی صاحب کا منشا یہ تھا کہ عشر کے وجوب والے پرچہ پر دستخط مثبت ہو، تاکہ اسی کو شائع کر کے اہل زمین پر عشر واجب کر دیا جائے۔

ہندوستانی زمینیں عشری ہیں یا خراجی؟ اگر عشری ہے تو عشر واجب ہے یا احوط، یہ مسئلہ ہمارے اکابر میں مختلف فیہ رہا ہے، اس پر مستقل تصانیف و فتاویٰ موجود ہیں۔

ان مفتی صاحب کے ارسال فرمودہ پرچوں میں عشر کے احوط والے پرچہ پر بایں الفاظ دستخط فرمائی ”عشر کی ادائیگی ہی احوط ہے؛ اس لیے مضمون بالا کی تائید کرتا ہوں۔“

العبداحمد عفی عنہ خانپوری، ۱۹ / رمضان المبارک ۱۳۱۷ھ

پھر ۱۳۲۰ھ میں دوبارہ یہ مسئلہ زور و شور کے ساتھ اٹھا، وجہ یہ تھی کہ ان مفتی صاحب کا رجحان عشر کے وجوب والے قول کی طرف تھا، انہوں نے عشر و خراج کے وجوب پر اپنی تحقیق کے مطابق فقہ حنفی کے ماخذ سے استدلال کر کے فتویٰ مرتب کیا تھا کہ اس فتویٰ کی اشاعت کر کے عوام الناس کو ترغیب دی جائے اور اسی پر پورے علاقہ میں عمل ہو؛ لیکن وہاں کے مؤقر و بارسوخ علمائے کرام نے سوچا کہ عوام میں انتشار نہ ہو؛ اس لیے فتویٰ کی اشاعت سے پہلے دیگر مفتیان کرام کی تائید حاصل کر لی جائے۔ اسی سلسلہ میں ایک وفد حضرت مفتی صاحب کی خدمت میں ڈابھیل پہنچا اور وہاں کے مفتی صاحب والا فتویٰ پیش کیا، مفتی صاحب نے فتویٰ ملاحظہ فرمانے کے بعد فرمایا: ”عشر کے وجوب پر مبسوط کی جس عبارت سے استدلال کیا ہے اس کے سمجھنے میں تسامح ہوا ہے۔“

یہی وفد پھر دارالعلوم دیوبند حضرت مفتی محمد سعید صاحب پالن پوری مدظلہ کی خدمت میں پہنچا، انہوں نے بھی مفتی صاحب کی تائید فرمائی، اور فرمایا: عبارت سمجھنے میں خطا ہے،

اس پر طے ہوا کہ دارالعلوم چھاپی میں ایک مجلس منعقد کی جائے جس میں گجرات کے موقر مفتیانِ کرام جمع ہوں اور اس مسئلہ پر تبادلہٴ خیال کریں؛ چنانچہ حضرت مولانا مفتی سعید احمد صاحب پالن پوری، حضرت مفتی احمد صاحب خانپوری، حضرت مفتی اسماعیل صاحب بھڑکودروی، اور علاقہٴ پالن پور کے مفتیانِ کرام کو مدعو کیا گیا، جن میں صاحبِ فتویٰ مفتی صاحب بھی تھے۔

### حضرت مفتی صاحب کی صلاحیت و استعداد

۲۸ ربیع الآخر بہ وقت صبح تین گھنٹہ تک مجلس جاری رہی جس کا خلاصہ یہ ہے:

پہلے طے ہوا کہ عشر کے وجوب پر صاحبِ فتویٰ مفتی صاحب نے جو دلائل جمع کئے ہیں وہ سنائے جائیں؛ چنانچہ انہوں نے شروع سے اخیر تک تمام دلائل پڑھ کر سنا دیے، مبسوط کی عبارت آئی تو اسی پر خوب بحث ہوئی جس میں عبارت ”لأنهم أسلموا علیہا“ کا مطلب صاحبِ فتویٰ مفتی صاحب نے سمجھا تھا کہ وہ لوگ خود مسلمان ہو گئے، اس پر حضرت مفتی صاحب نے جرح فرمائی کہ یہ مراد نہیں اس عبارت کا مطلب یہ ہے کہ کسی جگہ کا پورا علاقہ مسلمان ہو جائے اور وہ حصہ دارالاسلام بنے وہاں کے لیے یہ حکم بیان کیا گیا ہے، رہی یہ بات کہ عشر وصول کیا جائے یا نہیں؟ اس کے لیے دارالاسلام ہونا ضروری ہے، دارالاسلام ہی میں متعینہ مقدار وصول کی جاسکتی ہے، ہندوستان میں جبکہ لوگ مسلمان تو ہوئے ہیں؛ لیکن یہ علاقہ دارالاسلام نہیں بنا، لہذا جو بی طور پر عشر وصول نہیں کیا جاسکتا۔

مفتی صاحب کے استاذِ محترم حضرت مولانا مفتی سعید احمد صاحب پالن پوری مدظلہ اپنے شاگرد کی پوری تقریر غور سے سن رہے تھے، انہوں نے بھی آپ کی تائید فرمائی۔

حضرت مفتی صاحب نے عبارت کے ٹھیکہ منطقی نتیجہ پر زور دینے کے بجائے سیاق کو مد نظر رکھتے ہوئے جو مطلب سمجھا یا دیگر مفتیان کرام نے بھی اس کی تائید کی۔ دیکھنے والوں کا بیان ہے کہ اس مجلس میں صاحب فتویٰ مفتی صاحب اپنی تائید میں کوئی بات پیش فرماتے تو مفتی صاحب بر جستہ مدلل تردید فرماتے، دیگر کوئی مفتی صاحب نے ایک اشکال کیا تو ان کو بھی تسلی بخش جواب دیا، گویا اس مجلس میں آپ کا تفقہ روئیں روئیں سے ٹپک رہا تھا اور فقہی بصیرت موجزن تھی۔

دیکھنے والوں کا بیان ہے: بالآخر صاحب فتویٰ مفتی صاحب کو بدالالت حال اور دیگر مفتیان کرام کو بدالالت قال اقرار کرنا پڑا کہ عشر میں احوط والا قول ہی اختیار کیا جائے۔ مجلس کے اخیر میں حضرت مفتی سعید احمد صاحب دامت برکاتہم نے فرمایا:

”میں یہ نہیں کہتا کہ ہماری زمینوں میں کچھ واجب نہیں ہے؛ بلکہ واجب ضرور ہے اور وہ چیز واجب ہے جو مکی دور میں مسلمانوں پر واجب تھی؛ اس لیے کہ زکوٰۃ کی فرضیت مکی دور میں ہوئی ہے، وہاں بھی مسلمان کچھ نہ کچھ بلا تفصیل کے ادا کرتے ہوں گے، مدینہ چونکہ دارالاسلام تھا؛ اس لیے تفصیلات آئیں اور ان تفصیلات کے مطابق عشر و خراج وصول کیا جانے لگا، ہمارے اوپر وہی واجب ہے جو مکی دور میں واجب تھا یعنی اپنی زمین کی پیداوار میں سے کچھ نہ کچھ نکالنا چاہیے، میری رائے بہت پہلے سے یہ ہے کہ ہندوستان کی تمام زمین میں عشر یا نصف عشر دینا واجب ہے یعنی فیما بینہ و بین اللہ، نہ دینے پر عند اللہ گرفت ہو سکتی ہے۔“

دارالعلوم چھاپائی میں منعقدہ مجلس کی تفصیل بالا میرے رفیق درس، حضرت مفتی صاحب کے تلمیذ مولانا محمد فاروق قاضی صاحب زید مجدہم (استاذ حدیث دارالعلوم چھاپائی)

نے تحریر کی تھی جو خود اس مجلس میں شریک تھے، انہوں نے خط کے اخیر میں لکھا:  
 ”میں اپنے ساتھیوں کے سامنے حضرت الاستاذ کا تقویٰ، استعداد و صلاحیت اکثر  
 و بیشتر بیان کرتا رہتا تھا؛ لیکن ظاہر ہے پھل جب تک چکھانہ جاوے ذائقہ کا لطف و مزہ  
 نہیں آسکتا، میرے یہاں کے ساتھیوں نے دیر بھ دن میں حضرت والا کا تقویٰ اور  
 آپ کی استعداد و صلاحیت اور علم میں رسوخ اپنی آنکھوں سے دیکھ لیا۔“

## فتاویٰ رحیمیہ کی تنقیح

مفتی صاحب نے جن اکابر کے زیر سایہ تربیت پائی تھی ان میں سر فہرست آپ کے  
 محبوب شیخ فقیہ الامت حضرت مفتی محمود حسن گنگوہیؒ ہیں، مفتی گجرات حضرت سید مفتی عبد  
 الرحیم لاچپوریؒ کو بھی آپ کے فتاویٰ پر بڑا اعتماد تھا، زندگی کے اخیر دور نقاہت اور  
 ضعفِ بینائی کے زمانہ میں جب بھی کوئی اہم مسئلہ درپیش ہوتا تو راندیر سے آدمی بھیجتے  
 یا بذریعہ رقعہ مفتی صاحب کو یاد فرماتے، بعد مشورہ پیش آمدہ مسئلہ میں آپ کی رائے معلوم  
 فرماتے۔ فتاویٰ رحیمیہ کی اخیر جلدوں کے فتاویٰ آپ کی نظر سے گزارنے کے بعد ہی  
 شائع کئے گئے، ان جلدوں میں بعض فتاویٰ کا گجراتی سے اردو ترجمہ کرنے کی سعادت  
 مفتی صاحب کی وساطت سے راقم الحروف کے حصہ میں آئی، مترجم تمام فتاویٰ مفتی صاحب  
 کی تنقیح و ترمیم کے بعد شامل کئے گئے۔

چنانچہ حضرت مفتی سید عبدالرحیم لاچپوریؒ رقم طراز ہیں:

میرے عزیز مولانا مفتی احمد خان پوری صاحب دامت برکاتہم (مفتی جامعہ اسلامیہ  
 ڈابھیل) کا بہت ہی ممنون و مشکور ہوں، اس جلد کی تیاری میں ان کا بڑا حصہ ہے، مولوی

رشید احمد ابن جناب اسماعیل (عرف بھائی میاں) لاچپوری دام مجدہ وحبہ (معلم دارالافتا جامعہ اسلامیہ ڈابھیل) جو فتاویٰ رحیمیہ کے بڑے قدرداں ہیں، درمیانِ مطالعہ انہوں نے احساس کیا کہ فتاویٰ رحیمیہ گجراتی میں ایسے بہت سے فتاویٰ ہیں جو اردو میں شائع نہیں ہوئے ہیں، ایسے فتاویٰ کی انہوں نے فہرست مرتب کی، ان فتاویٰ کے اردو میں ترجمہ کی خدمت مفتی عبدالقیوم صاحب دام مجدہ رفیق دارالافتا جامعہ اسلامیہ ڈابھیل نے مفتی احمد خانپوری صاحب کی زیر نگرانی انجام دی وہ فتاویٰ شامل اشاعت ہیں، مفتی احمد صاحب نے تمام فتاویٰ کا ترجمہ، اسی طرح پوری جلد کا مسودہ بنظر غائر ملاحظہ فرمایا۔

(تشکر و امتنان فتاویٰ رحیمیہ ۱۸/۸)

یہی بات جلد نہم کے ”تشکر و امتنان“ میں حضرت لاچپوریؒ نے پھر دوہرائی ہے۔

(ملاحظہ کیجئے فتاویٰ رحیمیہ ۱۶/۹)

## حضرت لاچپوریؒ کے کلمات عالیہ

فتاویٰ رحیمیہ کی اخیر جلد میں حضرت لاچپوریؒ نے مفتی صاحب کی توثیق و تعریف ان الفاظ میں بیان فرمائی:

عزیزم مفتی احمد خانپوری دام مجدہ ماشاء اللہ نوجوان صالح اور جید عالم و فاضل ہیں، احقر کی انہوں نے بہت خدمت کی ہے، ان کے لیے دل سے دعا نکلتی ہے، ماشاء اللہ اس وقت عظیم دینی درس گاہ جامعہ اسلامیہ ڈابھیل میں بخاری شریف جلد ثانی کا کامیاب درس دے رہے ہیں، اور صدر مفتی بھی ہیں، فقیہ العصر حضرت اقدس مولانا مفتی محمود حسن گنگوہیؒ کے معتمد خاص اور خلیفہ بھی ہیں۔ احقر سے زمانہ طالب علمی سے تعلق رہا ہے،

روزانہ میرے پاس تشریف لاتے تھے، آج ماشاء اللہ ٹھوس دینی خدمت کر رہے ہیں، اللہ تعالیٰ نے مقبولیت عطا فرمائی ہے، بہت مصروف رہتے ہیں، مگر بڑے ذوق و شوق سے اس جلد کا مسودہ بنظرِ غائر ملاحظہ فرمایا، اللہ تعالیٰ ان کو جزائے خیر عطا فرمائے اور علم و عمل میں برکت عطا فرمائے۔ آمین (تفکر و امتنان فتاویٰ رحیمیہ ۱۰/۱۹)

## آپ کے فتاویٰ کی تائید و توثیق

مفتی صاحب فطرتاً ذہین تھے، اس پر حضرت فقیہ الامت اور حضرت لاجپوریؒ اعلیٰ اللہ مقامہما جیسے نادر روزگار اور فقید المثل فقہا اور صاحبِ فتویٰ استاذوں و بزرگوں کی صحبت و تربیت نے سونے پر سہاگہ کا کام کیا تھا، اس وجہ سے دیگر علومِ متداولہ پر عبور اور تبحر رکھنے کے ساتھ ساتھ آپ کے اصل جواہر و کمالات فقہ و فتاویٰ کے دورِ صدارت میں کھلے، مفتی صاحب کے بعض فتاویٰ پر ان حضرات کے تائیدی دستخط اس کا واضح ثبوت ہے:

## حضرت فقیہ الامتؒ کی تائید و تحسین

① جناب شبیر ٹیلر صاحب (ڈیویز بری برطانیہ) نے وہاں کے مشہور و متنازع فیہ مسئلہ: رمضان و عیدین میں رویتِ ہلال کے موضوع پر ایک استفتا بھیجا تھا، مفتی صاحب نے اس کا مدلل و مفصل جواب تحریر فرمایا، جب یہ جواب فقیہ الامت حضرت مفتی محمود حسن صاحب گنگوہیؒ کی نظر سے گذرا تو اس پر حضرت نے ان الفاظ میں دادِ تحسین دی اور اظہارِ مسرت فرمایا:

”آپ کا فتویٰ ماشاء اللہ بہت جامع اور مفید معلومات پر مشتمل ہے، اور آپ کا

طرزِ استدلال نہایت پختہ ہے، کیا اچھا ہو کہ یہ چھپ جائے، دوسروں کو بھی زیادہ سے زیادہ نفع پہنچے۔ (مکتوبات فقہ الامت ۴/ ۳۱۳)

یہ فتویٰ اس مجموعہ میں شامل ہے، ملاحظہ کیجئے: کتاب الصوم

## حضرت لاجپوریؒ کی تصدیق

② ۱۶؎ میں دورِ حاضر کے کھیلوں میں معروف کھیل (کرکٹ، فٹ بال، ٹینس) کے بارے میں آپ نے مفصل و مدلل فتویٰ تحریر فرمایا تھا، جو اس وقت ماہنامہ ”النور“ جون ۱۹۹۶ء میں شائع ہوا تھا، جو اس مجموعہ میں شامل ہے، اس کو حضرت مفتی سید عبدالرحیم لاجپوریؒ نے بہت پسند فرمایا اور ان الفاظ میں تصدیق فرمائی:

الجواب صحیح: ماشاء اللہ بہت عمدہ اور قابلِ عمل جواب ہے، اس کی خوب اشاعت کی جائے، احقر کا بھی اس کے متعلق ایک جواب فتاویٰ رحیمیہ جلد ہفتم ۵۷ تا ۲۸۰ پر موجود ہے، مناسب معلوم ہو تو اسے بھی شامل فرمائیں۔ واللہ اعلم بالصواب۔

احقر الانام سید عبدالرحیم لاجپوری غفرلہ ۲۳ / ذی قعدہ ۱۴۱۶ھ

## دارالعلوم دیوبند میں تقرر کی کوشش

③ فخرِ گجرات حضرت مفتی سعید احمد پالن پوری دامت برکاتہم سے مفتی صاحب کو خصوصی تعلق ہے، زمانہ طالبِ علمی سے مفتی صاحب کو بے پایاں شفقتیں ملیں، ایک مرتبہ فرمایا کہ ”میرے دو استاذ حضرت مولانا سعید احمد صاحب پالن پوری اور حضرت مولانا آدم صاحب طالع پوریؒ مجھے بہت چاہتے تھے۔“

اول الذکر نے آپ کی خداداد صلاحیت کی بنا پر دارالعلوم دیوبند کی تدریس کے لیے



بھی کوشش کی، اور اس سلسلہ میں وہاں کے مہتمم حضرت مولانا مرغوب الرحمن صاحب مدظلہ کو بھی آمادہ کیا؛ مگر مفتی صاحب کو ان کے شیخ و استاذ نے جامعہ بھیجا تھا، اس لیے ڈابھیل کو دارالعلوم پر ترجیح دی اور یہیں جے رہنا پسند فرمایا۔

## آپ کی فقہی بصیرت کی شہرت

حضرت پالن پوری مدظلہ جامعہ ڈابھیل کی شوریٰ کے رکنِ رکیں ہیں، اسی سلسلہ میں ۲۲/ ذی قعدہ ۱۴۲۷ھ کو جامعہ میں تشریف آوری ہوئی، موقع کی مناسبت سے بعد نمازِ ظہر جامعہ کے کتب خانہ میں اساتذہ کے لیے خصوصی مجلس منعقد کی گئی، جس میں حضرت مولانا نے اساتذہ جامعہ کو قیمتی نصائح فرمائیں، جس میں شدہ شدہ بات یہاں تک پہنچی کہ اساتذہ کو کسی ایک فن میں مہارت و بصیرت پیدا کرنا ضروری ہے مثلاً ”نور الایضاح“ پڑھانے والا اس فن سے متعلق تمام کتابیں دیکھ لیں (جیسے مالابدمن، قدوری، کنزالدقائق، شرح وقایہ، ہدایہ) تو فنِ فقہ سے مناسبت پیدا ہوگی، طلباء کو فن پڑھانا چاہیے، کتاب نہیں، سلسلہ گفتگو جاری رکھتے ہوئے حضرت مفتی صاحب - جو قریب ہی دوزانوں باادب تشریف فرما تھے - کی طرف اشارہ کرتے ہوئے فرمایا ”جیسے مولوی احمد کی فقہی بصیرت ہمارے یوپی میں مشہور ہے“۔

④ امریکہ کی معروف ایم وے نامی کمپنی میں شرکت کے جواز و عدم جواز کے بارے میں سوالات اٹھے، اربابِ افتا کی طرف سے دونوں طرح کے رجحان سامنے آئے، کوئی جائز کہتا تھا تو کوئی ناجائز۔

ان دنوں کی بات ہے کہ یوپی کے مشہور عالم، فقیہ الامت حضرت مفتی محمود حسن گنگوہیؒ

کے خصوصی فیض یافتہ، جامعہ اسلامیہ ریوڑی تالاب وار انسٹی کے شیخ الحدیث صاحب کا مفتی صاحب پر فون آیا کہ ”ہمارے یہاں تو آپ کے فتویٰ کا انتظار ہے، آپ کا جو فتویٰ ہوگا اسی پر یوپی میں عمل ہوگا۔“

یہ چار مثالیں تحریر کرنے کا مقصد یہ ہے کہ آپ کی فقہی بصیرت اور اصابتِ رائے صرف گجرات میں نہیں؛ بلکہ اس کی صدائے بازگشت یوپی میں بھی سنی گئی۔

## آپ کی اصابتِ رائے پر حضرت لاچپورمیؒ کا اعتماد

حضرت لاچپورمیؒ زندگی کے انخیری سالوں میں متعدد امراض کی وجہ سے بہت ہی ضعیف ہو چکے تھے، آنکھوں میں بصارت ختم ہو چکی تھی، بالکل صاحبِ فراس تھے، حالت بالکل نازک ہو گئی، اٹھنا بیٹھنا مشکل ہو گیا تو خدام نے تیمم کر کے نماز پڑھنے کو کہا مگر تیار نہ ہوئے اور فرمایا: کسی طرح وضو کرنا ہی نماز پڑھاؤ۔

ایک روز مفتی صاحب کی تشریف آوری ہوئی، خدام نے مفتی صاحب کے ذریعہ کہلوا یا کہ آپ تیمم کر کے نماز پڑھنے کو کہئے؛ چنانچہ مفتی صاحب نے کہا تو بات قبول کر لی اور تیمم کر کے نماز پڑھنا شروع فرما دیا، دوسرے روز پھر مفتی صاحب حاضر ہوئے تو فرمایا: کل سے آپ کے کہنے سے تیمم کر کے نماز پڑھتا ہوں۔ اس کے چند روز بعد حضرت کا وصال ہو گیا۔

جیسے حضرت نانوتویؒ بیماری میں تکلیف اٹھا کر وضو کرتے تھے اس پر ایک روز مولانا محمد یعقوب صاحبؒ نے فرمایا کہ: ”ایسی حالت میں رخصت پر عمل کرنے میں احتیاط برتنا میرے نزدیک اچھا نہیں، اللہ تعالیٰ کے سامنے اپنی بہادری جتانے کے مرادف ہے اس وقت آپ کو تیمم کرنے ہی میں ثواب زیادہ ملے گا۔“ اس کے بعد

حضرت نانوتویؒ نے ان کے فرمانے کو قبول کرتے ہوئے تیمم کرنا شروع فرما دیا۔ مذکورہ واقعہ سے یہ بتلانا ہے کہ حضرت لاچپوریؒ کو مفتی صاحب کی فقہی بصیرت پر مکمل اعتماد تھا، جیسے شیخ الحدیث حضرت مولانا محمد زکریا صاحبؒ کے نزدیک حضرت فقیہ الامتؒ کی فقہی بصیرت مسلم تھی، حضرت شیخ کو ذاتی طور پر کسی مسئلہ میں تحقیق کی ضرورت پیش آتی تو حضرت فقیہ الامتؒ کی طرف رجوع فرماتے تھے۔

## اپنے فتویٰ پر خود عمل

مفتی صاحب کے مزاج و مذاق کا ایک حصہ فتویٰ پر عملی زندگی سے ہے، یہ حصہ نازک ہے کسی مسئلہ کا حکم لکھنا اور فتویٰ تیار کرنا آسان کام ہے، لیکن اس فتویٰ پر پابندی سے خود عمل کرنا مشکل ہے، ہمارے اکابر کے بارے میں پڑھا اور سنا کہ وہ حضرات اپنے نفس کے معاملہ میں متشدد تھے کہ کسی خلافِ اولیٰ فعل کو اپنے لیے گوارا نہ کرتے تھے، مگر عام لوگوں کے لیے بڑے نرم تھے، ہم نے مفتی صاحب کو بھی ایسا ہی پایا۔

## دو مثالیں

① جھینگا کھانا جائز ہے یا ناجائز؟ اکابر علماء میں یہ مسئلہ مختلف فیہ رہا ہے، دونوں طرف سے رسائل و فتاویٰ منصفہ شہود پر آچکے ہیں۔

اس مسئلہ میں مفتی صاحب کا رجحان حضرت فقیہ الامتؒ کے رجحان کی طرح عدم جواز کا ہے، اور یہی حکم فتاویٰ میں تحریر فرماتے ہیں، اسی کے مطابق آپ کبھی بھی جھینگا نہیں کھاتے، اگر کوئی کھاتا ہے تو اس پر نکیہ بھی نہیں فرماتے، اس لیے کہ بعض علماء اس کے جواز کے قائل ہیں؛ گویا اس مسئلہ میں آپ کا عمل اپنے شیخ کے عمل کے مطابق ہے وہ یہ ہے

کہ ایک موقع پر کھاتے وقت دسترخوان پر ایک سالن جھینگا بھی تھا، کسی نے حضرت فقیہ الامت سے پوچھ لیا کہ حضرت! آپ یہ نہیں کھاتے؟ تو حضرت نے نہایت ہی جامع ارشاد فرمایا: ”نہ این کاری کنم نہ انکاری کنم“ یعنی میں نہیں کھاتا اور کھانے والے کو روکتا بھی نہیں ہوں۔

حضرت فقیہ الامت کے اس جامع جواب کی تائید حضرت مہی کریم رحمۃ اللہ علیہ کے پاک ارشاد سے ہوتی ہے جو آپ نے گوہ تناول نہ فرمانے کے موقع پر فرمایا ہت: عن عبد اللہ بن عمر أنه قال نادى رجل رسول الله كيف ترى في أكل الضب؟ قال: لست بأكله ولا محرمة (الموطأ لمحمد باب أكل الضب، ص: ۲۸۰)

② امریکہ اور اس کے اسلام دشمن حلیفوں نے عالم اسلام کو جارحیت اور بربریت کا نشانہ بنا رکھا ہے، اس سلسلہ میں ۱۹۲۲ء میں جمعیتہ علمائے ہند کی طرف سے ایک استفتا کا جواب دارالعلوم دیوبند سے صادر ہوا، جس میں اسلام دشمن طاقتوں کی مصنوعات کا بائیکاٹ لازم قرار دیا، کیوں کہ یہ ظلم و عدوان میں تعاون ہے جو شرعاً ممنوع اور ناجائز ہے۔ یہ فتویٰ پورے ہندوستان میں مستند مفتیان کرام کی خدمت میں تصدیق کے لیے بھیجا گیا، ان تصدیق کنندگان میں حضرت مفتی صاحب بھی ہیں۔

امریکی مصنوعات میں مشہور مشروب پیپسی (PEPSI) اور سیون اپ (7UP) ہے، دستخط کے وقت سے لے کر آج تک کبھی بھی اس مشروب کو نہیں پیا، کسی دعوت میں کوئی پیش کرتا ہے تو صاف انکار فرماتے ہیں ”کہ میں یہ نہیں پیتا“ مگر اسی دسترخوان پر دوسرے شوق سے پیتے ہیں ان کو روکتے بھی نہیں، یہ عمل فتویٰ پر دستخط کے پیش نظر دیا ہے۔

ایک مرتبہ کسی نے سیون اپ پیش کی، بھولے سے ایک گھونٹ پی کر پوچھا یہ کونسا

مشروب ہے؟ بتلایا گیا سیون اپ، تو فرمایا ”آپ نے ہم کو گناہ میں مبتلا کر دیا، بھائی ہم نے فتویٰ پر دستخط کر رکھی ہے، اب تو گھر جا کر دو رکعت صلوٰۃ تو بہ پڑھنی پڑے گی۔“

## فتوے سے رجوع

جدید مسائل کا حل کتب فقہیہ میں صراحتاً نہیں پایا جاتا، بلکہ مفتی کتب فقہ سے اخذ و استنباط سے کام لے کر حل پیش کرتا ہے، اس لیے اس میں غلطی کا احتمال بہ نسبت دیگر جوابات کے زیادہ پایا جاتا ہے، علمائے کبار کو بھی ایسے حالات سے دوچار ہونا پڑا ہے؛ لیکن جب بھی ان کے سامنے اپنی غلطی واضح ہو گئی تو انہوں نے اپنی رائے سے رجوع فرمایا۔

حضرت تھانوی قدس سرہ کے یہاں تو ماہنامہ ”النور“ میں ترجیح الراجح کا ایک مستقل عنوان تھا، اس میں حضرت مرجوع عنہ مسائل کا اعلان فرماتے۔ اسی طرح دور حاضر میں حضرت مفتی محمد تقی صاحب عثمانی دامت برکاتہم بھی اپنے فتاویٰ سے بعض مرتبہ رجوع کا اعلان کرتے رہتے ہیں، جو رسالہ البلاغ میں مستقل عنوان کے ساتھ شائع ہوتا ہے۔ درحقیقت یہ ہمارے حضرات کے تدین و تقویٰ کی دلیل ہے۔

حضرت مفتی صاحب کو ایک دو مرتبہ ایسا موقع پیش آیا ہے:

① امریکہ کی مشہور ایم وے (M.WAY) نامی کمپنی جو عرصہ دراز سے دنیا کے مختلف ممالک میں اپنی مصنوعات فروخت کر رہی ہے، اس سلسلہ میں کسی جگہ سے استفتا آیا، اس میں کمپنی کے طریقہ کار کی جو نوعیت لکھی تھی اس کے پیش نظر آپ نے ایم۔وے کمپنی میں شرکت کے جواز کا فتویٰ تحریر فرمایا؛ لیکن بعد میں تحقیقات اور دیگر علمائے عرب و ہند کے فتاویٰ سے ایم۔وے کمپنی کی دھوکہ بازی اور مال کے استحصال کا پہلو سامنے آیا

تو علی الاعلان سابقہ فتویٰ سے رجوع فرمالیا اور ایم۔وے کمپنی میں شرکت کے عدم جواز کا فتویٰ صادر فرمایا۔

## M.WAY کمپنی کے متعلق فتویٰ سے رجوع

عدم جواز کا اعلان ماہنامہ ”بیانِ مصطفیٰ“ اکل کو اکل کے ذریعہ کیا، رجوع کی تحریر حسب ذیل ہے:

گذشتہ کچھ عرصہ سے M.WAY کمپنی کے ساتھ تجارت میں شریک ہونے اس کی اسکیم میں شامل ہونے اور دوسروں کو اس میں شرکت پر آمادہ کرنے کے متعلق حکمِ شرعی معلوم کرنے کے لیے بہت سے حضرات نے زبانی اور کچھ نے تحریری سوالات پیش کئے۔ مذکورہ کمپنی کے طریقہ کار کی جدت اور دقت و پیچیدگی کی وجہ سے کئی دنوں تک کوئی بھی اس کا طریقہ کار صحیح طور پر پیش نہ کر سکا، پھر ایک دن جناب انعام الحق بنارسی (رانی تالاب سورت) کمپنی کے ایجنٹ کو لے کر دارالافتا میں پہنچے، جس نے اپنے طور پر کمپنی کے طریقہ کار کو ہمارے سامنے پیش کیا، یہ ایجنٹ بھی گجراتی زبان میں شائع شدہ کمپنی کا کوئی لٹریچر اور مواد لے کر نہیں آئے تھے۔

اس کے بعد جناب انعام الحق صاحب نے ایک سوال نامہ مرتب کر کے پیش کیا، ان کے مذکورہ سوال نامہ کے بعد بھی کمپنی کے طریقہ کار پر غور و فکر اور باہمی مشورے ہوتے رہے، حضرت مولانا مفتی اسماعیل بھٹو کو دروی صاحب سے بھی اس سلسلہ میں گفتگو کی، اور پھر اس کو دلالی کا مسئلہ بتاتے ہوئے جائز قرار دیا، تاہم بہ طور احتیاط ابھی تک استفتا کا جواب روانہ نہیں کیا، مگر مسائل کی جانب سے جواب کا مطالبہ زور پکڑتا رہا،

اور دوسری طرف دیگر علمائے کرام سے بھی اس سلسلہ میں گفتگو کی تب بھی اس کے ناجائز ہونے کی کوئی واضح دلیل سامنے نہیں آئی، چنانچہ کچھ مدت کے بعد وہ جواب روانہ کر دیا گیا، اس کے بعد مظاہر علوم سہارن پور کے دارالافتا کے ایک جواب میں جواز کا حکم دیکھنے میں آیا۔

مگر ابھی کچھ ہی دنوں پہلے حضرت مولانا رحمت اللہ صاحب (دارالعلوم رحیمیہ بانڈی پورہ کشمیر) کی جانب سے ایک تحریر موصول ہوئی، جس میں کمپنی کے طریقہ کار کا تجزیہ کرتے ہوئے وہاں کے مفتی حضرت مولانا مفتی نذیر احمد قاسمی صاحب کا تحریر کردہ جواب پڑھا، جس میں انہوں نے اس کمپنی کی تجارت اور طریقہ کار میں شامل ہونے کو مدلل طور پر ناجائز قرار دیا ہے، ان کی تحریر کے آخر میں استاذ محترم حضرت مولانا مفتی سعید احمد پالن پوری دامت برکاتہم کی جانب سے بھی عدم جواز کے فتویٰ کی بات کہی گئی ہے۔

ان کے اس جواب سے ہمیں بھی عدم جواز پر مکمل اطمینان ہو گیا ہے، اور اب ہم اگلے جواب سے رجوع کرتے ہوئے مذکورہ کمپنی کے ساتھ تجارت کرنے اور شریک ہونے کو ناجائز سمجھتے ہیں، دیکھنا اس کا اعلان ضروری ہونے کی وجہ سے یہ تحریر بہ طور طباعت روانہ کی جا رہی ہے۔ جو حضرات مذکورہ فتویٰ کی نقل چاہتے ہوں وہ دارالافتا جامعہ ڈابھیل سے حاصل کر سکتے ہیں۔ (ماہنامہ بیان مصطفیٰ، اکتوبر ۲۰۰۷ء)

## کمال احتیاط

تحریر پڑھ کر اندازہ کیا جاسکتا ہے کہ جواز کا فتویٰ دینے سے پہلے کس قدر احتیاط و تحقیق سے کام لیا، اور جب رجحان بدل گیا اور مسئلہ کا دوسرا رخ و اشکاف ہوا تو اس کی

اشاعت و اعلان میں اس سے زیادہ احتیاط کیا، جواز کا فتویٰ شخصی طور پر دیا گیا تھا، کسی رسالہ میں نہیں چھپا تھا، جبکہ عدم جواز کا اعلان ”بیانِ مصطفیٰ“ کے ذریعہ کر کے ہزاروں لوگوں کو باخبر کیا گیا، اس لیے کہ مذکورہ رسالہ ہزاروں کی تعداد میں چھپتا ہے، ملک و بیرون ملک میں پہنچتا ہے، صرف اسی پر بس نہ کیا؛ بلکہ ایم۔ وے کمپنی کی چال بازی اور امت کے اموال کو استحصال سے بچانے کی خاطر اس موضوع پر علمائے عرب کے عربی فتاویٰ کو اپنے شاگردوں کے ذریعہ اردو جامہ پہنا کر برصغیر کے چنیدہ مفتیان کرام کے فتاویٰ کے ساتھ ”ملٹی لیول مارکیٹنگ کا شرعی حکم“ نام سے ایک رسالہ شائع کروایا۔

ظاہری بات ہے فقہی مسائل میں اس قدر احتیاط جس شخص کا مذاقِ زندگی بن چکا ہو وہ کسی مسئلہ میں خود رائی اور تفرد اختیار کرنے سے کس درجہ دور ہوگا اس کو بیان کرنے کی ضرورت باقی نہیں رہتی۔

## پندرہویں رمضان کو چنگھاڑ سے متعلق روایت

② ۲۰۱۲ھ کے رمضان میں ”فتاویٰ رضویہ“ کی ایک روایت کے متعلق ہر طرف سے شوراٹھا، روایت یہ ہے ”پندرہ رمضان جمعہ کے دن چاشت کے وقت آسمان سے ایک ہولناک آواز سنائی دے گی جس کے سننے سے ہزاروں انسان دم توڑ دیں گے“ اسی حدیث میں اس بلا سے نجات پانے کے لیے سات تدبیریں بتلائی گئی ہیں، اتفاق سے ۲۰۱۲ھ میں رمضان کی پندرہویں تاریخ جمعہ کے روز پڑ رہی تھی، لوگ خوف زدہ تھے، مفتی صاحب سے اس سلسلہ میں سوال کیا گیا، آپ نے روایت کی تحقیق کروائی کہ حدیث کی کس کتاب میں ہے؟ بسیار تلاش کے بعد علامہ سیوطی کی کتاب ”اللآئ المصنوعۃ“ (۲/۳۴۴) میں



مل گئی؛ چنانچہ ایک پمفلٹ کی شکل میں اس کو شائع کر دیا، اس پر مفتی گجرات حضرت سید مفتی عبدالرحیم لاچپوریؒ کے دستخط بایں الفاظ ثبت ہے: ”میں بھی اس مضمون سے متفق ہوں۔“  
 ۱۲۲۸ھ میں اتفاق سے رمضان کی پندرھویں تاریخ اور جمعہ جمع ہو گئے تو لوگوں میں دہشت پھیل گئی، آپ نے دوسرا فتویٰ ۱۲۲۰ھ کے مضمون کے خلاف صادر فرمایا، اور فتویٰ کے اخیر میں تحریر فرمایا:

نوٹ: اس سے پہلے ۱۲۲۰ھ میں مذکورہ روایت سے متعلق ایک تحریر دی گئی تھی، اب جبکہ اس روایت (کے ضعیف و موضوع ہونے) کی پوری حقیقت سامنے آچکی ہے تو سابقہ تحریر خود بہ خود ختم ہو جاتی ہے، لہذا اگر کوئی شخص سابقہ تحریر پیش کرے تو اس کی طرف دھیان نہ دیں۔ فقط واللہ تعالیٰ اعلم۔

آملہ: احمد خانپوری، ۱۱/ رمضان المبارک ۱۲۲۸ھ

الجواب صحیح: عبدالقیوم راجکوٹی

در اصل غلط فہمی اس لیے ہوئی تھی کہ علامہ سیوطیؒ نے ”اللائئ المصنوعۃ“ میں اس حدیث پر موضوع ہونے کا حکم نہیں لگایا ہے، بعد میں دیگر اہل علم نے توجہ دلائی کہ اس حدیث کے رواۃ مجہول اور جھوٹے ہیں؛ نیز علمائے حدیث نے اس حدیث کو قابل رد اور بے بنیاد قرار دیا ہے، جیسا کہ مستدرک حاکم ۸۵۸۰، الموضوعات ۳/ ۱۹۰، تلخیص الموضوعات ۸۷۴، الضعفاء الکبیر ۳/ ۵۲، کشف الخفاء ۳/ ۴۲۳، نقد المنقول ۱۰/ ۱، میں اس کی تصریح موجود ہے۔

مولانا طلحہ بلال منیار صاحب نے مذکورہ حوالجات ایک تحریر میں شائع کئے ہیں، جب حدیث کی حقیقت ظاہر ہو چکی تو مفتی صاحب نے بلا تردد سابق تحریر سے رجوع فرمایا۔

## تفرد سے نفرت اور بڑوں سے استصواب

مفتی صاحب کو کسی مسئلہ میں ”تفرد“ اختیار کرنے سے نفرت ہے، اہم مسائل میں اپنے بڑوں کی طرف رجوع فرماتے رہے ہیں۔ جب تک حضرت فقیہ الامت بقید حیات تھے ان کی تشریف آوری پر اہم استفتاء ان سے استصواب کئے بغیر تحریر نہ کرتے، ان دنوں اگر دیوبند جانے کا اتفاق ہوتا تو اہم استفتاء اپنے ساتھ لے جاتے، وہاں جا کر اس مسئلہ میں حضرت کا عندیہ معلوم کرتے، حضرت مفتی سید عبدالرحیم لاچپوریؒ کی خدمت میں حاضری کے وقت بھی اسی طرح کا معمول رہا۔

۱۹۱۹ء میں ”اکابرینِ گجرات“ نامی گجراتی کتاب کی تکمیل پر اس کے مؤلف مولانا حکیم عبدالحمید کفلیپوریؒ کو مبارک بادی پیش کرنے کے لیے ”ویسما“ میں ایک اہم اجلاس منعقد کیا گیا، جس میں مہمانِ خصوصی کے طور پر فقیہ العصر حضرت مولانا فتاحی مجاہد الاسلام قاسمیؒ (متوفی ۲۰۰۲ء) کو مدعو کیا گیا تھا، اس وقت تین روز تک فتاحی صاحب کا قیام جامعہ میں رہا، دیکھا گیا کہ مفتی صاحب بعض مسائل میں ان کے ساتھ تبادلہٴ خیال فرما رہے ہیں۔

جامعہ ڈابھیل میں فقہ و فتاویٰ سے تعلق رکھنے والے اہل علم تشریف لاتے تو ان کو دارالافتا ضرور لاتے، ہم خدام بھی حاضر ہوتے، ایسے مواقع میں دیکھا گیا کہ کوئی نہ کوئی مسئلہ زیر بحث ہوتا، آنے والے عالم کی بات پوری سنجیدگی اور اہمیت کے ساتھ بغور سنتے۔ چند سال پہلے قریب کی ایک بستی سے سوال آیا جس کا خلاصہ یہ تھا: مسجد کی وقف زمینیں خطرہ میں ہیں، غیر مسلم کے قابض ہونے کا امکان ہے، کیا ان حالات میں اوقاف کی

زمینیں بیچ کر اس کی قیمت سے بیرونی ممالک میں کوئی بلڈنگ خریدی جاسکتی ہے؟ اس بلڈنگ کا کرایہ مسجد ہی کے کاموں میں صرف کیا جائے گا۔

مفتی صاحب نے از خود استفتا کا جواب تحریر نہیں فرمایا بلکہ ان کو مشورہ دیا کہ گجرات کے موافق مفتیان کرام کو اپنی بستی میں مدعو کریں وہ حضرات جو فیصلہ کریں اس پر عمل کریں۔ ایک مرتبہ استفتا کا حکم شرعی تحریر کرنے میں وصیت کے ایک مسئلہ میں ”مفید الوارثین“ کے ایک مسئلہ پر اشکال پیدا ہوا۔ یہ واقعہ ۱۴۲۵ھ کا ہے حضرت فقیہ الامت کا ۱۴۱۷ھ اور حضرت لاجپوری کا ۱۴۲۲ھ میں وصال ہو چکا تھا، تو اپنے محبوب استاذ حضرت مفتی سعید احمد صاحب پالن پوری دامت برکاتہم کی خدمت میں مدلل طور پر اشکال تحریر فرما کر بھیجا اور دفع اشکال کی درخواست کی۔ افادہ کی غرض سے اشکال اور اس کا جواب پیش کیا جاتا ہے:

## وصیت کا ایک مسئلہ

گرامی نامہ حضرت مفتی صاحب: بنام حضرت اقدس مولانا سعید احمد صاحب پالن پوری مدظلہما

باسمہ سبحانہ و تعالیٰ

مخدوم محترم و معظم حضرت الاستاذ مولانا مفتی سعید احمد صاحب پالن پوری دامت برکاتہم!

السلام علیکم ورحمۃ اللہ وبرکاتہ

میں یہاں پر بہ خیر و عافیت رہتے ہوئے بارگاہِ خداوندی میں آپ کی خیر و عافیت کے لیے دعا گو ہوں، یہاں دارالافتا میں پیش شدہ ایک معاملہ کی شرعی تحقیق کے دوران حضرت اقدس مولانا سید اصغر حسین صاحب نور اللہ مرقدہ کی تصنیف مفید الوارثین کے

ایک مسئلہ پر اشکال پیدا ہو گیا، بظاہر ایسا معلوم ہوتا ہے کہ حضرت میاں صاحب سے تسامح ہوا ہے، مفید الوارثین میں حسب ذیل مسئلہ ہے: ”جس کے لیے وصیت کرتا ہے وہ بوقت وصیت زندہ ہو، میت کی وفات کے بعد اس کا زندہ ہونا شرط نہیں۔ پس اگر کسی مردہ شخص کے لیے وصیت کی تو معتبر نہ ہوگی، اور اگر زندہ شخص کے لیے وصیت کی لیکن وہ وصیت کرنے والے کے سامنے ہی مر گیا تو یہ وصیت جائز ہوگی، اور جس کے لیے وصیت کی تھی اس کی جگہ اس کے وارث اس وصیت کے مستحق ہو جائیں گے۔ (مفید الوارثین ۷۷) آگے صفحہ ۷۸ پر تحریر فرماتے ہیں: ”چھٹی شرط یہ ہے کہ جس شخص کے لیے وصیت کی ہے وہ میت کا وارث نہ ہو، اگر وارث کے لیے وصیت ہوگی تو باطل اور غیر معتبر ہوگی؛ البتہ اگر باقی وارث اس کو جائز رکھیں اور منظور کر لیں تو معتبر ہو جائے گی۔

شرح: یہ جو بیان ہوا کہ وارث کے لیے وصیت جائز نہیں یہاں وہ وارث مراد ہے جو بوقت وفات میت شرعاً وارث ہو اور اس کے مال سے حصہ پاوے، پس اگر کوئی شخص بوقت وصیت تو وارث تھا مگر مورث کی وفات کے وقت وارث نہیں رہا تو اس کے لیے جو وصیت ہوئی ہے وہ جائز ہوگی۔

مثال اول: جب زید نے بھائی کے لیے وصیت کی تو چار وارث موجود تھے ایک والدہ، ایک زوجہ، ایک ہمشیرہ، ایک بھائی، سب سمجھتے تھے کہ یہ وصیت باطل ہوگی، مگر زید کے انتقال کے دو روز پہلے اس کے ایک بیٹا پیدا ہو گیا، اب یہ بھائی صاحب حصہ دار وارث تو نہ رہے (کیوں کہ بیٹے کی موجودگی میں میت کا بھائی محروم رہتا ہے) مگر زید نے جو ان کے لیے وصیت کی تھی وہ صحیح و معتبر ہوگی، کیوں کہ بوقت وفات زید وہ وارث نہیں تھے۔

مثال دوم: زید نے اپنے بھائی کے لیے وصیت کی، بظاہر سب اس کو ناجائز سمجھ رہے تھے

مگر اتفاق سے زید کی حیات ہی میں اس کے بھائی کا انتقال ہو گیا تو یہ وصیت جائز اور معتبر سمجھی جائے گی، اور اس وصیت میں جس قدر مال وغیرہ زید نے اپنے بھائی کے لیے مقرر کیا تھا وہ زید کے بھائی کی اولاد وغیرہ کو مل جائے گا، اگر بھائی نہ مرتا تو یہ وصیت باطل رہتی؛ البتہ میراث سے حصہ ملتا، اب جبکہ بھائی مر گیا تو وہ وارث ہی نہ رہا؛ اس لیے وصیت اس کے لیے جائز ہوگی اور اس کے پس ماندوں کو دی جائے گی۔ (مفید الوارثین ۷۸، ۷۹)

وصیت کے سلسلہ میں کتب فقہ میں جو تفصیلات ہیں ان سے جو چیز میری سمجھ میں آئی وہ پیش کرتا ہوں:

① وصیت کا رکن ایجاب و قبول ہے، موصی کی طرف سے ایجاب اور موصی لہ کی طرف سے قبول ہونا ضروری ہے، جب تک کہ دونوں نہیں پائے جائیں گے رکن مکمل نہیں ہوگا۔ بدائع الصنائع میں ہے: وأما رکن الوصیة: فقد اختلف فيه، قال أصحابنا الثلاثة رحمهم الله هو الإيجاب والقبول، الإيجاب من الموصی والقبول من الموصی له، فما لم يوجد لا يتم الرکن، وإن شئت قلت: رکن الوصیة الإيجاب من الموصی وعدم الرد من الموصی له، وهو أن يقع اليأس عن رده، وهذا أسهل لتخريج المسائل علی ما نذكر، وقال زفر الخ. (۳۳۱/۷)

② موصی لہ کا قبول جو وصیت کا ایک رکن ہے وہ موصی کی موت کے بعد ہونا چاہیے، موصی کی زندگی میں موصی لہ کی طرف سے وصیت کو قبول یا رد کرنا معتبر نہیں، اگر اس نے موصی کی زندگی میں رد کر دیا لیکن موصی کی وفات کے بعد قبول کیا تو وہ معتبر ہے، اور اگر موصی کی زندگی میں قبول کر لیا اور موصی کی وفات کے بعد رد کر دیا تو وہی سمجھا جائے گا۔

”مجمع الأنهر“ میں ہے: (ولا بد فی الوصیة من القبول) (ويعتبر)

القبول (بعد موت الموصی) لأن أو أن ثبوت حكمها بعد موت الموصی (ولا اعتبار بالرد والقبول في حياته) ای حیات الموصی كما إذا قال لإمرأته أنت طالق غداً على درهم، فإن ردها وقبولها باطل قبل الغد (وبه) ای بالقبول (تملك) الوصية ولا تملك قبله؛ لأن الوصية إثبات ملك جديد ولا يملك أحد إثبات الملك لغيره بلا إختيار (مجمع الأنهر ٢/ ٦٩٤، ٦٩٣)

”در المنتقى على هامش المجمع الانهر“ میں ہے: (و) اعلم أنه لا بد في الوصية من القبول صريحاً أو دلالةً بأن يموت الموصی له بعد موت الموصی كما في الخلاصه، وقال زفر: الركن الإيجاب، وفي القهستاني وغيره القبول شرط للملك لا لصحة الوصية، ولا يشترط للملك القبض قبل القبول عملاً بشبهى الهبة والارث (ويعتبر) القبول (بعد موت الموصی) لا قبله (و) حينئذ (لا اعتبار بالرد والقبول في حياته) لأن أو أن ثبوت حكمها بعد الموت (وبه) أي بالقبول المذكور (تملك) لما مر (إلا أن يموت الموصی له بعد موت الموصی قبل القبول) والرد فهو من قبيل الإكتفاء (فإنه يملكها) بلا قبول (وتصير لورثته) استحساناً. (در المنتقى على هامش المجمع الانهر ٢/ ٦٩٣)

فتاویٰ ہندیہ میں ہے: قبول الوصية إنما يكون بعد الموت فان قبلها في حال حياة الموصی أو ردها فذلك باطل، وله القبول برد الموت كذا في السراجية . (هنديہ ٦٩/ ٩٠)

تنقيح الفتاوى الحامديه میں ہے: ويعتبر قبولها أي قبول الوصية وردها بعد الموت لأن الوصية تملك مضاف الى ما بعد الموت فيعتبر قبولها بعده، شرح المجمع لابن ملك . (تنقيح الفتاوى الحامديه ٢/ ٣١٣)

③ موصی لہ کا قبول جو رکن وصیت ہے کبھی صراحتہ ہوتا ہے اور کبھی حکماً و دلالتہ؛

چنانچہ اگر موصی کی موت کے وقت موصی لہ موجود تھا اس کے بعد صراحتاً قبول یا رد کرنے سے پہلے اس کا انتقال ہو گیا تو اس صورت میں یہ اس کی طرف سے دلالتِ قبول شمار ہوگا اور مال موصی بہ اس موصی لہ کے ورثا کو بطورِ وراثت دیا جائے گا۔

چنانچہ فتاویٰ ہندیہ میں ہے: **ویشترط فی الوصیة القبول صریحاً بأن یموت الموصی لہ قبل الرد والقبول فیکون موته قبولاً فقرتها ورثته، کذا فی الوجیز الکردری (ہندیہ ۶/۹۰)**

**مجمع الانہر میں ہے: (إلا أن یموت الموصی لہ بعد موت الموصی قبل القبول فإنه) أي الموصی لہ (یملکها) أي الوصیة (وتصیر لورثته) أي ورثة الموصی لہ ولا حاجة إلى القبول وهذا استحسان . (مجمع الانہر ۲/۶۹۳، ۶۹۴)**

**درر المنتقی میں ہے: (إلا أن یموت الموصی لہ بعد موت الموصی قبل القبول) والرد فهو من قبیل الإکتفاء (فإنه یملکها) بلا قبول (وتصیر لورثته) استحساناً . (درر المنتقی علی هامش مجمع الانہر ۲/۶۹۳)**

**در مختار میں ہے: (وإنما یصح قبولها بعد موته) لأن أو ان ثبوت حکمها بعد الموت (فبطل قبولها وردھا قبله) وإنما تملك بالقبول (إلا إذا مات موصیہ ثم هو بلا قبول فهو) أي المال الموصی بہ (لورثته) بلا قبول استحساناً کما مر . (در مختار علی هامش الشامی ۵/۴۶۵)**

نوٹ: غالباً حضرت میاں صاحبؒ کو اسی مسئلہ سے تسامح ہوا ہے۔

③ موصی کی زندگی میں موصی لہ کے انتقال کر جانے سے وصیت باطل ہو جاتی ہے؛

چنانچہ بدائع الصنائع ”بیان ماتبطل بہ الوصیة“ میں ہے:

وتبطل بموت الموصی له قبل موت الموصی لأن العقد وقع له لا لغيره  
فلا يمكن إبقاؤه على غيره. (بدائع الصنائع ۷/ ۳۹۴)

⑤ وصیت کی تعریف در مختار میں کی گئی ہے: (ہی تملیک مضاف الی ما بعد  
الموت) عیناً کان أو دیناً، قلت: یعنی بطریق التبرع. (در مختار علی هامش  
الشامی ۵/ ۴۵۸)

تمیین الحقائق میں ہے: وفي الشرع ما ذكره في المختصر فقال الوصية  
تمليك مضاف إلى ما بعد الموت یعنی بطریق التبرع سواء كان عیناً أو  
منفعةً. (۶/ ۱۸۲)

جب یہ تملیک مضاف الی ما بعد الموت ہے تو موصی کی موت کے وقت موصی لہ اگر  
زندہ ہے تب ہی اس میں تملیک یعنی مالک بننے کی اہلیت ہے اور اگر موصی لہ کا انتقال  
موصی سے پہلے ہو چکا ہے تو اس میں مالک بننے کی صلاحیت اور اہلیت ہی نہیں رہی پھر  
یہ وصیت کیسے درست قرار دی جائے۔

عالمگیری میں ہے: وشرطها كون الموصی اهلاً للتمليك والموصی له اهلاً  
للملك والموصی به بعد الموصی مالاً قابلاً للتمليك، وحكمها: أن يملكه  
الموصی له ملكاً جديداً كما يملك بالهبة كذا في الكفاية. (ھندیہ ۷/ ۱۰۷)

حضرت والا سے درخواست ہے کہ ان معروضات پر غور فرما کر جواب عنایت  
فرمائیں، اور اگر مفید الوارثین کے مسئلہ میں واقعتاً تسامح ہوا ہے تو اس کو واضح فرما کر  
ممنون فرمائیں۔ فقط والسلام۔

ألاء: العبد احمد خان پوری، ۲/ محرم الحرام ۱۴۲۵ھ



## حضرت پالن پوری مدظلہ کا جواب

الجواب: دونوں جگہ حضرت میاں صاحب قدس سرہ سے تسامح ہوا ہے۔ ہدایہ میں

صاف ہے: ولو مات الموصی له في حياة الموصی بطلت (۱/۶۶۸)

پہلی جگہ خط کشیدہ عبارت اور دوسری جگہ مثالِ دوم صحیح نہیں، میاں صاحب قدس سرہ نے یہ مضمون درمختار سے لکھا ہے، اور شامی سے مثالیں لی ہیں، مگر معلوم نہیں ایسا صریح تسامح کیسے ہو گیا، یہ تو طے شدہ امر ہے کہ موصی کے انتقال کے بعد موصی لہ کا وصیت کو قبول کرنا ضروری ہے، خواہ دلالۃً ہو، پس اگر وہ موصی کی حیات میں وفات پا گیا تو رکن یا شرط کہاں پائی گئی؟ واللہ اعلم۔

حررہ: سعید احمد عفا اللہ عنہ، ۱۰/ محرم الحرام ۱۴۲۵ھ

ایک بکرے یا بڑے جانور کے ایک حصہ میں چند آدمی مل کر نبی کریم ﷺ یا کسی دوسری میت کی طرف سے قربانی کریں تو یہ قربانی جائز ہوگی یا نہیں؟ یہ مسئلہ قدیم زمانہ سے ہمارے اکابر کے درمیان موضوعِ بحث بنا رہا ہے، اسی سلسلہ میں ایک فتویٰ برائے تصدیق دارالافتاء ڈابھیل پہنچا، مشورہ کے بعد اس کا جائزہ لینے کے لیے رفیق دارالافتاء مولانا مفتی محمد حفظ الرحمن صاحب سملکی سلمہ کو سپرد کیا گیا، موصوف نے بڑی تفصیل و تحقیق سے اس پر سیر حاصل کلام کیا جو تقریباً دو سو، ڈھائی سو صفحات پر مشتمل ہے، مسئلہ مکمل ہونے کے بعد ملک کے بعض معروف اور مستند اہل فتویٰ کی خدمت میں برائے ملاحظہ پیش کرنے کا حکم دیا؛ تاکہ مسئلہ کا ہر پہلو مدلل طریقہ سے اہل علم کی نگاہوں کے سامنے آجائے۔

سال گذشتہ مولانا ایوب بھٹکی صاحب نے عورتوں کی نماز کے سلسلہ میں تفرد پر مشتمل ایک تحریر بھیجی، جس میں کتب فقہ میں لکھے ہوئے طریقہ نماز اور بہشتی زیور کو

نا قابلِ اعتبار قرار دینے کی کوشش کی گئی تھی، راقم الحروف نے فقہ حنفی کی روشنی میں اس کا مفصل و تحقیقی جواب تیار کیا؛ بعض اہل علم نے اس فتویٰ کو شائع کرنے کی طرف توجہ دلائی، مگر مفتی صاحب نے فرمایا: شائع کرنے سے پہلے معروف و مستند مفتیانِ کرام کی خدمت میں فتویٰ برائے ملاحظہ و تصدیق بھیجا جائے؛ تاکہ انتشار نہ ہو، چنانچہ حضرت مفتی صاحب کے منشا کے مطابق اس پر عمل کیا گیا۔

### دارالافتا میں طرز تدریس

آپ ۱۹۰۶ء میں منصبِ افتا پر تشریف لائے، اس وقت شعبہ افتا میں داخل ہونے والے طلباء کے لیے مدتِ تعلیم صرف ایک سال مقرر تھی، ایک ہی سال میں کتبِ درسیہ و مشقِ فتاویٰ سے فارغ کر دیا جاتا، اس کی ترتیب یہ تھی کہ حضرت مفتی صاحب خود ہی شرح عقود رسم المفتی، الأشباہ والنظائر، نشر العرف فی بناء بعض الأحكام علی العرف اور کبھی سراجی کا درس دیتے، درس میں معنی خیز تقریر فرماتے، مسئلہ کو مثالوں سے سمجھاتے، مسئلہ کو ذہن نشین کرانے کے لیے گجراتی طلباء کے پیش نظر گاہے گاہے نوکِ زبان پر گجراتی زبان کی مثل بھی آجاتی۔

۱۹۰۷ء کے شعبہ افتا کے ایک طالب علم مفتی رشید احمد فریدی زید مجدہ کا بیان ہے ”درجہ افتا میں تمام نصابی کتابیں حضرت الاستاذ نے بہ ذاتِ خود پڑھائیں اور باوجودیکہ بہ حیثیت مفتی حضرت کا پہلا سال تھا یعنی ۱۹۰۷ء، مگر آپ نے اس طرح کتابوں کو حل فرمایا کہ بقول مفتی عباس صاحب بسم اللہ۔ جو دو تین سال قبل سے معین مفتی کے طور پر کام کر رہے تھے، اور ہمارے ساتھ شریکِ درس ہوتے تھے۔“ جیسے کوئی کہنہ مشق

مفتی درس دیا کرتا ہے۔ ان کتابوں میں اہتمام سے عبارت کا ترجمہ بھی کرتے تھے اور مطلب واضح فرماتے تھے۔

کبھی اکابر دیوبند بالخصوص فقیہ الامت حضرت مفتی محمود حسن صاحب، حضرت سید مفتی عبدالرحیم صاحب لاجپوری وغیرہ کے واقعات سناتے۔ ”الاشباہ والنظائر“ میں ”القاعدة التاسعة إعمال الكلام أولى من إهماله“ کے ذیل میں وقف علی الاولاد کا طویل معرکہ الآرا مسئلہ بیان کیا ہے جو کئی صفحات پر محیط ہے، درس میں جب یہ مسئلہ آتا تو باقاعدہ سراجی کے مناسخہ کی طرح بطن در بطن نقشہ بنا کر بلیک بورڈ پر سمجھاتے اور اس میں کافی وقت صرف ہوتا، مگر مسئلہ اچھی طرح ذہن نشین کرانے کے بعد ہی اطمینان کا سانس لیتے۔

## طلبہ افتا کی تربیت و اصلاح

افتا کے طلبا کی تربیت اور اصلاح کی بھی فکر فرماتے، کسی صاحب نسبت بزرگ سے بیعت ہونے کی طرف متوجہ فرماتے، دارالافتا کے سرپرست حضرت فقیہ الامت نے اس شعبہ میں داخلہ لینے والے طلبا کے لیے ”قواعد و ضوابط“ منتخب فرمائے تھے اس میں ہے ”نیز ان طالب علموں کو صفائی باطن کے لیے ذکر و اشغال بھی کرنا ہوگا“ اس لیے اس شعبہ میں داخلہ لینے والے طالب علم کے لیے جس بزرگ سے مناسبت ہو ان سے اصلاحی تعلق قائم کرنا ضروری ہے۔ پچھلے چند سالوں سے افتا کی تکمیل کرنے والے طلبا کے لیے رمضان المبارک جامعہ میں جاری خانقاہ محمودیہ میں گزارنا لازم کر دیا ہے، کبھی تو سند اسی اہتمام کے خاطر ۲۷ / رمضان کو دی جاتی ہے۔

## امتحان و سند

جب تک حضرت فقیہ الامت بقید حیات رہے اس وقت تک شعبہ افتا سے فارغ ہونے والے طلباء کا تحریری و تقریری امتحان بہ ذاتِ خود حضرت لیتے رہے، اس کے بعد ہی سند دی جاتی، اس سند پر حضرت کے دستخط مثبت ہوتے، حضرت کے وصال کے بعد یہ مبارک سلسلہ ختم ہو گیا۔ بعدہ افتا کے طلباء کے سالانہ امتحان کا پرچہ حجرات کے دیگر کوئی مفتی صاحب تیار کر کے امتحان لیتے رہے، چند سالوں کے بعد یہ سلسلہ بھی ختم ہو گیا۔ اب جامعہ کے دیگر درجاتِ عربی و قرأت کی طرح افتا کے طلباء کا جامعہ ہی میں امتحان لینے دینے کا کام ہوتا ہے پھر سند دی جاتی ہے۔

## کیفیت یا کمیت

مفتی صاحب بھیڑ بھاڑ اور غوغا اور طلباء کی بے شوقی و بد ذوقی کو پسند نہیں فرماتے، آپ افراد سازی و مردم سازی کو پسند فرماتے ہیں، شعبہ افتا کے طلباء کی تعلیم و تربیت کے لیے جب ایک سال ناکافی ہونے لگا، اور ہر سال شعبہ افتا میں داخلہ کے لیے درخواستیں بڑھنے لگیں تو آپ نے حضرت فقیہ الامت کی خدمت میں تحریر فرمایا:

اب تک زیادہ سے زیادہ پانچ طلباء کا داخلہ مشقِ افتا کے لیے کرتے رہے، لیکن درخواستیں زیادہ آتی ہیں اس لیے اب تعداد گنی کرنے کا ارادہ ہے، اس سلسلہ میں مشورہ عنایت فرمائیں۔

حضرت نے اس کا جواب تحریر فرمایا ”افتا میں طلبہ کے اضافہ کا ارادہ ہے اور ان کو شوق بھی ہے تو بہتر ہے“۔

چنانچہ ۱۵۴۱ھ سے تعدادِ طلبہ کے ساتھ ساتھ مدتِ تعلیم دو سال کر دی گئی۔

## طلبہ کی مشقِ فتویٰ نویسی اور ترمین پر کڑی نظر

ہمارے یہاں دوسرے سال والے طلبا سے باہر سے آنے والے سوالات کے جوابات تیار کروائے جاتے ہیں، اولاً وہ طلبا پورا استفتا اپنی کاپی میں نقل کرتے ہیں، پھر کتابوں سے تلاش کر کے جواب تیار کرتے ہیں۔ یہ طلبہ صبح پہلے گھنٹہ میں اپنی اپنی کاپیاں لے کر مشقِ فتاویٰ سنانے کے لیے حضرت مفتی صاحب کے پاس پہنچ جاتے، آپ طلبہ کے جوابات بغور سنتے اور اس سلسلہ کی ہدایات سے نوازتے، طلبہ کی مشق پر کڑی نظر رکھتے، املائی اغلاط اور فتویٰ نویسی کی اغلاط پر خاص طور پر ٹوکتے، جن میں سے چند یہ ہیں:

### تنبیہات و ہدایات

① ایک طالب علم نے مشقِ افتا میں آپ ﷺ کے نام مبارک کے ساتھ صرف لکھا تھا، اس پر تنبیہ کرتے ہوئے فرمایا کہ: فضائلِ اعمال جلد اول لے آؤ، پھر اس میں سے یہ عبارت پڑھ کر سنائی ”اگر تحریر میں بار بار نبی کریم ﷺ کا پاک نام آئے تو بار بار درود شریف لکھے اور پورا درود لکھے، اور کالوں اور جاہلوں کی طرح سے ”صلعم“ وغیرہ الفاظ کے ساتھ اشارہ پر قناعت نہ کرے۔ (فضائلِ اعمال جلد اول فضائلِ درود شریف ۷۴)

پھر فرمایا کہ تم اپنے استاذ یا کسی بڑے کے نام کے ساتھ لکھتے ہو دوامت برکاتہم یا مدظلہ العالی، نیز اگر کوئی آپ کے استاذ یا پیر کے نام کے ساتھ مدظلہ العالی یا اور دعائیہ جملہ نہ لکھے تو آپ کو ایک قسم کا رنج ہوتا ہے، پھر آپ اس پر کہتے ہو کہ فلاں نے صرف نام لکھا، بے ادب معلوم ہوتا ہے، لیکن یہ کیا بات ہوئی کہ آپ کو ان باتوں پر توجہ ہو اور تم خود نبی ﷺ کے نام کے ساتھ درود شریف نہ لکھو اس پر رنج نہیں؟

② ایک مرتبہ ایک طالب علم نے بغیر القاب کے محض ایسے ہی لکھا کہ مولانا رشید احمد گنگوہی تحریر فرماتے ہیں، اس پر حضرت کو سخت صدمہ ہوا، اور چہرہ متغیر ہو گیا، اسی متغیر چہرہ کے ساتھ فرمایا کہ یہ تم نے کیا کیا؟ جب میرا نام لکھتے ہو تو اس میں حضرت اقدس اور نہ جانے کیا کیا لکھتے ہو، جہاں لکھنا چاہیے وہاں تو لکھتے نہیں (پھر اپنے دونوں ہاتھوں کو سر کی طرف لے گئے اور اشارہ کرتے ہوئے فرمایا) یہ تو اس راہ میں ہم سب کے سر کے تاج ہیں، جہاں ان کی بات آگئی بس اس کے آگے کچھ نہیں، فتاویٰ میں ان کا قول مقدم ہوتا ہے۔

پھر فرمایا اپنے بڑوں کا ادب کرو، جب ان کا نام لکھو تو پورے احترام کے ساتھ لکھو، ان کو جو ہمارے بڑوں نے القاب دیے ہیں پہلے اس کو لکھو پھر اخیر میں دعائیہ جملہ لکھو۔ اخیر میں فرمایا کہ تم میرے نام کے ساتھ جو کچھ لکھتے ہو مجھے پسند نہیں، ہاں حضرت ٹھیک ہے، اس لیے کہ آج ہر ایک کو حضرت کہا جانے لگا۔

③ ایک طالب علم نے حضرت تھانویؒ کے متعلق لکھا ”تحریر کرتے ہیں“ تو فرمایا ”تحریر فرماتے ہیں“ یوں ہونا چاہیے۔

④ ایک مرتبہ ایک طالب علم نے جو ابی پرچہ پر لکھنے میں جلد بازی کی، کچھ تحریر کا بگاڑ تھا اور کچھ غلطیاں رہ گئی تھیں، اس پر حضرت نے فرمایا کہ جب تم جو ابی پرچہ پر جواب لکھ لو تو اس کو اچھی طرح دھیان سے پڑھ لو، اگر کوئی غلطی رہ گئی ہو تو اس کو درست کر لو، جب پورا اطمینان ہو جائے تب میرے پاس لے آنا، پھر فرمایا کہ فتویٰ کے سلسلہ میں کبھی عجلت سے کام نہ لو۔

اس کے بعد فرمانے لگے کہ جو شخص اپنے اصل مقصد میں عجلت کرے وہ صحیح آدمی

نہیں ہے، جیسے نماز میں عجلت کرنا، اسی طرح ہم لوگوں کو فتویٰ لکھنے میں عجلت کرنا۔

⑤ ایک مرتبہ ایک طالب علم نے جوابی پرچہ پر اس انداز سے لکھا کہ حاشیہ بالکل نہیں چھوڑا، بلکہ جہاں دوسرا صفحہ شروع ہوتا ہے وہاں لگے صفحہ کے ساتھ لکھنا شروع کیا، ذرہ برابر جگہ نہیں چھوڑی تھی، تو اس پر حضرت نے اس طالب علم سے مزاح کے انداز میں مخاطب ہو کر فرمایا ”آپ نے سوچا ہوگا کہ اگر میں حاشیہ چھوڑ کر لکھوں گا تو فضول خرچی ہوگی۔“

پھر فرمایا کہ لکھنے کا بھی ایک ادب ہے، اس کو سیکھو، پھر حضرت نے ہم طلباء سے پوچھا کہ ادب کہتے کس کو ہیں؟ پھر آپ نے خود ہی جواب میں فرمایا کہ ہر چیز کو ادا کرنے کا جو عمدہ سے عمدہ طریقہ کہ اس کے مطابق اس کو انجام دینا اور پورا کرنا یہ اس چیز کا ادب ہے۔

فرمایا کہ لکھنے کا ایک ادب ہے، پڑھنے کا ایک ادب ہے، بولنے کا ایک ادب ہے، چلنے اور بیٹھنے کا ایک ادب ہے۔ پھر فرمایا کہ اردو، املاء پر مولانا نور عالم خلیل امینی صاحب دامت برکاتہم کا ایک مستقل رسالہ (حرفِ شیریں) جس میں یہ چیزیں تک لکھی ہیں کہ کونسا نشان کہاں لگانا چاہیے، تم لوگ مولانا کی کتابیں دیکھو تو معلوم ہوگا کہ وہ اپنی کتابوں میں اس کا کتنا اہتمام کرتے ہیں، نیز فرمایا کہ جناب عبدالقادر فاتی والا صاحب کی کتابیں دیکھو کہ (گجراتی زبان میں) ان کے لکھنے کا انداز کتنا عمدہ ہے، ان چیزوں کو دیکھو اور لکھنے کا ادب سیکھو۔

⑥ ایک مرتبہ دورانِ مشق فتاویٰ طلبہ سے مخاطب ہو کر فرمایا کہ یہ بینک کے سود کے سلسلہ میں ہم جو جواب دیتے ہیں کہ سرکاری غیر واجبی ٹیکس میں بینک کا سود ادا کرنے کی اجازت ہے وہ اس وقت ہے جبکہ بینک بھی سرکاری ہو، لیکن اب تو سرکاری بینک کے علاوہ پرائیویٹ بینک بھی بہت سارے ایجاد ہوئے ہیں، اب پرائیویٹ بینک کے سود

کا حکم وہی نہ ہوگا جو سرکاری بینک کا ہے؛ بلکہ پرائیویٹ بینک کے سود کی رقم کا تو نفع پر بلا نیت ثواب تصدق ہی ضروری ہوگا۔

پھر فرمایا کہ آپ لوگ مفتی بن رہے ہو، ایک مفتی ہونے کی حیثیت سے ان باتوں کو اپنے ذہن نشین کر لو، اور ہمیشہ چوکنا رہا کرو۔

⑤ ایک مرتبہ ایک طالب علم نے کسی سوال کے جواب میں بخاری شریف یا ترمذی وغیرہ حدیث کی کتاب سے حدیث لکھ کر براہ راست اسی سے جواب لکھا، نہ فقہ کی کسی کتاب کا کوئی حوالہ لکھا اور نہ کسی قسم کی کوئی عبارت لکھی، اور اسی طرح کا معاملہ اس سے پہلے بھی اس سے سرزد ہوا تھا، اس کا جواب سن کر حضرت نے فرمایا کہ آپ بہت اچھا اجتہاد کرتے رہتے ہیں، پھر فرمایا کہ فقہ کی کسی کتاب سے جواب لکھا کرو۔

تر بیت کا یہی انداز حضرت فقیہ الامتؒ کا تھا، حضرت مولانا مفتی سلمان صاحب منصور پوری مدظلہ اپنے افتا کے سال کی مشق فتاویٰ کی بابت تحریر فرماتے ہیں: بعض مرتبہ احقر نے اگر کسی مسئلے میں براہ راست قرآن و حدیث سے استدلال کیا تو آپ نے تشبیہ فرمائی کہ اچھا آپ مجتہد کب سے ہو گئے؟ اور نصیحت کی کہ: ہمیشہ جزئیہ فقہی کتابوں سے تلاش کرنا چاہیے؛ اس لیے کہ نصوص کے معانی و مطالب تک ہم اپنی سطحی نظر سے نہیں پہنچ سکتے۔ (ذکر رنگاں، ص: ۱۲۹، ۱۳۰)

⑧ حضرت یہ نصیحت بار بار فرماتے ہیں کہ فتاویٰ کے سلسلہ میں ہمارے اکابر سب کچھ کر گئے ہیں، ہم کو جہاں تک ہو سکے انہیں کی عبارتوں کو نقل کرنا ہے، اس لیے کہ اس میں ہماری تربیت بھی ہے۔

⑨ ایک موقع پر فرمایا کہ ایک کتاب دیکھ کر مطمئن ہو کر بیٹھنا کرو، ایک مسئلہ پر



ہر کتاب اٹھا کر دیکھو، کم از کم اردو فتاویٰ ایک طرف سے سب دیکھ لو۔

⑩ بقیہ (بچا ہوا) اس لفظ سے پہلے اگر ”ما“ آئے تو اس وقت ہاء ساقط ہوگی (مانقی ہوگا) ورنہ (یعنی بغیر ”ما“) کے ہو تو ہاء باقی رہے گی ”بقیہ“

⑪ حوالہ ہمیشہ بین القوسین لکھو۔

⑫ آدمی اگر اپنے فرض منصبی کی فکروں میں لگا رہے تو دوسری فکروں سے مامون رہتا ہے، اگر فرض منصبی کی فکروں میں نہ لگے تو فضول فکروں میں لگ جاتا ہے، حالاں کہ اول (فرض منصبی) کی فکروں میں لگا رہنا نعمت ہے اور دوسری فکروں کا مسلط ہونا عذاب ہے۔

⑬ ایک طالب علم نے مسجد میں تمباکو کھانے کے مسئلہ میں لکھا کہ: ”اعتکاف کی نیت کر لیوے پھر کھا سکتا ہے“، تو اس پر فرمایا کہ یوں لکھو کہ: ”اگر اعتکاف کی نیت کی تھی تب تو کھانے کی گنجائش ہے، ورنہ مسجد سے باہر جا کر کھا لیوے، پھر منہ صاف کر کے مسجد میں آوے“۔ پھر تنبیہاً فرمایا کہ ہماری کوئی بات منشاء شریعت کے خلاف نہ ہو، آپ تو اس کو کھانے کے لیے اعتکاف کی نیت سکھلا رہے ہیں۔

⑭ فتویٰ جب ایسی زبان میں لکھا جائے جو بائیں جانب سے شروع ہوتی ہے جیسے گجراتی، ہندی، انگریزی زبان تو درمیان میں آنے والی عربی عبارت کو علیحدہ سطر میں لکھیں، تاکہ امتیاز ہو سکے۔

⑮ لفظ ”فقط“ مضمون ختم ہوتے ہی فوراً لکھ دیا جائے۔

⑯ ایک طالب علم نے زکوٰۃ کے مسئلہ میں غلطی کی تو ٹوکا اور دریافت فرمایا کہ کن چیزوں پر زکوٰۃ واجب ہوتی ہے؟ وہ طالب علم جواب نہ دے سکا، پھر دوسرے طالب علم سے دریافت فرمایا، اس نے جواب بیان کیا، پھر اس پہلے طالب علم سے فرمایا کہ کچھ

باتیں ایسی ہیں جو مفتی کو ہر وقت مستحضر ہونی چاہیے، یہ نہیں کہ اس کے لیے کتاب دیکھنے کی ضرورت پڑے، مثال میں دنیوی عہدیداروں کو بیان کیا کہ ان کو بھی چند گرامر اور قوانین حفظ کرائے جاتے ہیں کہ نیند سے اٹھنے پر بھی فوراً بیان کر دیں۔

۱۷) ایک طالب علم نے دستخط کے لیے جواب حضرت کے ہاتھوں میں دیا، آپ نے دیکھا کہ جواب علیحدہ صفحہ پر ہے اور دستخط علیحدہ صفحہ پر ہوگی، تو حضرت نے فرمایا کہ جواب اس طرح ختم کرو کہ دستخط اسی صفحہ پر ہو، تاکہ کوئی دستخط کا صفحہ علیحدہ نہ کر دے۔

۱۸) ایک طالب علم نے لفظ ”چنداں“ (یعنی اس قدر، اتنی، ایسی) کو ”چندہ“ لکھا تو تشبیہ کرتے ہوئے فرمایا مولوی کے ذہن میں ہمیشہ چندہ ہی ہوتا ہے۔

۱۹) بین القوسین والی عبارت ایسی ہو کہ ماقبل اور مابعد سے جملہ کا ربط باقی رہے۔

۲۰) لفظ شبہ کا معنی اعتراض کے ہے، اور لفظ شبہ کے معنی مشابہت کے ہے۔

۲۱) ”اجینا موٹو“ اور اس جیسی چیزوں کے متعلق کوئی استفتاء آوے تو تنقیح کے طور پر یوں لکھ دیا جائے کہ اس کے سلسلہ میں مستند معلومات ہمارے پاس بھیجو پھر اس کا جواب دیا جائے گا۔

۲۲) ایک طالب علم جواب کاغذ کے متعدد پرزوں پر لکھ کر لے گیا اور سنانے کے درمیان اٹک گیا، تو تشبیہ کرتے ہوئے فرمایا: اس طرح کچا نہ لاؤ بلکہ اصل مکمل تیار کر کے لاؤ؛ تاکہ یہاں وہاں تلاش نہ کرنا پڑے، یہ ادب کے بھی خلاف ہے (اور ادب سے علم آتا ہے) اور مشقِ افتا کے بھی خلاف ہے۔

۲۳) فرمایا: مسائل نے جس چیز کا سوال نہیں کیا اس کا خواہ مخواہ جواب دینا ایسا ہے کہ ”آبیل مجھے مار“۔

(۴۳) ہمارے اکابرین میں سے کسی کا کسی مسئلہ میں اختلاف ہو، اور ان کی رائے علیحدہ ہو تو اس کا بھی ذہن میں ہونا ضروری ہے۔

(۴۵) مفتی کو وقتی حالات کے مسائل مستحضر ہونے چاہیے، مثلاً قربانی کے موقع پر مسائلِ اضحیہ، رمضان کے موقع پر مسائلِ روزہ، عیدین کے موقع پر مسائلِ عیدین، ان اوقات کی آمد سے قبل اس موضوع پر پیش آنے والے مسائل کے جوابات کے لیے ذہنی طور پر تیار رہنا چاہیے۔

(۴۶) ایک طالبِ علم نے حضرت مفتی محمد شفیع صاحبؒ (سابق مفتی اعظم پاکستان) کا نام ”مفتی شفیع صاحب“ لکھا، اس پر فرمایا کہ جس کا جو نام ہو وہ مکمل لکھا کرو، حضرت مفتی صاحب کا نام ”محمد شفیع“ ہے نہ کہ صرف ”شفیع“۔

(۴۷) طلباء میں ذوقِ جستجو و مطالعہ پیدا کرنے کے لیے ایک موقع پر فرمایا: بڑے حضرت (حضرت فقیہ الامتؒ) فرمایا کرتے تھے کہ فقہ ایک جنگل ہے، ہمیں اس میں ہمارے لائق قربانی کا جانور تلاش کرنا ہے۔

(۴۸) میت کے لیے قرآن خوانی کے ایک سوال پر فرمایا: ایصالِ ثواب کے مقابلہ میں میت کے لیے دعائے مغفرت کرنا اہم ہے، اس کی مثال ایسی ہے کہ ایک آدمی جیل خانہ میں ہے اس قیدی کو رہا کرنے کی کوشش کرنا اہم ہے، بہ نسبت ٹفن پہنچانے کے۔

## شاگردوں کی حوصلہ افزائی اور اس کے چند واقعات

حضرت نبی کریم ﷺ اپنے صحابہؓ کی اچھی باتوں اور عمدہ جوابوں پر ان کی تعریف فرماتے، اور ان کی ہمت افزائی فرماتے، استاذ کا ایسا طرزِ عمل شاگردوں کے علم و عمل میں

رسوخ پیدا کرنے اور ان میں اضافہ کے لیے سر توڑ جدوجہد کرنے کا سبب ہے۔ مفتی صاحب کے پاس جن طلبانے پڑھا ہے، مشق فتاویٰ کی ہے وہ اس سے بخوبی واقف ہیں کہ آپ سختی طلبا سے بہت خوش ہوتے ہیں، گا ہے گا ہے ہدایا و تحائف سے ان کو نوازتے ہیں، کبھی افتا سے فارغ ہونے والے طلبا کو سال کے اخیر میں گھر بلا کر عمدہ کھانوں پر مشتمل دعوت کھلاتے، کبھی نئی کتاب آتی تو خرید کر تقسیم کرتے، کبھی کوئی ہدیہ لاتا مٹھائی وغیرہ تو دارالافتا کے طلبہ پر تقسیم کر دیتے، کبھی آم کے موسم میں آم کی دعوت کرتے۔ اگر کوئی طالب علم استفتا کا دل لگتا عمدہ جواب تحریر کرتا تو نہایت ہی مسرت کا اظہار فرماتے، کبھی تو کسی ماہواری رسالہ میں طبع کرنے کی ترغیب دیتے، اور اپنی وساطت سے چھپوا بھی دیتے؛ چنانچہ بعض طلبا کے ایسے عمدہ جوابات و فتاویٰ ان کے فارغ ہونے سے پہلے ہی منظر عام پر آ گئے۔

راقم نے افتا کے دوسرے یا تیسرے سال ایک سوال کا جواب تحریر کیا تو اس پر جھوم گئے اور فرمایا افتا کے تمام طلبا کو پڑھاؤ، حالاں کہ جواب میں بظاہر ایسی کوئی خاص بات نہیں تھی، لیکن جواب سوال کے عین مطابق حال تھا اور نگینہ کی طرح جڑتا اور فٹ ہوتا تھا، اس پر مسرت کا اظہار فرمایا۔

استاذ محترم مفتی عباس صاحب مدظلہ آپ کو صدر مفتی بنائے جانے کے وقت محرر فتاویٰ کی حیثیت سے دارالافتا میں خدمت انجام دے رہے تھے، آپ نے صدر مفتی بننے کے بعد حکم دے کر زیادہ سے زیادہ جوابات تحریر کرنے کی ترغیب دی، اس سے ان کو حوصلہ ملا۔ چنانچہ انہوں نے استاذ محترم کے حکم کی تعمیل میں زیادہ سے زیادہ چھوٹے بڑے استفتا کے جوابات تحریر فرمائے، ان کو کمپنیوں کے شہسز کے مسائل میں دسترس حاصل ہے،

اس موضوع پر کوئی استفتا آتا ہے تو ان ہی کے حوالہ کر دیتے ہیں، اتنا ہی نہیں بلکہ مسندِ افتا پر آنے کے چند ماہ بعد مفتی عباس صاحب کو اپنے فتاویٰ کی تصدیق کا (الجواب صحیح لکھنے کا) حکم دیا، ابھی اخیر میں ایک آدھ سال پہلے احقر کو بھی یہی حکم دیا۔ مفتی صاحب کے تحریر فرمودہ فتاویٰ پر ہم جیسے شاگردوں کا ”الجواب صحیح“ لکھنا بڑا مضحکہ خیز معلوم ہوتا ہے، لیکن یہ آپ کا حکم ہے جس کی تعمیل کی جاتی ہے، دراصل یہ حضرت فقیہ الامتؒ کی تسلیم و تربیت کا اثر اور ان کا اتباع ہے کہ حضرتؒ کے فتاویٰ پر ایسے حضرات کے دستخط ثبت ہیں جو حضرت کے ضابطے کے بڑے نہیں، یا ان اکابر کی اتباع ہے جن کے فتاویٰ پر ان کے شاگردوں کے دستخط موجود ہیں۔

آپ کے ایک شاگرد مفتی عبدالرشید صاحب جو بمبئی میں ایک دارالافتا کے ذمہ دار مفتی ہیں، انہوں نے ایک مصنوعی معتوہ و پاگل کے متعلق تحقیقات ارسال کیں، درحقیقت یہ صاحب بیوی کو طلاق دے چکے تھے اور اب اس کے فراق میں اپنے آپ کو پاگل ثابت کر کے طلاق کے عدم وقوع کا فتویٰ حاصل کرنا چاہتے تھے، مفتی عبدالرشید صاحب نے فریقین کی زبانی و تحریری باتوں سے غیر معتوہ ثابت کر کے وقوع طلاق کا فتویٰ دینا چاہا، جواب کا خاکہ تیار کر کے برائے ملاحظہ مفتی صاحب کی خدمت میں روانہ کیا، ان کی تحقیقات پر خوش ہو کر تحریر فرمایا:

باسمہ تعالیٰ

عزیزم سلمہ اللہ تعالیٰ و عافاہ!

آپ کا خط ملا آپ کے مستفتی ----- سے متعلق آپ کی تحقیقات اور پھر ان کے سوال کے جواب کا جو خاکہ تیار کیا ہے اس سے جی خوش ہوا، بالکل مناسب جواب ہے الخ۔

۱۳۱۴ھ میں دارالافتا سے تکمیل کرنے والے طالب علم مفتی عبداللطیف صاحب امرپوری، پالن پوری کو۔ جو دس سال درجہِ علیا کی کتابیں پڑھانے کے بعد افتا پڑھنے کے لیے تشریف لائے تھے، اور اس وقت جامعہ نذیریہ کا کسی میں تدریس و فتاویٰ نویسی کی بہترین خدمات انجام دے رہے ہیں۔ حضرت مفتی صاحب نے سالانہ اجلاس میں سندِ افتا اپنے دستِ بابرکت سے عنایت کرتے ہوئے علی الاعلان فرمایا: ”انہوں نے ہمارے اکابر کی یاد تازہ کر دی کہ طویل عرصہ تک تدریس کے بعد افتا کا شوق پیدا ہوا۔“

راقم کہتا ہے ایسے واقعات اسی جامعہ میں اس سے پہلے پیش آچکے ہیں:

۱۳۲۶ھ میں امام العصر علامہ کشمیریؒ اور ان کے رفقا کی تشریف آوری کے بعد جو طلبہ اکابرِ علم و عمل سے اکتسابِ فیض کے لیے آئے ان میں بعض شیوخ حدیث بھی تھے۔ راقم سے مولانا احمد موسیٰ اسحاق ٹیل اکلیروی (متوفی ۱۳۲۹ھ) نے بیان کیا کہ ”شاہ صاحب کے پاس دورہ کے طلبا میں بعض شیوخ ہوتے، بعض دس برس بخاری شریف پڑھا کر آئے ہوئے، بعض پانچ مرتبہ، بعض تین مرتبہ پڑھا کر آئے ہوئے ہوتے۔“ مولانا اکلیرویؒ نے شاہ صاحب کا دورہ دیکھا ہے اس وقت وہ جامعہ میں زیرِ تعلیم تھے۔

## حضرت مفتی صاحب کے تلامذہ

دارالافتا کا قیام اور فتاویٰ نویسی کی تاریخ سابق اوراق میں گذر چسکی ہے، شعبہٴ تخصص فی الفقہ کا افتتاح ۸/ شوال المکرم ۱۳۶۹ھ مطابق ۳/ اکتوبر ۱۹۷۶ء بروز اتوار مفتی اعظم ہند فقیہ الامت حضرت اقدس مفتی محمود حسن گنگوہی نور اللہ مرقدہ کی زیر سرپرستی ہوا، اتوار کے روز بعد نمازِ ظہر شرح عقود رسم المفتی کا ایک سبق پڑھایا، اس کے

بعد ایک نہایت مؤثر اور اہم تقریر فرمائی جس میں اس کام کی اہمیت اور ضرورت پر روشنی ڈالی، اس وقت یہاں کے صدر مفتی حضرت مولانا مفتی اسماعیل صاحب کچھولوی دامت برکاتہم تھے، ان کے دور میں ۲۰ / طلباء نے افتا کی تکمیل کر کے سند فراغت حاصل کی۔ ۱۳۰۶ھ میں ان کی تشریف بری کے بعد حضرت مفتی احمد صاحب خانپوری دامت برکاتہم کو صدر مفتی مقرر کیا گیا، پہلے مدتِ تعلیم ایک سال تھی، بعد میں یہ مدت نا کافی معلوم ہوئی تو حضرت فقیہ الامت سے مشورہ کے بعد دو سال لازم کر دی گئی، نصابِ تعلیم وہی ہے جس کی تفصیل گذر چکی۔

یہ خدام شریعت ہیں جو مانند پیمبر ہیں	✽	وہ دریا کیسا ہوگا جس کے یہ قطرے ہیں
--------------------------------------	---	-------------------------------------

۱۳۸۸ھ سے مفتی صاحب نے باقاعدہ تدریسی زندگی کا آغاز فرمایا، آپ کے درس کی مقبولیت کی بنا پر بے شمار شاگردانِ علم آپ کے علوم سے بہرہ ور اور فیض یاب ہوئے۔ آپ کے صرف ان تلامذہ کی تعداد جنہیں آپ سے بلا واسطہ مستفیض ہونے کا موقع ملا ہزاروں سے کم نہ ہوگی اس وقت ہندو بیرونِ ہند، سعودیہ، ساؤتھ افریقہ، بوٹس وانا، ملاوی، بحرین، خلیجی ممالک، موریشیس، ٹرینیڈاد، زامبیا، پاکستان، مالدیپ، کینیڈا، چیلی، سٹری نام، پنامہ، امریکہ، ٹرولولہ (وسط امریکہ میں واقع ہے) باربادوس، ری یونین، نیوز لینڈ، برطانیہ وغیرہ ممالک میں آپ کے شاگرد علما و مفتیانِ کرام کی ایک بہت بڑی تعداد موجود ہے، جن میں سے بہت سے اپنے مقام پر دینی، ملی اور سماجی خدمات کا اہم فریضہ انجام دے رہے ہیں، آپ کے تلامذہ کی کثرت کا اندازہ اس بات سے لگایا جاسکتا ہے کہ اس وقت گجرات کے بڑے بڑے مدارس کے اساتذہ بلا واسطہ یا بالواسطہ آپ کے شاگرد ہیں جن میں بعض مہتمم بھی ہیں۔

مثلاً ①: جامعہ اسلامیہ ڈابھیل کے مہتمم صاحب حضرت مولانا احمد بزرگ دامت برکاتہم مجاز حضرت فقیہ الامت۔

② جامعہ مظہر سعادت کے بانی حضرت مولانا عبد اللہ صاحب رویدروی دامت برکاتہم۔

ہندوستان کے بعد سب سے زیادہ تلامذہ کی تعداد ساؤتھ افریقہ میں ہے جو اپنے وقت کے ممتاز اور جید علماء کے درمیان ممتاز حیثیت کے حامل ہیں۔

مفتی صاحب کے تدریسی دور کے تلامذہ کے نام لکھنے اور ان حضرات کی خدمات ذکر کرنے سے قصداً تعرض نہیں کیا گیا، اس لیے کہ عین ممکن ہے بہت سے حضرات کے نام نہ آویں، اسی طرح یہ بھی ممکن ہے کہ بعض حضرات کا ذکر مختصراً آوے، حالاں کہ ان کی خدمات وسیع ہیں جس سے قارئین یا وہ حضرات امتیاز محسوس کریں؛ حالاں کہ اس میں کسی امتیاز کو دخل نہیں؛ بلکہ راقم الحروف کی ناواقفیت کو دخل ہوگا، اس لیے تدریسی دور کے تلامذہ کو چھوڑ کر صرف ملکوں کے ذکر پر اکتفاء کیا گیا۔

شعبہ تخصص فی الفقہ سے تکمیل کرنے والے مفتیان کرام کی تعداد بانوے (۹۲) ہے جو طلباء بعض اعذار کی بنا پر تکمیل سے پہلے چلے گئے یا جن کو سماعت میں داخلہ دیا گیا تھا یا وہ جو کچھ مدت کے لیے غیر رسمی طور پر ترمین کے لیے آئے تھے ان کو شمار نہیں کیا گیا، دارالافتا کے اکثر فارغین الحمد للہ خدمت دین میں مصروف عمل ہیں بعض تدریس میں، بعض تدریس کے ساتھ فتاویٰ نویسی میں لگے ہوئے ہیں، بعض نے مستقل دارالافتا کھول رکھا ہے اور ان کے فتاویٰ اُس علاقہ میں اعتماد کی نظر سے دیکھے جاتے ہیں، اور بعض تلامذہ کے انگریزی فتاویٰ جدید ذرائع ابلاغ پر نشر بھی کئے جاتے ہیں۔



شعبہ تخصص فی الفقہ کا افتتاح حضرت فقیہ الامت کی سرپرستی میں ہوا تھا، حضرت کی اس شعبہ پر خصوصی توجہ تھی، حضرت مفتی صاحب نے ایک عریضہ میں حضرت کے نام تحریر فرمایا تھا:

”دارالافتا کا کام بھی بجز اللہ تعالیٰ اچھی طرح چل رہا ہے، سات نئے طلباء داخل ہوئے ہیں، دعا فرمائیں اللہ تعالیٰ سب کو علومِ نافعہ سے مالا مال فرمائے۔ آمین“۔  
اس کے جواب میں حضرت نے جو دعائیہ کلمات تحریر فرمائے اس کو غور سے پڑھئے، فارغین پر دعا کو منطبق کیجئے، قلندر ہر چہ گوید دیدہ گوید، کا ظہور ہوا ہے یا نہیں، فیصلہ کیجئے۔  
حضرت جواباً رقمطراز ہیں:

”آپ دارالافتا میں کام کر رہے ہیں، مبارک ہو اللہ تعالیٰ آپ کے دارالافتا کو آباد فرمائے، اچھے قابل مدرس، مفتی وہاں سے تیار ہوں۔ (مکتوباتِ فقیہ الامت ۴/۳۶۹)

## تعدادِ فتاویٰ

دارالافتا کے پہلے مفتی حضرت مفتی عزیز الرحمن عثمانیؒ کے فتاویٰ محفوظ نہیں، ان کے قیام کی مدت بھی قلیل ہے۔

مفتی عتیق الرحمن عثمانی صاحب اور مولانا احمد بزرگؒ کے فتاویٰ ایک نہایت ہی طویل عریض بوسیدہ رجسٹر میں محفوظ ہیں، اس رجسٹر کا حال ایسا تھا کہ ورق گردانی کے بعد وہ ورق صحیح سالم نہیں رہ سکتا، اس میں درج شدہ فتاویٰ کی خصوصیت یہ ہے کہ اس کے بعض فتاویٰ پر اکابر علماء امام العصر علامہ کشمیری، علامہ شبیر احمد عثمانی وغیرہ کے دستخط ثبت ہیں۔  
راقم نے اس رجسٹر سے فرانس کا حصہ چھوڑ کر تمام فتاویٰ نقل کر کے محفوظ کر لیے ہیں،

اس رجسٹر کے کئی صفحات کناروں سے پھٹے ہوئے تھے، بچا کھچا جو مواد زمانہ کی دست برد سے محفوظ رہا وہ انتہائی بوسیدہ ہو چکا تھا، ایسے خستہ رجسٹر میں استفتا درج کرنے کے کالم میں بڑا عدد ۸۸۸ دستیاب ہوا، استفتا نمبر ۵۹۲ تک مفتی عتیق الرحمن صاحب کے، اور اس کے بعد تا ۸۸۸ مولانا مفتی احمد بزرگ صاحب کے فتاویٰ ہیں، بعض استفتا کے اندر کئی سوالات ہیں، رجسٹر کی بوسیدگی اور پھٹے ہونے کی وجہ سے فتاویٰ کی صحیح تعداد بتانا مشکل ہے، کم از کم ہزار ضرور ہوں گے۔ واللہ اعلم۔

حضرت مفتی اسماعیل صاحب بسم اللہ کے فتاویٰ کی تعداد کے متعلق تاریخ جامعہ میں لکھا ہے ”وفات تک تینتیس سال کی مدت میں کل فتاویٰ کی تعداد ۳۵ ہزار ہوتی ہے“۔

(تاریخ جامعہ ۲۸۳)

واضح رہے مذکورہ تعداد میں قیام رنگون کے فتاویٰ کو بھی شامل کر لیا گیا ہے، اس لیے کہ مفتی صاحب نے ۱۰/سال وہاں اور ۲۳/سال یہاں فتاویٰ تحریر فرمائے ہیں۔  
زمانہ فترت یعنی جن سالوں میں مستقل منصب افتا پر کسی مفتی کا تقرر نہیں ہوا تھا، یہ منصب خالی تھا، اساتذہ جامعہ میں سے کوئی حسب ضرورت جواب تحریر کر دیتا ان فتاویٰ کی تعداد ۲۹۰ ہے۔

حضرت مفتی اسماعیل گوراصاحب راندیری کے فتاویٰ ماہنامہ ”مسلم گجرات“ میں طبع ہوتے تھے، مطبوعہ فتاویٰ میں سے سب کی نقول رجسٹر میں موجود نہیں، اس لیے ۱۸۲ھ (جوان کی آمد کا سال ہے) سے ۱۸۶ھ کی تعداد ”مسلم گجرات“ کے مطابق ۴۰۱ ہوتی ہے، ۱۸۷ھ سے ۱۸۹ھ تک ۲۳۴۲ دارالافتا کے ریکارڈ میں موجود ہے، خلاصہ یہ ہے کہ مفتی گوراصاحب کے فتاویٰ کی محتاط تعداد ۱۸۴ھ تا ۱۸۹ھ

۲۷۴۳ (دو ہزار سات سو تینتالیس) ہے۔

حضرت مفتی اسماعیل صاحب کچھولوی مدظلہ کے دورِ صدارت ۱۳۸۹ھ تا ۱۴۰۶ھ کے کل فتاویٰ ۱۵۲۱۹ ہیں۔

حضرت مفتی احمد صاحب خانپوری دامت برکاتہم کے دورِ صدارت کے کل ۲۷ رجسٹر ہیں جن میں سے ۷ رجسٹر خاص مفتی صاحب کے فتاویٰ پر مشتمل ہیں جبکہ دیگر ۲۰ رجسٹر میں دیگر مفتیان کرام اور طلباء کے فتاویٰ ہیں، آپ نے پہلا فتویٰ ۲۱/ ذی الحجۃ الحرام ۱۴۰۶ھ میں تحریر فرمایا ہے، آپ کے دورِ صدارت کے کل فتاویٰ تا دمِ تحریر ۳۵۰۲۸ جن میں ۱۴۹۷۱ آپ کے خود نوشتہ یا املا کردہ ہیں، جبکہ دیگر حضرات: حضرت مفتی عباس صاحب دامت برکاتہم، راقم الحروف، مفتی محمد حفظ الرحمن صاحب سلمہ اور طلبائے دارالافتا کے ۲۰۰۵۷ ہیں، جس میں مفتی عباس صاحب مدظلہ کے ۹۶۳۲ ہیں۔

۱۳۹۶ھ میں جامعہ کے دورِ خلفشار میں حضرت مفتی اسماعیل صاحب کچھولوی مدظلہ بیروت تشریف لے گئے تھے، اس وقت ہنگامی طور پر حضرت مفتی احمد خانپوری دامت برکاتہم نے جو فتاویٰ تحریر فرمائے تھے مذکورہ تعداد میں ان کو بھی شمار کر لیا گیا ہے۔

## تعدادِ فتاویٰ ایک نظر میں

نمبر شمار	دورِ صدارت	استفتا
۱	حضرت مولانا مفتی عتیق الرحمن صاحب عثمانی	۵۹۲
۲	حضرت مولانا مفتی احمد بزرگ صاحب سملکی	۱۹۶
۳	حضرت مولانا مفتی اسماعیل بسم اللہ صاحب ڈابھیلی	۲۴۳۹۳

۲۹۰	اساتذہ جامعہ	۴
۲۷۳۳	حضرت مولانا مفتی اسماعیل گوراصاحب راندیریؒ	۵
۱۵۲۱۹	حضرت مولانا مفتی اسماعیل کچھو لوی صاحب مدظلہ	۶
۳۵۰۲۸	حضرت مولانا مفتی احمد صاحب خانپوری دامت برکاتہم (دیگر مفتیان کرام کے فتاویٰ کے ساتھ)	۷

مجموعی تعداد: ۷۸۴۶۱

مفتی بسم اللہ صاحبؒ کے ۳۵ ہزار فتاویٰ ۳۳/سال پر تقسیم کر کے ۲۳/سال (قیام جامعہ) کے فتاویٰ کی تعداد لکھی گئی ہے۔

مذکورہ تعداد تحریری فتاویٰ کی ہے، فون پر یا بالمشافہہ پوچھے گئے سوالات کو شمار کرنا ناممکن ہے۔

۱۳/جمادی الاخریٰ ۱۴۲۲ھ سے تادم تحریر ۱۵/ربیع الثانی ۱۴۳۰ھ تراسی (۸۳) سال کے کل فتاویٰ ۷۸۴۶۱ (اٹھتر ہزار چار سو اسی) ہیں۔

اتنی بڑی تعداد سے اندازہ لگایا جاسکتا ہے کہ دینی امور میں پیش آمدہ مسائل میں عوام الناس کا ان اداروں پر کس قدر اعتماد و اعتبار ہے جبکہ ازہر مصر جو دنیا کی سب سے بڑی یونیورسٹی شمار ہوتی ہے وہاں صدیوں میں بھی فتاویٰ کی اس قدر بڑی مقدار نہیں پائی جاتی۔

”ازہر مصر کے مفتی صاحب کی رپورٹ کے مطابق کئی صدیوں کے فتوؤں کی مجموعی تعداد ۶۰ ہزار سے زیادہ نہیں بڑھ سکی“۔ (ہفتہ وار نقیب پٹنہ ۳/مارچ ۲۰۰۹ء)

## محکمہ شرعیہ کا قیام

جن ممالک میں اسلامی نظام نافذ ہے یا جہاں مسلمانوں کا بااختیار قاضی موجود ہیں وہاں تو مسئلہ آسان ہے کہ ہر طرح کے تنازعات مسلم قاضی کے سامنے پیش کر کے ان کو حل کر لیا جائے؛ لیکن وہ ممالک جہاں مسلمانوں کو اقتدارِ اعلیٰ حاصل نہیں ہے اور نہ وہاں کی حکومت کی طرف سے الگ بااختیار مسلم قاضی مقرر ہیں جیسے ہندوستان کے اکثر علاقوں کا حال ہے تو ایسی جگہ پر رہنے والے مسلمانوں کے لیے اپنے معاملات و تنازعات کو حل کرنے میں کسی نظامِ شرعی کی ضرورت تھی۔ حضراتِ اکابرِ جمعیتِ علمائے ہند نے جمعیت کے پلیٹ فارم سے اربابِ حل و عقد کو دعوتِ غور و فکر دی، ۷ / ستمبر ۱۹۸۶ء کو ایک مخصوص نمائندہ اجتماع ہوا جس میں کافی غور و خوض کے بعد نظامِ امارتِ شرعیہ کے قیام کو ضروری قرار دیا گیا، اس کے بعد ۲ / نومبر ۱۹۸۶ء کو ایک نمائندہ اجتماع بلا کر اس فریضہ کی تکمیل کی گئی، محدثِ جلیل حضرت مولانا حبیب الرحمن صاحبِ اعظمیؒ امیر الہند منتخب ہوئے، اور فدائے ملت حضرت مولانا سید اسعد صاحب مدنیؒ نائب امیر الہند، ہندوستان کے مختلف شہروں میں بڑے بڑے اجتماعات ہوئے اور مختلف علاقوں میں خاص خاص جگہوں کو مرکز بنایا گیا، ڈابھیل کے قرب و جوار کے لیے ڈابھیل کو مرکز بنایا گیا۔

مفتی صاحب کے دورِ صدارت میں دارالافتا کے ماتحت ”محکمہ شرعیہ“ قائم ہوا، آپ نے محکمہ شرعیہ کے پلیٹ فارم سے بھی گراں قدر خدمت انجام دی، اگرچہ سابق مفتیانِ کرام ہر دور میں محکمہ کے بغیر ہر طرح کے مابین تنازعات کا فیصلہ کرتے آئے ہیں۔ حضرت مولانا مفتی احمد بزرگ صاحب، حضرت مولانا مفتی اسماعیل بسم اللہ صاحبؒ

نے قرب و جوار میں واقع تنازعات میں جائے وقوع پر جا جا کر فیصلے کئے ہیں۔  
 حضرت مفتی بسم اللہ صاحب کے متعلق ”تاریخ جامعہ“ میں ہے ”دینی واقفیت رکھنے والے جانتے ہیں کہ اصلاح ذات البین کی شریعتِ اسلام میں کتنی اہمیت ہے، مفتی صاحب اپنے اثر و رسوخ سے یہ کارِ خیر بھی انجام دیتے تھے، اطراف کے گاؤں میں کہیں جھگڑا ہوتا خواہ دو شخصوں کا انفرادی ہو یا دو جماعتوں کا تو مفتی صاحب بیچ میں پڑ کر صلح کرانے اور اتحاد و اتفاق پیدا کرنے کی پوری کوشش کرتے، بہت سے واقعات میں کامیاب بھی ہو گئے، اور دو متضاد جماعتوں کو تباہی سے بچالیا۔“ (تاریخ جامعہ ص ۲۸۴)  
 حضرت مفتی بسم اللہ صاحب کے وصال کے بعد ماہنامہ ”الاصلاح“ کا گجراتی شمارہ ان کی خدمات اجاگر کرنے کے لیے منظر عام پر لایا گیا، اس میں بھی مفتی صاحب کی ”اصلاح ذات البین“ کی مساعیٰ جمیلہ کو در دراز دیہات کے نام بہ نام تفصیل سے بیان کیا گیا ہے۔

ایسے ہی حضرت مفتی اسماعیل صاحب کچھولوی دامت برکاتہم نے بھی مسلمانوں کے آپسی تنازعات کے حل کے لیے بہترین فیصلے صادر فرمائے ہیں، سابق مفتیانِ کرام اپنے اپنے طور پر دینی فرضِ منصبی کے طور پر یہ فیصلے کرتے تھے، باقاعدہ اس کا کوئی پلیٹ فارم یا شعبہ قائم نہیں تھا۔

محکمہ شرعیہ کے پلیٹ فارم سے حضرت مفتی احمد خان پوری صاحب دامت برکاتہم نے تنازعات کے فیصلے کئے، جو دارالافتا کے ریکارڈ میں موجود ہیں، اس سلسلہ میں کبھی کبھار قرب و جوار کی بستیوں میں جانے کی نوبت بھی آتی، وہاں جا کر فریقین کے بیانات سنتے، صلح پر آمادہ کرتے۔

## ایک مثالی مقدمہ

ایک مرتبہ اہل ثروت کے مابین پیش آمدہ وراثت کے جھگڑے میں فیصلہ کرنے کے لیے حضرت مفتی صاحب اور حضرت مفتی عباس صاحب مدظلہما نے بمبئی کا سفر کیا، وہاں جا کر زبانی بیانات لیے، کئی ماہ تک یہ مقدمہ چلا، اس مقدمہ کا ایک جز حل نہیں ہو رہا تھا، اپنے استاذ محترم حضرت مفتی سعید احمد صاحب پالن پوری مدظلہ کی طرف رجوع فرمایا، انہوں نے ایک ایسا جملہ ارشاد فرمایا جس سے مقدمہ کی ساری گتھیاں سلجھ گئیں۔ فیصلہ کے دن فریقین کو جمع کیا اور باقاعدہ خطبہ پڑھ کر تحریری شکل میں فیصلہ سنایا، بندہ اس مجلس میں موجود تھا، اس میں آیت کریمہ ﴿فلا وربك لا يؤمنون حتى يحكموك فيما شجر بينهم﴾ الایۃ تلاوت فرما کر مطلب سمجھایا، اور حضرت مولانا محمد عمر صاحب پالن پوریؒ کا ایک قیمتی ملفوظ سنایا کہ شرعی فیصلہ پر راضی ہونے پر فریقین کامیاب ہیں، فیصلہ جس کے موافق پڑا اس فریق کو اپنا مقصود حاصل ہوا، اور فیصلہ جس کے خلاف پڑا وہ اس لیے کامیاب ہوا کہ اس نے حکم شرعی کے سامنے سر تسلیم خم کر دیا، پھر تحریری فیصلہ ان کے حوالہ کیا۔

## مقدمات میں فیصلوں کی تعداد

مفتی صاحب نے چھوٹے بڑے جن مقدمات کے فیصلے صادر فرمائے ان کی تعداد ۴۸ ہے، وہ مقدمات جن میں فریقین میں سے کسی کی عدم حاضری سے کارروائی رک گئی، یا انہوں نے کارروائی کے درمیان اپنے طور پر صلح کر لی، یا کسی اور وجہ سے ان کا مقدمہ خارج کر دیا گیا ایسے ناقص مقدمات کی تعداد تو بہت ہے، جن کو اس تعداد میں شامل نہیں کیا گیا۔

دارالافتا کے نائب مفتی حضرت مفتی عباس بسم اللہ صاحب دامت برکاتہم کا بیان ہے کہ ایک مرتبہ دہلی سے جمعیت علمائے ہند دہلی کے دفتر امارت شرعیہ کی طرف سے جہاں جہاں محکمہ شرعیہ قائم ہے وہاں جانچ و تفتیش کے لیے ایک وفد بھیجا گیا تاکہ کارروائی کی نوعیت اور اس سلسلہ کی معلومات حاصل کریں۔

انہوں نے پورے گجرات میں جہاں جہاں محکموں کا قیام ہے ان تمام جگہوں کا دورہ کر لیا، اخیر میں یہاں ڈابھیل تشریف لائے، حضرت مفتی صاحب مدظلہ نے مجھے اطلاع دی، ہم نے یہاں کی کارروائی سنائی اور جو مقدمات فیصل ہو چکے تھے ان کی تعداد بتلائی تو اس پر اس وفد کا کہنا تھا کہ: ”پورے گجرات میں جہاں جہاں جمعیت علمائے ہند کی طرف سے محکمہ شرعیہ قائم کیا گیا ہے ان تمام میں سب سے زیادہ تعداد ڈابھیل کے فیصلوں کی ہے۔“

## دارالقضا کے لیے مستقل آدمی کی تربیت اور اس کی فکر

بعد میں فتاویٰ کے ساتھ ساتھ آئے دن مقدمات کی تعداد بڑھنے لگی، دوسری طرف مفتی صاحب کی مشغولیت اور دینی اسفار نے زور پکڑا تو آپ نے قضا کے لیے ایک مستقل آدمی کی ضرورت محسوس فرمائی، حضرت مہتمم صاحب مدظلہ کی توجہ اس کی طرف مبذول فرمائی، حضرت مہتمم صاحب نے شوریٰ میں بات رکھی جو منظور کی گئی۔

مشورہ کے بعد اسی دارالافتا سے افتا کی تکمیل کرنے والے مفتی محمد حفظ الرحمن صاحب سملکی سلمہ کو قاضی مجاہد الاسلام صاحب قاسمی کے قائم کردہ ”المعهد العالی للتدرب في القضاء والافتاء پٹنہ، بہار“ میں تربیت کے لیے بھیجا، خود حضرت مفتی صاحب نے وہاں کے ذمہ داروں سے بذریعہ فون رابطہ قائم فرمایا، اور خط بھی لکھا، جامعہ کے شیخ الحدیث



حضرت مولانا اکرام علی صاحبؒ نے بھی ذمہ داروں کے نام خط تحریر فرمایا، جس کی وجہ سے وہاں داخلہ آسان ہو گیا اور ان حضرات نے ان بزرگوں کے لحاظ میں بڑے اکرام و شفقت کا معاملہ فرمایا۔ فجزاہم اللہ خیراً۔

## حضرت مفتی صاحب کا گرامی نامہ

بنام حضرت مولانا سید نظام الدین صاحب

باسمہ سبحانہ و تعالیٰ

مخدوم مکرم و محترم حضرت مولانا سید نظام الدین صاحب دامت برکاتہم (امیر شریعت بہار و اڑیسہ)

السلام علیکم ورحمۃ اللہ وبرکاتہ

خدا کرے آپ بخیر و عافیت ہوں۔

ہمارے یہاں دارالافتا کے ماتحت دارالقضا (محکمہ شرعیہ) کا سلسلہ بھی مدت سے جاری ہے، دارالقضا کا کام دن بہ دن پھیلتا جا رہا ہے، اور اس میں فیصلہ کے لیے آنے والے مقدمات و معاملات کی تعداد بڑھتی دیکھ کر جامعہ کی شوری نے اس کام کے لیے مستقل آدمی کی تقرری منظور فرمائی (اب تک یہ کام دارالافتا کے ذمہ دار حضرات ہی ضمناً انجام دیتے رہے) چنانچہ دارالافتا سے نوافارغ التحصیل مولوی مفتی حفظ الرحمن سلمہ کی تقرری عمل میں آئی، ان کو قضا کی عملی تربیت حاصل ہو اس غرض سے مناسب معلوم ہوا کہ آپ کے یہاں امارت شرعیہ کے صدر مقام پر بھیجا جائے۔

چنانچہ اس سلسلہ میں مورخہ ۵ / محرم الحرام ۱۴۲۲ھ مطابق ۳۱ / مارچ ۲۰۰۱ء

کو بذریعہ فون حضرت والا سے رابطہ قائم کر کے ان کو وہاں بھیجنے کی اجازت طلب کی گئی جو حضرت والا نے عنایت فرمائی اور ۱۵ / محرم کو بھیجنے کے لیے ارشاد فرمادیا، اور وہاں پر تین ماہ قیام کے لیے اجازت مرحمت فرمائی، اسی گفتگو کی بنیاد پر مولوی مفتی حفظ الرحمن سلمہ اس عریضہ کے ساتھ حاضر خدمت ہو رہے ہیں، امید ہے کہ خصوصی توجہ ان کی عملی تربیت کی طرف مبذول فرما کر ممنون فرمائیں گے۔

اللہ تبارک و تعالیٰ جناب عالی کے سایہ عافیت کو تادیر صحت و قوت و عافیت کے ساتھ قائم رکھے۔ فقط والسلام۔

العبد: احمد عفی عنہ خانپوری، ۸ / محرم الحرام ۱۴۲۲ھ

”المعهد العالی“ نظام قضاء کو عملی طور پر سیکھنے کے لیے بہترین تربیتی ادارہ ہے، پورے ملک سے طلبہ آتے ہیں اور فیض یاب ہو کر واپس جاتے ہیں، حالاں کہ عام طور پر بہار کی طرف دوسرے علاقہ کے طلبا کا رخ کم ہوتا ہے، مفتی محمد حفظ الرحمن صاحب نے مقدمات کی کارروائیوں کو وہاں سیکھا، اس کے بعد دارالافتا میں اسی کام کے لیے ان کا تقرر کیا گیا۔

یہ واقعہ ۱۴۲۲ھ کا ہے، اس کے بعد سے مفتی محمد حفظ الرحمن صاحب اور استاذ محترم حضرت مفتی عباس بسم اللہ صاحب از اول تا آخر مقدمات کی تمام کارروائی انجام دیتے ہیں، اشد ضرورت اور سنگین حالات میں مفتی صاحب بھی ہاتھ بٹاتے ہیں۔



## باب پنجم

### علمی شہ پارے

مفتی صاحب کو جہاں اللہ تعالیٰ نے تفقہ فی الدین کی دولت سے مالا مال فرمایا وہاں سیال قلم اور تحریری صلاحیت سے بھی نوازا ہے، اگرچہ آپ خود ہمیشہ یہی کہتے اور لکھتے رہے کہ ”مجھے مضمون نگاری نہیں آتی“۔ لیکن واقعہ یہ ہے کہ آپ کی تحریر خالص عالمانہ و محققانہ اور لب و لہجہ کی حیثیت کی حامل ہوتی ہے جیسا کہ مسلم پرسنل لاء بورڈ کے بارہویں اجلاس کے سلسلہ میں ”خطبہ استقبالیہ“ کے متعلق حضرت مولانا خلیل الرحمن سجاد نعمانی دامت برکاتہم کی تحریر میں گزر چکا۔

#### ① ماہنامہ ”انسان“ میں کالم

آپ کے مضامین میں سب سے پہلے ماہنامہ ”انسان“ گجراتی میں آپ کے مضامین طبع ہوئے، راندر سے منشی ابراہیم بیکار صاحب ”انسان“ نامی رسالہ نکالتے تھے، اس میں متعدد مضامین ہوتے، ایک کالم قرآنی تعلیم کے نام سے ہوتا تھا، پہلے یہ کالم مولانا عبدالرحیم صادق صاحب راندری تحریر فرماتے تھے، ان کے انتقال کے بعد منشی بیکار صاحب کی فرمائش پر مفتی صاحب نے یہ کالم سنبھالا، چنانچہ ”انسان“ کے کئی شماروں میں یہ مضمون طبع ہوا ہے، قرآنی تعلیم عنوان کے ذیل میں قرآن شریف کی کوئی آیت کریمہ منتخب کر کے گجراتی میں ترجمہ اور خلاصہ لکھا جاتا۔

② ”تربیۃ الاولاد فی الاسلام“ کا ترجمہ

سورت سے ماہنامہ ”حیات“ گجراتی زبان میں شائع ہوتا تھا اس میں ایک کالم ”اسلامی تعلیم“ ہوتا، یہ کالم مولانا علی احمد خانپوری (م ۱۹۸۹ء) لکھا کرتے تھے، ان کے انتقال کے بعد مئی ۱۹۸۹ء مطابق ماہ رمضان المبارک ۱۴۰۹ھ سے حضرت مفتی صاحب نے یہ کالم لکھنا شروع فرمایا، شروع کے چند ماہ مفتی صاحب نے متفرق مضامین تحریر فرمائے، بعد میں اکتوبر ۱۹۸۹ء مطابق ربیع الاول ۱۴۱۰ھ سے شیخ عبداللہ ناصح علوان کی کتاب ”تربیۃ الاولاد فی الاسلام“ کا ترجمہ گجراتی زبان میں قسط وار شروع فرمایا، غالباً ایک زمانہ تک براہ راست اصل عربی کتاب سے ترجمہ کرتے رہے بعد میں مذکورہ کتاب کا اردو ترجمہ ”اسلام اور تربیت اولاد“ (از ڈاکٹر حبیب اللہ مختار جامعہ علوم اسلامیہ بنوری ٹاؤن کراچی) ہاتھ لگا تو اسی سے ترجمہ کرتے تھے، یہ سلسلہ قریب تین سال تک جاری رہا، اسلام اور تربیت اولاد جلد اول / ۳۵۶ ”مذاق کے آداب“ تک ترجمہ شائع ہوا، بعد میں ماہنامہ ”حیات“ نے دم توڑ دیا تو یہ سلسلہ ختم ہوا۔

یہ سلسلہ دوبارہ ماہنامہ ”البلاغ“ گجراتی جامعہ علوم القرآن جمبوسر میں جنوری ۲۰۰۳ء سے مفتی فرید احمد صاحب کاوی زید مجدہم نے شروع کر رکھا ہے، مفتی صاحب کے ترجمہ کا پہلا حصہ کتابی شکل میں کے نام سے منظر عام پر آچکا ہے۔

③ مشاہدات

۱۹۸۶ء میں مشہور خطیب مولانا سید عبدالجید ندیم صاحب مدظلہم (ناظم اعلیٰ مجلس تحفظ حقوق اہل سنت والجماعت پاکستان) کو جامعہ ڈابھیل نے مدعو کیا تھا، کئی روز جامعہ میں قیام رہا، قرب وجوار میں بیانات بھی خوب رہے، ان کے اس دورے کی تفصیل

”مشاہدات“ کے نام سے اردو میں حضرت مفتی صاحب نے تحریر فرمائی ہے۔

### ④ مبادیات حدیث علیٰ نہج مقدمہ مشکوٰۃ المصابیح

۱۳۹۳ھ میں پہلی مرتبہ مشکوٰۃ شریف کا درس دیا، اس وقت فن حدیث اور کتاب مشکوٰۃ سے متعلق ضروری اور اہم امور اپنی سہولت اور طلبہ کے افادہ کے خاطر نوٹ کئے تھے، یہ تحریر طلبہ میں بہت مقبول ہوئی، بہت سوں نے اس کو نقل کیا۔

۱۹۹۵ء میں محترم مولانا مفتی محمود بارڈولی صاحب زید مجدہم (استاذ عربی جامعہ ڈابھیل) نے مفتی صاحب کی اجازت سے کچھ اضافہ اور ترتیب دے کر ”مبادیات حدیث“ کے نام سے شائع کر دیا۔

چوں کہ اس میں مختلف حیثیتوں سے نقص و سقم تھا؛ اس لیے ۲۰۲۳ھ میں رفیق محترم مولانا مرغوب احمد لاچپوری زید مجدہم (مقیم ڈیویز بری، برطانیہ) نے ترتیب جدید اور تحقیق و حواشی کے ساتھ ”مبادیات حدیث علیٰ نہج مقدمہ مشکوٰۃ المصابیح“ کے نام سے مہذب فرمایا، جو جامعۃ القراءات کفلیتیہ سورت سے ۲۰۲۳ھ میں شائع ہوا۔

### ⑤ فتاویٰ رحیمیہ کا ترجمہ

حضرت اقدس مولانا مفتی سید عبدالرحیم صاحب لاچپوری کے فتاویٰ جو گجراتی ماہنامہ ”پیغام“ میں شائع ہوتے تھے ان فتاویٰ کی جلد اول و دوم کو گجراتی سے اردو زبان میں جن حضرات نے منتقل کیا ان کے نام یہ ہیں: مولانا نور محمد ٹیل صاحب ہتھورنی، حضرت مفتی احمد صاحب خانپوری، مولانا ولی احمد سیٹھونی، مذکورہ ترجمہ پر بمصر نے ان الفاظ میں تبصرہ کیا ہے:

”گجراتی سے اردو ترجمہ خود مفتی صاحب کا نہیں ہے بعض دوسرے حضرات نے

کیا ہے اور وہ خود بھی بے حد قابلِ تحسین ہے، کہیں سے ترجمہ پن ظاہر نہیں ہوتا۔“  
(ماہنامہ الفرقان لکھنؤ ماہ مارچ ۱۹۷۰ء)

### ⑥ تسہیل السراجی

جامعہ ڈابھیل میں فنِ فرائض کی مشہور کتاب ”سراجی“ کا سبق ہدایہ اول کے گھنٹہ میں رکھنے کا دستور رہا ہے، سراجی کے لیے مستقل گھنٹہ نہیں ہے۔

۱۹۱۹ء میں ہدایہ اول کی تدریس کی ذمہ داری راقم الحروف کے سر ڈالی گئی، اس سے پہلے کنز الدقائق اور شرح وقایہ پڑھا چکا تھا اس لیے ہدایہ کی تدریس تو قبول کر لی لیکن سراجی پڑھانے کی ہمت نہیں ہوئی، میری خواہش تھی کہ کم از کم ایک مرتبہ حضرت مفتی صاحب سے پڑھ لوں؛ چنانچہ ۱۹۱۹ء میں حضرت نے سراجی کا درس دیا، اس سال سراجی پڑھنے والے طلبہ میں مفتی طیب بھڑکودروی سلمہ (صاحب زادہ مولانا موسیٰ بھڑکودروی مدظلہ ناظم کتب خانہ جامعہ) بھی تھے، انہوں نے مفتی صاحب مدظلہ کے درس کو کیسٹ میں نہایت ہی اہتمام سے ضبط کر لیا تھا، بعد میں انہی کیسٹوں کو تحریری شکل دے کر جامعہ کے فعال استاذ مولانا مفتی ابوبکر صاحب پٹنی زید مجدہ نے مرتب فرما کر کتابی شکل میں ”تسہیل السراجی“ کے نام سے شائع فرمایا۔ فجزاھما اللہ احسن الجزاء۔

”تسہیل السراجی“ کو حضرت اقدس مولانا مفتی سعید احمد صاحب پالن پوری دامت برکاتہم نے پسند فرمایا ہے۔

### ⑦ حدیث کے اصلاحی مضامین (جلد اول تا پانزدہم)

سیدی و مولائی فقیہ الامت حضرت اقدس مفتی محمود حسن گنگوہی نور اللہ مرقدہ کی ۱۹۱۷ء میں وفات ہوئی، ان کی وفات حسرت آیات کے بعد حضرت فقیہ الامت کے

سورت میں مقیم معتقدین و مستنبین بالخصوص مولانا محمد علی منیار صاحب دامت برکاتہم (خلیفہ مجاز حضرت فقیہ الامت) کا تقاضا اور اصرار ہوا کہ ہفتہ میں کسی ایک دن مفتی صاحب کی مجلس قائم کی جائے، کچھ عرصہ تک مفتی صاحب اپنی افتاد طبع کی بنا پر اس کو عملی جامہ پہنانے میں متردد رہے، اسی دوران حضرت اقدس قاری سید صدیق احمد باندوی نور اللہ مرقدہ (م ۱۹۹۷ھ) کی تشریف آوری ہوئی، حضرت مفتی صاحب حضرت باندویؒ کو اپنے شیخ کے قائم مقام سمجھتے تھے، اسی بنا پر احباب کی مذکورہ خواہش اور اصرار کا تذکرہ بغرض استصواب حضرت باندویؒ سے کیا، حضرت باندویؒ نے تاکید فرمائی کہ یہ سلسلہ ضرور شروع کیا جائے۔

چنانچہ شب یکشنبہ کو اس کے لیے تجویز کرتے ہوئے مسجد ابرار (شالیما رسوسائٹی سورت) میں مجلس منعقد ہونا طے پایا، جس کی ترتیب یہ رکھی گئی کہ مغرب کی نماز وہاں ادا ہو اور بعد نماز مغرب تا عشاء مجلس ذکر اور عشا کی نماز کے بعد حدیث کا درس ہو اور اس درس کے لیے حدیث کی مشہور کتاب ”ریاض الصالحین“ کا انتخاب عمل میں آیا، چنانچہ سب سے پہلی مجلس ۱۳ / ستمبر ۱۹۹۶ء کو ہوئی، رفتہ رفتہ یہ سلسلہ اتنا مقبول ہوا کہ شرکت کرنے والوں کے لیے مسجد ابرار کا دامن تنگ پڑنے لگا، بالآخر اس مجلس کو مسجد انوار (نشاط سوسائٹی سورت) میں منتقل کرنا پڑا۔

اس ہفتہ واری مجلس میں عوام و خواص میں سے باذوق شائقین حصہ لیتے ہیں، احسان و سلوک کے شدید نیوں کے لیے بھی خوشہ چینی کا اچھا موقع ہوتا ہے، ذکر کی مجلس میں بیعت کا سلسلہ بھی جاری رہتا ہے، سلوک طے کرنے والے احوال پیش کر کے رہنمائی حاصل کرتے ہیں، مجلس کے اختتام پر پیش آمدہ فقہی سوالات کے جوابات سے سامعین محظوظ

ہوتے ہیں، گویا حدیث پاک کے درس کے عنوان سے سالکین، شائقین کو اپنے حوصلہ کے مطابق دامن بھرنے کا موقع میسر آتا ہے۔

سورت کی اس مجلس کی برکت سے لوگوں میں اہل اللہ کی طرف رجوع ہونے کا شوق پیدا ہوا، بیعت اور اپنی اصلاح کی اہمیت پیدا ہوئی، کئی لوگ اہل اللہ سے اپنا تعلق قائم کر کے باطنی تلقین و تربیت سے فیضیاب ہوئے اور مراد کو پہنچے، لوگوں کے عقائد، معاملات، اور معاشرتی مسائل کی اصلاح ہوئی، مجلس کی تقریر مستورات اپنے اپنے گھروں میں سن سکیں اس کا بھی انتظام کیا گیا ہے، اس لیے عورتوں میں بھی اتباع سنت کا شوق پیدا ہوا، امور خانہ داری میں مسائل شرعیہ کا لحاظ، بچوں کی تربیت کا طریقہ وغیرہ وغیرہ امور میں اصلاح کی فکر پیدا ہوئی۔

اس مجلس میں وہ حضرات بھی شریک ہوتے ہیں جن کا مفتی صاحب سے بیعت و اصلاح کا تعلق ہے، عام لوگ بھی شریک ہوتے ہیں، راندر اور دیگر مدارس دینیہ کے علما و طلبا بھی حاضری دیا کرتے ہیں، غرض دور دراز سے محض مجلس میں شرکت کی خاطر لوگ آتے ہیں، مسجد انوار میں بعد المغرب ذکر بالجہر کی مجلس ہوتی ہے، اس میں بھی لوگ شرکت کرتے ہیں اس مجلس کا عجیب سماں ہوتا ہے، اس وقت کسی نو وارد کا وہاں سے گذر نہ تو یہی محسوس کرے گا یہ کوئی خانقاہ ہے، بالفاظ دیگر اس وقت مسجد انوار صحیح معنی میں اپنے انوار منتشر کرنے اور بکھیرنے میں مینا نور معلوم ہوتی ہے۔

اہل سورت کے لیے یہ مجلس بڑی بابرکت اور پرکشش ہے، جن دنوں میں مفتی صاحب سفر حج یا کسی دور دراز سفر میں ہوتے ہیں، اس وقت اہل سورت کا شوق انتظار قابل دید بلکہ قابل رحم ہوتا ہے، مفتی صاحب مدظلہ کی کوشش یہی ہوتی ہے کہ مجلس ناعنہ ہو، سفر کے



نظام میں اس کا خاص اہتمام فرماتے ہیں۔

سینچر کے دن اور اتوار کی رات کا انتخاب اہل شہر کی سہولت کے پیش نظر کیا گیا ہے، کہ عموماً اتوار کو کام کاج کی ذمہ داری ان پر کم ہوتی ہے، سرکاری ملازمین کی چھٹی ہوتی ہے، اس لیے لوگ پرسکون اور حاضر دماغی سے دین کی بات سن سکتے ہیں۔

اس مجلس میں ہونے والے درس حدیث کو کیسٹ میں ضبط کرنے کا اہتمام دوسری مجلس ہی سے مولانا عبدالمنان بن شیخ محمد نیا صاحب سلمہ، و عافا نے کیا تھا، وہ نہایت ہی اہتمام سے ہر مجلس کو محفوظ کرتے رہے، بعد میں ان مجالس کو کیسٹ سے کاغذ پر بذریعہ قلم اتار کر شائع کیا گیا، یہ مجموعہ حدیث کے اصلاحی مضامین کے نام سے پندرہ جلدوں میں منصفہ شہود پر آچکا ہے۔

”حدیث کے اصلاحی مضامین“ پر بڑے بڑے علماء کی تقاریض ہیں، ان میں صرف سید الفتاویٰ حضرت اقدس سید مفتی عبدالرحیم لاچپوریؒ کی تقریض کا ایک اقتباس پیش کرتا ہوں:

”دو آتشہ شراب اور سونے پر سہاگہ والی مثل مشہور ہے، اس درس پر جو آپ کے ہاتھوں میں ہے دونوں مثالیں پورے طور پر صادق آتی ہیں، درس حدیث کا ہوا اور صاحبِ درس ایک صالح خدا ترس، پرہیزگار، وفا شعار، اور عالم باعمل انسان ہو، جس کی طبیعت میں سادگی ہو، فکرِ آخرت ہو، دنیا سے دوری ہو اور امت و ملت کا درد ہو یعنی عزیز مکرّم مولانا مفتی احمد خانپوری (سلمہ اللہ و زادہ علماء و عملاً) تو اس درس میں جتنی خوبیاں جمع ہوں قرین قیاس ہے۔

سورت میں ہونے والے اس درس کا افادہ کھلے طور پر محسوس کیا جا رہا ہے، مفتی صاحب کا طرزِ تفہیم بھی نرالا ہے کہ سامعین کی توجہ مکمل طور پر بیان ہونے والے مضمون پر

مرکوز ہو جاتی ہے سامعین تھوڑی دیر کے لیے ماحول سے بے خبر ہو جاتے ہیں۔ احادیث طیبہ کے مضامین کو الہامی مثالوں اور اسلافِ عظام اور بزرگانِ ملت کے واقعات کی مدد سے خوب کھول کر مخاطبین کے سامنے پیش کرنا مفتی صاحب کی خصوصیت ہے، اندازِ بیان ایسا ہے کہ سننے والا اکتاہٹ محسوس نہیں کرتا ہے، بہت قوی امید ہے کہ اس کی اشاعت سے ان لوگوں کو بھی فائدہ ہوگا جن تک یہ کتاب پہنچے گی۔ (حدیث کے اصلاحی مضامین ۱/۲۲)

### ۸ فتح اللہ الاحد بتوضیح الادب المفرد

سورت کی اس مجلس میں 'ریاض الصالحین' کی تکمیل کے بعد 'الادب المفرد' اور 'شمائل ترمذی' زیرِ درس رہی ہیں، جن میں سے اول الذکر کی تقریروں پر مشتمل دو جلدیں "فتح اللہ الاحد بتوضیح الادب المفرد" کے نام سے مولانا ابراہیم بن یوسف اٹالوی صاحب (برطانیہ) نے مرتب کر کے شائع کی ہے، اور بقیہ کام جاری ہے۔

۹ مکتوبات فقیہ الامت بنام حضرت مفتی احمد صاحب خانپوری (قسطِ رابع)

حضرت اقدس مفتی محمود حسن گنگوہیؒ میں حق تعالیٰ نے جہاں اور بہت سے کمالات و اوصاف ودیعت فرمائے تھے وہیں یہ شانِ خصوصیت کے ساتھ نمایاں طور پر آشکارا ہے کہ اپنے متوسلین و متعلقین سے بے انتہا قلبی ربط اور تعلق رکھتے تھے، سالکین کے خطوط پر پوری توجہ رکھتے اور سفر و حضر میں نہایت ہی اہتمام کے ساتھ خط کے ہر ہر جز کا جواب تحریر فرماتے یا اِمالا کرواتے۔

اسی سلسلہ الذہب کی ایک پاکیزہ کڑی اور سلسلہ سلوک کی سنہری لڑی مکتوبات فقیہ الامت قسطِ رابع ہے جس میں ۱۴۲ گرامی نامے ہیں۔

۸۸ھ سے ۱۶ھ تک / ۲۸ برس کے طویل زمانہ پر محیط مرشد اور مسترشد

کے مابین تعلقات کی عجیب و دل کش باتیں ہیں، اس مجموعہ کی مکتوب الیہ واحد شخصیت ہے، روحانی و سلوک کے مسائل کی عقدہ کشائی اور باطنی ترقیات میں گرامی ناموں کی مثال زینہ کی سی ہے، کہیں ادھر سے دیدار کا اشتیاق ہے تو کہیں ادھر سے انتظار ہے، کہیں شکوہ ہے تو کہیں جواب شکوہ، کہیں دے الفاظ میں تنبیہ ہے تو کہیں حوصلہ افزائی، ایک حیثیت سے مکتوبات کا یہ مجموعہ:

گہے بر طارم اعلیٰ نشینم ﴿﴾ گہے بر پشت پائے خود نہ پنم

کا مصداق ہے، مکتوبات پر تشریحی نوٹ حضرت مفتی صاحب کے قلم سے ہے، اخیر کے چند مکتوبات پر راقم کی خامہ فرسائی، اس مجموعہ کی ترتیب کی سعادت بھی راقم کے حصہ میں آئی۔

### ⑨ خطبہ استقبالیہ

یہ گجرات کے تاریخی شہر احمد آباد میں ۷/ ۸ / اکتوبر ۱۹۹۵ء کو مسلم پرسنل لاء بورڈ کے بارہویں اجلاس کے لیے تحریر کیا گیا خطبہ ہے، اس پر تبصرہ عنوان ”شرائط مفتی کا تحقق“ کے ذیل میں نمبر ۴ پر گذر چکا۔

### ⑩ مفکر اسلام حضرت مولانا سید ابوالحسن علی میاں صاحب کی مقبولیت کا راز

۱۹۹۹ء میں حضرت مولانا سید ابوالحسن علی میاں ندویؒ کے وصال کے بعد ڈیوڑہ برطانیہ میں مولانا مرحوم کی یاد میں ایک عالمی سمپوزیم منعقد کیا گیا تھا، جس میں برطانیہ کے سربراہ آوردہ اہل علم کے علاوہ دیگر ممالک کے بہت سے اصحاب فضل و کمال مندوبین بھی شریک ہوئے، حضرت مفتی صاحب بھی مدعو تھے، اس سمپوزیم میں آپ نے شرکت فرمائی اور مولانا علی میاں صاحب کے بعض احوال پر مقالہ تحریر فرمایا، ارباب دین و دانش کے لیے یقیناً چشم کشا مقالہ ہے، فرید بک ڈپو دہلی نے اس مقالہ کو طبع کیا ہے۔

### ۱۱) رمضان المبارک کی تیاری

رمضان المبارک ظاہری و باطنی نعمتوں کے حصول کا سیزن ہے، مفتی صاحب خود بھی نہایت ہی اہتمام سے ماہ مبارک کو وصول فرماتے ہیں، اپنے متعلقین کو بھی اہتمام سے گزارنے کی تاکید فرماتے ہیں، یہ رسالہ ایک مجلس کی تحریری شکل ہے، گجراتی اور اردو دونوں زبان میں دستیاب ہے۔

### ۱۲) نگاہ اور شرمگاہ کی حفاظت

ریاض الصالحین کے اسباق کے سلسلہ کی ایک مجلس ہے، اسی موضوع پر دیگر بیانات کے ذریعہ سے دوچند اضافہ کر کے ۷۲ صفحات پر مشتمل رسالہ ہے، اردو اور گجراتی زبان میں بارہا طبع ہو چکا ہے، لوگوں نے ہاتھوں ہاتھ لیا، نگاہ اور شرمگاہ کی حفاظت کے موضوع پر بڑی مفصل اور زریں ہدایات اور عبرت انگیز واقعات بیان کئے گئے ہیں، عوام اور سائلین کے لیے گراں قدر تحفہ ہے۔

### ۱۳) بیعت ہونے والوں کو ہدایات

احمد آباد میں بیعت کے موضوع پر بیان فرمایا تھا، اسی کو ضبط کر کے اضافہ و ترمیم کے بعد شائع کر دیا، اس میں بیعت کی حقیقت، حقوق اللہ، حقوق العباد اور معمولات کی پابندی کا اہتمام وغیرہ امور کو عام فہم انداز میں سمجھایا گیا ہے، بوقت بیعت یہ رسالہ دیا جاتا ہے، اردو، گجراتی دونوں زبانوں میں دستیاب ہے۔

### ۱۴) سوانح مفتی اسماعیل بسم اللہ صاحب (گجراتی)

مفتی اعظم گجرات، مہتمم جامعہ اسلامیہ ڈابھیل حضرت مولانا مفتی اسماعیل بسم اللہ

صاحب (متوفی ۱۹۷۳ء) قابل رشک حالات و خدمات دینیہ پر مشتمل مرقع ہے، ان کے وصال کے بعد ماہنامہ ”الاصلاح“ کا خصوصی نمبر شائع ہوا تھا، اس میں مفتی بسم اللہ صاحب کی خدمات و حالات پر مختلف اہل علم اور دانشوران قوم نے مضامین تحریر فرمائے تھے، ضرورت اس بات کی تھی کہ ان مضامین کو سوانحی جامہ پہنا کر مرتب کیا جائے، مفتی بسم اللہ صاحب کے فتاویٰ ”فتاویٰ سنگرہ“ کی ترتیب جدید کے موقع پر مفتی صاحب نے یہ فرمایا کہ ”مفتی بسم اللہ صاحب کا ہم پر حق ہے، اسی حق کی ادائیگی میں ”الاصلاح“ کے مضامین سے منتخب مرقع تحریر فرمایا، جو ”فتاویٰ سنگرہ“ جلد اول کے شروع میں طبع ہوا ہے۔

### ۱۵) مسلم پرسنل لاء (گجراتی)

احمد آباد میں ۷/۸/ اکتوبر ۱۹۹۵ء کو مسلم پرسنل لاء بورڈ کا بارہواں اجلاس منعقد ہونے سے پہلے اہل گجرات کو مسلم پرسنل لاء کی اہمیت سے باخبر کرنے کے لیے بطور تعارف یہ رسالہ تحریر فرمایا تھا، جامعہ فیضان القرآن احمد آباد سے طبع ہوا ہے۔

### ۱۶) کاروباری مسائل اور ان کا شرعی حل (قسط اول، متعلقہ ہونٹل)

یہ مجموعہ معاملات کے مسائل جو دارالافتا چھاپنی کی طرف سے پوچھے گئے تھے اس کی پہلی قسط ہے، اس میں ۹۰ مسائل شامل کئے گئے ہیں، حضرت مفتی صاحب کے تحریر فرمودہ ۲۳، اور باقی مسائل دیگر مفتیان کرام نے لکھے ہیں، تمام ہی مسلوں کو کتب فتاویٰ و فقہ کی عبارتوں سے مدلل و مزین کیا گیا ہے، جس سے اس مجموعہ کی افادیت دو بالا ہوگئی ہے، دارالعلوم چھاپنی نے چھاپا ہے۔

### ۱۷) دیگر رسائل

حضرت مولانا انعام الحسن کاندھلوی اور فقیہ الامت حضرت مفتی محمود حسن گنگوہی کے

انتقال کے بعد ان کی سوانح حیات پر گجراتی زبان میں طویل مضمون تحریر فرمایا ہے جو کتابچہ کی شکل میں شائع ہوا۔ ایسے ہی بعض سوالات کے طویل جوابات تحریر فرمائے جو اردو گجراتی زبان میں مستقل شائع ہوئے جیسے کھڑے ہو کر صلاۃ و سلام، منگنی اور نکاح کے رسوم، شب زفاف منانے کا طریقہ، ایمان ختم کرنے والے گیت وغیرہ وغیرہ، یہ رسائل اردو گجراتی فتاویٰ میں اپنے اپنے باب کے ذیل میں شامل کر لیے گئے ہیں۔

### ۱۸ محمود الرسائل

حضرت مفتی صاحب کے مفید و جامع رسالوں کی حفاظت کے پیش نظر راقم الحروف نے آپ کے دس رسالوں کو علاحدہ جلد بھی شائع کر دیا ہے، جس میں حسب ذیل رسائل یکجا ہیں: ① نگاہ و شرم گاہ کی حفاظت ② رمضان المبارک کی تیاری ③ جامعہ کے دو اہم خطاب ④ فضلاء سے اہم خطاب ⑤ حدیث کی حجیت اور اس کی حفاظت و اشاعت ⑥ منگنی اور شادی کے مسائل کا حل ⑦ مولانا علی میاں کی مقبولیت کا راز ⑧ خطبہ استقبالیہ ⑨ بیعت ہونے والوں کو ہدایت ⑩ سفرائے مدارس کے ساتھ ہمارا سلوک۔

### ۱۹ محمود المواعظ

مختلف تقریبات کے حوالے سے خلق خدا کی فرمائش بلکہ اصرار شدید پر طویل عرصے سے حضرت مفتی صاحب و عووظ و خطاب کا سلسلہ جاری رکھے ہوئے ہیں، کبھی جمعہ کے مجمع کی مناسبت سے تو کہیں اصلاحی پروگرام کی تقریب سے، کبھی اختتام قرآن کی مبارک نسبت اور ختم بخاری کی مقدس موقع سے تو کبھی سالانہ جلسوں کی تقاریب میں، کبھی اندرون ملک تو کبھی بیرون ملک، جس میں موقع و محل کی مناسبت سے مختلف موضوعات زیر گفتگو آتے ہیں۔ اللہ تعالیٰ کا بہت ہی بڑا فضل و احسان ہے کہ آپ کے مخلص خدام ان تمام چیزوں کو افادہ

عام کی غرض سے مرتبہ صورت میں منظر عام پر لا رہے ہیں، جس کی تاحال چار جلدیں 'محمود المواعظ' کے نام سے شائع ہو چکی ہیں۔ جس کے موضوعات حسب ذیل ہیں:

- جلد اول: ① اہل علم کے لیے قیام اللیل اور ذکر اللہ کی اہمیت ② آدابِ معلمین ③ علماء و ائمہ کا مقام اور ان کی ذمہ داریاں ④ صلہ رحمی کی اہمیت ⑤ والدین کی نافرمانی ⑥ تو اسی بالحق والبر اور تبلیغ کی محنت ⑦ خصوصیاتِ نبوی اور مخلوق کے ساتھ حسن سلوک ⑧ مصارف میں اخلاصِ نیت اور احتساب ⑨ زمانے کو اسلام کے عملی نمونے کی تلاش ہے۔
- جلد دوم: ① انسانی زندگی اللہ تعالیٰ کی امانت ہے ② تربیتِ اولاد: اول، دوم ③ اصلاحِ معاشرہ کی ہماری کوششیں ناکام کیوں رہتی ہیں؟ ④ رمضان المبارک: فضائل اور تقاضے ⑤ صحبتِ صالحین ⑥ اعمال میں اخلاص اور احتساب کا استحضر ⑦ جنت میں داخلے کا آسان ترین راستہ حدیث شریف کی روشنی میں: اول، دوم ⑧ اسلامی معاشرت: حقوق و آداب ⑨ تقویٰ کیا ہے؟ ⑩ مدنی زندگی کی ابتدا اور حضور کی تین نصیحتیں ⑪ حضرت ابو ایوب انصاریؓ کے احوال۔

- جلد سوم: ① لجنۃ القراء کے سالانہ اجلاس کے موقع پر طلبہ سے اہم خطاب ② حجیتِ حدیث، درسِ حدیث، درسِ مسلسلات ③ اختلافی مسائل میں اعتدال اور شرعی حدود کی رعایت کی ضرورت ④ علماء کرام اور مکاتب و مدارس کے مدرسین کی ذمہ داریاں: اول، دوم ⑤ رہنمائے معلمین ⑥ اہل علم اپنا مقام و مرتبہ پہچانیں ⑦ رہنمائے طلبہ: چھ قسطیں ⑧ طالبانِ علومِ نبوت سے کچھ باتیں، کچھ نصیحتیں۔

- جلد چہارم: ① ہماری بد حالی کے اسباب اور اس کا حل ② پندرہ کاموں پر عذاب کی وعید حدیث کی روشنی میں ③ حج کا مسنون طریقہ ④ بندگانِ الہی کے ساتھ خیر خواہی

دین اسلام کی نظر میں ⑤ مسجد اور اس کی تعمیر کے فضائل: اول، دوم ⑥ بندوں پر اللہ تعالیٰ کی نعمتوں کی بارش اور ان نعمتوں کے بارے میں بندوں کا حال ④ دنیوی مال و متاع اور اس کے حقوق ⑧ پانچ چیزوں کو پانچ چیزوں سے پہلے غنیمت سمجھو ⑨ نوکر کے فضائل و فوائد۔

## خدمات کی ایک اور نوع

اب تک جو گزرا یہ وہ علمی کاوشیں ہیں جن پر باقاعدہ حضرت مفتی صاحب کا نام درج ہے اور آپ ہی کی طرف وہ منسوب ہیں، کچھ علمی خدمات ایسی ہیں جو کسی اور کی طرف منسوب ہیں مگر اس میں آپ کا کچھ نہ کچھ حصہ ضرور ہے، اہل علم تصنیف و تالیف کا مسودہ آپ کی خدمت میں نظر ثانی اور اطمینان حاصل کرنے کے لیے بھیجتے ہیں، آپ از اول تا آخر گہری نظر سے مطالعہ فرما کر حسب ضرورت ترمیم و تنسیخ کے بعد واپس کر دیتے ہیں، اس نوع کے بیسوں علمی مسودوں میں آپ کی خدمات منتشر ہیں، ایسے ہی ”فتاویٰ محمودیہ کی کئی جلدیں“ ”فتاویٰ رحیمیہ کی تمام جلدیں“ ”فتاویٰ عبدالغنی“ (کاوی) حضرت مفتی اسماعیل واڈی والا صاحب کے فتاویٰ، مفتی اسماعیل بسم اللہ صاحب کے فتاویٰ ”فتاویٰ سنگرہ“ مولانا مفتی مرغوب احمد لاچپوری کے فتاویٰ ”مرغوب الفتاویٰ“ (زیر ترتیب) اسی سلسلہ کی کڑیاں ہیں۔

راقم الحروف کی مرتب کردہ فہارس: فہرست فتاویٰ رحیمیہ، فہرست فتاویٰ محمودیہ، فہرست کفایت المفتی، فہرست افادات فقیہ الامت آپ ہی کی زیر سرپرستی اور ہدایت سے تیار کی گئی ہیں۔



۱۹۰۵ء میں آپ کی سرپرستی میں بہت ہی اہم کام انجام پایا، دعوت و تبلیغ کی چھ صفات سے متعلق حضرت جی مولانا محمد یوسف صاحب کاندھلویؒ کی عربی کتاب ”منتخب احادیث“ (صفحات ۸۰۳) ترتیب و ترجمہ از مولانا محمد سعد صاحب کاندھلوی مدظلہ کو گجراتی زبان میں منتقل کرنے کا کام جامعہ ڈابھیل کے فارغ مولانا خلیل صاحب بلساڑی نے انجام دیا، یہ ترجمہ حضرت مفتی صاحب کی زیر نگرانی ہوا، جس کی وجہ سے گجراتی تبلیغی احباب کے ہاتھ احادیث مبارکہ کا بڑا قیمتی ذخیرہ آ گیا، گجراتی ترجمہ ۱۰۱۶ صفحات پر مشتمل ہے، نصیر بک ڈپو دہلی سے یہ ترجمہ شائع ہوا، اس پر نظام الدین دہلی سے اصل مترجم مولانا محمد سعد صاحب کاندھلوی مدظلہ کا گرامی نامہ بطور شکر یہ حسب ذیل الفاظ میں آیا:

گرامی نامہ مولانا محمد سعد صاحب بنام مفتی صاحب

از مسجد بنگلہ والی بستی حضرت نظام الدینؒ

بسم اللہ الرحمن الرحیم

۲۸ / اپریل ۱۹۰۵ء

مکرمی محترمی حضرت مولانا مفتی احمد صاحب خانپوری مدظلہ العالی

السلام علیکم ورحمۃ اللہ وبرکاتہ

اللہ کی ذات عالی سے امید رکھتا ہے بندہ کہ مزاج گرامی بعافیت ہوں گے، حضرت والا کی اس ضعف و علالت کے باوجود ”منتخب“ کے گجراتی ترجمہ کی سرپرستی اور نگرانی فرمانے پر بندہ انتہائی ممنون و مشکور؛ بلکہ بہت ہی مطمئن ہے کہ ترجمہ آپ جیسی شخصیتوں کی نگرانی سے معتبر اور عندالجمع معتمد ہو گیا، بڑوں کی چیز تھی اس لیے بڑے ہی

اس کے ترجمہ کے اہل تھے۔

اللہ رب العزت آپ کو اس امانت کے حق کی ادائیگی کا بہترین بدلہ عطا فرمائے،  
بندہ ہر دم اپنی دعاؤں میں انفرادی اجتماعی حضرت والا کی صحت اور قوت اور تادیر سایہ  
عاطفت بقا کے لیے یاد کرتا رہتا ہے۔ والسلام

بندہ ناچیز محمد سعد عفی عنہ

## سوانح حضرت مولانا محمد عمر صاحب پالن پوریؒ کا مقدمہ

۱۲۱۸ھ میں حضرت مولانا محمد عمر صاحب پالن پوریؒ کی وفات کے بعد مفتی صاحب  
حضرت مولانا مرحوم کے صاحب زادہ محترم مولانا محمد یونس صاحب کی خدمت میں بغرض  
تعزیت مرکز تبلیغ نظام الدین حاضر ہوئے، اس وقت درمیان گفتگو یہ بات بھی آئی کہ  
حضرت مولانا مرحوم کی سوانح و حالات ترتیب دے کر لوگوں کے سامنے پیش کرنا چاہیے،  
چنانچہ مفتی صاحب نے اس کام کے لیے اپنے آپ کو پیش فرمایا، سوانح کا تھوڑا بہت  
مواد مولانا محمد یونس صاحب نے دیا، باقی مواد اپنے مقام (ڈابھیل) آکر حاصل کرنے  
کے لیے کوشاں رہے، چونکہ تصنیفی کام یکسوئی اور مناسب ماحول چاہتا ہے، ڈابھیل میں  
رہتے ہوئے واردین کی کثرت کے سبب مشکل تھا؛ اس لیے محض اس کام کے لیے سورت  
جناب حافظ ایوب صاحب منیار اور جناب الحاج اقبال صاحب کے گھر بذریعہ کار صبح  
تشریف لے جاتے اور شام ڈابھیل واپس آجاتے، کئی روز تک یہ سلسلہ رہا، سوانح کے  
دو باب مکمل ہو چکے تھے، تیسرا باب چل رہا تھا اس دوران صاحب زادہ مولانا محمد یونس  
صاحب کی رائے بدلی اور ان کی خواہش ہوئی کہ سوانح کا کام مفتی صاحب کے بجائے

مولانا مفتی محمد صاحب ڈینڈرولوی (مؤلف مومن قوم اپنی تاریخ کے آئینہ میں) انجام دیں تو زیادہ مناسب رہے گا، چنانچہ مولانا محمد یونس صاحب کی خواہش کے مطابق مرتب اور غیر مرتب تمام معلوماتی مواد مولانا مفتی محمد صاحب کے فرستادہ حضرات کے حوالہ کر دیا اور ذرہ برابر ناراضگی ظاہر نہیں فرمائی، یہ بڑے حوصلہ کی بات ہے ورنہ ایک شخص کئی روز کام میں وقت کا قیمتی سرمایہ صرف کر چکا ہو اور اس کام کو بہتر سے بہتر انجام دینے کے لیے سرگرداں ہو اچانک اس سے وہ کام لے لینا اور اس پر اس کو ذرہ برابر گرانی کا نہ ہونا کم از کم عام اشخاص کی افتاد طبع کے بس کی بات نہیں، زیر نظر سطور میں اس سوانح کا مقدمہ مفتی صاحب ہی کے الفاظ میں پیش کیا جاتا ہے: (مرتب)

بسم اللہ الرحمن الرحیم

الحمد لله رب العلمين والصلوة والسلام على سيد المرسلين سيدنا  
ومولانا محمد وعلى آله واصحابه وأتباعه إلى يوم الدين .

پچھلے دو ڈھائی برسوں میں ہندوستان کی ملت اسلامیہ جن علمائے ربانینین، اولیائے کاملین، خادمانِ دینِ متین کی وفات اور اس دارِ فانی سے دارِ البقاء کی طرف رحلت کے حوادث و واقعاتِ فاجعات سے گزری ان کا سلسلہ بڑا طویل اور غم و اندوہ کی داستان ہے، ابھی ایک حادثہ کی خبر سن کر دل میں پیدا بے قراری کو قرار نہیں آتا، آنکھوں سے بہنے والا سیلِ رواں تھمنے نہیں پاتا، طبیعت کی بے کلی اور بے چینی دور نہیں ہوتی کہ اچانک کسی اور ہستی کی رحلت کی خبر آ جاتی ہے، کسی ایک صدمہ سے ابھی سنبھل نہیں پاتے کہ دوسرا صدمہ آ جاتا ہے، ہر جانے والا اپنے خداداد اوصاف و کمالات میں ایسا کامل و یگانہ ہوتا ہے کہ اس کی جگہ لینے والا کوئی دوسرا نظر نہیں آتا، ایسا معلوم ہوتا ہے کہ قدرت نے ملت

اسلامیہ ہندیہ کو اس کی ناقدری و ناشکری کی سزا دینے کا ارادہ کر لیا ہو۔

محترم مولانا نور الحسن راشد صاحب زید مجد ہم نے ہمارے غمزدہ دلوں اور پرغم آنکھوں کی خوب ترجمانی کی ہے: ”قطط الرجال قطط الرجال امت ہمیشہ سے کہتی چلی آئی ہے مگر یوں محسوس ہوتا ہے کہ قطط الرجال کا اصل دور تو ہم محرموں کو دیکھنا تھا، دیکھتے ہی دیکھتے پچاسوں کا ملیں اٹھ گئے، درجنوں مشائخ کبار، اولیاء اللہ اور جلیل القدر علماء نے آخرت کے لیے پرواز کی، نہ جانے کتنے مدرسے بے بہار، اور کتنی خانقاہیں سونی ہو گئیں۔

لیکن حوادث کا سیلاب ہے کہ بہا چلا آ رہا ہے، محرومی کی داستان ہے کہ دراز سے دراز تر ہوتی جاتی ہے، چراغ ہیں کہ بجھتے جا رہے ہیں، محفلیں ہیں کہ ماند پڑ رہی ہیں، تاریکی ہے کہ بڑھتی جا رہی ہے مگر جانے والے جا رہے ہیں، خدا یا رحم فرما! اور ہم محروم مجبور اور بے کس لوگوں کو ہماری نالائقی، کم استعدادی، کاہلی، اور کوتاہی کے باوجود ان بزرگوں کے سایہ و فیضان سے محروم نہ فرما۔

عارفین و کالمیلین یوں ہی رخصت ہوتے رہے تو (خدا نخواستہ) ہندوستان میں ایمان و عرفان کا چمنستان نذر خزاں ہو جائے گا اور ان کی برکت سے رشد و ہدایت کی جو پھوار برس رہی ہے اور اس سے جگہ جگہ خدمت دین کے جو گل بوٹے اگ رہے ہیں ان کی فصل پڑ مردہ و ناتمام رہ جائے گی۔

لیکن نظام قدرت ہمارے ان خیالات و خواہشات کا پابند نہیں، وہاں سے جو فیصلے ہوتے ہیں وہی برحق ہیں، امت کا جو بھی جس قدر نقصان (ظاہری طور پر) ہو لیکن راضی برضار ہناہی اصل ایمان ہے، اس لیے ان حوادث پر ان سب بزرگوں کی ارواح پاک کے لیے صد ہزار دعائے مغفرت و رحمت۔ یغفر اللہ لنا و لکم و یرحمنا

اللہ وایاکم۔ کے بعد بارگاہِ الہی میں یہی التجا ہے کہ وہ اپنے کرم سے اس نقصانِ عظیم کی غیب سے تلافی فرمائے اور امتِ مرحومہ کو ان اکابرین اور خادمانِ دین و ملت کا بہترین بدل عطا ہو، آمین یا رب العالمین۔ (سہ ماہی احوال و آثار، اشاعتِ خاص ۲۲، ۲۳)

امتِ مسلمہ کو داغِ مفارقت دینے والے ان ممتاز ترین اور مایہ ناز افراد میں سے داعی الی اللہ حضرت مولانا محمد عمر صاحب پالن پوری رحمۃ اللہ علیہ کی شخصیت بھی ہے مؤرخہ ۱۳ / محرم الحرام ۱۸ھ مطابق ۲۱ / مئی ۱۹۹۷ء یومِ چہار شنبہ کو آپ نے وفات پائی، صاحب زادگان خصوصاً مولانا محمد یونس صاحب زید مجدہ اور اکابرین مرکز تبلیغ کی خدمت میں تعزیت پیش کرنے کی غرض سے حاضری کی نیت اسی وقت کر لی البتہ مہلت کا انتظار تھا۔

چنانچہ ہمارے یہاں درمیانِ ربیع الاول ششماہی امتحان ہوتا ہے اور اس کے بعد اوخر ماہ میں آٹھ یوم کی تعطیل ہوتی ہے اب کی مرتبہ اس تعطیل کے ایام میں ہتور اور دہلی کے سفر کا نظام بنا لیا، امتحانِ ششماہی سے فراغت پر جب تعطیل ہوئی تو براہِ بسببی پہلے ہتورا (ضلع باندہ) عارف باللہ جنید وقت حضرت مولانا قاری سید صدیق صاحبؒ کی خدمت میں حاضری کی سعادت حاصل کی (افسوس کہ آپ کی خدمتِ اقدس میں وہی آخری حاضری ثابت ہوئی) وہاں تین یوم قیام کیا، حضرت قاری صاحب نے خوب شفقت و عنایت کا معاملہ فرمایا اس وقت وہم و گمان اور حاشیہ خیال میں بھی نہیں تھا کہ محبت و شفقت کے دریا سے دوبارہ پیاس بجھانے اور سیرابی حاصل کرنے کا موقع نہیں ملے گا اور اس ابر نیساں کے ہمارے حصہ میں آنے والے یہ آخری قطرات ہیں۔

(اللہم اغفرلہ وارحمہ وأکرم نزلہ وبرد مضجعہ)

ہتور اسے واپسی طے شدہ پروگرام کے مطابق براہِ دہلی ہوئی، اب کی بار دہلی کی اس حاضری میں پہلے سے نیت حضرت مولانا محمد عمر صاحب کے متعلقین کی تعزیت کی تھی، اس لیے حضرت نظام الدین اسٹیشن اتر کر سیدھے بنگلہ والی مسجد پہنچے، وہاں کے دوروزہ قیام میں حضرات اکابر سے ملاقات ہوئی۔

صاحب زادہ محترم مولانا محمد یونس صاحب زید مجدہ کی خدمت میں بھی بعرضِ تعزیت و ملاقات حاضر ہوا، اس موقع پر ان سے یہ عرض کیا کہ حضرت مولانا محمد عمر صاحب کے حالاتِ زندگی اور آپ کے بیانات وغیرہ مرتب و مطبوع ہو کر آجائیں تو لوگوں کو ان شاء اللہ تعالیٰ نفع ہوگا آپ یہ کام انجام دے دیں، انہوں نے اس کام سے اپنی معذوری ظاہر فرما کر یہ تمنا ظاہر فرمائی کہ اگر کوئی اللہ کا بندہ تیار ہو جائے تو ہم معلومات وغیرہ کی فراہمی میں تعاون کریں گے۔

اللہ تبارک و تعالیٰ کو یہی منظور تھا کہ یہ خدمت اس ناکارہ کے ہاتھوں انجام پذیر ہو اس لیے میری زبان سے یہ نکلا کہ ان شاء اللہ تعالیٰ یہ کام میں کروں گا، حالانکہ اس گفتگو سے پہلے ایسا کوئی خیال بھی دل میں نہیں تھا، اس اظہارِ آمادگی کے وقت یہ خیال آیا کہ حضرت مولانا محمد عمر صاحب جیسی معروف شخصیت کے حالاتِ زندگی کی ترتیب کے لیے مواد تو انشاء اللہ تعالیٰ بہ سہولت فراہم ہو جاوے گا۔

چنانچہ محترم مولانا محمد یونس صاحب نے اس پر اپنی مسرت کا اظہار فرمانے کے ساتھ اپنے بھائیوں کو بلا کر ان سے بھی استصواب کر لیا، اسی مجلس میں انہوں نے حضرت مولانا کی ایک ڈائری جس میں حضرت مرحوم نے اپنے اسفارِ غیر ملکی کی تاریخوں کے ساتھ اپنی زندگی کے بعض حالات کی تاریخیں نوٹ فرمائی ہیں مجھے تھادی، ساتھ ہی

حضرت مولاناؒ کے بعض بیانات جو کتا بچوں کی صورت میں اب تک شائع ہو چکے ہیں عنایت فرمائے۔

چونکہ اس وقت میں یہ بھی کہہ چکا تھا کہ ابھی جا کر تو فوری طور پر یہ کام شروع نہ کر سکوں گا کہ مدرسہ میں خاص تعلیم و تدریس کے دن یہی ہوتے ہیں، البتہ امتحان سالانہ سے فارغ ہو کر تعطیلات میں انشاء اللہ یہ کام کروں گا۔

خیال تھا کہ وہاں تک معتدبہ مواد بھی فراہم ہو جاوے گا اور کام میں آسانی ہوگی، اسی درمیان میرے مشفق و مہربان، مخدوم معظم حضرت مولانا محمد طلحہ صاحب دامت برکاتہم (صاحب زادہ و جانشین حضرت شیخ الحدیث مولانا محمد زکریا صاحب قدس سرہ العزیز) نے تو بذریعہ گرامی نامہ احقر کو خصوصی تاکید فرمائی کہ ابھی سے کام شروع کر دے مگر میں سبق کا بہانہ پیش کرتا رہا۔

اب جبکہ امتحان سالانہ ختم ہو کر تعطیلات شروع ہو چکیں اور میں حسب وعدہ اس کام کے لیے اپنے عزم کی تجدید و تقسیم کرنے لگا، اور اپنے پاس موجود مواد کو دیکھا تو اس میں حضرت مولاناؒ کے خادم خاص مولانا عبدالسلام پونوی صاحب کے ترتیب دادہ کتا بچہ کے علاوہ مزید کوئی اضافہ نہیں ہوا تھا، محترم مولانا محمد یونس صاحب نے بھی جدید مزید معلومات پر مشتمل کوئی چیز نہیں بھیجی۔

اب میں حیران ہوں کہ یا اللہ! یہ کام کیسے ہو سکے گا؟ معادل میں خیال آیا کہ حضرت شیخ الحدیثؒ کی آپ بیتی اور حضرت مولانا محمد یوسف صاحبؒ کی سوانح میں بھی کچھ مل سکتا ہے، جس روز کام لے کر بیٹھا اس روز محترم مولانا نور الحسن راشد صاحب زید مجدہم کی ترتیب دادہ سہ ماہی احوال و آثار کا ندرت کی اشاعت خاص بھی محترم الحاج شیخ محمود

صاحب کے پاس سے مل گئی، مولانا مرحوم کے خاندان و وطن سے متعلق معلومات کا بڑا حصہ سوانح نذیری سے اور کچھ عزیز مکرم مولانا مرغوب احمد لاچپوری صاحب باریک اللہ فی علومہ کے ایک مضمون شائع شدہ اذنان بلال سے حاصل ہوا اور اس طرح کام شروع کر ہی دیا ہے، اللہ تعالیٰ اس کو بعافیت و سہولت اور بخیر و خوبی پایہ تکمیل تک پہنچانے کی سعادت و توفیق و ہمت عطا فرمائے، اور صاحب تذکرہ حضرت مولانا محمد عمر صاحب کے اخلاص و خدمات کی برکت سے اس میں قبولیت و برکت ڈال دے۔ (آمین یا رب العالمین)

یہ اعتراف بہت ضروری سمجھتا ہوں کہ مجھے تصنیف و تالیف اور سیرت و سوانح نگاری کا نہ تجربہ ہے نہ سلیقہ، آج تک چھوٹا بڑا ایک رسالہ بھی نہیں لکھا ہے، یہ پہلا موقع ہے کہ اس وادی سنگلاخ میں قدم رکھا ہے، اس لیے اس تذکرہ میں جتنی بھی اغلاط اور فروگذاشتیں نظر آئیں وہ کم ہیں، جہالت و ناتجربہ کاری کے پیش نظر متوقع بلکہ یقینی ہیں، ناظرین کرام سے درخواست ہے کہ توجہ و التفات اور محبت و شفقت سے اس کی نشاندہی و اصلاح و اطلاع فرما کر اپنی عالی حوصلگی اور خوردنوازی کا ثبوت دیں۔

اس کام کے لیے مجھے سب سے زیادہ حوصلہ جو ملا ہے وہ مخدوم معظم حضرت مولانا محمد طلحہ صاحب دامت برکاتہم کے گرامی ناموں اور زبانی تاکید و ترغیب سے کہ آں مخدوم برابر یاد دہانی فرماتے رہے، یہ آپ کی توجہ خصوصی کا اثر ہے کہ میں نے یہ کام شروع کر دیا، اللہ تعالیٰ آں مخدوم کو اس کی بہترین جزائے خیر داریں میں عطا فرما کر آپ کے فیوض و برکات کو عام و تام فرما کر مراتب عالیہ پر فائز فرمائے۔ (آمین)

چند مخلص احباب کی عنایت و تعاون کا تذکرہ ضروری ہے، مولانا اسماعیل ادا صاحب سارودی، مولوی محمد طاہر صاحب سورتی، مولوی سعید اکبر صاحب کریم نگری نے مضامین



کی نقل و تصحیح میں اور جناب حافظ ایوب صاحب و جناب الحاج اقبال صاحب نے یکسوئی کا ماحول فراہم کرنے میں مدد فرمائی۔ فجزاہم اللہ تعالیٰ خیر الجزاء فی الدارین۔

العبد احمد خان پوری عفی عنہ

مؤرخہ: ۲۳ / شعبان المعظم یوم چہار شنبہ ۱۴۱۸ھ

## اعتماد

حضرت مفتی صاحب دامت برکاتہم کے فتاویٰ پیش کرنے سے بطور تمہید صاحب فتاویٰ کا تعارف کرنے کے ارادہ سے مقدمہ لکھنا شروع کیا تھا جو کافی طویل ہو چکا، مستقل سوانح نگاری مقصود نہیں اور نہ مجھ میں اس کی اہلیت ہے، کہاں حضرت مفتی صاحب کے اوصاف عالیہ اور کمالات اور کہاں یہ لکیر کا فقیر۔

مفتی صاحب کو شیخ الحدیث حضرت مولانا محمد زکریا صاحب نور اللہ مرقدہ نے خود حضرت فقیہ الامت کے ”انحص الخواص“ میں شمار کیا ہے، نیز حضرت فقیہ الامت نے اپنے متعلقین کے مکتوبات میں مجمع الحسنات والبرکات، جامع الکمالات، جامع الاخلاق والاعمال، مجمع الحسنات الظاہرہ والباطنہ کے القاب صرف اور صرف مفتی صاحب کے نام والے مکتوبات میں تحریر فرمائے ہیں، ایسے کمالات کی حامل شخصیت کی سوانح نگاری کے لیے جن اوصاف کی ضرورت ہے یہ عاجزان سب سے تہی دست ہے:

گر مصور صورت آں دلستاں خواہد کشید	✽	لیک حیرانم کہ نازش را چساں خواہد کشید
-----------------------------------	---	---------------------------------------

بایں ہمہ مفتی صاحب کی تعلیم و تعلم اور مدرسہ کی زندگی کی خدمات و تارمین کی خدمت میں پیش کردی گئیں جس کو سوانح کا ایک حصہ ہی کہا جاسکتا ہے بقول کسے:

ورق تمام ہوا اور مدح باقی ہے

سفینہ چاہیے اس بحر بے کراں کے واسطے


زندگی باقی رہی تو سوانح کے باقی حصوں کو کسی اور جگہ پیش کرنے کی سعادت حاصل کرنے کی کوشش کروں گا۔


اخیر میں دعا ہے کہ اللہ تعالیٰ اس کتاب کو قبول فرمائے اور حضرت مفتی صاحب سے زیادہ سے زیادہ مستفیض و مستفیض ہونے کی توفیق عطا فرمائے، ان کی عمر میں صحت میں برکت عطا فرمائے۔ آمین یا رب العالمین۔

ربنا تقبل منا انک انت السميع العليم آمین بجرمة سید المرسلین  
صلی اللہ تعالیٰ علیہ وآلہ وصحبہ وسلم تسليماً كثيراً .


احقر العبد عبد القیوم راجکوٹی

معین مفتی دارالافتا جامعہ اسلامیہ تعلیم الدین ڈابھیل سملک گجرات





# كتاب الإيمان والعقائد



## باب عقائد اہل السنۃ والجماعۃ

اہل سنت والجماعت کس کو کہتے ہیں؟

**سوال: ①** کیا فرماتے ہیں علماء کرام مفتیان عظام اس مسئلہ میں کہ اہل سنت والجماعۃ کس کو کہتے ہیں؟ اس کی کیا تشریح علماء دین متقدمین نے فرمائی ہے، میرے ناقص علم اور مطالعہ کے مطابق اہل تشیع کے وجود کی وجہ سے ہی اہل سنت والجماعت کا بھی وجود عمل میں آیا، اور اہل سنت حضور ﷺ کا طریقہ و تعظیم اور والجماعت صحابہ کرام کا طریقہ اور تعظیم ہی ہو سکتا ہے، اہل تشیع خصوصاً صحابہ کرام پر تبرا کرتے ہیں، اس کے برخلاف اہل سنت صحابہ کرام ﷺ کی تعظیم اور طریقہ کو بھی درست تسلیم کرتے ہیں۔

**②** غیر مقلد حضرات بھی کیا اہل سنت میں شمار ہو سکتے ہیں یا نہیں، تفصیل سے قرآن و حدیث کی روشنی میں برائے کرم تشریح کیجئے؛ تاکہ مطمئن ہو سکوں، ایک عالم صاحب یہ فرماتے ہیں کہ صرف مقلد ہی اہل سنت ہیں، غیبر مقلد اہل سنت کی فہرست میں نہیں آسکتے، کیا عالم صاحب کا ایسا فرمانا درست ہے؟

**الجواب:** حامداً ومصلياً ومسلماً

**①** حضرت مولانا ظفر احمد عثمانی صاحب رحمۃ اللہ علیہ اہل سنت والجماعۃ کی تعریف و تشریح میں فرماتے ہیں: اہل سنت وہ مسلمان ہیں جو عقائد و احکام میں حضرات صحابہ ﷺ کے مسلک پر ہوں، اور قرآن کے ساتھ سنت نبویہ کو بھی حجت مانتے اور اس پر عمل کرتے ہوں۔

قال في شرح العقائد النسفية فبهت الجبائي وترك الأشعري مذهبه

واشتغل هو ومن تبعه بإبطال رأي المعتزلة وإثبات ما ورد به السنة ومضى عليه الجماعة. (ص ۱۲)

یہ تو اس لقب کے معنی ہیں، اور اس کا مصداق وہ لوگ ہیں جو عقائد میں امام ابو الحسن اشعری یا امام ابو منصور ماتریدی کے تابع ہوں۔ (کافی حاشیہ انجیلی علی شرح العقائد ص ۱۹) اور فروع میں ائمہ اربعہ مشہورہ میں سے کسی ایک امام کے مقلد ہوں۔ (امداد الاحکام ۱/ ۷۷) مکملہ بحر الرائق میں حضرت ابن عمر رضی اللہ عنہما کی روایت سے حدیث کا خلاصہ منقول ہے کہ جس میں دس علامتیں ہوں وہ اہل سنت والجماعۃ ہیں، وہ دس علامتیں یہ ہیں :

- ① پنجگانہ نماز باجماعت پڑھتا ہو۔
  - ② صحابہ میں سے کسی کا ذکر برائی کے ساتھ نہ کرے نہ کسی میں عیب نکالے۔
  - ③ مسلمان بادشاہ کے خلاف تلوار نہ اٹھائے یعنی بغاوت نہ کرے۔
  - ④ اپنے ایمان میں شک نہ کرے، اپنے کو پورے وثوق سے مومن اور مسلم کہے۔
  - ⑤ تقدیر (بھلی یا بری) پر ایمان رکھتا ہو کہ جو کچھ ہے خدائے پاک کی طرف سے ہے۔
  - ⑥ خدا کے دین میں کج بخشی نہ کرے۔
  - ⑦ کسی گناہ کی بنا پر اہل توحید میں کسی کی تکفیر نہ کرے۔
  - ⑧ اہل قبلہ میں سے جو مرے اس کی نماز جنازہ نہ چھوڑتا ہو۔
  - ⑨ سفر و حضر میں موزوں پر مسح کرنے کا قائل ہو۔
  - ⑩ ہر نیک و گناہ گار کے پیچھے نماز کو جائز سمجھتا ہو۔ (منقول از فتاویٰ رحیمیہ ۱/ ۷۰ مختصراً)
- ② غیر مقلدین حضرات میں جو لوگ مذاہب اربعہ کی تقلید کو شرک اور مقلدین کو مشرک یا ائمہ کو برا کہتے ہوں وہ اہل سنت والجماعت میں داخل نہیں، اور جو ایسے

نہیں ہیں صرف تارک تقلید ہیں اور محدثین کے مذہب پر ظاہر حدیث کے اتباع کو افضل سمجھتے ہیں، اور اس میں اتباع ہوئی سے کام نہیں لیتے وہ اہل سنت والجماعت میں داخل ہیں؛ مگر یہ قسم ہندوستان میں بہت کم پائی جاتی ہے۔ (ماخوذ امداد الاحکام ۱/۷۶)

فقط واللہ تعالیٰ اعلم۔

کتبہ: العبد احمد عفی عنہ خانپوری، ۲/ربیع الآخر ۱۳۱۳ھ  
الجواب صحیح: عباس داؤد بسم اللہ عنہ

### حضور صلی اللہ علیہ وسلم پر ایمان نہ لانے والا مسلمان نہیں

**سوال:** موجد کتابی شخص ہے، جس کا اپنے نبی پر ایمان ہے؛ حتیٰ کہ تمام انبیاء کرامؑ پر بھی ہے؛ لیکن کلمہ لا الہ الا اللہ محمد رسول اللہ ﷺ نہیں پڑھتا ہے، ایسے شخص کے لیے ہمارا اسلام کیا حکم نافذ کرتا ہے؟ وہ مرے گا تو کیا یوں کہا جاسکتا ہے کہ وہ بحالت ایمان مرا؟

**الجواب:** حامداً ومصلياً ومسلماً

رسول کریم صلی اللہ علیہ وسلم کی بعثت کے بعد صرف دین اسلام کہلانے کا مستحق وہ ہے جو قرآن اور آں حضرت صلی اللہ علیہ وسلم کی تعلیمات کے مطابق ہو اور وہی اللہ کے نزدیک مقبول ہے، اس کے علاوہ کوئی دین مقبول اور ذریعہ نجات نہیں۔ (معارف القرآن: ۲/۳۸)

قال رسول الله ﷺ والذي نفس محمد بيده لو بدالكم موسى فاتبعتموه وتركتموني لضللتكم عن سواء السبيل، ولو كان حيا وأدرك نبوتي لاتبعني.

(مشکوٰۃ: ۳۲)

آں حضرت صلی اللہ علیہ وسلم کی بعثت نے تمام ادیان سابقہ کو منسوخ کر دیا؛ اس لیے اب



آپ ﷺ پر ایمان لائے بغیر نجات ممکن نہیں ہے، اور اس کا ایمان معتبر نہیں۔  
فقط واللہ تعالیٰ اعلم۔

کتبہ: العبد احمد عفی عنہ خانپوری، ۸ رذوالقعدہ ۱۳۱۳ھ

## جنت و دوزخ حقیقی و برزخی

**سوال:** قیامت کے دن اگر حساب کتاب ہوگا تو پھر بعض روایتوں میں جو آیا ہے کہ کچھ لوگوں کے ساتھ اللہ تعالیٰ نے نرمی کا معاملہ کیا، اور بعض کے ساتھ سختی کا تو دونوں کے درمیان کیا تطبیق ہو سکتی ہے؟

**الجواب:** حامداً و مصلیاً و مسلماً

اسی نوع کے ایک اشکال کے جواب میں حکیم الامت حضرت مہتا نومی رحمۃ اللہ علیہ فرماتے ہیں: جنت و دوزخ ایک حقیقی ہیں، جس میں قیامت کے روز بعد حساب کتاب کے داخل ہوں گے، اور ایک برزخی ہیں جو دنیا کے بعد اور آخرت سے پہلے ہے، اس میں بعد مرنے کے داخل ہوتے ہیں۔ (امداد الفتاویٰ ۸/۱۰۹)

دیگر علماء و شراح حدیث کے کلام سے بھی معلوم ہوتا ہے کہ اس قسم کے امور کو عالم برزخ پر محمول کریں گے۔ فقط واللہ تعالیٰ اعلم۔

## عذابِ قبر برحق ہے

بخدمتِ عالی جناب مفتی صاحب دامت برکاتہم

السلام علیکم ورحمۃ اللہ وبرکاتہ

عرض خدمت میں یہ ہے کہ ایک کتاب ”شمع حقیقت“ چھپی ہے جس میں عقائد کے

متعلق مختلف مضامین ہیں، ان مضامین میں سے ایک مضمون ”عذاب قبر“ پر ہے، جس کی ایک زیر اس کا پی ارسال خدمت ہے۔

بعض باتیں عام روایات کے خلاف معلوم ہوتی ہیں، نیز ترمذی شریف میں ان روایات کے تعلق سے حسن یا غریب کہا گیا ہے؛ لہذا ازراہ کرم کتاب پر صحیح رہنمائی فرمائیں۔ تاریخ ۴/۱۲/۱۹۹۰ھ

## شمع حقیقت کا مضمون ”عذاب قبر“

**سوال:** قیامت سے پہلے اور قبر کے اندر جزا و سزا کا تصور غیر اسلامی ہے، مرنے کے بعد انسان مردہ ہے اور قیامت تک مردہ رہے گا، قیامت کے دن اللہ تعالیٰ مردوں کو اٹھائے گا میدانِ حشر میں جمع کرے گا، اور حساب لے گا، پھر فیصلہ ہوگا کہ جنتی ہے یا دوزخی۔ کافر اس پر ایمان نہ لاتے تھے کہ مرنے کے بعد انسان کو دوبارہ زندگی نصیب ہوگی، وہ دریافت کرتے تھے کہ ان بوسیدہ ہڈیوں کو کون زندہ کرے گا؟ اللہ تعالیٰ نے فرمایا ہے:

”جس نے پہلے پیدا کیا تھا وہی دوبارہ پیدا کرنے پر قادر ہے۔“

اس جواب سے واضح ہو گیا کہ انسان کو دوزندگیاں عطا کی گئی ہیں، اور اس سے یہ بھی ثابت ہوا کہ قبر میں کوئی مردہ زندہ نہیں ہوتا، اگر قبر میں مردہ زندہ ہو اس پر عذاب قبر ہوتا ہے یا قبر میں ثواب و راحت کا یقین کر لیا جائے تو قیامت کے دن زندہ کرنے کا وعدہ غلط ہو جائے گا، پھر حساب و کتاب کس بات کا ہوگا، یہ اللہ تعالیٰ کے انصاف سے بعید ہے کہ قبر میں بغیر حساب کتاب کے عذاب دے۔

آیات حج ۲۲، ۷۰ اور مومنون ۲۳، ۱۵، ۱۶ سے واضح ہے کہ انسان کو دوزندگیاں

دی گئی ہیں: دنیا کی زندگی، اور آخرت کی زندگی؛ پھر قبر کی زندگی کے کیا معنی؟

ہمارے بزرگ اس بات کو جزو ایمان بنائے ہوئے ہیں اور یہ عقیدہ رکھتے ہیں کہ قبر میں سوال و جواب ہوگا یعنی منکر نکیر سوال کریں گے کہ تیرا رب کون ہے؟ تیرا دین کیا ہے؟ تیرا نبی کون ہے؟ وغیرہ۔

یہ عذاب قبر کے قائل ہیں، عذاب قبر میں تخفیف کرنے کے لیے زیارت، دسواں، چالیسواں کیا جاتا ہے اور ایصال ثواب کیا جاتا ہے اور فاتحہ پڑھا جاتا ہے، قبر پر پھول چڑھائے جاتے ہیں۔

”قرآن مجید“ میں اللہ تعالیٰ فرماتا ہے: ”اسی مٹی سے ہم نے تمہیں پیدا کیا، اسی میں ملا دیں گے اور پھر اسی سے تمہیں اٹھائیں گے“۔ (طہ، ۵۵، ۲۰)

اس سے واضح ہوا کہ مردے کا مٹی میں مل کر مٹی ہو جانا درست ہے تاکہ قیامت کے دن اللہ تعالیٰ اسے اپنی قدرت سے پھر اٹھائے، اگر مردہ قبر میں زندہ رہے (جیسا کہ عقیدہ ہے) تو وہ اس دوسری زندگی سے محروم ہو جائے گا جس کا اللہ تعالیٰ نے وعدہ فرمایا ہے۔

”صحیح بخاری“ میں ہے کہ رسول اکرم ﷺ کا قبرستان میں سے گزر ہوا، آپ ﷺ دو قبروں پر رک گئے فرمایا: ان پر عذاب ہو رہا ہے، ایک چغلی کھانے کا عادی تھا، دوسرا پیشاب سے پرہیز نہ کرتا تھا، رسول اکرم ﷺ نے ایک سبز ٹہنی دونوں قبروں پر ڈال دی اور کہا: ”جب تک یہ سبز ہیں، عذاب میں تخفیف رہے گی“

یہاں چند سوالات ذہن میں پیدا ہوتے ہیں:

① صرف دو قبروں پر عذاب ہو رہا تھا، باقی کیوں محفوظ تھیں؟

② یہ دو قبریں کافروں کی تھیں یا مسلمانوں کی؟ پھر رسول اکرم ﷺ کو عذاب میں

تخفیف کرانے کا حق کس نے دیا؟ یعنی اللہ تعالیٰ تو ان پر عذاب کرتا ہے اور رسول ﷺ (معاذ اللہ) اسے روکتے ہیں۔

③ رسول اکرم ﷺ کو کیسے معلوم کہ قبر میں عذاب ہو رہا ہے؟ وحی آئی تھی تو قرآن کریم میں کیوں اس اہم بات کا ذکر نہیں؟ بغیر وحی کے معلوم ہوا تو علم غیب ثابت ہوگا؛ مگر قرآن کہتا ہے کہ ہم نے تمہیں علم غیب نہیں دیا۔

④ رسول اکرم ﷺ کے اس فعل پر صحابہ رضی اللہ عنہم نے کیوں عمل نہیں کیا؟ اور کیوں نہ قبروں پر سبز ٹہنیاں ڈالیں؟

صحیح بخاری کی ایک اور روایت ہے کہ: قبر میں فرشتہ صرف رسول کے بارے میں پوچھتا ہے ”من رسولك“ دوسری کتابوں میں ہے کہ چار سوال پوچھتا ہے، ابن ماجہ میں ہے کہ تین سوال پوچھتا ہے۔ من ربك، مادینك، ما علمك... اور جب جواب خاطر خواہ نہیں ملتے تو منکر نکیر اسے مارتے ہیں، مردہ چلاتا ہے، اس کی آواز کو مشرق و مغرب والے سنتے ہیں مگر انسان اور جن نہیں سنتے، سن لیں تو بے ہوش ہو جائیں۔ پھر روایت ہے کہ مغرب کے وقت رسول اکرم ﷺ نے آواز سنی تو فرمایا: یہودی پر عذاب کیا جا رہا ہے۔

یہاں سوال پیدا ہوتا ہے کہ معاذ اللہ رسول اکرم ﷺ انسان تھے یا نہیں؟ اگر انسان تھے تو مردہ کی آواز کیسے سن لی، جب کہ فرمایا ہے کہ انسان اور جن کے علاوہ ہر چیز مردے کی آواز سنتی ہے یا تو حدیث غلط ہے یا معاذ اللہ رسول اکرم ﷺ انسان نہ تھے۔ پھر یہ بات بھی غور طلب ہے کہ مردے کی آواز انسان سن لے تو بے ہوش ہو جائے مگر دوسرے جانور سنتے ہیں نہ بے ہوش ہوتے ہیں نہ بھاگتے ہیں، اکثر قبرستانوں میں

چوپائے چرتے ہیں اور پرندے بھی رہتے ہیں مگر وہ مردوں کے چلانے سے نہیں ڈرتے۔ یہ بھی ایک سوال ہے کہ ڈاکٹری تعلیم کے لیے جو مردے ہسپتال میں رکھے جاتے ہیں ان کو منکر نکیر کیوں نہیں اٹھاتے؟ اور وہ زندہ ہو کر جوابات کیوں نہیں دیتے؟

”بخاری“ کی روایت کے بموجب مردوں کو صبح و شام، جنت و دوزخ (جو بھی صورت ہو) دکھائی جاتی ہے کہ یہ تمہارا ٹھکانہ ہے، تو ہسپتال کے مردے کس وقت دیکھتے ہیں؟ پھر یہ بھی سوال پیدا ہوتا ہے کہ جب حساب کتاب قیامت کے دن ہوتا ہے تو پہلے سے جنت و دوزخ دکھانے کا کیا مطلب ہوا؟

معلوم ہوا کہ یہ غیر اسلامی عقائد کسی خاص مصلحت سے اسلامی بتائے گئے ہیں، یہ سب دراصل مجوس اور ہندو عقائد ہیں، جنہیں رسول اکرم ﷺ سے منسوب کر دیا گیا ہے، حالاں کہ قرآن اس عقیدے کی نفی کرتا ہے۔

یہ عقائد کہ مرنے کے بعد قبر میں بعض لوگ زندہ رہتے ہیں یا بعض لوگوں پر قبر میں عذاب ہوتا ہے اور وہ باہر سے سلام و کلام کرنے والوں کی باتیں سنتے ہیں اور جواب دیتے ہیں، محض ہندو عقائد ہیں جنہیں عجمی مفسرین و محدثین نے اسلام میں داخل کر دیا اور قرآن مجید کی تکذیب کی، اللہ تعالیٰ نے صاف فرما دیا کہ: ﴿وما انت بمسمع من فی القبور﴾ (فاطر ۲۲، ۳۰) ”جو قبروں میں ہیں تم ان کو اپنی باتیں نہیں سنا سکتے۔“

﴿ومن أضل ممن يدعو من دون اللہ من لا یستجیب لہ الی یوم القیامۃ وہم عن دعائہم غفلون﴾ (الاحقاف: ۵) ”اس سے زیادہ گمراہ کن کون ہوگا جو اللہ کو چھوڑ کر (مردوں کو) پکارتا، ان سے دعا کرتا یا مانگتا ہے، حالاں کہ وہ اسے قیامت تک جواب نہ دے سکیں گے، اور نہیں جانتے کہ یہ کیا مانگ رہے ہیں۔“

ظاہر ہے کہ جب قبر میں مردہ سن نہیں سکتا تو اس پر عذاب قبر کا سوال ہی پیدا نہیں ہوتا۔

**الجواب:** حامداً ومصلياً ومسلماً

قرآن پاک میں باری تعالیٰ کا ارشاد ہے: ﴿يُثَبِّتُ اللَّهُ الَّذِينَ آمَنُوا بِالْقَوْلِ

الثابت في الحيوة الدنيا وفي الآخرة﴾ (ابراہیم: ۲۷)

اس کی تفسیر میں حضرت مولانا مفتی محمد شفیع صاحب رحمۃ اللہ علیہ فرماتے ہیں: ”اس کلمہ

طیبہ پر ایمان رکھنے والے کی دنیا میں بھی اللہ تعالیٰ کی طرف سے تائید ہوتی ہے، جس کی

وجہ سے وہ مرتے دم تک اس کلمہ پر قائم رہتا ہے، خواہ اس کے خلاف کتنے ہی حوادث سے

مقابلہ کرنا پڑے اور آخرت میں اس کلمہ کو قائم و برقرار رکھ کر اس کی مدد کی جاتی ہے۔

”صحیح بخاری و مسلم“ کی ایک حدیث میں ہے کہ آخرت سے مراد اس آیت میں برزخ

یعنی قبر کا عالم ہے، حدیث یہ ہے کہ رسول کریم صلی اللہ علیہ وسلم نے فرمایا کہ جب قبر میں مؤمن سے

سوال کیا جائے گا تو ایسے ہولناک مقام اور سخت حال میں بھی وہ بتائید ربانی اس کلمہ پر

قائم رہے گا اور ”لا إله إلا الله محمد رسول الله“ کی شہادت دے گا اور پھر فرمایا کہ

ارشاد قرآنی: ﴿يُثَبِّتُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ﴾

کا یہی مطلب ہے۔ (یہ روایت حدیث حضرت براء بن عازب رضی اللہ عنہ نے نقل فرمائی ہے۔

دیکھیے: بخاری شریف: کتاب الجنائز، باب ماجاء في عذاب القبر، کتاب

التفسیر، سورۃ ابراہیم، اس کے علاوہ مسلم شریف، ترمذی شریف، ابوداؤد شریف،

نسائی شریف، ابن ماجہ شریف اور دیگر کتب حدیث میں بھی یہ موجود ہے۔

اسی طرح تقریباً چالیس صحابہ کرام رضی اللہ عنہم سے معتبر اسانید کے ساتھ اسی مضمون کی

حدیثیں منقول ہیں، جن کو امام ابن کثیر رحمۃ اللہ علیہ نے اس جگہ اپنی تفسیر میں جمع کیا ہے اور شیخ جلال الدین سیوطی رحمۃ اللہ علیہ نے اپنے منظوم رسالہ ”التثبیت عند التبییت“ میں اور ”شرح الصدور“ میں ستر احادیث کا حوالہ نقل کر کے ان روایات کو متواتر فرمایا ہے، ان سب حضرات صحابہ کرام رضی اللہ عنہم نے آیت مذکورہ میں آخرت سے مراد قبر اور اس آیت کو قبر کے عذاب و ثواب سے متعلق قرار دیا ہے، مرنے اور دفن ہونے کے بعد قبر میں انسان کا دوبارہ زندہ ہو کر فرشتوں کے سوالات کا جواب دینا، پھر اس امتحان میں کامیابی اور ناکامی پر ثواب یا عذاب کا ہونا قرآن مجید کی تقریباً دس آیات میں اشارۃً اور رسول کریم صلی اللہ علیہ وسلم کی ستر احادیث متواترہ میں بڑی صراحت و وضاحت کے ساتھ مذکور ہے، جس میں مسلمان کو شک و شبہ کی گنجائش نہیں، رہے وہ عامیانه شبہات کہ دنیا میں دیکھنے والوں کو یہ ثواب و عذاب نظر نہیں آتے، سو اس کے تفصیلی جوابات کی تو یہاں گنجائش نہیں، اجمالاً اتنا سمجھ لینا کافی ہے کہ کسی چیز کا نظر نہ آنا اس کے موجود نہ ہونے کی دلیل نہیں ہوتی، جنات اور فرشتے بھی کسی کو نظر نہیں آتے مگر موجود ہیں، ہوا نظر نہیں آتی مگر موجود ہے، جس کا سنا تکی فضا کا اس زمانہ میں راکٹوں کے ذریعہ مشاہدہ ہو رہا ہے وہ اب سے پہلے کسی کو نظر نہ آتی تھی مگر موجود تھی، خواب دیکھنے والا خواب میں کسی مصیبت میں گرفتار ہو کر سخت عذاب میں بے چین ہوتا ہے، مگر پاس بیٹھنے والوں کو اس کی کچھ خبر نہیں ہوتی۔ اصول کی بات یہ ہے کہ ایک عالم کو دوسرے عالم کے حالات پر قیاس کرنا خود غلط ہے، جب خالق کائنات نے اپنے رسول کے ذریعہ دوسرے عالم میں پہنچنے کے بعد اس عذاب و ثواب کی خبر دے دی تو اس پر ایمان و اعتقاد رکھنا لازم ہے۔“ (معارف القرآن ۵/۲۳۶، ۲۳۷)

”قرآن پاک“ کی جن آیات میں منکر تکبیر کے سوال و جواب اور قبر کے عذاب کی

طرف اشارہ موجود ہے ان میں سے چار آیتوں کو امام بخاری رحمہ اللہ نے اپنی ”صحیح بخاری“ میں ذکر فرمایا ہے، اور حافظ ابن حجر عسقلانی رحمہ اللہ نے اس کی شرح ”فتح الباری“ میں ان آیات کی تفسیر کے سلسلہ میں حضرات صحابہ کرام رضی اللہ عنہم کے اقوال و آثار کو نقل فرمایا ہے، دیکھیے: فتح الباری، کتاب الجنائز، باب ماجاء فی عذاب القبر ۳/ ۱۸۱، ۱۸۰۔ اسی طرح علامہ ابن قیم رحمہ اللہ نے کتاب الروح ۱۲۰، ۱۲۱، ۱۲۲ میں اور اس سلسلہ میں جو احادیث وارد ہیں ان کے متعلق فرماتے ہیں: فأما أحاديث عذاب القبر ومسألة منكر ونكير فكثيرة متواترة عن النبي ﷺ (عذاب قبر اور سوال منکر و نکیر کے سلسلہ میں کئی حدیثیں وارد ہیں جو متواتر ہیں) (کتاب الروح ۸۲) حافظ ابن تیمیہ رحمہ اللہ نے فتاویٰ ابن تیمیہ (۲/ ۲۸۵) پر یہی بات ارشاد فرمائی ہے۔

امام طحاوی رحمہ اللہ اپنے مشہور رسالہ العقیدۃ الطحاویۃ میں فرماتے ہیں: ونؤمن بملك الموت الموكل بقبض أرواح العالمين، وبعذاب القبر لمن كان له أهلاء، وسؤال منكر ونكير في قبره عن ربه ودينه ونبیه علی ماجاءت به الأخبار عن رسول الله ﷺ وعن الصحابة رضوان الله عليهم (ہمارا ایمان ہے موت کے فرشتہ پر جو اللہ تعالیٰ کی طرف سے دنیا والوں کی رحوں کے قبض کرنے پر مقرر ہے، اور ہمارا ایمان ہے عذاب قبر پر اس آدمی کے لیے جو اس کا مستحق ہو، اور ہمارا ایمان ہے منکر و نکیر کے سوال پر، کہ بندہ سے اس کے رب اور اس کے دین اور اس کے نبی کے متعلق سوال ہوگا، جیسا کہ اس سلسلہ میں نبی کریم ﷺ سے احادیث اور صحابہ کرام رضی اللہ عنہم کے آثار میں وارد ہے) امام طحاوی رحمہ اللہ کے اس ارشاد کی شرح کے ضمن میں اس کے شارح فرماتے ہیں: وقد تواترت الأخبار عن رسول الله ﷺ في ثبوت عذاب



القبر ونعيمه لمن كان أهلا وسوال الملكين فيجب اعتقاد ثبوت ذلك والإيمان به (قبر میں عذاب اور ثواب کا ہونا) جو جس کا اہل ہو اس کے لیے) اور فرشتوں کی طرف سے سوال ہونا نبی کریم ﷺ سے بطریق تواتر ثابت ہے اس لیے اس کا عقیدہ رکھنا اور اس پر ایمان لانا ضروری ہے)۔ (شرح العقیدۃ الطحاویۃ: ۳۵۰)

عقائد کی معروف کتاب ”الفقہ الاکبر“ میں ہے: وسؤال منکر و نکیر فی القبر حق (یعنی قبر میں منکر نکیر کا سوال حق ہے) وعذابه حق (اور قبر کا عذاب حق ہے) امام احمد بن حنبل رحمہ اللہ فرماتے ہیں: عذاب القبر حق لا ینکرہ إلا ضال مضل یعنی قبر کا عذاب حق ہے اس کا انکار وہی شخص کرتا ہے جو خود بھی گمراہ ہے اور دوسروں کو بھی گمراہ کرنے والا ہے۔ (کتاب الروح: ۹۰)

حافظ بدرالدین عینی رحمہ اللہ عمدة القاری شرح صحیح البخاری میں ایک حدیث کی شرح کرتے ہوئے فرماتے ہیں: فیہ إثبات عذاب القبر، وهو مذهب أهل السنة والجماعة (۸/۱۴۵) (یعنی اس حدیث میں عذاب قبر کا ثبوت ہے اور یہی مذہب ہے اہل سنت والجماعت کا)۔

آگے انھوں نے اس سلسلہ کی آیات واحادیث کا تفصیلی تذکرہ فرمایا ہے اور اس سلسلہ میں وارد ہونے والے اشکالات و اعتراضات کا جائزہ لے کر ان کے جوابات ذکر فرمائے ہیں۔

قرآن وسنت اور اجماع امت کے صریح دلائل کے پیش نظریہ عقیدہ اتنا مضبوط ہے کہ حضرات فقہائے کرام رحمہم اللہ کا ذمہ دار گروہ عذاب قبر کے منکر کو کا فر کہتا ہے، حالاں کہ وہ تکفیر کے مسئلہ میں بڑا ہی محتاط ہے، علامہ طاہر بن احمد الحنفی رحمہ اللہ (المتوفی ۵۳۲ھ)

کہتے ہیں کہ: ولا يجوز الصلاة خلف من ينكر شفاعۃ النبي عليه الصلاة والسلام وينكر الكرام الكاتبين وعذاب القبر، كذا من ينكر الرؤیة لأنه كافر. (جو شخص آں حضرت ﷺ کی شفاعت اور کراماً کاتبین اور عذابِ قبر اور رویتِ باری تعالیٰ کا منکر ہو اس کے پیچھے نماز درست نہیں ہے، کیوں کہ وہ کافر ہے)۔ (خلاصۃ الفتاویٰ ۱/۱۳۹)

شارحِ ہدایہ، محقق علی الاطلاق حافظ ابن الہمام رحمۃ اللہ علیہ (المتوفی ۶۸۲ھ) فرماتے ہیں: ولا تجوز الصلاة خلف منكر الشفاعۃ والرؤیة وعذاب القبر والكرام الكاتبين لأنه كافر لتوارث هذه الأمور عن الشارع ﷺ. (فتح القدير ۱/۳۰۰)

(یعنی شفاعت اور اللہ تعالیٰ کے دیدار اور عذابِ قبر اور کراماً کاتبین کے انکار کرنے والے کی اقتداء میں نماز درست نہیں ہے، کیوں کہ وہ کافر ہے، اس لیے کہ یہ امور شارعِ علیہ السلام سے تواتر کے ساتھ ثابت ہیں)۔

فقیر دوران علامہ زین الدین ابن نجیم رحمۃ اللہ علیہ فرماتے ہیں: یکفر باینکاره رؤیة الله عزوجل بعد دخول الجنة وباینکاره عذاب القبر. (بحر الرائق ۱۳۲/۵) (جنت میں داخل ہونے کے بعد باری تعالیٰ کا دیدار ہوگا اس کا انکار کرنے سے اور عذابِ قبر کا انکار کرنے سے آدمی کافر ہو جاتا ہے)۔

فتاویٰ عالمگیری میں بھی تقریباً یہ عبارت موجود ہے: یکفر باینکاره رؤیة الله عزوجل بعد دخول الجنة وباینکار عذاب القبر. (عالمگیری ۲/۲۷۴)

علامہ بحر العلوم مولانا عبد العلی رحمۃ اللہ علیہ فرماتے ہیں: لا يجوز الصلاة خلف منكر الشفاعۃ لأهل الكبائر ومنكر الرؤیة وعذاب القبر ومنكر الكرام الكاتبين لأنه كافر لتوارث هذه الأمور من الشارع. (رسائل الاركان ۹۹) (اہل

کبار کے لیے شفاعت، رویت باری تعالیٰ، عذاب قبر اور کراماً کاتبین کے انکار کرنے والے کے پیچھے نماز درست نہیں ہے، کیوں کہ وہ کافر ہے، اس لیے کہ یہ امور شارع علیہ السلام سے تو اتر کے ساتھ ثابت ہیں۔

علماء امت نے اس موضوع پر مستقل کتابیں تصنیف فرمائی ہیں، اردو میں اس سلسلہ میں حضرت مولانا محمد سرفراز خان صاحب کی کتاب ”تسکین الصدور فی تحقیق أحوال الموتی فی البرزخ والقبور“ مفصل و مدلل ہے اس کا مطالعہ مفید ہوگا۔  
نقطہ واللہ تعالیٰ اعلم۔

کتبہ: العبد احمد عفی عنہ خانپوری، ۲۲ / جمادی الاولیٰ ۱۴۱۰ھ

الجواب صحیح: عباس داؤد بسم اللہ

ہر انسان کے ساتھ جن پیدا ہونے کی حقیقت،

ہمزاد، نفس امارہ، نفس مطمئنہ

**سوال:** ایک کتاب جس کے مصنف علامہ جلال الدین سیوطی رحمۃ اللہ علیہ ہیں، اس کا نام ”تاریخ جنات و شیاطین“ ہے۔ اس میں انہوں نے ایک حدیث نقل کی ہے کہ ہر آدمی پیدا ہوتا ہے اس کے ساتھ ایک جن پیدا ہوتا ہے، صحابہ کرام رضی اللہ عنہم نے فرمایا کہ آپ کے ساتھ بھی وہ جن پیدا ہوا تھا؟ آپ صلی اللہ علیہ وسلم نے فرمایا: ہاں، مگر وہ میرا فرماں بردار ہو گیا، تو اس حدیث میں جو جن ہے اس سے کون مراد ہے؟ بہت سارے لوگ اس کو ہمزاد کہتے ہیں، اور کچھ لوگ کہتے ہیں کہ نفس امارہ ہے اس معاملہ میں صحیح بات کچھ سمجھ میں نہیں آ رہی ہے۔ اور اگر یہ ہمزاد ہے تو آدمی کے انتقال کے ساتھ اس کا بھی انتقال ہو جاتا ہے یا یہ

باقی رہتا ہے؟ اور نفس امارہ، نفس لوامہ اور نفس مطمئنہ کی بھی تشریح فرما دیجیے، برائے کرم  
تشفی بخش مکمل ومدلل جواب عنایت فرمائیں۔

**الجواب:** حامداً ومصلياً ومسلماً

مسلم شریف میں حضرت عبداللہ بن مسعود رضی اللہ عنہ سے روایت ہے کہ نبی کریم صلی اللہ علیہ وسلم  
نے ارشاد فرمایا: ما منکم من احدٍ الا وقد وكل به قرينه من الجن، قالوا:  
واياک یا رسول اللہ؟ قال: وایای، إلا ان اللہ أعاننی علیہ فاسلم، فلا یأمرنی  
الا بخیر (مسلم شریف ۲/ ۳۷۶) مشکوٰۃ میں یہ روایت مسلم شریف ہی کے حوالہ سے دی  
گئی ہے لیکن اس میں ”وقرینه من الملائکة“ کا اضافہ بھی ہے۔

حدیث کا ترجمہ یہ ہے کہ تم میں سے کوئی نہیں مگر اس کے ساتھ مسلط کیا گیا ہے اس کا  
ایک ساتھی جنات میں سے، اور ایک ساتھی ملائکہ میں سے، صحابہ کرام رضی اللہ عنہم نے دریافت  
کیا اور آپ کے ساتھ بھی یا رسول اللہ! آپ صلی اللہ علیہ وسلم نے فرمایا: میرے ساتھ بھی مگر اللہ  
تعالیٰ نے اس کے مقابلہ میں میری مدد فرمائی ہے پس میں محفوظ رہتا ہوں پس وہ مجھے  
بھلائی ہی کا حکم دیتا ہے۔

اس کی تشریح کرتے ہوئے حضرت شاہ ولی اللہ صاحب دہلوی رحمۃ اللہ علیہ تحریر فرماتے ہیں  
کہ شیطان کے وساوس کی تاثیرات کا حال آفتاب کی شعاعوں کی تاثیرات جیسا ہے،  
لوہے اور دیگر دھاتوں پر اس کا اثر سب سے زیادہ پڑتا ہے، پھر صیقل شدہ یعنی مانجے ہوئے  
اجسام پر جو زنگ اور میل سے صاف ہوتے ہیں اول سے کم اثر پڑتا ہے پھر درجہ بدرجہ  
اجسام ان شعاعوں کے اثرات قبول کرتے ہیں؛ حتیٰ کہ سنگ سفید کی ایک قسم ایسی بھی ہے

جو مطلق ان شعاعوں کے اثر کو قبول نہیں کرتی، وہ چلچلاتی ہوئی دھوپ میں بھی ٹھنڈا

محسوس ہوتا ہے یہ نفوس قدسیہ کی مثال ہے۔ (کامل برہان الہی ۲/۲۰۷)

ملا علی قاری رحمۃ اللہ علیہ نے مرقاۃ شرح مشکوٰۃ میں ”وقرینہ من الجن“ کی تشریح میں

لکھا ہے کہ اس کا نام وسواس ہے اور وہ ابلیس کی اولاد میں پیدا ہوتا ہے، جب انسانوں

میں کوئی بچہ پیدا ہوتا ہے۔ (مرقات ۱/۱۳۷)

رہا اس کو ہمزاد کے نام سے تعبیر کرنا یہ عوام کی اصطلاح ہے جیسا کہ فتاویٰ محمودیہ

میں ہے۔ (فتاویٰ محمودیہ مطبوعہ کراچی) جب کہ امداد الفتاویٰ میں حضرت تھانوی رحمۃ اللہ علیہ سے

پوچھے گئے اس سوال کے جواب میں کہ ہمزاد کیا چیز ہے وہ قبضہ میں آسکتا ہے؟

جواب دیا گیا ہے کہ یہ لفظ تراشا ہوا ہے؛ البتہ جنات کا کسی عمل سے مسخر ہونا صحیح ہے۔

(امداد الفتاویٰ ۳/۵۵۹)

حضرت مفتی محمد شفیع صاحب رحمۃ اللہ علیہ اپنی مشہور تفسیر معارف القرآن (۸/۶۲۳) میں

تحریر فرماتے ہیں: صوفیائے کرام نے اس میں یہ تفصیل کی ہے کہ نفس اپنی جبلت اور

فطرت کے اعتبار سے امارۃ بالسوء ہوتا ہے، انسانوں کو برے کاموں کی طرف بلانے

اور اس میں مبتلا کرنے کا داعی ہوتا ہے، مگر ایمان اور عمل صالح اور ریاضت مجاہدہ سے یہ

نفس لوامہ بن جاتا ہے کہ برائی اور کوتاہی پر نادم ہونے لگتا ہے، مگر برائی سے بالکل انقطاع

ہو کر آگے عمل صالح میں ترقی اور قرب حق تعالیٰ کے حصول میں کوشش کرتے کرتے جب

اس کا یہ حال ہو جائے کہ شریعت اس کی طبیعت بن جائے اور خلاف شرع کام سے طبعی

نفرت بھی ہونے لگے تو اس نفس کا لقب مطمئنہ ہو جاتا ہے۔ فقط واللہ تعالیٰ اعلم۔

## عقائد شیعہ اور مسلمانوں کے خلاف ان کی سازشیں

**سوال:** اس سال ماہ محرم کے موقع پر شیعہ فرقہ کے رہنما، جسے وہ لوگ (وڈاملاً)

کہتے ہیں، سورت آئے، اور دس دن تک ان کے پروگرام ہوئے، اس موقع پر ہمارے بعض اداروں نے اپنے مکان کو کرایہ پر ان کو دیے، اور بعض مسجدوں کے برتن بھی ان لوگوں کو کرایہ پر دیے گئے، بعض مسلم اخباروں نے ان کی تعریف کی اور مسلمانوں کے کچھ لیڈر استقبال کے لیے ایئر پورٹ گئے، اور ان کے وڈاملاً کا استقبال کیا، شیعوں کے عقائد صحابہ رضی اللہ عنہم کے متعلق نہایت گندے اور خراب ہیں، اور ان لوگوں کے پروگراموں میں صحابہ رضی اللہ عنہم کی شان میں گستاخیاں اور صحابہ رضی اللہ عنہم پر سب و شتم ہوتا ہے؛ چنانچہ سال گذشتہ اسی محرم الحرام کے موقع پر بمبئی میں ان کے اسی وڈاملاً نے خلیفہ اول، افضل امت، سیدنا حضرت ابو بکر صدیق رضی اللہ عنہ کی شان میں سخت گستاخی کی تھی، ایسے لوگوں کو ان کے اپنے مذہبی پروگراموں کے موقع پر اپنے مکان اور مسجد کے برتن کرایہ پر دینا، ان کا تعاون شمار ہوگا یا نہیں؟ اور ان کو کرایہ پر دینے میں شرعی قباحت ہے یا نہیں؟ امید ہے کہ تفصیل سے جواب مرحمت فرمائیں گے۔

**الجواب:** حامداً ومصلياً ومسلماً

روافض کے جو فرقے اس وقت دنیا میں موجود ہیں، ان میں فرقہ اثنا عشریہ کو تعداد اور بعض دوسری حیثیتوں سے امتیاز اور اہمیت حاصل ہے، اسی کی ایک شاخ داؤدی بھی ہیں، جن کے مذہبی رہنما ”وڈاملاً“ ہیں، اسلام کے خلاف اٹھنے والی تحریکوں اور فتنوں میں بعض فتنے انتہائی شدید اور خطرناک تھے، مگر ان میں بھی روافض کا فتنہ سب سے زیادہ

خطرناک ثابت ہوا، اس فرقہ کو جب بھی موقع ملا اس نے مسلمانوں کو نقصان پہنچانے میں کوئی کسر نہ چھوڑی، اس فرقہ کو بعض اوقات اقتدار بھی ملا تو اس نے اس موقع پر بھی بھرپور فائدہ اٹھایا، بیت اللہ پر حملہ کیا، حجر اسود کو اٹھا کر لے گئے، مسلمانوں کا قتل عام کیا، علماء کو شہید کیا، اسلام کے ساتھ شیعوں کا رویہ کیا رہا؟ شیخ الاسلام علامہ ابن تیمیہ رحمۃ اللہ علیہ کے الفاظ میں اس کا خلاصہ یہ ہے:

الرافضة يوالون أعداء الدين: الذين يعرف كل أحد معاداتهم من اليهود والنصارى والمشركين: مشركي الترك، ويعادون أولياء الله الذين هم خيار أهل الدين، وسادات المتقين، وهم الذين أقاموه، وبلغوه، ونصروه. ولهذا كان الرافضة من أعظم الأسباب في دخول الترك الكفار إلى بلاد الاسلام. وأما قصة الوزير ابن العلقمي وغيره كالنصير الطوسي مع الكفار ومما لأتهم على المسلمين، فقد عرفها الخاصة والعامة، وكذلك من كان فيهم بالشام ظاهرًا والمشركين على المسلمين، وعاونوهم معاونة عرفها الناس. وكذلك لما انكسر عسكر المسلمين لما قدم غازان ظاهرًا والكفار النصارى وغيرهم من أعداء المسلمين، وباعوهم اولاد المسلمين بيع العبيد، واموالهم، وحاربوا المسلمين محاربة ظاهرة، وحمل بعضهم راية الصليب، وهم كانوا من أعظم الأسباب في استيلاء النصارى قديما على بيت المقدس الخ (منهاج السنة ٤/١٠١)

یعنی روافض ہمیشہ یہود، نصاریٰ، تاتاری، مشرکین وغیرہ؛ دشمنان اسلام کا ساتھ دیتے ہیں، اور اللہ تعالیٰ کے ان مخلص بندوں سے بغض و عدالت رکھتے ہیں جو اعلیٰ درجہ کے دین دار اور متقیوں کے سردار تھے، اور دین کی تبلیغ اور نصرت اور اسے قائم کرنے والے

تھے، تا تباری کفار کے اسلامی ملکوں میں راہ پانے میں سب سے زیادہ دخل ان روافض ہی کا تھا، ابن العلقمی اور نصیر طوسی وغیرہ کی دشمن نوازی اور مسلمانوں کے خلاف ان کی سازشیں اب ہر خاص و عام کو معلوم ہو چکی ہیں، شام میں جو روافض تھے انھوں نے بھی کھلم کھلا کافروں کا ساتھ دیا تھا، اور غازان کی آمد پر جب لشکر اسلام کو شکست ہوئی اس وقت عیسائیوں اور دیگر اسلام دشمن طاقتوں کی انھوں نے پوری مدد کی تھی، یہاں تک کہ مسلمانوں کی املاک اور ان کے بچوں کو ان کے ہاتھوں غلاموں کی طرح فروخت کیا تھا، اور مسلمانوں سے علانیہ جنگ کی تھی؛ بلکہ ان میں سے بعض نے تو صلیبی جنڈا بھی بلند کیا تھا، اور گزشتہ دور میں عیسائیوں کے بیت المقدس پر قبضہ میں ان کا بڑا حصہ تھا۔

اسلام اور مسلمانوں کے ساتھ اس طرز عمل کے علاوہ شیعوں اور روافض کے عقائد کا ان ہی کی کتابوں سے مطالعہ کیا جائے، تو روز روشن کی طرح بات عیاں اور واضح ہو جاتی ہے کہ اسلام اور مسلمانوں سے ان کا کوئی تعلق نہیں، ان کا دین و مذہب ایک الگ اور خود ساختہ ہے، جو اسلام کے بالکل متوازی اور اسلام سے متصادم ہے؛ مگر آج تک عوام مسلمان اس فرقہ کو اسلام ہی کا ایک فرقہ سمجھتے ہیں، اور حنفی مالکی شافعی حنبلی کی طرح اسے بھی ایک مسلک سمجھتے ہیں؛ حالاں کہ اس فرقہ کے عقائد و مسلمات کو پڑھ کر اس خیال کی تردید ہوتی ہے، بات یہ ہے کہ اس فرقہ نے ہر دور میں تقیہ کا سہارا لیا اور ہمیشہ اس کے فتنے ان کا الحاد و زندقہ اور اس کے کفریات تقیہ کی سیاہ چادر میں چھپے رہے۔

تنبیہ: تقیہ ان کے دین کا جزء ہے، تقیہ کا معنی ہے جھوٹ بولنا، نفاق سے کام لینا، کسی کو دھوکہ دینا وغیرہ ان کے مذہب میں تقیہ جائز ہی نہیں؛ بلکہ بہت بڑا ثواب ہے، جو آدمی نفاق سے کام نہیں لیتا وہ بے دین ہے، اصول کافی کی روایت ہے: ”لا دین لمن



لا تقیة له“ اور ایک روایت میں ہے: ”لا ایمان لمن لا تقیة له“ یعنی جو شخص لوگوں کو دھوکہ نہیں دیتا، وہ بے دین اور بے ایمان ہے۔ (از احسن الفتاویٰ ۱/ ۹۶، ۹۵) ان کے عقائد کی تفصیل کا اس وقت موقع نہیں؛ البتہ ان کے چند اصول حسب ذیل ہیں:

① نظریہ امامت: شیعہ مذہب کی اصل الاصول بنیاد عقیدہ امامت ہے، جس کا مطلب یہ ہے کہ جس طرح اللہ کی جانب سے انبیائے کرام علیہم السلام کو مبعوث کیا جاتا تھا، اسی طرح آں حضرت ﷺ کے بعد اماموں کو بھی خدا تعالیٰ کی طرف سے مبعوث کیا جائے گا، وہ شیعہ عقیدہ میں نبی کی طرح ہر غلطی سے پاک اور معصوم ہوتے ہیں، ان پر وحی نازل ہوتی ہے، ان کی اطاعت ہر بات میں نبی کی طرح فرض ہے، وہ نبی کی طرح احکام شریعت نافذ کرتے ہیں، اور سب سے بڑھ کر یہ کہ وہ قرآن کریم کے جس حکم کو چاہیں منسوخ یا معطل بھی کر سکتے ہیں، گویا اسلامی عقیدہ میں جو مفہوم، جو حیثیت اور جو مرتبہ ایک مستقل ایک صاحب شریعت نبی کا ہے، ٹھیک وہی مفہوم، وہی حیثیت اور وہی مرتبہ شیعوں کے نزدیک ”امام معصوم“ کا ہے۔

شیعوں کا یہ ”نظریہ امامت“ آں حضرت ﷺ کی ختم نبوت کے خلاف ایک بغاوت اور اسلام کی ابدیت کے خلاف ایک کھلی سازش ہے، یہی وجہ ہے کہ دور قدیم سے لے کر مرزا غلام احمد قادیانی تک، جن جن لوگوں نے نبوت و رسالت کے جھوٹے دعویٰ کئے، انھوں نے اپنے دعوؤں کا مصالحہ شیعوں کے ”نظریہ امامت“ ہی سے متعارف کیا ہے، شیعہ مذہب کا ”نظریہ امامت“ فطری طور پر غلط تھا، یہی وجہ ہے کہ شیعہ مذہب بھی اس کا بوجھز زیادہ دیر تک نہ اٹھاسکا؛ بلکہ اس نے ”اماموں“ کا سلسلہ بارھویں امام پر ختم کر کے اسے (۲۶۰ھ) میں کسی نامعلوم غار (سرمن رأی) میں ہمیشہ کے لیے غائب کر دیا،

آج ان کو ساڑھے گیارہ صدیاں گزرتی ہیں، مگر کسی کو کچھ خبر نہیں کہ بارہویں امام کہاں ہیں اور کس حالت میں ہیں؟..... یہ عقیدہ یہودیوں نے آں حضرت ﷺ کی ختم نبوت پر ضرب لگانے اور امت میں جھوٹے مدعیانِ نبوت اور امامت کا چور دروازہ کھولنے کے لیے گھڑا ہے، غور فرمائیے کہ حضرت عیسیٰ علیہ السلام سے لے کر آں حضرت ﷺ تک چھ صدیوں کا کامل عرصہ گزرتا ہے؛ مگر اللہ تعالیٰ کی طرف سے کوئی ہادی مبعوث نہیں کیا جاتا، ادھر جب ختم نبوت کا آفتاب (ﷺ) قیامت تک کی ساری دنیا کو منور کرنے کے بعد رخصت ہوتا ہے، تو شیعہ عقیدہ کے مطابق خدا ایک دن کا ایک لمحہ کا وقفہ بھی نہیں کرتا؛ بلکہ فوراً ایک ”امام معصوم“ کو گھڑا کر کے اسے شریعت محمدیہ کے حلال و حرام کو بدلنے اور قرآن کو مسنوخ کرنے کے اختیارات دے دیتا ہے، اور پھر ایک نہیں لگاتا بارہ امام اسی شان کے بھیجتا رہتا ہے، اور جب اسلام پر اڑھائی صدیوں کا مایہ ناز دور گزر جاتا ہے تو خدا تعالیٰ کا ایک اماموں کا سلسلہ بند کر دیتا ہے؛ بلکہ بارہواں امام جو بھیجا چکا تھا، اسے بھی دو سال ہی کی عمر میں ہمیشہ کے لیے غائب کر دیتا ہے، کیا ایک ایسا شخص جو محمد رسول اللہ ﷺ کی رسالت و نبوت پر ایمان رکھتا ہو، جس کے نزدیک اسلام مٹنے، بدلنے اور مسخ ہونے کے لیے نہیں؛ بلکہ قیامت تک اپنی اصلی حالت میں باقی رہنے اور چمکنے کے لیے آیا ہو، وہ شیعوں کے ”نظریہ امامت“ کو ایک لمحہ کے لیے بھی برداشت کر سکتا ہے؟

② شیعوں کا دوسرا سب سے بڑا اصول صحابہ رضی اللہ عنہم سے بغض و عداوت ہے: شیعوں کے نزدیک آں حضرت ﷺ کے بعد تمام صحابہ رضی اللہ عنہم جنھوں نے حضرت ابو بکر رضی اللہ عنہ کے ہاتھ پر بیعت کی، وہ نعوذ باللہ اس فعل کی وجہ سے سب کے سب کافر اور مرتد ہو گئے تھے؛ کیوں کہ انھوں نے امام معصوم یعنی حضرت علی رضی اللہ عنہ کے ہاتھ پر بیعت نہیں کی، ان میں بھی

حضرات شیخین (سیدنا ابوبکر صدیق رضی اللہ عنہ اور سیدنا عمر فاروق رضی اللہ عنہ) کے بارے میں تو ان کا عقیدہ یہ ہے کہ وہ (معاذ اللہ) نہ صرف یہ کہ کافر و منافق تھے؛ بلکہ اگلی امتوں اور اس امت کے خبیث ترین کافروں فرعون، ہامان، نمرود، ابولہب، ابو جہل؛ سے بھی حتیٰ کہ شیطان مردود سے بھی بدتر درجہ کے کافر تھے، اور جہنم میں سب سے زیادہ عذاب ان ہی دونوں پر ہے، اور یہ کہ ان دونوں کی بیٹیاں (رسول اللہ ﷺ کی پاک بیویاں: حضرت عائشہ صدیقہ رضی اللہ عنہا اور حضرت حفصہ رضی اللہ عنہا) بھی العیاذ باللہ منافقہ و کافرہ تھیں، اور اپنے باپ (حضرت ابوبکر رضی اللہ عنہ و حضرت عمر رضی اللہ عنہ) کے کہنے سے ان دونوں نے رسول اللہ ﷺ کو زہر دے کر شہید کر دیا، استغفر اللہ، ثم استغفر اللہ، والعیاذ باللہ شیعوں کا یہ عقیدہ جس قدر باطل اور غلط ہے، اس پر کسی تبصرہ کی ضرورت نہیں، اس عقیدہ کا مطلب یہ ہے کہ آں حضرت ﷺ کا دنیا میں تشریف لانا نعوذ باللہ بالکل لغو بیکار اور بے سود ثابت ہوا، اسلام کا دعویٰ تو یہ ہے کہ وہ قیامت تک انسانیت کی رہنمائی کے لیے آیا ہے، مگر شیعہ عقیدہ یہ کہتا ہے کہ بالکل غلط، اسلام تو آں حضرت ﷺ کے بعد ایک دن بھی آگے نہیں چلا؛ بلکہ وہ پوری کی پوری جماعت جو آں حضرت ﷺ نے تیسریس سال کی مسلسل محنت کے بعد تیار کی تھی، اور جن کو اپنے درمیان اور آنے والی امت کے درمیان واسطہ بنایا تھا، وہ آں حضرت ﷺ کی رحلت کے دن ہی نعوذ باللہ مرتد ہو گئی تھی، اس سے ظاہر ہوتا ہے کہ شیعہ مذہب اسلام کی نفی کا نام ہے، یعنی اگر شیعہ عقیدہ صحیح ہے، تو اسلام معاذ اللہ غلط ہے، اور اگر اسلام حق ہے، تو شیعہ مذہب کے غلط اور باطل ہونے میں کسی عاقل کو شبہ نہیں ہونا چاہیے۔

شیعہ مذہب نے آں حضرت ﷺ کے رفقاء اور آپ ﷺ کے جانشینوں پر حملہ

کر کے خود اسلام اور آں حضرت ﷺ کی ذات اقدس پر ایک ایسا حملہ کیا ہے، جس کی مثال انسانی تاریخ پیش کرنے سے قاصر ہے، تفسیر مظہری میں حضرت امام ابوحنیفہ رحمۃ اللہ علیہ کے استاد امام شعبی رحمۃ اللہ علیہ کا قول نقل کیا ہے کہ اگر یہودیوں سے پوچھو کہ تمہاری امت میں سب سے افضل لوگ کون ہوئے؟ تو وہ فوراً کہیں گے کہ حضرت موسیٰ علیہ السلام کے رفقاء اور ان کے صحابی، اور اگر عیسائیوں سے پوچھو کہ تمہاری جماعت میں بزرگ تر کون لوگ ہیں؟ وہ فوراً بول اٹھیں گے کہ عیسیٰ علیہ السلام کے حواری؛ لیکن اگر شیعوں سے پوچھو کہ امت محمدیہ (ﷺ) میں سب سے بدترین مخلوق کون ہے؟ تو ان کا جواب ہوگا محمد کے صحابہ۔ نعوذ باللہ، استغفر اللہ؛ بہر حال شیعوں کا نظریہ امامت اگر آں حضرت ﷺ کی نبوت کے خلاف ایک بغاوت تھا، تو ان کا نظریہ تبرّ خود آں حضرت ﷺ کی نبوت کے خلاف ایک کھلی بغاوت ہے، اور کوئی شخص جو آں حضرت ﷺ پر ایمان رکھتا ہو یہ تسلیم نہیں کر سکتا کہ آپ ﷺ کی تیار کی ہوئی پوری جماعت، آپ ﷺ کے آنکھیں بند کرتے ہی نعوذ باللہ گمراہ اور مرتد ہو گئی تھی۔

③ شیعوں کا تیسرا عقیدہ اول الذکر دونوں عقیدوں سے بدتر؛ مگر دو اور دو چار کی طرح اول الذکر عقیدوں کا لازمی نتیجہ ہے، اور وہ ہے تحریف قرآن، مسلمان تو مسلمان آج تک کسی بد سے بدتر کافر کو بھی یہ کہنے کی جرأت نہیں ہوئی کہ مسلمانوں کے پاس قرآن مجید کے نام سے جو مقدس کتاب محفوظ چلی آتی ہے، اور جس کے ہر زمانہ میں ہزاروں نہیں، لاکھوں حافظ موجود رہے ہیں، وہ ٹھیک وہی کتاب نہیں جو مسلمانوں کو رسول اللہ نے دی تھی؛ لیکن آفریں ہے شیعہ مذہب کے موجود کو، انھوں نے یہ عقیدہ بھی شیعوں سے منوالیا، شیعہ مذہب کہتا ہے کہ قرآن کریم جو موجودہ شکل میں مسلمانوں

کے پاس ہے، یہ وہ اصل قرآن نہیں جو محمد ﷺ کو دیا گیا تھا، بلکہ صحیفہ عثمانی ہے، ”اصلی تے وڈا قرآن“ (اصلی وہ بڑا قرآن ہے جو) بارہویں امام کے ساتھ کسی نامعلوم غار میں دفن ہے۔ (اختلاف امت اور صراط مستقیم از ۱۸ تا ۲۳ پیج)

شیعوں کے ان عقائد کی وجہ سے تمام علمائے اسلام نے ان کو کافر و مرتد قرار دیا ہے، ماضی قریب میں اس سلسلہ میں ایک تفصیلی فتویٰ ہندو پاک و بنگلہ دیش کے علماء کے دستخط سے شائع بھی ہو چکا ہے، خود آپ کے استفتاء میں ”وڈا املا“ کا سال گزشتہ محرم الحرام کا عمل بھی تحریر ہے، اور یہ ایسی معروف و مشہور بات ہے جس سے تمام اخبار بین حضرات بخوبی واقف ہیں، اب ایسی شخصیت کی آمد پر ان کا استقبال اور اظہار مسرت؛ نیز ان کے مذہبی پروگراموں کے لیے جو ظاہر ہے کہ ان کے انہی باطل عقائد و نظریات کی ترویج و اشاعت کے لیے ہوتے ہیں؛ بلکہ امسال ان پروگراموں کا سلسلہ بمبئی سے سورت اسی لیے منتقل کیا گیا ہے کہ گزشتہ سال کے واقعہ سے بمبئی کے مسلمان چونک گئے ہیں، اور امسال کے پروگراموں پر ان کے تعاقب کا قوی خدشہ تھا، اس لیے اس سے بچنے کے لیے بڑی ہوشیاری سے یہ لوگ اس سلسلہ کو سورت میں لے آئے؛ تاکہ ان کی شرارتوں پر پردہ پڑا رہے، ایسے موقعہ پر اسلامی غیرت و حمیت کا تقاضہ تو یہ تھا کہ سورت کے مسلمان اس سلسلہ کی سورت میں منتقلی پر ہی اپنے غم و غصہ اور ناراضگی کا اظہار کرتے، چہ جائے کہ اپنے اداروں کی عمارتوں کو کرایہ کے لالچ میں ان کے حوالہ کر رہے ہیں، اور لیڈر حضرات ووٹ کے لالچ میں اور اپنی لیڈری چمکانے کے لیے استقبال کر رہے ہیں،

فالی اللہ المشتکی۔

یہ یاد رہے کہ ”وڈا املا“ کی سورت میں آمد کسی سیاسی پروگرام کے ماتحت نہیں تھی؛

بلکہ خالص مذہبی پروگرام کی غرض سے تھی، اس لیے شرعی طور پر ان کے استقبال یا اس پروگرام میں کسی بھی نوع کا تعاون جائز نہیں ہے، باری تعالیٰ کا ارشاد ہے:

﴿وَلَا تَعَاوَنُوا عَلَى الْإِثْمِ وَالْعُدْوَانِ﴾ (المائدہ: ۲) یعنی گناہ اور زیادتی (کی باتوں) میں ایک دوسرے کی اعانت نہ کرو۔ ”تفسیر روح المعانی“ میں آیت کریمہ: ﴿فَلَنْ أَكُونَ ظَهِيراً لِلْمُجْرِمِينَ﴾ کے تحت یہ حدیث نقل کی ہے کہ رسول اکرم ﷺ نے فرمایا: کہ قیامت کے روز آواز دی جائے گی کہ کہاں ہیں ظالم لوگ اور ان کے مددگار؟ یہاں تک کہ وہ لوگ جنھوں نے ظالموں کے دوات، قلم کو درست کیا ہے، وہ بھی سب ایک لوہے کے تابوت میں جمع کر کے جہنم میں پھینک دیے جائیں گے۔ (معارف القرآن ۳/۲۵)

یہ یاد رہے کہ قرآن وحدیث کی اصطلاح میں ظلم کا اطلاق تمام گناہوں پر ہوتا ہے، حدیث پاک میں نبی کریم ﷺ کا ارشاد ہے: من وقر صاحب بدعة، فقد أعان علی ہدم الاسلام۔ (مشکوٰۃ، ص: ۳۱) یعنی جس نے کسی صاحب بدعت کی توقیر و تعظیم کی، اس نے (گو یا تمام اہل) اسلام کے نیست و نابود کرنے پر تعاون کیا، آج کل استقبال تعظیم و توقیر کی غرض سے ہی کیا جاتا ہے۔

دورِ حاضر میں ایران کی شیعہ حکومت کے باطل پروپیگنڈہ نے مسلمان نوجوانوں کے دل و دماغ کو متاثر کیا ہے، ایسے وقت ان لوگوں کے ساتھ اس طرح کا تعاون اور رابطہ عوام مسلمین کے دین و ایمان کے لیے مہلک ہے، شیعوں کے یہاں محرم الحرام کی مجالس ان کا مذہبی شعار سمجھی جاتی ہیں، جن میں وہ گونا گوں خرافات کے مرتکب ہوتے ہیں، ان کے اس مذہبی شعار کی ادائیگی کے لیے مکان مہیا کرنا، کس قدر خطرناک ہے؟ اس کا اندازہ ہر باجمیت و باغیرت مسلمان بہ آسانی لگا سکتا ہے، خصوصاً اگر ادارہ کا یہ مکان اگر

مخصوص کام کے لیے وقف ہو تو وقف کرنے والے کے مقرر کردہ شرائط کے خلاف اس کو استعمال کرنا، یعنی کرایہ پر دینا تو عام حالات میں بھی درست اور جائز نہیں ہے۔

آیت کریمہ: ﴿وَلَا تَرْكُنُوا إِلَى الَّذِينَ ظَلَمُوا فَمَا تَمَسَّكُمْ النَّارُ وَمَا لَكُمْ مِّنْ دُونِ اللَّهِ مِنْ أَوْلِيَاءَ ثُمَّ لَا تُنصَرُونَ﴾ (ہود: ۱۱۳) کی تفسیر میں ابن جریر رحمۃ اللہ علیہ نے فرمایا ہے کہ ظالموں کی طرف کسی طرح کا بھی میلان نہ رکھو۔ ابو العالیہ رحمۃ اللہ علیہ نے فرمایا کہ ان کے اعمال و افعال کو پسند نہ کرو۔ جابر بن زید رحمۃ اللہ علیہ فرماتے ہیں کہ رُکون (جو آیت میں مذکور ہے) کا مطلب ہے مدد و ہمت برتنا، یعنی ان کے کفریات پر انکار نہ کرنا۔ (تفسیر قرطبی ۱۰۸/۹) آگے تفسیر فرماتے ہوئے علامہ قرطبی رحمۃ اللہ علیہ رقمطراز ہیں: وإنها دالة على هجران أهل الكفر والمعاصي من أهل البدع وغيرهم یعنی اس آیت سے معلوم ہوا کہ اہل کفر اور اہل معصیت اور اہل بدعت کی صحبت سے اجتناب اور پرہیز واجب ہے۔ (بجز اس کے کہ کسی مجبوری سے ان سے ملنا پڑے)۔ (معارف القرآن ۶۷۳)

مدینہ منورہ میں یہود کے جو قبائل آباد تھے، ان میں ایک بنو قینقاع تھا، ان کے ساتھ نبی کریم صلی اللہ علیہ وسلم کا معاہدہ تھا کہ ہم آپس میں جنگ نہیں کریں گے، اور ایک دوسرے کے دشمنوں کی مدد بھی نہیں کریں گے، ان لوگوں نے بعد میں اس معاہدہ کی خلاف ورزی کی، اور اس کو توڑ دیا، اس وقت حضرت عبادہ بن صامت رضی اللہ عنہ نے (جن کے ان کے ساتھ تعلقات تھے) ان کی اس شرارت اور غدر کو دیکھ کر ان کے ساتھ جو تعلقات تھے تمام یکسر ختم فرما کر ان سے بیزاری کا اعلان فرمایا۔ (فتح الباری ۷/۲۶۵) اس وقت قرآن پاک کی آیت ﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ بَعْضُهُمْ

أَوْلِيَاءُ بَعْضٍ﴾ نازل ہوئی۔ (روح المعانی ۶/۱۵۷)

حضرت مولانا محمد ادریس صاحب کاندھلوی رحمۃ اللہ علیہ اس واقعہ سے استنباط فرماتے ہوئے رقمطراز ہیں: کہ اس حدیث سے ظاہر ہے کہ ایمان کے لیے جیسے اللہ اور رسول (صلی اللہ علیہ وسلم) اور عباد مومنین کی محبت ضروری ہے، اسی طرح اللہ اور اس کے رسول پاک (صلی اللہ علیہ وسلم) کے دشمنوں سے عداوت و نفرت، بیزاری اور برأت کا اعلان بھی ضروری ہے۔ (سیرۃ المصطفیٰ ۲/ ۱۷۰)

شیعوں کی مسلمانوں کے ساتھ دشمنی اور عداوت ڈھکی چھپی نہیں ہے، یہ لوگ مسلمانوں کے حقیقی خیر خواہ نہیں ہو سکتے؛ بلکہ ہمیشہ اس کوشش میں لگے رہتے ہیں کہ مسلمانوں کو بیوقوف بنا کر نقصان پہنچائیں، اور دینی و دنیوی خرابیوں میں مبتلا کریں، ان کی آرزو یہ ہے کہ مسلمان تکلیف میں رہیں، اور کسی نہ کسی تدبیر سے انہیں دینی یا دنیوی نقصان پہنچے، جو دشمنی یا ضرر ان کے دلوں میں ہے وہ تو بہت زیادہ ہے؛ لیکن بسا اوقات عداوت و غیظ و غضب سے مغلوب ہو کر کھلم کھلا بھی ایسی باتیں کر گزرتے ہیں جو ان کی گہری دشمنی کا پتہ دیتی ہے۔ ارشاد باری: ﴿لَا يَأْتُوَنَّكُمْ خَبَالًا وَذُؤًا مَّا عَنْتُمْ قَدْ بَدَتِ الْبَغْضَاءُ مِنْ أَفْوَاهِهِمْ وَمَا تُخْفِي صُدُورُهُمْ أَكْبَرُ﴾ الخ کے مصداق ہیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۸/ صفر ۱۴۱۰ھ

الجواب صحیح: عباس داؤد بسم اللہ عفی عنہ

## تقدیر پر ایمان لانے کی حقیقت

**سوال:** ایک مسئلہ میں میری ذہنی پریشانی کو دور کیجئے اور وہ یہ ہے: ویسے بجز اللہ پچیس سال سے دعوت و تبلیغ ہی میں لگا ہوا ہوں؛ عرض یہ ہے کہ قرآن پاک کو حق تعالیٰ نے دنیا بنانے سے ہزاروں سال قبل لکھا تو جو واقعات قرآن میں لکھے ہیں، وہ اسی طرح



ہونے لگے تھے۔ جس کے بارے میں کفر طے کر دیا تو قرآن کے لکھے ہوئے کے مطابق اس کو دنیا میں ایسا ہی بنایا، تو پھر انسان اللہ کی ناراضگی میں کیوں؟ بہت سی حدیثوں میں سنا ہے کہ بچہ کی پیدائش کے وقت یا جب وہ پیٹ میں ہوتا ہے لکھ دیا جاتا ہے کہ سعید ہوگا یا بد بخت؛ ایسی باتوں میں دماغ الجھار رہتا ہے۔

اس ضمن میں بہت کچھ کہنا ہے، بس صرف اشارہ کیا ہے، اس لیے آپ میرے بوجھ ذہن کو دو فرمائیں؛ کیوں کہ دین کی محنت کرنا ہے۔

**الجواب:** حامداً ومصلياً ومسلماً

①: شرعی نظر میں مسئلہ تقدیر کی اہمیت کا اندازہ کرنے کے لیے یہ کافی ہے کہ اس نے ایمان باللہ اور ایمان بالرسول کی طرح ایمان بالتقدیر کو بھی اسلام کا ایک رکن لازم قرار دیا ہے، گویا جو شخص تقدیر پر ایمان نہیں رکھتا وہ اللہ اور اس کے رسول پر بھی ایمان نہیں رکھتا؛ چونکہ اس مسئلہ کی کوئی نظیر نہیں ملتی، اور حسیات میں جہاں نظائر نہیں ملتے، عقل اپنا ہی حکم مقدم رکھتی ہے، اسی لیے شریعت نے یہ تعلیم فرمائی ہے کہ جو مجھ کو تسلیم کر چکا ہے اس کو میرا حکم ماننا ہوگا، اور یہی ایمان بالتقدیر ہے، آخر جنت و دوزخ کو کس نے دیکھا؛ بلکہ خدا تعالیٰ کی ذات کو کس نے دیکھا، یہ تمام حقائق غیب ہیں، یہاں جو شخص محض انبیاء علیہم السلام کے بیان پر اعتماد کر کے ان کو تسلیم کر چکا ہے بس وہی مومن ہے، اور جس نے راہ انحراف اختیار کی وہ دوسری طرف شمار ہوتا ہے۔ (ترجمان السنۃ)

قضاء و قدر میں گفتگو کرنا بھی خطرے سے خالی نہیں ہے، حضرت عائشہ رضی اللہ عنہا سے روایت ہے کہ میں نے آل حضرت ﷺ کو فرماتے ہوئے خود سنا ہے کہ: جس شخص نے تقدیر کے مسئلہ میں ذرا بھی زبان ہلائی، قیامت میں اس کی اس سے باز پرس ہوگی، اور

جس نے کوئی گفتگو نہیں کی اس سے کوئی باز پرس نہ ہوگی۔ (ابن ماجہ شریف)

قضاء و قدر میں بحث و مباحثہ کرنے سے گریز کرنا چاہیے، حضرت ابو ہریرہ رضی اللہ عنہ روایت فرماتے ہیں کہ رسول اللہ صلی اللہ علیہ وسلم ہمارے پاس باہر تشریف لائے، اس وقت ہم تقدیر کے مسئلہ میں بحث کر رہے تھے، اس پر آپ کو اتنا غصہ آیا کہ آپ کا چہرہ مبارک مارے غصہ کے سرخ ہو گیا، یوں معلوم ہوتا تھا کہ گویا آپ کے رخساروں میں انار کا عرق چھوڑ دیا گیا ہے، فرمایا کیا تم کو اسی بات کا حکم دیا گیا ہے، یا میں اسی کے لیے تمہارے پاس رسول بنا کر بھیجا گیا ہوں؟ خوب یاد رکھو! تم سے پہلی امتوں نے جب اس بارے میں جھگڑے نکالے تو وہ برباد کر دی گئیں، اس لیے میں تم کو تاکید کرتا ہوں کہ تم ہرگز اس بارے میں بحث و تمحیص نہ کرنا۔ (ترمذی شریف)

قضاء و قدر کے فیصلے پر رضامندی ضروری ہے اور یہ انسان کی بڑی سعادت کی علامت ہے۔ حضرت سعد رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ تقدیر کے فیصلے پر راضی ہو جانا آدمی کی سعادت کی دلیل ہے، اور اس کی بدبختی کی نشانی یہ ہے کہ وہ اللہ تعالیٰ سے ہمیشہ نیکی کی توفیق مانگنا چھوڑ دے، اور تقدیر کے فیصلہ پر ناراض ہونا تو اس کی انتہائی بدبختی کا ثبوت ہے۔ (ترمذی شریف)

اس لیے آپ اللہ تعالیٰ سے نیکی کی توفیق مانگنے کے ساتھ ساتھ جو وساوس آپ کے دل و دماغ میں ابھرتے رہتے ہیں، ان سے حفاظت کی اللہ تعالیٰ سے دعا فرماتے رہیں، اس مسئلہ میں آپ جتنا غور و فکر کریں گے، اسی قدر الجھاؤ بڑھے گا، اسی لیے نبی کریم صلی اللہ علیہ وسلم نے اس میں بحث و تمحیص سے منع فرمایا ہے، بقول حضرت مولانا بدر عالم صاحب رحمۃ اللہ علیہ ”یہاں ممانعت اس لیے نہیں کہ درحقیقت یہاں کچھ پانی مرتا ہے، بلکہ دریا میں جہاں پانی

زیادہ گہرا اور خطرناک ہوتا ہے، وہاں ہر شفیق نا آموزوں کو تیرا کی سے روکا ہی کرتا ہے۔

نہ ہر جائے مرکب تو اس تا حستن	کہ جاہا سپر باید اندا حستن
-------------------------------	----------------------------

(ترجمان السنۃ)

مرقات شرح مشکوٰۃ میں لکھا ہے کہ ایک شخص نے حضرت علی رضی اللہ عنہ سے حقیقتِ تقدیر کے متعلق سوال کیا، تو آپ ﷺ نے جواب دیا کہ اندھیرا راستہ ہے، اس پر قدم نہ رکھو، اس شخص نے پھر پوچھا تو آپ ﷺ نے فرمایا کہ گہرا سمندر ہے اس میں داخل نہ ہونا، اس نے پھر سوال کیا تو آپ ﷺ نے فرمایا کہ یہ اللہ تعالیٰ کا ایک بھید ہے، جو تجھ پر پوشیدہ ہے اس کی تفتیش میں نہ پڑنا۔ آخر میں حضرت شاہ عبدالقادر صاحب دہلوی رحمۃ اللہ علیہ نے فوائد قرآن کریم میں آیت کریمہ ﴿وَلَا يَظْلَمُ رَبُّكَ أَحَدًا﴾ (الکہف) کی تفسیر فرماتے ہوئے مسئلہ تقدیر کا جو محل تحریر فرمایا ہے، وہ پیش کرتا ہوں ممکن ہے آپ کا بوجھ ہلکا ہو جائے، فرماتے ہیں: ”رب جو کرے وہ ظلم نہیں، سب اسی کا مال ہے، پر ظاہر میں جو ظلم نظر آئے وہ بھی نہیں کرتا، بے گناہ کو دوزخ میں نہیں ڈالتا اور نیکی ضائع نہیں کرتا، اور جو کہے (یعنی اعتراض کرے) گناہ میں ہمارا کیا اختیار ہے؟ سو (یہ) بات نہیں (ہے) اپنے دل سے پوچھ لے، جب گناہ پر دوڑتا ہے اپنے قصد سے دوڑتا ہے، اور جو کہے قصد بھی اسی نے دیا، تو قصد دونوں طرف لگتا ہے، اور جو کوئی کہے اسی نے ایک طرف لگا دیا، سو بندہ کی دریافت سے باہر ہے، بندہ سے معاملہ ہوتا ہے اس کی سمجھ پر، بندہ بھی پکڑے گا اسی کو جو اس سے بدی کرے یہ، نہ کہے گا کہ اس کا کیا قصور؟ اللہ نے کرا دیا۔“

(ماخوذ از ترجمان السنۃ ۲/ ۱۱-۱۲ ایم ایچ سعید، کراچی) فقط واللہ تعالیٰ اعلم۔

## چندہ کا اعلان ”ایاک نستعین“ کے منافی نہیں

**سوال:** آج کل جو مساجد میں چندہ کے لیے باقاعدہ اعلان کیا جاتا ہے، تو اس سے ”ایاک نستعین“ کی تو مخالفت لازم نہیں آتی یا آتی ہے؟

**الجواب:** حامداً ومصلياً ومسلماً

چندہ کا اعلان (مدرسہ یا دینی کام یا کسی مصیبت زدہ کی امداد کے لیے) ”ایاک نستعین“ کے منافی نہیں؛ بلکہ احادیث سے ثابت ہے۔ فقط واللہ تعالیٰ اعلم۔

### نبی کی ہڈی کے ذریعہ بارش برسنے والے واقعہ

### اور تمام انبیاء قبر میں زندہ ہونے کے عقیدہ میں تضاد

**سوال:** ”البصائر فی تذکیر العشائر“ مع اردو ترجمہ میں مناقب اہل بیت کا جہاں بیان ہے، اس میں ۵۹۷ میں حیاء الجیوان کے حوالہ سے لکھا ہے کہ: قحط پڑا ہوا تھا تو خلیفہ معتصم باللہ نے تین دن تک حکم دیا کہ باہر جا کر دعائے باراں کریں؛ مگر بارش نہ ہوئی، اسی واقعہ میں ہے کہ نصاریٰ میں ایک نصرانی راہب تھا تو وہ ہاتھ اٹھاتا تھا تو فوراً بارش ہوتی تھی، بعد میں حضرت ابو محمد حسن خالص رحمۃ اللہ علیہ سے اس سلسلہ میں پوچھا گیا تو انہوں نے دیکھا اور کہا کہ اس کا ہاتھ پکڑ لو، دیکھا تو آدمی کی ہڈی تھی، بعد میں بارش نہ ہوئی، حضرت حسن رحمۃ اللہ علیہ سے پوچھا گیا تو فرمایا کہ وہ کسی نبی کی ہڈی ہے جو اس راہب کو کسی قبر سے ہاتھ لگ گئی ہے، اور نبی کی ہڈی آسمان کے نیچے کھولی جاتی ہے تو بارش ہوتی ہے الخ۔

تو اب پوچھنا یہ ہے کہ مذکورہ کلام میں نبی کی ہڈی کیسے ہاتھ لگی؟ کیوں کہ یہ تو بدن کے بوسیدہ ہونے پر دلالت کرتا ہے؛ حالاں کہ آقائے مدنی رحمۃ اللہ علیہ کی حدیث ہے کہ: ”حرم اللہ علی الارض أن تأکل أجساد الانبیاء، أو کما قال علیہ السلام“ تو اب دونوں میں تطبیق کیسے ہو سکتی ہے؟ امید ہے کہ خلاصہ فرمائیں گے۔

**الجواب:** حامداً ومصلياً ومسلماً

حدیث نبوی صلی اللہ علیہ وسلم إن اللہ عزوجل حرم علی الارض أجساد الأنبياء (أبوداود ۱/۱۰۰، دارمی ۱۹۵، نسائی ۱/۱۰۴، ابن ماجہ ۷۷، سنن کبریٰ ۳/۲۶۹) نیز حاکم نے بھی مستدرک (۱/۵۶۰) میں اس حدیث کو روایت کیا ہے، اور وہاں امام حاکم رحمۃ اللہ علیہ اور علامہ ذہبی رحمۃ اللہ علیہ دونوں نے اس کو بخاری اور مسلم کی شرط پر صحیح کہا ہے، حافظ ابن کثیر رحمۃ اللہ علیہ فرماتے ہیں: اس حدیث کو امام ابن خزیمہ، ابن حبان، دارقطنی اور نووی نے صحیح کہا ہے۔ (تفسیر ابن کثیر ۳/۵۱۳) (حیات الانبیاء ۱۳۰، ۱۳۱)

کتاب مذکور میں حضرت مولانا مفتی محمد شفیع صاحب رحمۃ اللہ علیہ کا فتویٰ بھی مذکور ہے، جس کا اقتباس پیش خدمت ہے: جمہور امت کا عقیدہ اس مسئلہ میں یہی ہے کہ آں حضرت صلی اللہ علیہ وسلم اور تمام انبیاء علیہم السلام برزخ میں جسد عنصری کے ساتھ زندہ ہیں، ان کی حیات برزخی صرف روحانی نہیں؛ بلکہ جسمانی حیات ہے الخ۔ (۵۹)

اس لیے سوال میں مذکورہ واقعہ کی صداقت ہی مخدوش ہو جاتی ہے، تطبیق کی کوئی صورت اس وقت ذہن میں نہیں آرہی ہے۔ فقط واللہ تعالیٰ اعلم۔

نبی نبی اماں مرشدہ کا دجل و فریب، علم غیب کا دعویٰ،  
بھیس بدلنے کا اختیار، زیارت قبور کے لیے جانا،

### اجنبی کے جھوٹے کا حکم شرعی

**سوال:** ایک عورت جو اپنے کو مصلحہ امت اور مرہیہ و مرشدہ کہلاتی ہے، لوگوں کی اصلاح کا طریقہ یہ اپنائے ہوئے ہے کہ ایک ہال میں کبھی لوگ جمع رہتے ہیں، کھانے کو صرف ساگ کھائیں، گوشت نہیں کہ اس سے نفس موٹا ہوتا ہے، مہینہ میں ایک مرتبہ کسی درگاہ میں حاضری دینی ہوگی، جانے والے لوگوں کا انتخاب وہ خود کرتی ہے، کہ کوئی اعلان کرنے والا اعلان کرتا ہے کہ حضرت مرشدہ نے اس مرتبہ درگاہ جانے کے لیے فلاں فلاں کا انتخاب کیا ہے، کسی برتن میں دودھ آتا ہے جو ان کا پیا ہوا ہوتا ہے، یعنی ان کا جھوٹا، اس سے مقصد یہ ہے کہ اپنا جھوٹا لوگوں کو پلا کر ان کے قلوب کو عبادت و ریاضت اور معرفت الہی کے لیے کھولا جائے، اور کہتے ہیں کہ وہ خود لوگوں کے سامنے نہیں آتی، نہ عورتوں کے نہ مردوں کے، دعویٰ ہے کہ کسی کے بھیس میں وہ محفل میں شریک ہو کر چلی جاتی ہے، اور لوگوں کو اس کی خبر بھی نہیں ہوتی، اگر ان کے بارے میں کہیں مدح و ذم ہو تو اس کا علم ان کو ہو جاتا ہے۔ یہی چند سوالات بذریعہ کیسیٹ ان سے کیے گئے، کیسیٹ کے سننے سے قبل ہی کسی معتقد نے بتایا کہ ان سوالات کے جوابات املاء کرانے لگ گئی، جس کا فوٹو اسٹیٹ آپ حضرات کو بھی بھیجا جا رہا ہے، قلت وقت اور عدیم الفرستی کی بنا پر شاید وقت اجازت نہ دے کہ آپ حضرات ان کے

جوابات پڑھیں؛ لیکن چوں کہ امت کا ایک بہت بڑا طبقہ اعتقاد میں غلو کر گیا ہے، مزید لوگ بڑی تیزی سے مبتلا ہوتے چلے جا رہے ہیں، اور بغیر پڑھے ان کی شخصیت کا صحیح اندازہ شاید نہ لگ سکے، مجھے امید ہے کہ بعد مطالعہ کے صحیح نتیجہ میں آپ حضرات بہت جلد پہنچیں گے کہ اللہ تعالیٰ نے روحانی طاقت بھی علمائے امت کو بہت دی ہے، ویسے آپ حضرات کی فراست ایمانی اس کی محتاج نہیں، تاہم زیادہ مناسب ہے، اور جواب بہت تفصیل سے لکھیں جو مدلل، مکمل ہو؛ یہاں کے لوگ اس کو شائع کر کے امت کو آگاہ کرنا چاہتے ہیں؛ کیوں کہ بڑی تیزی سے یہ ہوا پھیل رہی ہے، جوابات مثبت ہوں یا منفی؛ بہر صورت شائع کریں گے انشاء اللہ۔

ہم لوگوں نے سوالات کی سیٹیٹ میں اس طرح کئے تھے۔

محترمہ بی بی ماں (ان کو لوگ بی بی ماں کہتے ہیں) السلام علیکم! آپ سے بہت ہی مہذب انداز میں چند سوالات کے جوابات چاہئے۔

① آپ کے غائبانہ میں اگر کوئی آپ کی برائی یا بھلائی بیان کرے تو اس کا علم آپ کو ہوجاتا ہے، جب کہ یہ علم غیب ہے، جو سوائے خدا کے کسی نبی یا ولی، پیر، پیغمبر کسی کو نہیں؛ کیوں کہ عالم الغیب والشہادۃ کی صفت خدا کے سوا کسی اور کی نہیں، پھر آپ کس طرح دعویٰ کرتی ہیں کہ اس کا علم آپ کو ہوجاتا ہے؟

② بھیس کے بدلنے کا اختیار جنات کو ہے، پھر آپ کس طرح جب چاہیں کسی کی شکل اختیار کر لیتی ہیں؟

③ درگاہوں پر عورتوں کا جانا حرام ہے، جب کوئی عورت درگاہ جانے کی نیت کرتی ہے تو اس پر اللہ اور اس کے فرشتوں کی لعنت ہوتی ہے؛ جب تک اپنے ارادہ کو

نہ بدلے، پھر آپ کیوں کر درگاہوں پر جاتی ہیں؟ (اس کا جواب انھوں نے بہت ہی مضمحلانہ انداز میں دیا ہے)۔

④ کسی غیر محرم عورت کے لیے جائز نہیں کہ وہ کسی غیر محرم مسرد کا جھوٹا بلا کسی ضرورت کھائے یا پیے، اور اس کے برعکس کسی مرد کے لیے صحیح نہیں کہ بلا ضرورت کسی عورت کا جھوٹا پیئے، جھوٹا پینے سے اصلاح نفس ہوتی ہے، اس کی کوئی اصل؟

بہر حال اس قسم کے سوالات کے جوابات دیتے ہوئے انھوں نے علماء کو نام نہاد، ضدی، اور نا سمجھ جیسے قبیح الفاظ سے خطاب کیا ہے؛ لہذا اس چیلنج کا نوٹس علمائے کرام لیتے ہوئے قوم و ملت کو حقیقت حال سے آگاہ کریں، یہ ہم سب کی درخواست ہے۔

آخر میں پھر گزارش ہے کہ ان کے جواب پڑھ کر ہی اپنی بات پیش کریں تو زیادہ مناسب ہوگا، اور بہت ہی تفصیل سے لکھیں؛ کیوں کہ ہم لوگ ضرور کتابچہ کی شکل میں اس کو آپ حضرات کے حوالہ کیساتھ شائع کریں گے۔

ماضی کی تاریخ میں ایسا کوئی ثبوت ملتا ہے کہ کوئی عورت خانقاہ چلاتی ہو، اور لاؤڈ اسپیکر پر ذکر کر رہی ہو، اور کیا یہ طریقہ صحیح ہے؟

(الجواب): حامداً ومصلياً ومسلماً

علم غیب جو باری تعالیٰ کا خاصہ ہے، اس کا معنی و مطلب نہ سمجھنے کی وجہ سے بہت سے لوگوں کو اشکالات اور غلط فہمیاں پیدا ہوتی ہیں، اس لیے اس کا مفہوم و مطلب سمجھ لینا ضروری ہے۔

امام راغب اصفہانی رحمۃ اللہ علیہ ”مفردات القرآن“ میں اس کی تعریف فرماتے ہیں: ما لاتدرکہ الحواس ولا یقتضیہ بدهاۃ العقل (ص: ۳۶۷) (یعنی جو چیز حواس اور



بداہت عقلی سے معلوم نہ ہو سکے۔

علامہ آلوسی رحمۃ اللہ علیہ نے تفسیر ”روح المعانی“ میں ”لم ینصب علیہ دلیل“ (یعنی اس پر کوئی دلیل قائم نہ ہو) کی قید کا اضافہ فرمایا ہے۔ (روح المعانی ۱/۱۱۳)

یعنی نظر و فکر اور دلیل عقلی سے بھی معلوم نہ ہو، وگرنہ پھر غیب نہیں رہے گا۔

(فضل الباری ۱/۵۳۱)

آپ نے سوال میں اس عورت کو سوال لکھا ہے کہ ”آپ کے غائبانہ میں اگر کوئی آپ کی برائی یا بھلائی بیان کرے تو اس کا علم آپ کو ہو جاتا ہے، جب کہ یہ علم غیب ہے، جو سوائے خدا کے کسی نبی یا پیغمبر، ولی یا پیر کسی کو نہیں۔“

سائل کا ان باتوں کو ”علم غیب“ سے تعبیر کرنا درست نہیں ہے؛ اس لیے کہ علم غیب جو خدا کا خاصہ ہے، اس کی شان تو یہ ہے کہ وہ خدا کے علاوہ کسی کو معلوم نہیں ہے؛ حالاں کہ اس عورت کی برائی یا بھلائی کی یہ باتیں جہاں بیان ہو رہی ہیں، وہاں جو حضرات موجود ہیں، وہ تو اس کو سن رہے ہیں، جان رہے ہیں، وہ جس کو اطلاع دیں گے وہ بھی اس کو جان لیں گے تو پھر یہ خدا کا خاصہ کہاں رہا؟ حالاں کہ علم غیب تو وہ تھا جو خدا کے سوا کسی کو معلوم نہ ہو، دراصل آپ نے اس کو علم غیب سمجھ لیا، وہ آپ کی غلط فہمی ہے۔

اب آپ یہ سوال کر سکتے ہیں کہ جب وہ عورت وہاں موجود نہیں ہوتی پھر بھی اس کے متعلق کی جانے والی باتوں کا اس کو کیسے پتہ چلتا ہے؟ اس کا جواب یہ ہے کہ ہو سکتا ہے کہ کسی جن (شیطان) سے اس کی دوستی ہو، اور وہ ایسے مواقع میں، جہاں اس عورت کے متعلق باتیں کی جاتی ہیں، موجود رہتا ہو، اور بعد میں اس کو ان باتوں سے باخبر کرتا ہو۔ ماضی میں بھی ایسا ہوا ہے، اسود عنسی جس نے حضور اکرم صلی اللہ علیہ وسلم کے آخری زمانہ میں نبوت کا

جھوٹا دعویٰ کیا تھا، اس کے متعلق شروع حدیث میں موجود ہے کہ اس کے پاس دو شیطان تھے، جو لوگوں میں پیش آنے والے واقعات کی اس کو اطلاع دے دیا کرتے تھے۔  
وکان معہ شیطانان یقال لاحدہما سحیق... والآخر شقیق... وکانا یخبرانہ  
بکل شیء یحدث من أمور الناس. (فتح الباری شرح صحیح البخاری ۸/۷۶) اور  
ان ہی باتوں سے متاثر ہو کر لوگ اس کے اوپر ایمان لے آئے۔

وہ عورت جو یہ دعویٰ کر رہی ہے کہ میں وہاں بھیس بدل کر موجود رہتی ہوں، اس احتمال سے اس کے اس دعویٰ کی حقیقت بھی کھل جاتی ہے، یعنی وہاں موجود رہنے والی وہ نہ ہو؛ بلکہ اس کا دوست جن ہو۔

آپ نے اس کے جوابات جو کیسیڈ سے اتار کر بھیجے ہیں وہ صاف پڑھے نہیں جاتے ہیں، اکثر کلمات مٹے مٹے سے ہیں؛ البتہ وہ الہام کا دعویٰ کرتی ہے، ان کا یہ دعویٰ کتنا مبنی بر صداقت ہے وہ تو اللہ تعالیٰ ہی بہتر جانتا ہے؛ لیکن اگر اس کو درست مان بھی لیا جائے تب بھی اہل سنت والجماعت کے نزدیک یہ کسی چیز کی درستگی اور سچائی معلوم کرنے کے اسباب میں سے نہیں ہے، نہ ہی وہ حجت شرعیہ ہے۔

شرح عقائد نسفی میں ہے: ”والإلهام المفسر بالقاء المعنی فی القلب بطریق الفیض لیس من أسباب المعرفة بصحة الشیء عند أهل الحق“ (۲۲)  
(ترجمہ: اور الہام جس کی تفسیر دل میں فیض کے طور پر کسی بات کے ڈالنے سے کی جاتی ہے، اہل حق کے نزدیک شئی کی صحت کے اسباب علم میں سے نہیں ہے)۔

حضرت علامہ عثمانی رحمۃ اللہ علیہ فرماتے ہیں: الہام انبیاء کو بھی ہوتا ہے؛ چنانچہ حضور صلی اللہ علیہ وسلم  
دعا فرماتے ہیں: اللہم الہمنی رشدی۔ اور غیر نبی کو بھی ہوتا ہے: فألھمھا فجورھا

وتقواھا۔ ہاں! اتنا فرق ہے کہ انبیاء کا الہام قطعی اور معصوم ہے، اور اولیاء کا الہام قطعی نہیں؛ کیوں کہ ان کے الہام میں شیطانی ہونے کا احتمال ہے۔ (فضل الباری ۱/۱۳۱)

اس سے معلوم ہوا کہ کسی کو ولی تسلیم کر لیا جائے اس کے بعد بھی ضروری نہیں کہ اس پر ہونے والا الہام قطعی ہو؛ بلکہ اس میں بھی شیطانی ہونے کا احتمال ہر حالت میں موجود ہے۔

اس جگہ ولی کی حقیقت اور اس کی تعریف بھی معلوم ہونی ضروری ہے کہ شریعت کی اصطلاح میں ولی کس کو کہتے ہیں؟ عقائد و کلام کی مشہور کتاب شرح عقائد نسفی میں ہے:

”الولي: هو العارف بالله تعالى وصفاته بحسب ما يمكن، المواظب على الطاعات، المجنب عن المعاصي، المعرض عن الانهماك في اللذات والشهوات“ (۱۰۰) ترجمہ: ولی وہ ہے جو اللہ تعالیٰ اور اس کی صفات سے بقدر امکان واقف ہو، اللہ تعالیٰ کی اطاعت و فرمانبرداری کے تمام کاموں پر پابندی اور ہمیشگی کرنے والا، نافرمانی اور گناہوں سے دور رہنے والا، یہاں تک کہ مباح لذتوں میں بھی انہماک سے روگردانی کرنے والا ہو۔

حضرت مولانا محمد یوسف لدھیانوی مدظلہم سے کیا گیا ایک سوال اور اس کا جواب نقل کرتا ہوں:

سوال: اگر کوئی شخص یہ دعویٰ کرے کہ مجھے کشف کے ذریعہ خدا نے حکم دیا ہے کہ فلاں شخص کے پاس جاؤ، اور فلاں بات کہو، ایسے شخص کے بارے میں شریعت کیا کہتی ہے؟

جواب: غیر نبی کو کشف یا الہام ہو سکتا ہے؛ مگر وہ حجت نہیں، نہ اس کے ذریعہ کوئی حکم ثابت ہو سکتا ہے؛ بلکہ اس کو شریعت کی کسوٹی پر جانچ کر دیکھا جائے گا، اگر وہ صحیح ہو تو قبول کیا جائے گا، ورنہ رد کر دیا جائے گا، یہ اس صورت میں ہے کہ وہ سنت نبوی کا متبع

اور شریعت کا پابند ہو، اگر کوئی شخص سنت نبوی ﷺ کے خلاف چلتا ہو تو اس کا کشف والہام کا دعویٰ شیطانی مکر ہے۔ (آپ کے مسائل اور ان کا حل ۱/۳۴، ۳۵)

عارف باللہ شیخ بایزید بسطامی رحمۃ اللہ علیہ فرماتے ہیں: اگر تم کسی کو دیکھو کہ اس کو عجیب و غریب باتیں ملی ہیں، ہو میں اڑتا ہے، فضا میں چارزانو ہو کر بیٹھتا ہے، پانی پر چلتا ہے تو جب تک وہ شریعت اور طریقہ سنت کا پابند نہ ہو، اسے خیال میں نہ لاؤ۔ شیخ بایزید بسطامی رحمۃ اللہ علیہ کہ از مشائخ ملقب سلطان العارفین ست: نیز فرمودہ: لو نظرتم إلی رجل أعطي أنواعا من الكرامات؛ حتی یتربع فی الهواء، أو یمشی علی الماء، فلا تعتبروا به؛ حتی تنظروا کیف تجدونه عند الأمر والنهی، وحفظ الحدود وأداء احكام الشریعة (البلاغ لبین فارسی ص: ۳۶۔ رسالہ تشریحی ص: ۱۵) (منقول از فتاویٰ رحیمیہ ۶/۴)

حضرت شیخ بایزید بسطامی رحمۃ اللہ علیہ ایک بزرگ کی شہرت سن کر زیارت کے لیے گئے وہ بزرگ اتفاق سے گھر سے مسجد آ رہے تھے، ان کو قبلہ کی جانب تھوکتے ہوئے دیکھا، تو حضرت بایزید بسطامی رحمۃ اللہ علیہ ملاقات کئے بغیر ہی واپس چلے آئے، اور فرمایا کہ جس کو رسول خدا ﷺ کے آداب (قبلہ کی حرمت) کا پاس نہیں ہے، تو اس کی بزرگی کا کیا اعتبار۔ (بحوالہ تشریحی ص: ۱۵) (منقول از فتاویٰ رحیمیہ ۷/۴)

جو کوئی پابند شرع اور تبع سنت نہ ہو وہ کبھی خدا کا دوست اور ولی نہیں بن سکتا، اور اس سے کوئی عجیب بات ظاہر ہو تو وہ کرامت نہیں ہو سکتی؛ بلکہ یہ سحر اور استدراج ہے، ریاضت اور مجاہدہ کے ذریعہ بھی عجیب اور حیرت انگیز باتیں ظاہر ہو سکتی ہیں، اس میں اسلام کی بھی قید نہیں ہے۔ چنانچہ علامہ ابن حجر رحمۃ اللہ علیہ فرماتے ہیں: قال ابن حجر: أنه ناظر صوفي برهمنا فطار البرهمي في الجو فارتفعت إليه نعل الشيخ،

والناس ینظرون یعنی ایک صوفی کا ایک جوگی کے ساتھ مناظرہ ہوا، تو جوگی ہوا میں اڑنے لگا، اس کے پیچھے صوفی نے اپنی کھڑاؤں پھینکی، اور عوام اس منظر کو دیکھ رہے تھے۔

(البصائر ص ۴۱۲، بصیرت ۷۷)

حضرت بایزید بسطامی رحمۃ اللہ علیہ سے کسی نے پوچھا کہ فلاں آدمی ایک ہی شب میں مکہ مکرمہ پہنچ جاتا ہے، آپ نے فرمایا: شیطان پل بھر میں مشرق سے مغرب پہنچتا ہے تو یہ کوئی کمال اور حق ہونے کی دلیل نہیں؛ حالانکہ وہ خدا کی لعنت میں گرفتار رہتا ہے۔

وقیل لہ: فلان یمر فی لیلۃ الی مکة، فقال: الشیطان یمر فی لحظة من المشرق الی المغرب، وهو فی لعنة اللہ (البصائر ص ۴۱۲، بصیرت ۷۷، از فتاویٰ رحیمیہ ۸/۴)

② انسان کو یہ قدرت نہیں دی گئی ہے کہ وہ اپنے آپ کو مختلف شکل و صورت میں مشکل کر سکے؛ البتہ جنات کو یہ قدرت عطا کی گئی ہے۔ قاضی بدر الدین شلی رحمۃ اللہ علیہ نے ”آکام المرجان فی احکام الجنان“ میں ایک مستقل عنوان اس کا قائم فرمایا ہے، اس میں تحریر فرماتے ہیں: لاشک أن الجن يتطورون ويتشکلون فی صور الانس والبہائم، فیتصورون فی صور الحیات والعقارب، وفی صور الإبل والبقر والغنم والخیل والبغال والحمیر وفی صور الطیر، وفی صور بنی آدم الخ (ص: ۱۸)

③ زمانہ جاہلیت کی قبر پرستی سے نفرت دلانے کے لیے آں حضرت صلی اللہ علیہ وسلم نے ابتدا میں امت کو قبروں پر جانے سے منع فرمادیا تھا، اور جب اس رسم کی بخوبی اصلاح ہو گئی تو آپ صلی اللہ علیہ وسلم نے زیارت قبور کی اجازت دیتے ہوئے فرمایا: کنت نہیتکم عن زیارة القبور، فزورواہا؛ فإنہا تزهد فی الدنیا وتذکر الآخرة (مشکوہ ص: ۱۰۰) میں تمہیں قبروں کی زیارت سے منع کیا کرتا تھا، اب ممانعت منسوخ کی جاتی ہے، پس

ان کی زیارت کیا کرو؛ کیوں کہ وہ دنیا سے بے رغبت کرتی ہیں، اور آخرت کو یاد دلاتی ہیں۔ اس لیے قبرستان جانے کی اجازت ہے، البتہ دو مسلوں میں اختلاف ہے، ایک یہ کہ یہ اجازت مردوں اور عورتوں سب کو ہے یا صرف مردوں کو؟ بعض اکابر کی رائے یہ ہے کہ عورتوں کو اجازت نہیں؛ کیوں کہ آں حضرت ﷺ نے عورتوں کے بارے میں خصوصیت سے فرمایا ہے: ”لعن اللہ زوارات القبور“ (مشکوٰۃ، ص: ۱۰۴) (یعنی اللہ تعالیٰ کی لعنت ہو ان عورتوں پر جو قبروں کی زیارت کو جاتی ہیں) اور بعض حضرات فرماتے ہیں کہ یہ ارشاد اجازت سے پہلے کا ہے، اور اب مردوں کی طرح عورتوں کو بھی اجازت ہے، صحیح یہ ہے کہ عورتوں کو ممانعت اس بنا پر کی گئی ہے کہ یہ کم صبری اور کم علمی کی بناء پر وہاں جا کر جزع فزع؛ نیز بدعات اور غیر شرعی حرکات کا ارتکاب کرنے سے باز نہیں رہ سکتیں، چوں کہ ان کے جانے میں فتنے کا احتمال غالب تھا، اس لیے ان کو خصوصیت سے منع کر دیا گیا، تاہم اگر کوئی عورت وہاں جا کر کسی بدعت اور کسی غیر شرعی حرکت کی مرتکبہ نہ ہو، اس کو اجازت ہے؛ مگر بوڑھی عورتیں جاسکتی ہیں، جو ان عورتوں کو نہیں حبانا چاہیے۔

(فتاویٰ شامی ۲/۲۴۲ طبع جدید مصر) (منقول از اختلاف امت اور صراط مستقیم ۱/۵۱، ۵۲)

کسی مرد کے لیے اجنبی عورت کا جھوٹا اور کسی عورت کے لیے اجنبی مرد کا جھوٹا مکروہ ہے؛ اس لیے کہ اس صورت میں خطرہ ہے کہ لذت حاصل کرنے کا جذبہ پیدا ہو۔

(کما فی الدر المختار علی هامش الشامی ۱/۱۶۳)

جس چیز کو مکروہ و ناپسندیدہ قرار دیا گیا ہو، اس کو معرفت الہی کے لیے قلوب کو کھولنے کا ذریعہ قرار دینا، دجل و فریب ہے، عورتوں کو گھر میں جبرے رہنے کی شریعت میں تاکید ہے۔ باری تعالیٰ کا ارشاد ہے: ﴿وَقَرْنَ فِي بُيُوتِكُنَّ﴾ (تم اپنے گھروں میں جمی

رہو)۔ آں حضرت ﷺ کا ارشاد ہے کہ: لیس للنساء نصیب فی الخرج إلا مضطرة (رواہ الطبرانی) (یعنی عورتوں کو اپنے گھروں سے باہر نکلنے کا حق نہیں؛ لیکن ایسے وقت کہ وہ مجبور و مضطر ہو جائیں)۔ آپ ﷺ کا دوسرا ارشاد ہے: ”المرأة عورة، فاذا خرجت استشرفها الشيطان“ (یعنی عورت چھپانے کی چیز ہے؛ کیوں کہ جب وہ باہر نکلتی ہے تو شیطان اس کو تانک جھانک کرتا ہے)۔

مجالس الابرا میں ہے۔ فالمرأة كلما كانت مخفية من الرجال كان دينها أسلم (یعنی عورت جس قدر مردوں سے پوشیدہ ہوگی اس کا دین زیادہ سالم اور محفوظ رہے گا)۔ ”فتاویٰ محمودیہ“ میں ہے: حضور اکرم ﷺ کی ازواج مطہرات کے ہاتھ پر کسی نے بیعت نہیں کی، خلفائے راشدین اور بعد کے اکابرین اہل اللہ کے یہاں بھی یہ دستور نہیں ملتا، اس لیے عورت کو پیر بنا کر اس کے ہاتھ پر بیعت نہ کی جائے۔ (۹۷/۱۵)

ایک دوسرے جواب میں ہے: ”اصلاح نفس کی ضرورت مردوں کو بھی ہے، اور عورتوں کو بھی، اس مقصد کے لیے مرید ہونے کی ضرورت ہوتی ہے؛ مگر دوسروں کی اصلاح کرنا اور مرید کر کے ذکر و شغل کی تلقین کرنا یہ کام مردوں کے لیے مخصوص ہے۔“ (فتاویٰ محمودیہ ۹۳/۱۵) فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۵/ ربیع الاول ۱۴۱۸ھ

الجواب صحیح: عباس داؤد بسم اللہ عفی عنہ

کیا دعاء سے موت ٹل جاتی ہے؟

سوال: دعاؤں سے موت ٹل جاتی ہے یا نہیں؟

**الجواب:** حامداً ومصلياً ومسلماً

اگر تقدیر میں یوں لکھا ہے کہ فلاں اگر دعا کرے گا تو اس کی موت اتنے وقت کے لیے ٹل جائے گی، تو دعا سے موت بھی ٹل سکتی ہے؛ ورنہ نہیں۔ (حاشیہ مشکوٰۃ ۱۹۵)

نقطہ واللہ تعالیٰ اعلم۔

کتبہ: العبد احمد عفی عنہ خانپوری، ۱۶/ محرم الحرام ۱۴۱۲ھ

## جنبی ایمان سے نہیں نکلتا

**سوال:** ایک میاں بیوی نے صحبت کی، دونوں ناپاک ہو گئے، ناپاکی میں ایمان نکل جاتا ہے، اس وقت تک ایمان داخل نہیں ہوتا جب تک کہ دونوں غسل جنابت نہ ادا کر لیں، کیا یہ صحیح ہے؟

**الجواب:** حامداً ومصلياً ومسلماً

جنابت کی وجہ سے آدمی ایمان سے نہیں نکلتا، سوال میں لکھا ہوا خیال غلط ہے۔

نقطہ واللہ تعالیٰ اعلم۔

## عقیدہ حیات النبی صلی اللہ علیہ وسلم کے متعلق علماء دیوبند کا مسلک

**سوال:** جناب محترم گزارش یہ ہے کہ ایک سلسلہ میں جناب سے حق کی جانب راہنمائی کا خواستگار ہوں، ہمارے یہاں پاکستان میں نبی کریم صلی اللہ علیہ وسلم کی حیات بعد الموت سے متعلق دو آراء پائی جاتی ہیں، اور ہر دو نظریہ کے حامل افراد خود کو حقیقی دیوبندی کہتے ہیں، ایک عقیدہ: حیات النبی صلی اللہ علیہ وسلم کا ہے کہ آپ صلی اللہ علیہ وسلم روضہ اطہر میں جسد عنصری کے ساتھ



زندہ ہیں، یہ حیات برزخی ہے؛ مگر حیات دنیوی سے قوی تر ہے۔ دوسرا عقیدہ: 'ممانی عقیدہ' کے نام سے معروف ہے کہ جسد اطہر روضۂ اطہر میں محفوظ ہے؛ مگر روح مبارک اعلیٰ علیین میں ہے، اور جسد اطہر محفوظ؛ مگر بمثل میت کے روضۂ اطہر میں ہے؛ نیز روح مبارک کے لیے جسم مثالی کی بات کرتے ہیں۔

محترم! میں یہ جاننا چاہتا ہوں کہ اکابر علماء دیوبند کا حقیقی عقیدہ حیات النبی صلی اللہ علیہ وسلم کے حوالہ سے کیا ہے؟ حیاتی یا ممانی؟ اور جو اکابر علمائے دیوبند کے خلاف عقیدہ رکھیں ان کی شرعی حیثیت کیا ہے؟ آیا وہ بدعتی ہیں یا انہیں دیوبندی کہلانے کا حق حاصل ہے؟

**الجواب:** حامداً ومصلياً ومسلماً

۱۳۲۵ھ میں حرمین شریفین کے علمائے کرام نے ۲۶/ سوالات قلم بند کر کے علمائے دیوبند کو جواب کے لیے ارسال کئے، اس وقت حضرت گنگوہی رحمہ اللہ اور حضرت نانوتوی رحمہ اللہ کا وصال ہو چکا تھا، مذکورہ سوالات کے جوابات فخر المحدثین حضرت مولانا خلیل احمد سہارنپوری نے فصیح عربی زبان میں مرتب فرمائے، جس پر اس وقت کے تمام مشاہیر دیوبند مثلاً: شیخ الہند حضرت مولانا محمود حسن صاحب رحمہ اللہ، حکیم الامت حضرت مولانا اشرف علی صاحب تھانوی رحمہ اللہ، اسوۃ الصالحاء حضرت مولانا شاہ عبدالرحیم صاحب رائے پوری رحمہ اللہ، بقیۃ السلف حضرت مولانا محمد احمد صاحب رحمہ اللہ، مہتمم دارالعلوم ابن حجۃ الاسلام حضرت نانوتوی، عارف کامل حضرت مولانا عزیز الرحمن صاحب رحمہ اللہ مفتی اعظم دارالعلوم اور مفتی اعظم حضرت مولانا مفتی کفایت اللہ صاحب دہلوی رحمہ اللہ نے اپنی تصدیقات تحریر فرمائیں، مشاہیر ہند کے علاوہ حجاز، مصر اور شام وغیرہ اسلامی ممالک

کے مقتدر علماء اور مشائخ نے بھی اپنی تصدیقات سے اس کو مزین فرمایا، چنانچہ یہ رسالہ ۱۳۲۵ھ میں تحریر ہوا اور ”المہند علی المہند“ کے نام سے ملک میں شائع کیا گیا، اسی رسالہ کے صفحہ ۴۳/۴۴ سے ایک سوال جواب جو اصل عربی میں ہے، اس کے اردو ترجمہ کے ساتھ نقل کیا جاتا ہے:

السؤال الخامس: ما قولكم في حياة النبي عليه الصلوة و السلام في قبره الشريف؟ هل ذلك أمر مخصوص به أم مثل سائر المؤمنين رحمة الله عليهم حيوته برزخية؟

الجواب: عندنا وعند مشايخنا حضرة الرسالة ﷺ حي في قبره الشريف، وحياته دنيوية من غير تكليف، وهي مختصة به، وبجميع الأنبياء صلوات الله عليهم والشهداء، لا برزخية كما هي حاصلة لسائر المؤمنين؛ بل لجميع الناس، كما نص عليه العلامة السيوطي في رسالته ”أنباء الأذكياء بحياة الأنبياء“ حيث قال: قال الشيخ تقي الدين السبكي: حياة الأنبياء والشهداء في القبر كحيوتهم في الدنيا، ويشهد له صلوة موسى عليه السلام في قبره، فإن الصلوة تستدعي جسدا حيا إلى آخر ما قال: فثبت بهذا أن حيوته دنيوية، برزخية لكونها في عالم البرزخ، ولشيخنا شمس الإسلام والدين محمد قاسم العلوم على المستفيدين قدس الله سره العزيز في هذا المبحث رسالة مستقلة دقيقة المأخذ بديعة المسلك لم ير مثلها، قد طبعت وشاعت في الناس واسمها ”آب حیات“ أي ماء الحیوة. (المہند علی المہند ۴۴، ۴۳؛ مکتبۃ الاتحاد)

ترجمہ: پانچواں سوال: کیا فرماتے ہیں جناب رسول اللہ ﷺ کی قبر میں حیات کے

متعلق کہ کوئی خاص حیات آپ ﷺ کو حاصل ہے یا عام مسلمانوں کی طرح برزخی حیات ہے؟  
 جواب: ہمارے نزدیک اور ہمارے مشائخ کے نزدیک حضرت ﷺ اپنی قبر مبارک میں زندہ ہیں اور آپ ﷺ کی حیات دنیا کی سی ہے بلا مکلف ہونے کے، اور یہ حیات مخصوص ہے آں حضرت ﷺ اور تمام انبیاء علیہم السلام اور شہداء کے ساتھ، برزخی نہیں ہے، جو حاصل ہے تمام مسلمانوں؛ بلکہ سب آدمیوں کو، چنانچہ علامہ سیوطی رحمۃ اللہ علیہ نے اپنے رسالہ ”أنباء الأذکیاء بحیوة الأنبیاء“ میں تصریح لکھا ہے، چنانچہ فرماتے ہیں کہ علامہ تقی الدین سبکی رحمۃ اللہ علیہ نے فرمایا ہے کہ انبیاء و شہداء کی قبر میں حیات ایسی ہے جیسی دنیا میں تھی، اور موسیٰ علیہ السلام کا اپنی قبر میں نماز پڑھنا اس کی دلیل ہے؛ کیوں کہ نماز زندہ جسم کو چاہتی ہے الخ۔ پس اس سے ثابت ہوا کہ حضرت ﷺ کی حیات دنیوی ہے، اور اس معنی کر برزخی بھی ہے کہ عالم برزخ میں حاصل ہے، اور ہمارے شیخ مولانا محمد قاسم صاحب قدس سرہ کا اس بحث میں ایک مستقل رسالہ بھی ہے، نہایت دقیق اور انوکھے طرز کا بے مثل، جو طبع ہو کر لوگوں میں شائع ہو چکا ہے، اس کا نام ”آب حیات“ ہے۔

حضرت مولانا مفتی محمد یوسف صاحب لدھیانوی رحمۃ اللہ علیہ ”المہند علی المفند“ میں درج شدہ عقائد کے متعلق کئے گئے ایک سوال کے جواب میں تحریر فرماتے ہیں:  
 اکابر دیوبند کے کئی دور ہوئے ہیں:

پہلا دور: حضرت نانوتوی رحمۃ اللہ علیہ، حضرت گنگوہی رحمۃ اللہ علیہ، حضرت مولانا محمد یعقوب رحمۃ اللہ علیہ اور ان کے ہم عصر اکابر کا تھا۔

دوسرا دور: ان اکابر کے شاگردوں کا: جن میں شیخ الہند رحمۃ اللہ علیہ، حضرت مولانا خلیل

احمد سہارنپوری رحمۃ اللہ علیہ، حضرت حکیم الامت تھانوی رحمۃ اللہ علیہ وغیرہ اکابر شامل ہیں۔  
 تیسرا دور: ان کے شاگردوں کا: جن میں حضرت مولانا نور شاہ کشمیری رحمۃ اللہ علیہ،  
 حضرت مولانا حسین احمد مدنی رحمۃ اللہ علیہ، حضرت مولانا شبیر احمد عثمانی رحمۃ اللہ علیہ وغیرہ شامل ہیں۔  
 چوتھا دور: ان کے شاگردوں کا: جن میں مولانا محمد یوسف بنوری رحمۃ اللہ علیہ، حضرت  
 مولانا محمد شفیع صاحب رحمۃ اللہ علیہ اور ان کے ہم عصر اکابر شامل ہیں۔  
 اور اب پانچواں دور ان کے شاگردوں کا چل رہا ہے۔

”المہند علی المفند“ پر دور ثانی کے تمام اکابر کے دستخط ہیں، یہی عقائد دور اول  
 کے اکابر کے تھے، اور ان ہی پر دور ثالث اور دور رابع کے اکابر متفق چلے آئے ہیں۔  
 اس لیے ”المہند“ میں درج شدہ عقائد پر تمام اکابر دیوبند کا اجماع ہے، کسی  
 دیوبندی کو ان سے انحراف کی گنجائش نہیں، اور جو ان سے انحراف کرے وہ دیوبندی  
 کہلانے کا مستحق نہیں۔ (فتاویٰ بیانات: ۱/۵۲۶، ۵۲۷)

اس موضوع پر مستقل کتابیں بھی لکھی گئی ہیں جن میں حضرت مولانا سرفراز خان  
 صاحب صفدر کی کتاب ”تسکین الصدور فی تحقیق أحوال الموقی فی البرزخ  
 والقبور“ اور علامہ ڈاکٹر خالد محمود صاحب زید مجدہم کی کتاب ”مقام حیات“ اور  
 ”المہند علی المفند“ کا تازہ ایڈیشن قابل مطالعہ ہے، اور آخر الذکر دونوں کتابوں  
 میں دیوبندی مکتب فکر کے بعد کے اکابر کی تصریحات بھی منقول ہیں، ان کا مطالعہ  
 فرمائیں۔ فقط واللہ تعالیٰ اعلم۔

الملاہ: العبد احمد عفی عنہ خانپوری، ۲۵ / رجب المرجب ۱۴۳۲ھ  
 الجواب صحیح: عباس داؤد بسم اللہ الجواب صحیح: مفتی عبدالقیوم راجکوٹی

## حضرات صحابہ معیارِ حق ہیں

**سوال:** ایک جید عالم دین نے اپنی تقریر میں فرمایا کہ معیارِ حق صرف اور صرف اللہ اور رسول ﷺ ہیں، رسول اللہ ﷺ ہی معصوم عن الخطاء ہیں، حضرات صحابہ کرام رضی اللہ عنہم معیارِ حق نہیں ہیں، لہذا دریافت طلب امر یہ ہے کہ میرا عقیدہ یہ ہے کہ حضرات صحابہ معیارِ حق ہیں، تو کیا یہ عقیدہ درست ہے، یا مجھے بھی اللہ اور اس کے رسول کو ہی معیارِ حق سمجھنا چاہیے؟

**الجواب:** حامداً ومصلياً ومسلماً

صحابہ کرام رضی اللہ عنہم کے معیارِ حق ہونے کا مطلب بیان فرماتے ہوئے حضرت مولانا مفتی سید عبدالرحیم لاچپوری صاحب رضی اللہ تعالیٰ عنہ تحریر فرماتے ہیں: ”صحابہ کرام رضی اللہ عنہم معیارِ حق ہیں“ اس کا معنی و مطلب یہ ہے کہ ان کے اقوال و افعال حق و باطل کی کسوٹی ہیں، ان حضرات نے جو فرمایا، یا جو دینی کام کیا، وہ ہمارے لیے مشعلِ راہ، حجت اور ذریعہٴ فلاح ہے، اور ان کے معیارِ حق ہونے کے دلائل بے شمار ہیں۔

قرآن میں ہے: ﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ مَصِيرًا﴾  
ترجمہ: اور جو شخص رسول کی مخالفت کرے گا بعد اس کے کہ اسے حق ظاہر ہو چکا اور مسلمانوں کا راستہ چھوڑ کر دوسرے راستہ ہو لیا، تو ہم اس کو جو کچھ وہ کرتا ہے کرنے دیں گے اور اس کو جہنم میں داخل کریں گے، اور وہ بری جگہ ہے جانے کی۔

حضرت شاہ عبدالعزیز محدث دہلوی رضی اللہ عنہ فرماتے ہیں: معلوم شد کہ ہر کہ خلاف

راہ مومنوں اختیار نمود مستحق دوزخ شد، و مومنین در وقت نزول اس آیت نبودند مگر صحابہ رضی اللہ عنہم۔ (تحفہ اشاعرئیہ: ۶۰۰)

یعنی معلوم ہوا کہ جس نے مومنین کے خلاف راستہ اختیار کیا وہ مستحق دوزخ ہوا اور اس آیت کے نزول کے وقت مومنین، صحابہ رضی اللہ عنہم ہی تھے، اس سے واضح ہوا کہ صحابہ رضی اللہ عنہم کا طریقہ حق اور ہدایت کا طریقہ ہے، اور وہ ہمارے لیے نمونہ ہے؛ لہذا جو ان کے طریقے کے خلاف چلے گا وہ گمراہ ہو جائے گا۔ (فتاویٰ رحیمیہ: ۷۹/۳، ۸۰)۔  
حضرت مفتی صاحب رضی اللہ عنہ نے آگے بہت تفصیل سے دلائل پیش کئے ہیں۔  
(فتاویٰ رحیمیہ ۸۰/۳ تا ۹۳ میں اس کا مطالعہ فرمائیں) آپ کا صحابہ کرام رضی اللہ عنہم کو معیار حق ماننا درست ہے، اور اہل سنت والجماعت کا یہی مسلک ہے، ان کے معیار حق ہونے کا انکار گمراہی ہے۔ فقط واللہ تعالیٰ اعلم۔

## اللہ کو حاضر ناظر کہنے کے دلائل

**سوال:** اللہ تعالیٰ کو حاضر و ناظر کہنے میں کیا قباحت ہے؟ کیا عقائد میں اللہ تعالیٰ کے لیے ”شاہد و بصیر“ اور حاضر و ناظر“ میں کوئی فرق ہے؟ مدلل جواب کی درخواست ہے۔  
**الجواب:** حامداً و مصلياً و مسلماً

اللہ تعالیٰ کے لیے حاضر و ناظر کا اطلاق درست ہے، حدیث پاک میں ”الشہید“ آیا ہے، جس کا ترجمہ مشکوٰۃ شریف (جلد اول ۱۹۹) کے بین السطور میں ”الحاضر“ کیا گیا ہے۔ اللہ تعالیٰ کا ارشاد ہے: ﴿وما كنا غائبين﴾ اور حدیث شریف میں نبی کریم صلی اللہ علیہ وسلم کا ارشاد ہے: ”إنکم لا تدعون أصم ولا غائباً“ (بخاری و مسلم)

جب قرآن کریم کی آیت سے ثابت ہوا کہ اللہ تعالیٰ غائب نہیں ہے اور حضور پاک ﷺ کے صریح ارشاد مبارک کے مطابق غائب نہیں، اب اگر ہم حاضر نہ کہیں تو کیا کہیں؟ حدیث پاک میں اللہ تعالیٰ کے لیے ناظر کا اطلاق موجود ہے: ”إن اللہ مستخلفکم فیہا فناظر کیف تعملون“ (مشکوٰۃ ۳۷، ترمذی شریف) یہ روایت ابن ماجہ اور مستدرک حاکم میں موجود ہے۔ اللہ تعالیٰ کا ارشاد ہے: ﴿عَسَىٰ رَبُّكُمْ أَنْ يُهْلِكَ عُدُوَّكُمْ وَيَسْتَخْلِفَكُمْ فِي الْأَرْضِ﴾۔

حضرت مجدد الف ثانی رحمۃ اللہ علیہ فرماتے ہیں: حق سبحانہ و تعالیٰ براحوال جزئی و کلی او مطلع است و حاضر و ناظر، شرم باید کرد۔ (مکتوب ص ۷۸ دفتر اول حصہ دوم) اور شیخ عبدالقدوس گنگوہی رحمۃ اللہ علیہ لکھتے ہیں: و بدانکہ خدا تعالیٰ حاضر است غائب نہ۔ (مکتوبات قدوسیہ ۱۲۹ بحوالہ تہرید النواظر ۳۶) فقط واللہ تعالیٰ اعلم۔

املاہ: العبد احمد غنی عنہ خانپوری

الجواب صحیح: عباس داؤد بسم اللہ الجواب صحیح: عبدالقیوم راجکوٹی

کیا جانوروں کی روح عزرائیل علیہ السلام نکالتے ہیں؟

سوال: کیا جانوروں کی روح بھی عزرائیل علیہ السلام نکالتے ہیں؟

الجواب: حامداً ومصلياً ومسلماً

یہ چیز نظر سے نہیں گذری، ویسے آپ کا یہ سوال بھی عمل یا عقیدہ سے متعلق نہیں ہے، جس کے لیے تلاش کی زحمت اٹھائی جائے۔ فقط واللہ تعالیٰ اعلم۔

## کافر و مشرک کی توبہ

**سوال:** شرک یا کفر توبہ کرنے سے معاف ہوتا ہے یا نہیں؟

**الجواب:** حامداً ومصلياً ومسلماً

آدمی شرک و کفر سے توبہ کر کے اس کو چھوڑ کر ایمان اختیار کرے، تو شرک و کفر کا گناہ معاف ہو جاتا ہے۔ ”الإسلام يهدم ما كان قبله“ (الحدیث) (صحیح مسلم ۱/۷۶) فقط واللہ تعالیٰ اعلم۔

## ”کالی چودس“ کی منحوسیت کا عقیدہ رکھنا

**سوال:** ہندوؤں کے مشہور تہوار دیوالی کے ایک روز قبل کی رات جس کو ”کالی چودس“ کہتے ہیں، جس کے بارے میں ہنود کا عقیدہ ہے کہ اس رات میں دیوی دیوتاؤں کو خوش رکھنا ضروری ہے، نیز وہ اس رات میں سحر وغیرہ بھی کرتے ہیں یا اس سے بچنے کا اہتمام کرتے ہیں، جس کے لیے وہ اپنے اپنے قبرستانوں میں جا کر رات کو کچھ عملیات وغیرہ کرتے ہیں؛ نیز سنا ہے کہ وہ لوگ اس رات کو خطرناک سمجھتے ہیں، ادھر ہمارے مسلمان بھائیوں میں بھی یہ بات مشہور ہونے لگی ہے کہ واقعتاً یہ رات بڑی خطرناک ہے، جس میں بلائیں اور مصائب نازل ہوتے ہیں یا خبیث روحوں بھٹکتی ہیں؛ اس لیے وہ اپنے بچوں کو باہر نکلنے سے اس رات میں منع کرتے ہیں؛ نیز عورتیں نکلنے سے پرہیز کرتی ہیں، بعضے لوگ بزمِ خود نازل ہونے والی بلاؤں سے بچنے کے لیے سورہ بقرہ کا ختم کر کے پانی پر دم کرتے ہیں، خود پیتے ہیں اور مکانوں پر چھڑکتے ہیں، بعضے عورتیں اس رات کی صبح روزہ رکھتی ہے؛ تا کہ مصیبت سے حفاظت ہو اور بعضے پڑھے لکھے لوگ بھی یہ اہتمام



کرتے ہیں، یہ لوگ اس سلسلہ میں حدیث شریف کا حوالہ دیتے ہیں جب کہ حدیث پاک میں بلا تعین کے صرف ایک رات میں ان بلاؤں کا نزول بیان کیا گیا ہے، مسلم شریف ۱۷۱۲ پر یہ دو روایتیں ہیں:

(۱) عن جابر بن عبد الله قال: سمعت رسول الله ﷺ يقول: غطوا الإناء وأوكوا السقاء؛ فإن في السنة ليلة ينزل فيها وباء، لا يمر بإناء ليس عليه غطاء، أو سقاء ليس عليه وكاء، إلا نزل فيه من ذلك الوباء.

(۲) وحدثنا نصر بن علي الجهني قال: حدثني أبي قال: نال ليث بن سعد بهذا الإسناد مثله، غير أنه قال: فإن في السنة يوماً ينزل فيه وباء، وزاد في آخر الحديث: قال الليث: فالأعاجم عندنا يتقون ذلك في كانون الأول.

تو عرض خدمت یہ ہے کہ سال کی اس ایک رات کو جس کا حدیث میں ذکر کر کے ہمیشہ اپنے برتنوں کو ڈھانکنے کا حکم دیا ہے، ہنود کے گمان کے مطابق کالی چودس کو سمجھ لینا، اس کو اپنے لیے خطرناک سمجھنا اور سال کی دیگر راتوں میں اس کا امکان کا لعدم سمجھنا شرعاً صحیح ہے؟ کیا یہ عقیدے میں ہنود کے ساتھ موافقت نہیں ہے؟ اس سلسلے میں مفصل جواب عنایت فرمائیں؛ تاکہ اگر یہ گمان غلط ہو تو عوام و خواص کو غلطی سے بچایا جاسکے۔

**الجواب:** حامداً ومصلياً ومسلماً

حدیث پاک میں سال بھر میں کسی ایک دن یا کسی ایک رات کے متعلق بلا تعین کے اطلاع دی گئی ہے، اور اسی بنیاد پر علی الاطلاق ہمیشہ برتنوں کو ڈھانپنے اور مشکیزوں کا منہ بند کرنے کا حکم دیا گیا ہے، نیز اس دن یا رات میں نازل ہونے والی بلا کا اثر بھی متعین فرما کر اس کے دفعیہ کی تدبیر بھی بتلا دی گئی ہے؛ اس لیے اپنی طرف سے کسی متعین اور

مخصوص رات کے متعلق ایسا سمجھنا، نیز اس کی تاثیر اور بلا کو دیگر امور میں متحدی سمجھنا اور اس کے دفعیہ کے لیے اپنی طرف سے تدابیر تجویز کرنا، یہ سب باتیں ارشاد نبوی ﷺ سے ہٹ کر ہونے کے علاوہ ایک غیر مدرک بالقیاس چیز میں قیاس سے حکم ثابت کرنا ہے، یہ تمام امور حدود و شرع سے تجاوز ہونے کی بنا پر درست نہیں؛ اس لیے اس مخصوص رات میں سوال میں مذکورہ جن امور کا اہتمام کیا جاتا ہے درست نہیں، خصوصاً جب کہ اس کی وجہ سے ہندوانہ نظریات اور ان کی توہم پرستی کی تائید ہوتی ہے۔ اہل علم حضرات کو چاہیے کہ اس توہم پرستی سے عوام کو باز رکھیں۔ فقط واللہ تعالیٰ اعلم

آلاء: العبد احمد عنی عنہ خانپوری، ۱۴/۱۱/۲۲ھ

الجواب صحیح: عباس داؤد بسم اللہ

## نکاح کے لیے کسی دن کو منحوس سمجھنا

سوال: نکاح کے دن و تاریخ طے کرنے کے لیے یا مہینوں کے بارے میں منحوس

اور سعید سمجھنا کیسا ہے یا تمام دن شرعاً برابر ہیں؟

الجواب: حامداً ومصلياً ومسلماً

یہ ہندوانہ نظریہ ہے، اسلام اس کی اجازت نہیں دیتا، شرعاً تمام ایام برابر ہیں؛ البتہ جمعہ کے دن اعلان نکاح کا مقصد اچھی طرح حاصل ہوتا ہے؛ اس لیے مندوب ہے۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۱۲/۱۲/۱۵ھ

الجواب صحیح: عباس داؤد بسم اللہ عنہ

سنگِ بنیاد کے موقعہ پر جانور ذبح کرنا ہندوانہ رسم ہے

**سوال:** جب ہمارے کشمیر میں کوئی آدمی کوئی نئی عمارت کی سنگ بنیاد رکھتا ہے تو اس جگہ پر کسی حلال جاندار کو ذبح کرتا ہے، اس نیت سے کہ اس عمارت میں برائی کے بدلہ بھلائی قائم ہو؛ لیکن یہاں کے رہنے والوں کا یہ عقیدہ ہے کہ ذبح کرنے والے جاندار کا خون اس جگہ پر پڑے جہاں وہ عمارت قائم ہونے جا رہی ہے، کیا یہ جائز ہے یا ناجائز؟

**الجواب:** حامداً ومصلياً ومسلماً

یہ طریقہ بالکل ناجائز اور ہندوانہ طریقہ ہے، اس میں شرک کی بو ہے، اس سے مکمل احتراز کی ضرورت ہے۔ فقط واللہ تعالیٰ اعلم۔

کتبہ: احمد غنی عنہ خانیپوری، ۲۶/ ذوالقعدہ ۱۴۱۴ھ

## فال کھولنا کیسا ہے؟

**سوال:** کسی آدمی سے فال کھلو کر پوچھنا کہ پریشانیاں کیوں ہو رہی ہیں؟ یہ شرعاً کیسا ہے؟ یہ پوچھنے جانے والے کے لیے کیسا ہے؟ اور جو بتانے والے ہیں ان کے لیے شرعاً کیا حکم ہے؟ برائے کرم اس کا پورا خلاصہ تفصیل کے ساتھ نوٹ فرما کر شکر یہ کا موقع عنایت فرمائیں۔

**الجواب:** حامداً ومصلياً ومسلماً

قرآن وغیرہ سے فال نکالنا جائز نہیں۔ لایأخذ الفال من المصحف شرح فقہ اکبر ص: ۱۸۳ (فتاویٰ محمودیہ: ۳۵/۶) سب اپنے اپنے درجہ کے مطابق گنہگار ہیں،

چاہیے کہ توبہ کریں۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۳ ذوالحجہ ۱۴۱۲ھ

## نبی کریم صلی اللہ علیہ وسلم کا سایہ تھا

سوال: نبی اکرم صلی اللہ علیہ وسلم کا سایہ تھا یا نہیں؟ اگر نہیں تو کیوں نہیں تھا؟

الجواب: حامداً ومصلياً ومسلماً

نبی اکرم صلی اللہ علیہ وسلم کے سایہ نہ ہونے کی تصریح شفاۃ قاضی عیاض، خصائص کبریٰ، فقہ العزیز، مدارج النبوة وغیرہ بہت سی کتابوں میں ہے۔ ان حضرات نے وہی استدلال کیا ہے جو کہ سائل نے لکھا ہے۔ (یعنی آپ صلی اللہ علیہ وسلم نور تھے اور نور کا سایہ نہیں ہوتا) مگر کوئی روایت مرفوع پیش نہیں کر سکے۔ جیسا کہ دیگر معجزات کے متعلق مرفوع روایات موجود ہیں۔ البتہ امام احمد ابن حنبل رحمہ اللہ علیہ نے اپنی مسند میں ام المؤمنین حضرت زینب رضی اللہ عنہا کا ایک واقعہ نقل کیا ہے اس میں حضور اکرم صلی اللہ علیہ وسلم کا دوپہر کے وقت تشریف لانا اور آپ کا سایہ مبارک ہونا صاف صاف مذکور ہے، ”قالت: فبینما أنا یوما بنصف النهار اذا بظل رسول اللہ ﷺ“ (مسند احمد ۲/۱۰۹، ۱۱۰) نیز حضرت انس ابن مالک رضی اللہ عنہ کی ایک روایت حادی الارواح اِلٰی بلاد الافراح (۴۲/۱) میں ہے جس میں حضرت نبی کریم صلی اللہ علیہ وسلم کا سایہ مبارک کو خود ملاحظہ فرمانا منقول ہے۔ ”لقد رأیت ظلی“ یہ دونوں روایتیں مرفوع ہیں۔ (فتاویٰ محمودیہ ۱/۱۰۹، ۱۱۰) فقط واللہ تعالیٰ اعلم۔

کتبہ: العبد احمد عفی عنہ خانپوری، ۴ صفر ۱۴۱۲ھ

الجواب صحیح: عباس داؤد بسم اللہ عفی عنہ

## کیا حضور صلی اللہ علیہ وسلم کا سایہ نہیں پڑتا تھا؟

**سوال:** حضور صلی اللہ علیہ وسلم جب چلتے تھے تو ان کا سایہ نہیں پڑتا تھا اس کی وجہ کیا ہے؟

**الجواب:** حامداً ومصلياً ومسلماً

صحیح روایت واحادیث سے یہی ثابت ہوتا ہے کہ آں حضرت صلی اللہ علیہ وسلم کا سایہ مبارک تھا۔ (خیر الفتاویٰ ۱/۳۳۳) (گلدستہ سلام ۷۷) فقط واللہ تعالیٰ اعلم۔

کتبہ: العبد احمد عفی عنہ خانپوری، ۴ رذوالقعدۃ الحرام ۱۴۱۵ھ  
الجواب صحیح: عباس داؤد، بسم اللہ عفی عنہ

## علم غیب عطائی

**سوال:** بندہ نے بریلوی مکتبہ فکر کے ایک عالم کی تقریر میں سنا ہے کہ وہ فرما رہے تھے علم غیب ذاتی یہ صرف خدا ہی کو ہے۔ اور ایک ہے علم غیب عطائی جو آپ صلی اللہ علیہ وسلم کو تھا تو یہ بات کہاں تک صحیح ہے وضاحت فرمائیں۔

**الجواب:** حامداً ومصلياً ومسلماً

علم غیب کی یہ تقسیم فریب ہے جو عطائی ہو وہ علم غیب نہیں؛ نیز یہ حضرات اپنے دعویٰ پر یعنی علم غیب کی اس تقسیم پر اور ذاتی اللہ تعالیٰ کا خاصہ ہے اور عطائی حضور صلی اللہ علیہ وسلم کو ملا ہے کیا دلیل پیش کرتے ہیں؟ قل ہاتوا برہانکم ان کنتم صادقین۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۶/ جمادی الاول ۱۴۱۴ھ  
الجواب صحیح: عباس داؤد، بسم اللہ عفی عنہ

## باب ما يتعلق بالكفر والكفار

### گو نگے بہرے کا اسلام

**سوال:** ایک آدمی غیر مسلم چمار (ہریجن) ۷ رپشتوں سے مسلمان کے گھر رہتا تھا اور تھا وہ بہرہ اور گونگا، نہ سنتا تھا نہ بولتا تھا؛ مگر کبھی کبھی وہ مسلمانوں کے ساتھ مسجد میں آ کر پیچھے کھڑا رہ کر نقل بھی کرتا تھا اور ایک عالم صاحب نے جو پہلے اس جگہ پڑھا رہے تھے انھوں نے اللہ کا اقرار کروایا تھا تو لوگ کہتے ہیں کہ کبھی انگلی آسمان کی طرف اٹھاتا تھا اور کبھی ہاتھ سے انکار بھی کرتا تھا اور وہ اب مر گیا ہے اور اس کی مسلمانی بھی نہیں کروائی تھی وہ جب مر گیا تو اس کے وارث داروں کو خبر پہنچائی تو انھوں نے کہا کہ تمہارے یہاں جس طرح کرتے ہو اس طرح کرو، پھر ہم نے اس کو نہلایا کفن دیا اور جنازہ کی نماز پڑھ کر اس کو قبرستان کے قریب میں باہر دفن بھی کر دیا تو کیا یہ صورت حال صحیح ہے یا نہیں؟

**الجواب:** حامداً ومصلياً ومسلماً

اگر اس نے اپنے اس اشارہ کے ذریعے جس کو لوگ سمجھتے ہیں اسلام اور ایمان کا اظہار کیا تھا تو وہ مسلمان ہے اب اگر موت تک اس کے خلاف کوئی بات نہیں پائی گئی تو مرنے کے بعد اس کے ساتھ مسلمانوں کا سا معاملہ کیا جائے گا یعنی غسل کفن دے کر نماز جنازہ پڑھ کر مسلمانوں کے قبرستان میں دفن کیا جائے گا چاہے اس کی ختنہ (مسلمانی) نہ ہوئی ہو۔ فقط واللہ تعالیٰ اعلم۔

آملہ: العبد احمد خانپوری، ۲۷/رجب المرجب ۱۴۲۳ھ

الجواب صحیح: عباس داؤد بسم اللہ

## غلطی سے کلمہ کفر کہنا

**سوال:** مالابدمنہ ص: ۱۱۹ پر بسم اللہ برحرام کار کے مسئلے کو تحریر کیا ہے، تو کیا بے علم وانجان شخص جس کو مسئلہ معلوم نہیں وہ مسلمان چوری کے وقت یا جو مذکور مسئلہ کتاب میں ہے اس پر بسم اللہ پڑھتا ہے، تو کافر ہو جائے گا؟ مسئلہ معلوم ہونے کی صورت میں تو استخفاف دین ہے؛ لیکن علم نہ ہونے کے وقت تو استخفاف نہیں پایا گیا، اس بارے میں کیا حکم ہے؟ اس لیے کہ یہاں بعض لوگ جہل کا اعتبار نہیں کرتے، علی الاطلاق حکم کے قائل ہیں۔

**الجواب:** حامداً ومصلياً ومسلماً

مالابدمنہ میں ہے: مسئلہ: اگر جا بے کلمہ کفر گفت و نمی داند کہ این کلمہ کفر است بعضے علما گفته اند: کہ کافر نہ شود و جہل عذر است، و بعضے گفته: کافر شد و جہل عذر نیست۔ (ص: ۱۳۸)

ثم قال في البحر: والحاصل أن من تكلم بكلمة الكفر هازلاً أو لاعبا كفر عند الكل، ولا اعتبار باعتقاده كما صرح به في الحانية، ومن تكلم بها مخطئاً أو مكرها لا يكفر عند الكل، ومن تكلم بها عامداً عالماً كفر عند الكل، ومن تكلم بها اختياراً جاهلاً بأنها كفر ففيه اختلاف. اهـ (شاي ۳/۳۱۲)

أن ما يكون كفراً اتفاقاً يبطل العمل والنكاح، وما فيه خلاف يؤمر بالاستغفار والتوبة وتجديد النكاح. اهـ (شاي ۳/۳۱۶) فقط واللہ تعالیٰ اعلم

کتبہ: العبد احمد عفی عنہ خانپوری، ۱۸/۱۸ رمضان المبارک ۱۴۲۰ھ

الجواب صحیح: عباس داود بسم اللہ

معصوم ہونے کے ارادے سے اولاً مرتد ہونا

پھر مسلمان بن کر مرنا

**سوال:** ایک مسلمان مرد فاسق و فاجر کو معلوم ہوا کہ کفر کے بعد ایمان لانے سے گناہ ختم ہو جاتے ہیں، تو کیا وہ مرتد ہو کر پھر مسلمان ہو سکتا ہے یا نہیں؟ تاکہ اس کے تمام گناہ معاف ہو جاوے، اور اگر نہیں ہو سکتا ہے، اس کے باوجود اس نے یہ فعل انجام دیا (یعنی مرتد ہو کر پھر مسلمان ہو گیا) اس کے بعد فوراً موت واقع ہو گئی، تو اس کو معصوم کہہ سکتے ہیں؟

**الجواب:** حامداً ومصلياً ومسلماً

﴿ومن یرتد منکم عن دینہ فیمت وهو کافر فاولئک حبطت أعمالہم فی الدنیا والآخرۃ﴾ (البقرۃ) ایسے لوگوں کے اعمال دنیا و آخرت میں سب غارت ہو جائیں گے، دنیا میں اعمال کا ضائع ہونا یہ ہے کہ اس کی بیوی نکاح سے نکل جاتی ہے، اگر اس کا کوئی مورث مسلمان مرے، اس شخص کو میراث کا حصہ نہیں ملتا، حالت اسلام میں نماز روزہ جو کچھ کیا تھا سب کا عدم ہو جاتا ہے وغیرہ؛ اگر یہ شخص پھر مسلمان ہو جائے تو آخرت میں دوزخ سے بچنے اور دنیا میں آئندہ کے لیے احکام اسلام کا جاری ہونا یقینی ہے؛ لیکن دنیا میں اگر حج کر چکا تو بشرط وسعت دوبارہ اس کا فرض ہونا اور آخرت میں پچھلے نماز روزہ پر ثواب ملنے کے قائل نہیں، مرتد کی حالت کافر اصلی سے بدتر ہے، اسی واسطے کافر اصلی سے جزیہ قبول ہو سکتا ہے، اور مرتد اگر اسلام نہ لاوے اگر مرد ہے تو قتل کر دیا جاتا ہے، اور اگر عورت ہے تو دوام جس کی سزا دی جاتی ہے۔ (از معارف القرآن ملخصاً)



اسلام کے بعد ارتداد کی کسی صورت میں اجازت نہیں، بڑے سے بڑے گناہ کے لیے توبہ علاج ہے، شریعت کے بتلائے ہوئے طریقہ علاج کو چھوڑ کر دوسرا طریقہ اختیار کرنے کی اجازت نہیں ہے، اس کے باوجود اگر اس نے ایسا کیا اور دوبارہ مسلمان ہوا تب بھی اس کو معصوم نہیں کہہ سکتے، اس لیے کہ معصوم تو وہ ہے جس کے لیے اللہ تعالیٰ کی طرف سے گناہوں کی حفاظت کا نظم کیا گیا ہو۔ المعصوم من له العصمة من الذنوب۔ (قواعد الفقہ ۱۹۶) فقط واللہ تعالیٰ اعلم۔

## غیر اسلامی نظام حیات کو افضل قرار دینے والے کے متعلق شرعی حکم

**سوال:** کیا فرماتے ہیں علمائے دین و مفتیان شرع متین مطلقہ عورت کے مسئلہ میں ایک مطلقہ عورت کو شریعت مطہرہ اور جماعت کے قوانین کے مطابق مہر، جہیز کا سامان، زیورات، عدت کا خرچ وغیرہ ادا کر دئے، کچھ عرصہ کے بعد اسی عورت نے نان و نفقہ کی مستقل ادائیگی کے لیے اس کے سابق شوہر پر دفعہ ۱۲۵ کے مطابق عدالت میں مقدمہ دائر کیا ہے۔ مذکورہ معاملہ میں وضاحت طلب بات یہ ہے کہ جو مسلمان کلمہ شہادت پڑھے اسلام کا دعویٰ کرے مگر شریعت اسلامیہ کو بہ طور نظام حیات رد کر دے اور اس کی جگہ انسانوں کے بنائے ہوئے قوانین کو لاگو کرنے کا مطالبہ کرے اس کے لیے شریعت اسلامیہ میں کیا حکم ہے؟ یہ بھی فرمائیں اللہ پاک نے جن چیزوں کو حرام فرمایا ہے اس کو حلال کرنے والا اور اس کام میں تعاون دینے والوں کے لیے شریعت اسلامیہ کا کیا حکم ہے؟ اللہ کے دین کے مقابلہ میں کسی دوسرے نظام حیات کو افضل یا بہتر قرار دے اور

اس طرح شریعت اسلامیہ کی مخالفت کرنے والوں کے لیے قرآن اور حدیث و فقہ کی روشنی میں کیا حکم ہے؟ مسلمان عوام کی دینی ضرورت اور مذہبی رہنمائی مد نظر رکھ کر اس اہم مسئلہ کا تفصیلی جواب جلد از جلد تحریر فرما کر ممنون و مشکور فرمائیں۔

(الجواب): حامداً ومصلياً ومسلماً

اللہ تعالیٰ کا ارشاد ہے: ﴿فلا وربك لا يؤمنون حتى يحكموك فيما شجر بينهم ثم لا يجدوا في انفسهم حرجاً مما قضيت ويسلموا تسليماً﴾ (النساء: ۶۵) ترجمہ: پھر قسم ہے آپ کے رب کی یہ لوگ (جو صرف زبانی ایمان ظاہر کرتے پھرتے ہیں عند اللہ) ایمان دار نہ ہوں گے جب تک یہ بات نہ ہو کہ ان کے آپس میں جو جھگڑا واقع ہو اس میں یہ لوگ آپ ﷺ سے (اور آپ ﷺ نہ ہوں تو آپ صلی اللہ علیہ وسلم کی شریعت سے) فیصلہ کرادیں۔ پھر (جب آپ ﷺ تصفیہ کر دیں تو) اس آپ ﷺ کے تصفیہ سے اپنے دلوں میں (انکار کی) تنگی نہ پائیں اور (اس فیصلہ کو) پورا پورا (ظاہر و باطن سے) تسلیم کریں۔ اس آیت میں حق تعالیٰ شانہ نے قسم کھا کر فرمایا کہ کوئی آدمی اس وقت تک مومن یا مسلمان نہیں جب تک وہ آپ ﷺ کے فیصلہ کو ٹھنڈے دل سے پوری طرح تسلیم نہ کرے۔ اس کے دل میں بھی اس فیصلہ سے کوئی تنگی نہ پائی جائے۔ حضرات مفسرین نے فرمایا کہ ارشاد قرآنی پر عمل آں حضرت ﷺ کے عہد مبارک کے ساتھ مخصوص نہیں۔ آپ ﷺ کے بعد آپ ﷺ کی شریعت مطہرہ کا فیصلہ خود آپ ﷺ ہی کا فیصلہ ہے۔ اس لیے یہ حکم قیامت تک جاری ہے کہ آپ ﷺ کے زمانہ مبارک میں خود بلا واسطہ آپ ﷺ سے رجوع کیا جائے اور آپ ﷺ کے بعد آپ ﷺ کی شریعت کی طرف رجوع کیا جائے جو درحقیقت آپ ﷺ ہی کی طرف رجوع ہے۔ (معارف القرآن ۲/۳۶۰، ۳۶۱، ملخصاً)

اس لیے ایک مومن اور مسلمان کا فریضہ ہے کہ جب اس کو شریعت مطہرہ کے فیصلہ کی طرف دعوت دی جائے تو فوراً تسلیم خم کر دے، ایک طرف ایمان کا دعویٰ اور دوسری طرف اللہ اور اس کے رسول سے گریز کی قرآن نے سخت مذمت کی ہے۔ ﴿الم تر الی الذین یزعمون انہم آمنوا بما انزل الیک وما انزل من قبلك یریدون ان یتحاکموا الی الطاغوت و قد امروا ان یکفروا بہ و یرید الشیطان ان یضللہم ضلالا بعیدا﴾ (النساء: ۶۰) ترجمہ: کیا آپ نے ان لوگوں کو نہیں دیکھا جو دعویٰ کرتے ہیں کہ وہ اس کتاب پر بھی ایمان رکھتے ہیں جو آپ کی طرف نازل کی گئی اور اس کتاب پر بھی جو آپ سے پہلے نازل کی گئی اپنا مقدمہ شیطان کے سامنے لے جانا چاہتے ہیں حالاں کہ ان کو یہ حکم ہوا ہے کہ اس کو (شیطان کو) نہ مانیں اور شیطان ان کو بھٹکا کر بہت دور لے جانا چاہتا ہے۔

ومن لم یحکم بما انزل اللہ فاولئک ہم الکافرون (المائدہ: ۴۴) ومن لم یحکم بما انزل اللہ فاولئک ہم الظالمون (المائدہ: ۴۵) ومن لم یحکم بما انزل اللہ فاولئک ہم الفاسقون (المائدہ: ۴۷)

ان آیات سے معلوم ہوا کہ اللہ تعالیٰ کے نازل کئے ہوئے احکام کے خلاف حکم دینا بعض سورتوں میں کفر ہے جب کہ اعتقاد میں بھی اس کو حق نہ جانتا ہو۔ اور بعض سورتوں میں ظلم اور فسق ہے جب کہ عقیدہ کے رو سے تو ان احکام کو مانتا ہے مگر عملاً اس کے خلاف کرتا ہے۔ (معارف القرآن ۱۶۵/۳)

صورت مسؤلہ میں اگر مقدمہ دائر کرنے والے کا مقصد عملاً شریعت محمدیہ کی خلاف ورزی ہے تو وہ یقیناً فاسق ہے اور کفر کا اندیشہ ہے۔ اور عقیدہ کی رو سے احکام شریعت کی

حقانیت کا انکار ہے تو یہ کفر ہے۔ تحلیل حرام سے آپ کی کیا مراد ہے اس کو واضح فرمائیں۔ کوئی آدمی اپنی زبان سے صراحتاً یوں کہہ دے کہ میں اللہ کے دین کے مقابلہ میں دوسرے نظام حیات کو بہتر سمجھتا ہوں تو اس کے کفر میں کوئی شبہ نہیں ہے۔ لیکن اگر زبان سے ایسا نہیں کہا ہے تو صرف اس کے سوال میں مذکور عمل کی بنیاد پر اس کی تکفیر نہ کی جائے گی۔

السابعة ما في البحر من باب المرتد نقلا عن الفتاوى الصغرى:  
الكفر شيء عظيم فلا اجعل المؤمن كافرا متي وجدت رواية انه لا يكفر  
انتهى . (شرح عقود رسم المفتي ص ۸۳) فقط واللہ تعالیٰ اعلم

کتبہ: العبد احمد عفی عنہ خانپوری، ۲/ جمادی الاول ۱۴۱۳ھ  
الجواب صحیح عباس داؤد بسم اللہ عفی عنہ

”مجھے ہندو سمجھو مسلمان نہ سمجھنا“ کہنا

سوال: ایک آدمی اپنے مسلمان بھائی پریشان کرتا ہے، اس کو دوسرے مسلمان بھائی سمجھاتے ہیں تو وہ آدمی لوگوں کے سامنے قبول کرتا ہے اور کہتا ہے کہ اب لفظ نہیں کروں گا، اس کے بعد غیر مسلم لوگوں کو ساتھ میں لے کر پھر لفظ آ کرتا ہے تو مسلمان بھائی بولے کہ تم ہندو لوگوں کا ساتھ پکڑتے ہو تو اس نے جواب دیا کہ ”تم مجھے ہندو سمجھو مجھے مسلمان نہ سمجھنا“ کیا ایسا آدمی دین میں شامل ہے یا دین سے خارج ہو جاتا ہے، اس بارے میں ایک مولانا بولے کہ وہ آدمی دین سے خارج ہوا ہے، ایسا ہم کو جواب ملا؛ اس لیے آپ جواب دینا۔

الجواب: حامداً ومصلياً ومسلماً

یہ کلمہ کفر ہے، اس آدمی پر تجرید ایمان اور تجرید نکاح ضروری ہے۔ ”مالا بدمنہ“

میں ہے ”اگر کسے دیگرے راگفت تو کافر شدی او جواب داد کہ کافر شدہ گیر کافر شد“۔  
(س ۱۳۵) فقط واللہ تعالیٰ اعلم۔

حررہ: احمد عفی عنہ خانپوری، ۱۳ محرم الحرام ۱۴۰۸ھ

## دین کی بات سنانے پر

”کیا اللہ کے یہاں سے کوئی آیا ہے“ کہنا

**سوال:** ایک مسلم شخص کے سامنے دین کی بات ہو رہی تھی تو اس نے کہا کہ کیا اللہ تعالیٰ کے یہاں سے کوئی آیا ہے جس سے یہ بات معلوم ہوئی؟ کیا ایسے شخص کے لیے تجدیدِ ایمان اور تجدیدِ نکاح کرنا ضروری ہے؟

**الجواب:** حامداً ومصلياً ومسلماً

دین کی جس بات کا تذکرہ ہو رہا تھا وہ بات اگر ضروریاتِ دین میں سے تھی تو اس آدمی پر ضروری ہے کہ تجدیدِ ایمان اور تجدیدِ نکاح کرے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۵/شوال ۱۴۰۸ھ

”میں اللہ کی تقدیر پر راضی نہیں“ اور ”وحی کا انتظار ہے“ کہنا

**سوال:** ① زید اور ہندہ میاں بیوی ہیں؛ چوں کہ ہندہ زید کے گھرانے میں تکالیف کی وجہ سے دل برداشتہ رہتی ہے، اس لیے زید اس کو سمجھاتا رہتا ہے، ایک دفع زید نے سمجھاتے ہوئے اس کو کہا کہ جو تکلیفیں آرہی ہیں اس کو برداشت سے برداشت کر لینا چاہیے، اس پر عورت نے جواب دیا کہ: ”میں اللہ کی تقدیر پر راضی نہیں ہوں“

اب دریافت طلب بات یہ ہے کہ اس کلمہ سے فسح نکاح کا حکم ہوگا، جبکہ عورت کا کہنا ہے کہ میرا مقصد یہ تھا کہ اس گھرانہ میں جو تکلیفیں ہو رہی ہیں اس پر میں راضی نہیں ہوں، اب اگر تجدید نکاح کا احتیاطاً حکم دیتے ہیں تو عورت تیار نہیں ہے؛ بلکہ ان الفاظ کے کہنے ہی کا انکار کرتی ہے اور تجدید نکاح کے لیے کسی حال میں تیار نہیں ہے، اور از دوامی تعلقات باقی نہ رکھنے پر خودکشی کرنے کا کہہ رہی ہے اور اس کے قوی امکانات ہیں؛ جبکہ شوہران کلمات کا سننے والا ہے اور کہتا ہے کہ ۹۹ / فیصد مجھے یاد ہے، اور شوہر کی بہن بھی سننے والی ہے اور وہ کہتی ہے کہ میں نے یہ کلمات سنے ہیں، ان حالات میں کیا حکم ہوگا؟

نوٹ: عورت ضدی مزاج ہے، اس کو خوب سمجھایا بھی گیا؛ لیکن تجدید کے لیے تیار نہیں ہے۔

② خالد اور فاطمہ دونوں میاں بیوی ہیں، خالد نے فاطمہ سے کہا کہ ”چلو تو فاطمہ“ اس نے کوئی جواب نہ دیا، اس پر مرد نے عورت کو کہا کہ کیا وحی کا انتظار ہے تو عورت نے مذاق میں جواب دیا کہ ہاں وحی کا انتظار ہے، اس صورت میں کیا حکم ہوگا؟ کیا تجدید نکاح لازم ہے؟

الجواب: حامداً ومصلياً ومسلماً

① عورت کے اس جملہ ”میں اللہ کی تقدیر پر راضی نہیں ہوں“ کا مطلب عورت نے خود یہ بتلایا کہ ”میں اس گھرانہ میں جو تکلیفیں ہو رہی ہیں اس پر راضی نہیں ہوں“ تو اس سے کفر لازم نہیں آیا۔ حضرت حکیم الامت تھانوی رحمۃ اللہ علیہ رقمطراز ہیں: ”رضا بالقضاء کی دو تفسیریں ہیں، ہر تفسیر پر جدا جواب ہے، ایک تفسیر عرفی یہ کہ رضا بالقضاء سے مراد اس واقعہ پر راضی رہنا ہے جس کے ساتھ قضاء متعلق ہوتی ہے، مثلاً: قرض پر راضی رہنا، فقر پر

راضی رہنا، علیٰ ہذا۔ دوسری تفسیر اصطلاحی یہ ہے کہ جس واقعہ کو اللہ تعالیٰ نے واقع کیا ہے اس کے فعل یعنی ایقاع پر راضی رہنا، پس تفسیر اول پر تو ہر واقعہ پر رضا کا حکم ہی نہیں، مثلاً: جن امور کو حق تعالیٰ خود ناپسند فرماتے ہیں جیسے کفر و معاصی ان میں بندہ کو بھی یہی حکم ہے کہ ان پر راضی نہ ہو یعنی یہ حکم ہے کہ کفر کو پسند نہ کرے؛ بلکہ ان کے زائل ہونے کی کوشش بھی کرے، دعاء بھی کرے اپنے لیے بھی دوسروں کے لیے بھی ارنح۔ (امداد الفتاویٰ ۳/ ۳۶۷)

البتہ ایسے الفاظ بولنے سے منع کیا جائے گا جن سے کفر کا شبہ بھی ہوتا ہو؛ لہذا توبہ واستغفار کرے۔ (فتاویٰ محمودیہ ۱۶/ ۶۶)

② اس سے بھی کفر لازم نہیں آتا؛ البتہ اس میں دین و شریعت کی پاکیزہ و محترم اصطلاح کا بے جا استعمال ہے؛ اس لیے استغفار و توبہ کرے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۲/ محرم الحرام ۱۴۱۹ھ

الجواب صحیح: عباس داؤد بسم اللہ

## مصیبت کے وقت اللہ تعالیٰ کی شان میں

### کفریہ کلمات بکنا اور تجدید نکاح

سوال: ① ایک مسلم شخص بیماری اور پریشانی میں اللہ کے بارے میں کچھ ایسے جملے کہتا ہے مثلاً: ”بیماری اور پریشانی میں خدا کو میں ہی ملتا تھا، میرے ہی ساتھ میں یہ ہو رہا ہے“ یا ایسے الفاظ استعمال کرے جو شرک سے ملتے ہیں تو کیا ایسا شخص اسلام سے خارج ہو جائے گا؟ اگر اتنا کہنے کے بعد وہ کلمہ پڑھے تو کیا اس کی بیوی اس کے نکاح میں رہے گی یا پھر اس کو دوبارہ نکاح کرنا پڑے گا؟

## مورتی کے گلے میں ہار ڈالنے کا حکم

**سوال:** (۲) ایک مسلم شخص کسی مورتی کے گلے میں ہار ڈالتا ہے یا غیر اس مسلم شخص کے گلے میں ہار ڈالے تو کیا اس عمل سے وہ اسلام سے خارج ہو جائے گا؟ اگر نہیں تو پھر اس کی بیوی اس کے نکاح میں رہے گی؟

**الجواب:** حامداً ومصلياً ومسلماً

① محیط برہانی میں ہے:

وكذا الرجل إذا ابتلي بمصيبات متنوعة، فقال: أخذت مالي وأخذت ولدي وأخذت كذا وكذا فماذا تفعل أيضاً وماذا بقي لم تفعله، أو ما أشبه هذا من الألفاظ فقد كفر، هكذا حكى عبد الكريم بن محمد، فقيلاً له: رأيت أن المريض لو قال ذلك المقال من غير قصد؛ لكن جرى على لسانه لشدة المرض، قال: الحرف الواحد ونحو ذلك فقد يجري على اللسان من غير قصد، أما مثل هذا الكلام فقل ما يجري على اللسان من غير قصد، إشارة إلى أنه يحكم عليه بالكفر ولا يصدق. (المحيط البرهاني ۷/ ۴۲۳، ۴۲۴)

وكذا الرجل إذا ابتلي بمصيبات متنوعة فقال أخذت مالي وأخذت ولدي وأخذت كذا وكذا فماذا تفعل أيضاً وماذا بقي لم تفعله أو ما أشبهه هذا من الألفاظ فقد كفر كذا في المحيط . (فتاوى عالمگیری ۲/ ۲۷۰)

آپ نے سوال میں جو الفاظ نقل کئے ہیں عبارتِ بالا سے معلوم ہوا کہ ایسے الفاظ کا کہنا کفر ہے، لہذا کہنے والے کو تجدیدِ ایمان اور تجدیدِ نکاح فرض ہے، جب تک وہ ایمان اور نکاح کی تجدید نہ کرے اس وقت تک اس کی عورت کو اس سے علاحدہ رہنا ضروری ہے،



اپنے اوپر جماع وغیرہ کے لیے قابو دینا جائز نہیں، تجدیدِ ایمان کا مطلب یہ ہے کہ کلمہ شہادت زبان سے ادا کرے اور دل سے اس کی تصدیق کرے، جس چیز سے انکار کی وجہ سے ایمان سے خارج ہوا ہے اس کا اقرار کرے۔ (فتاویٰ محمودیہ جدید ۲/۳۲۲)

نکاح کا طریقہ سب کو معلوم ہے۔

۲) بت کی پوجا کرنے والے جب مورتی کے پاس جاتے ہیں تو اس کے گلے میں ہار ڈالتے ہیں یا پھول چڑھاتے ہیں، پھر اس کو ڈنڈوٹ کرتے ہیں گویا مورتی کو ہار پہنانا مشرکانہ افعال میں سے ہے، اس لیے جس آدمی نے یہ حرکت کی ہو اس کو چاہیے کہ اپنے ایمان اور نکاح کی تجدید کرے؛ البتہ کسی غیر مسلم کے کسی مسلمان کے گلے میں ہار ڈالنے سے کفر لازم نہیں آتا۔ فقط واللہ تعالیٰ اعلم۔

املاءہ: العبد احمد عفی عنہ خانپوری، ۱۸ / ذی القعدہ ۱۳۲۸ھ  
الجواب صحیح: عباس داؤد بسم اللہ      الجواب صحیح: عبد القیوم راجکوٹی

## جہالت میں کلمہ کفر بولنا

سوال: بعض جاہل مسلمان کلمہ کفر بک دیتے ہیں اور انہیں معلوم نہیں رہتا کہ یہ کلمہ کفر ہے، ایسی حالت میں کیا انہیں تجدیدِ ایمان کے ساتھ تجدیدِ نکاح کی بھی تلقین کرنی چاہیے اور یہ کہ تجدیدِ نکاح ان کو بھی لازم ہوگا، رسمِ لہفتی میں پڑھا تھا کہ جس مسئلہ میں علمائے دین میں سے کسی ایک عالم کا تکفیر کے متعلق اختلاف ہو تو کفر کا فتویٰ انہیں دینا چاہیے۔ فقط، انتھی کلامہ

مآلہ بدمنہ میں لکھا ہے کہ بعض علماء کے نزدیک جہالت عذر ہے۔ فقط، انتھی کلامہ

کیا اس اصول کے پیش نظر جو مسلم لوگ جہالت کی وجہ سے کلمہ کفر نکال دیتے ہیں ان کی تکفیر نہیں کی جائے گی، اور ان کی تجدید ایمان کا لازمی حکم نہیں ہوگا؟

**الجواب:** حامداً ومصلياً ومسلماً

جس آدمی نے مزاح اور ٹھٹھا کی غرض سے کلمہ کفر اپنی زبان سے نکالا تو وہ بالاتفاق سب کے نزدیک کافر ہے، اور جس آدمی نے خطا (بولنا کچھ اور چاہتا تھا اور کلمہ کفر زبان سے نکل گیا) اور اکراہ (کسی کی دھمکی اور جبر کی وجہ) سے کلمہ کفر کہا تو بالاتفاق کافر نہیں ہوگا۔ اور جس آدمی نے اس کو کلمہ کفر جانتے ہوئے عمداً کہا تو سب کے نزدیک کافر ہو جائے گا، اور جس آدمی نے کلمہ کفر اپنے ارادہ و اختیار سے کہا؛ لیکن اس کو یہ معلوم نہیں کہ یہ کفریہ کلمہ ہے تو اس کے کافر ہونے میں علماء کا اختلاف ہے، شامی میں ہے:

ثم قال في البحر: والحاصل أن من تكلم بكلمة الكفر هازلاً أو لاعتبار عند الكل، ولا اعتبار باعتقاده كما صرح به في الخانية، ومن تكلم بها مخطئاً أو مكرها لا يكفر عند الكل، ومن تكلم بها عامداً عالماً ككفر عند الكل، ومن تكلم بها اختياراً جاهلاً بأنها كفر ففيه اختلاف. اهـ (شامی ۳/۳۱۲)

مالا بد میں ہے: اگر جابلے کلمہ کفر گفت ونمی داند کہ ایں کلمہ کفر است، بعضے علماء گفته اند کہ کافر نہ شود و جہل عذر است۔ وبعضے گفته اند کہ کافر شود، جہل عذر نیست۔ (ص ۱۳۸)

شامی میں علامہ حصکفی کے حوالہ سے لکھا ہے کہ جو (قول یا فعل) بالاتفاق موجب کفر ہو اس سے اس کے تمام اعمال اور نکاح باطل ہو جاتا ہے، اور جس (قول یا فعل) کے کفر ہونے میں علماء کا اختلاف ہو وہاں پر اس کے مرتکب کو توبہ و استغفار اور تجدید نکاح کا

حکم دیا جائے گا، اس پر علامہ شامی رحمۃ اللہ علیہ فرماتے ہیں کہ یہ حکم احتیاطی ہے۔

(قوله: لا يفتى بكفر مسلم أمكن حمل كلامه على محمل حسن) ظاهره: أنه لا يفتى به من حيث استحقاقه للقتل ولا من حيث الحكم بينونة زوجته، وقد يقال: المراد الأول فقط؛ لأن تأويل كلامه للتباعد عن قتل المسلم بأن يكون قصد ذلك التأويل، وهذا لا ينافي معاملته بظاهر كلامه في ماهو حق العبد، وهو طلاق الزوجة وملكها لنفسها، بدليل ما صرحوا به من أنه إذا أراد أن يتكلم بكلمة مباحة فجرى على لسانه كلمة الكفر خطأ بلا قصد لا يصدقه القاضي؛ وإن كان لا يكفر فيما بينه وبين ربه تعالى، فتأمل ذلك وحرره نقلا، فإني لم أر التصريح به، نعم! سيذكر الشارح أن ما يكون كفرا اتفاقا يبطل العمل والنكاح، وما فيه خلاف يؤمر بالاستغفار والتوبة وتجديد النكاح وظاهره: أنه أمر احتیاط، ثم إن مقتضى كلامهم أيضا أنه لا يكفر بستم دين مسلم، أي لا يحكم بكفره لإمكان التأويل، ثم رأيت في جامع الفصولين حيث قال بعد كلام: أقول: وعلى هذا ينبغي أن يكفر من شتم دين مسلم؛ ولكن يمكن التأويل بأن مراده أخلاقه الرديئة ومعاملته القبيحة، لا حقيقة دين الإسلام، فينبغي أن لا يكفر حينئذ، والله تعالى اعلم.

وأقره في نور العين، ومفهومه: أنه لا يحكم بفسخ النكاح، وفيه البحث الذي قلناه: وأما أمره بتجديد النكاح فهو لا شك فيه احتیاطا، خصوصا في حق الهمج الأزدال الذين يشتمون بهذه الكلمة، فإنهم لا يخطر على بالهم هذا المعنى أصلا. (شامی ۳/۳۱۶) فقط واللہ تعالیٰ اعلم۔

الملاء: العبد احمد عنى عنه خانپوری، ۹/ محرم الحرام ۱۳۳۱ھ

الجواب صحیح: عباس داؤد بسم اللہ الجواب صحیح: عبد القیوم راجکوی

## یا علی مشکل کشا کہنے کا حکم

**سوال:** مشکل کشا جب اللہ پاک ہی ہیں، تو کیا حضرت علی رضی اللہ عنہ کو مشکل کشا کہنا روا رہے گا؟ اگرچہ عقیدہ مشکل کشا صرف اللہ پاک کے ہونے کا ہو۔

**الجواب:** حامداً ومصلياً ومسلماً

حضرت علی رضی اللہ عنہ بہت مشکل مقدمات اور معاملات کو آسانی سے حل فرمایا کرتے تھے، اس لیے ان کو ”حلال المعضلات“ کہتے تھے، اس کا فارسی میں ترجمہ مشکل کشا ہے؛ لیکن ان کی محبت و عقیدت میں غلو کرنے والوں نے یہ سمجھ لیا کہ ہر مشکل کو خواہ کسی زمانے میں پیش آئے، حضرت علی رضی اللہ عنہ حل کرتے ہیں، اور نوبت یہاں تک پہنچ گئی کہ پریشانی اور مصیبت کے وقت ”یا علی“ پکارتے ہیں، حتیٰ کہ اللہ پاک سے بھی وہ بے نیاز ہو گئے، اور جملہ امور میں کارساز حقیقی حضرت علی رضی اللہ عنہ کو ہی قرار دے لیے، یہ عقیدہ اور طریقہ، اسلام کے خلاف اور شرک ہے، اس سے بچنا لازم ہے۔ (فتاویٰ محمودیہ ۱۰/۱۱۳) فقط واللہ تعالیٰ اعلم۔

کتبہ: العبد احمد عفی عنہ خانپوری، ۸ رذوالقعدہ ۱۴۱۳ھ

مصلحتاً کفار کو غیر ایمان والا کہنا اور کتابوں میں سے غزوات،

جہاد اور مجاہدین کا تذکرہ حذف کرنا کیسا ہے؟

**سوال:** بعد آداب و تسلیم بصد تعظیم و تکریم معروضِ این کہ بجمہ اللہ احقر ایک ایسے دینی ادارے میں برسرِ عمل ہے جو قیام و تنظیم مکاتب کے حوالے سے ایک تحریک ہے، اور جسے ملک کے طول و عرض میں ایک مرکزیت حاصل ہے۔

ادارے کی زیر نگرانی کئی شعبہ جات قائم ہیں، جن میں ایک شعبہ تحقیق و ترقی بھی ہے، بحمد اللہ اس شعبہ کو ملک کے مشہور و معروف مدارس کے فضلاء کی خدمات حاصل ہیں، جن کی کاوشوں سے مکاتب کے سولہ سالہ نصاب کے علاوہ عوام کی افادیت کے لیے دینی کی بنیادی باتوں پر مشتمل عام فہم اور سہل کتابیں تیار کی جاتی ہیں۔

ادارے کے سرپرست ایک صاحب ثروت اور علم دوست آدمی ہیں، جو مکاتب کی تعمیر و ترقی اور بنیادی دینی تعلیم کے تعلق سے ہمہ وقت فکر مند رہتے ہیں، اور اس کے لیے ہر ممکن جتن بھی کرتے ہیں؛ لیکن روزِ اوّل سے وہ اس بات پر مصر ہیں کہ ادارے سے شائع ہونے والی کسی بھی کتاب میں جہاد، مجاہدین اور اسلامی غزوات کا تذکرہ نہیں ہونا چاہیے؛ کیوں کہ خدشہ ہے کہ ان چیزوں کے تذکرے کا علم حکومت ہند کو ہو جائے اور پھر ارباب حکومت کی طرف سے کوئی دقت و پریشانی آپڑے۔

اس کے علاوہ حالیہ دنوں میں ان کی طرف سے بڑے ہی شد و مد کے ساتھ یہ بات اٹھائی جا رہی ہے کہ ادارہ کی تمام مطبوعات سے کفر و شرک، کافر و مشرک و غیر مسلم اور یہود و نصاریٰ لفظ خارج کر دیا جائے، اور متبادل کے طور پر ”غیر ایمان والا“ تعبیر اختیار کی جائے، نیز صدر محترم کی جانب سے یہ بات بھی کہی جا رہی ہے کہ اگر نہیں بدل سکتے تو وہ مضمون ہی کاٹ دیا جائے۔

سرپرست محترم اپنے اس نظریہ اور فیصلہ کی بنیاد اس امر کو بناتے ہیں کہ ایک صاحب ثروت اور بڑی کمپنی کے مالک ہیں، ان کے روابط بڑے وسیع ہیں، اگر یہود و نصاریٰ کا لفظ یا ان سے متعلق باتیں ہماری مطبوعات میں شامل ہوں گی تو بہت ممکن ہے کہ اسلام مخالف دشمن سے ادارے کو کوئی زک پہنچے، اور خدا نخواستہ صد بار خدا نخواستہ ادارہ یا ان کی

کمپنی تعطل کا شکار ہو جائے۔ الامان والحفیظ

ایک دوسری وجہ وہ یہ بھی ذکر کرتے ہیں کہ انسانیت کی پیغام رسانی اور دعوتِ دین میں لفظ کافر و مشرک اور غیر مسلم کہیں رخنہ انداز نہ ہو جائے، اور بجائے اصلاح کے فساد کی صورت نہ پیدا ہو جائے۔

واضح ہو کہ ادارہ اور شعبے سے منسلک علمائے کرام موصوفِ محترم کے ذہن سے مذکورہ بالا خدشات کو دفع کرنے کی کوشش کرتے رہے، اور ان کی بات سے صرف نظر کر کے نصابی کُتب اور غیر نصابی کُتب میں سیرت کے عنوان کے تحت غزوات و سرایا کو شامل کیا، اور اسی طرح کافر و مشرک اور یہود و نصاریٰ کے لفظ سے اعراض نہیں کیا، اور قرآن و حدیث کی اصطلاحات کو بعینہ برقرار رکھا، لیکن اب صورتِ حال بدل رہی ہے، موصوفِ محترم کی طرف سے افراد پر دباؤ بڑھ رہا ہے، قدیم علمایا تو ذمہ دار سے دور ہو گئے یا مستعفی ہو گئے یا ان کی ذمہ داری موصوف کی بات پر عمل نہ کرنے کی وجہ سے تبدیل کی جا چکی ہے، اب یہ ذمہ دار جدید افراد سے اپنی پُرانی سوچ کے مطابق مذکورۃ الصدور امور کی طرف پیش قدمی کر رہے ہیں، اور تبدیلی کروانا شروع کر دیا ہے۔

دریافت طلب امر یہ ہے کہ اول الذکر صورتِ مسئلہ میں سرپرستِ محترم کی رائے شرعی نقطہ نظر سے کہاں تک درست ہے؟ کیا اسلامی غزوات اور جہاد کا تذکرہ بطور تاریخِ اسلامی بیان نہیں کئے جاسکتے جس میں براہِ یحییٰ کرنے والے الفاظ سے گریز کیا گیا ہو؟ اور مؤخر الذکر صورتِ مسئلہ میں قرآن و حدیث میں جہاں جہاں کافر و مشرک اور یہود و نصاریٰ کا لفظ ہے وہاں ”غیر ایمان والا“ کی تعبیر اختیار کی جاسکتی ہے؟ جب کہ یہود و نصاریٰ کا لفظ ایک خاص مفہوم رکھتا ہے، اور ان کے بعض احکام بھی خاص ہیں،

جو دیگر غیر ایمان والے کافر و مشرک کے حوالے سے نہیں ہیں، مبادیہ اصطلاح شرع میں تبدیلی تو نہیں؟

ایک طرف تو دعوتِ دین اور بنیادی دینی تعلیم کو امت میں عام کرنے کا جذبہ اور دوسری طرف اس طرح کی سوچ و فکر رکھنا کیسا ہے؟ ازراہ کرم قرآن و حدیث کی روشنی میں جواب مع دلائل مرحمت فرمائیں۔ صدنوازش ہوگی۔

الجواب: حامداً ومصلياً ومسلماً

اصل جواب سے پہلے چند امور بطور تمہید ذکر کئے جاتے ہیں، تاکہ جواب کا سمجھنا آسان ہو۔

① دینی کام کرنے والے اور مصلحین کی جماعتوں میں جو فتنے آج کل رونما ہو رہے ہیں ان میں سے ایک عظیم فتنہ ہر دل عزیز کی کافتنہ ہے، یہ فتنہ آج کل خوب برگ و بار لارہا ہے، کوئی دینی یا علمی خدمت کی جائے اس میں پیش نظر یہ خیال رہتا ہے کہ ہم سے کوئی بھی ناراض نہ ہو، سب خوش رہیں، اس فتنہ کی اساس و بنیاد حُبّ جاہ ہے۔ (بصائر و عبر: ۱/۱۱۳)

اور جب ہر دل عزیز اور صلح کل میں حُبّ جاہ کے ساتھ حُبّ مال بھی شامل ہو جائے تو پھر اس کی قباحت ”کر یلا اور نیم چڑھا“ کا مصداق ہے۔

② دین کی نشرو اشاعت میں ایسا طریقہ اختیار کرنا کہ اسلام دشمن طاقت خوش رہے اور احکام اسلام کی تبلیغ بھی ہوتی رہے یہ ممکن نہیں، دشمنان اسلام کی ہر دور میں یہ کوشش رہی ہے کہ جس قدر جس حربہ سے بھی ممکن ہو اسلام اور اہل اسلام کو زک پہنچائے، وہ تو اُسی صورت میں راضی ہوں گے جب اُن کے معتقدات و مذاہب کی پیروی کی جائے اور یہ ناممکن ہے، لہذا اُن کو راضی رکھنا بھی ناممکن ہے۔

قیامت تک کے لیے اللہ تعالیٰ نے ایک اصول مقرر کر دیا ہے: ﴿وَلَنْ تَرْضَىٰ عَنْكَ الْيَهُودُ وَلَا النَّصْرَىٰ حَتَّىٰ تَتَّبِعَ مِلَّتَهُمْ﴾ الخ (البقرة: ۱۲۰) ترجمہ: اور یہود و نصاریٰ تم سے اس وقت تک ہرگز راضی نہیں ہوں گے جب تک تم ان کے مذہب کی پیروی نہیں کرو گے۔ (آسان ترجمہ قرآن ۱/۹۲)

ان کے مذہب کی پیروی کرنا محال ہے، پس ان کا راضی ہونا بھی تعلیل بالحال کے قبیل سے ہے یعنی محال ہے۔ (معارف القرآن ۱/۳۰۶)

۳) جو شخص دین حق کی حق بات یا امر بالمعروف (جس میں دینی امور کی نشر و اشاعت بھی شامل ہے) یا نہی عن المنکر کی آواز بلند کرتا ہے تو اس کے خلاف پروپیگنڈہ کیا ہی جائے گا، اس کو جان و مال میں طرح طرح سے آزما یا جائے گا، اس کا علاج دینی نشر و اشاعت سے باز آجانا اور احکام الہی میں مددہنت سے کام لینا نہیں؛ بلکہ اس کا واقعی علاج صبر و استقامت پر گامزن رہنا، باری تعالیٰ سے مدد چاہنا اور اللہ ہی کی طرف رجوع کرنا ہے۔

قال الله تعالى: وَلَتَسْمَعَنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا وَإِنْ تَصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ (آل عمران: ۱۸۶) ترجمہ: اور البتہ سنو گے تم اگلی کتابوں والوں سے اور مشرکوں سے بدگوئی بہت، اور اگر تم صبر کرو اور پرہیزگاری کرو تو یہ ہمت کے کام ہیں۔ (ترجمہ شیخ ابند)

فكان من قام بحق، أو أمر بمعروف، أو نهى عن المنكر، فلا بد أن يؤذى، فما له دواء الا الصبر في الله، والا ستعانة بالله، والرجوع الى الله عزوجل . (تفسیر ابن کثیر: ۱۸۰/۲ مط: دارالطیبة المملكة السعودية)

۴) دین کی تبلیغ کرنے والوں کو اللہ تعالیٰ کے سوا کسی سے نہیں ڈرنا چاہیے، چاہے



وہ تبلیغ مکاتب دینیہ کے ذریعہ سے ہو یا اسلامی لٹریچر سے ہو یا کسی بھی طرح ہو، بالخصوص ایسے جمہوری ملک میں جہاں کے باشندوں کو اپنے اپنے مذہب کی نشر و اشاعت کے مستقل حقوق حاصل ہوں اور آزادی ہو!

اللہ تعالیٰ کا ارشاد ہے: ﴿الَّذِينَ يُبَلِّغُونَ رِسَالَتِ اللَّهِ وَيَخْشَوْنَهُ وَلَا يَخْشَوْنَ أَحَدًا إِلَّا اللَّهَ﴾ (الأحزاب: ۳۹) ترجمہ: پیغمبر وہ لوگ ہیں جو اللہ کے بھیجے ہوئے احکام کو لوگوں تک پہنچاتے ہیں، اور اُسی سے ڈرتے ہیں، اور اللہ کے سوا کسی سے نہیں ڈرتے۔ (آسان ترجمہ قرآن ۳/۱۲۹۹)

تشریح: دوسری صفت انبیاء علیہم السلام کی یہ بیان کی گئی کہ ”وَيَخْشَوْنَهُ وَلَا يَخْشَوْنَ أَحَدًا إِلَّا اللَّهَ“ یعنی یہ حضرات اللہ سے ڈرتے رہتے ہیں، اور اللہ کے سوا کسی سے نہیں ڈرتے، اُس میں یہ بھی داخل ہے کہ بمصالح دینیہ اگر ان کو کسی کام کی عملی تبلیغ پر مامور کیا جاتا ہے وہ اس میں کبھی کوتاہی نہیں کرتے، اگر کچھ لوگ اس پر طعنہ کریں تو اس سے نہیں ڈرتے۔ (معارف القرآن ۷/۱۵۷)

اس تمہید کے بعد سوال کا جواب ملاحظہ کیجئے!!!

صورتِ مسئلہ میں قرآن و حدیث میں جہاں جہاں کافر و مشرک اور یہود و نصاریٰ کا لفظ آیا ہے وہاں ان کو ”غیر ایمان والا“ تعبیر کرنا درست نہیں، اسی طرح سرپرست صاحب کا یہ اصرار کہ کسی بھی کتاب میں جہاد، مجاہدین اور اسلامی غزوات کا تذکرہ نہیں ہونا چاہیے یہ بھی اسلامی سوچ نہیں، اس ملک میں مسلمان کو قرآن و حدیث اور اس کی تعلیمات کی نشر و اشاعت کی کھلی اجازت ہے۔ ان کا یہ طریقہ اسلامی تشخص مٹانے کے مترادف ہے، ملکی دستور سے تھوڑی بہت واقفیت رکھنے والے جانتے ہیں کہ دستور ہند

میں مسلمانوں کو جو حقوق دیے گئے ہیں ان میں ایک مذہب کی تبلیغ کی آزادی ہے۔ چنانچہ ”وزارت قانون اور انصاف“ حکومت بھارت نے اس موضوع پر ایک کتاب ”بھارت کا آئین“ طبع کی ہے، اس میں عنوان ”مذہب کی آزادی کا حق“ کے ذیل میں دفعہ ۲۵ میں لکھا ہے:

”امن عامہ، اخلاق عامہ، صحت عامہ اور اس حصہ کی دیگر توجیحات کے تابع اشخاص کو آزادیِ ضمیر اور آزادی سے مذہب قبول کرنے، اس کی پیروی اور اس کی تبلیغ کرنے کا مساوی حق ہے۔“ (بھارت کا آئین: ۵۲، یکم جولائی ۲۰۱۳ تک ترمیم شدہ، مط: قومی کونسل نئی دہلی) سوال میں ذکر کردہ سوچ کے حامل نے تمام کفار کے لیے غیر ایمان والے کی تعبیر اختیار کر رکھی ہے، اس میں تمام کفار کو ایک لفظ سے تعبیر کرنے میں تحریفِ لفظی کے ساتھ ساتھ تحریفِ معنوی کی خرابی کا احتمال ہے جو کسی حال میں جائز نہیں۔

اس کی تفصیل یہ ہے کہ نصوص کے الفاظ میں جو جامعیت ہے انسان کے خود ساختہ الفاظ میں وہ بات نہیں، نصوص میں متعدد فرقوں کے لیے ”کافر“ کے لفظ کا اطلاق کیا گیا ہے: علامہ تفتازانی رحمۃ اللہ علیہ مقاصد کے خاتمہ نمبر ۴ میں ۲/۲۶۸ پر گمراہ فرقوں کی اقسام، تعریفات اور نام بیان فرماتے ہوئے لکھتے ہیں:

”کوئی کافر اگر زبان سے اسلام کا اظہار کرے اور ہو کافر تو اس کا نام منافق ہے، اور اگر مسلمان ہونے کے بعد کفر اختیار کرے تو اس کا نام مرتد ہے اور اگر چند معبودوں کا قائل ہو تو اس کا نام مشرک ہے اور اگر کسی اور آسمانی مذہب کا پیرو ہو تو اس کا نام کتابی ہے اور جو حادثہ عالم کو زمانہ کی جانب منسوب کرے اور اس کو قدیم مانتا ہو (یعنی زمانہ کو ہی خالق عالم اور زلی ابدی مانتا ہو) تو اس کا نام دہریہ ہے اور اگر خالق عالم کا سرے سے

منکر ہو تو اس کا نام معطل (خدا منکر) ہے اور اگر مسلمان کہلانے کے باوجود ایسے عقیدے رکھتا ہو جو متفقہ طور پر کفر ہیں تو اس کا نام زندیق ہے (بالفاظ دیگر سات قسم کے کافر ہیں):  
 ۱: منافق، ۲: مرتد، ۳: کتابی، ۴: مشرک، ۵: دہریہ، ۶: معطل، ۷: زندیق اسی کو باطنی اور مخد بھی کہتے ہیں)۔

شرح مقاصد میں اس کی تشریح یوں فرماتے ہیں:  
 یہ واضح ہو چکا کہ کافر ہر اس شخص کا نام ہے جو مومن نہ ہو، اب اگر وہ زبان سے اسلام کا دعویٰ کرتا ہے تو اس کا خاص نام ”منافق“ ہے اور اگر پہلے مسلمان تھا اور پھر کافر ہو گیا تو اس کا خاص نام ”مرتد“ ہے، اس لیے کہ وہ اسلام سے پھر گیا (ارتداد کے معنی ہیں لوٹ جانا، پھر جانا)، اور اگر ایک سے زیادہ معبود مانتا ہے تو اس کا خاص نام ہے ”مشرک“، اس لیے کہ وہ خدا کا شریک مانتا ہے (یعنی غیر اللہ کو اللہ کا شریک کہتا ہے)، اور اگر کسی منسوخ آسمانی مذہب اور کتاب کا پیرو ہے تو اس کا خاص نام ”کتابی“ ہے، جیسے یہودی، نصرانی، اور اگر زمانہ کو قدیم (ہمیشہ سے ہے ہمیشہ رہے گا) مانتا ہے اور دنیا کے تمام واقعات و موجودات کو اسی کی جانب منسوب کرتا ہے (گویا زمانہ کو ہی خالق کائنات مانتا ہے) تو اس کا خاص نام ”دہریہ“ ہے (دہر کے معنی ہیں لامحدود زمانہ)، اور اگر خالق عالم کا وجود ہی نہیں مانتا (اور عالم کو باقتضاء مادہ آپ سے آپ پیدا ہونے والا سمجھتا ہے) تو اس کا خاص نام ”معطل“ ہے، اور اگر نبی کریم ﷺ کی نبوت کا اقرار اور اسلامی شعائر کا اظہار کرنے کے باوجود ایسے عقیدے رکھتا ہے جو متفقہ طور پر کفر ہیں اس کا خاص نام ”زندیق“ ہے، (زند اصل میں اس کتاب کا نام ہے جسے ”قباد بادشاہ ایران“ کے عہد میں ”مزدک“ نے پیش کیا تھا، اس کا دعویٰ تھا کہ مجوسیوں کی اسی کتاب کی

تفسیر ہے جس کو ”زردشت لے“ کر آیا تھا) مجوسیوں کا عقیدہ ہے کہ ”زردشت“ نبی تھا، اسی زندگی جانب یہ زندیق منسوب ہے، (یعنی زندیق زندگی کا معرّب ہے جس کے معنی ہیں زند کو ماننے والا، اہل اسلام نے ہر اس بے دین آدمی کے لیے یہ لفظ استعمال کیا ہے جو کفریہ عقائد رکھتا ہے اور اسلام کا دعویٰ کرتا ہے اسی کو عربی میں ”لمحد“ اور ”باطنی“ کہتے ہیں، ”باطنیہ“ انہی زندیقوں اور ملحدوں کے ایک خاص فرقہ کا نام ہے)۔  
(آکفار الملحدین: ص ۲۶، ۲۷ مط: ادارہ مجلس علمی، کراچی)

یوں سمجھئے کہ لفظ ”کافر“، ”مشرک“، ”یہود“ اور ”نصاری“ قرآن وحدیث کی خاص اصطلاح ہے، خود ساختہ لفظ ”غیر ایمان والا“ سے اس اصطلاح کو بدلنا گویا اسلامی اصطلاح میں مداخلت کرنا ہے جو جائز نہیں۔

اعلام الموقعین میں ہے:

ولو أوجب تبديل الأسماء والصور تبدل الأحكام والحقائق لفسدت الديانات وبدلت الشرائع واضمحل الإسلام.

(اعلام الموقعین، المقصد الرابع، اثر القصد والنیة فی العقود والعبادات، الفصل الثالث: ۴/ ۲۱۴)

قابل غور بات یہ بھی ہے کہ ان سرپرست صاحب نے سولہ سالہ مکاتب کا نصاب تیار کروایا ہے، مکاتب میں زیر تعلیم قوم کے نونہالان کے قلوب میں عقائد حقہ اور توحید و رسالت یعنی اسلام کی بنیادی تعلیم ٹھوس اور مضبوط بٹھانے کی ضرورت ہوتی ہے؛ تاکہ مستقبل میں ان کا ایمان خارجی اثرات و ماحولیات سے متاثر نہ ہو، نیز آڑے وقت میں اسلام پر ہونے والے حملہ کے لیے انہیں ہر نوع کی قربانی دینے کے لیے تیار کیا جائے، اور اکابر و اسلاف کے کارنامے انہیں پڑھا کر اسلامی سانچے میں ان کی ذہن سازی

وآبیاری کی جائے، جب ان نونہالوں نے اکابر، مجاہدین اور اسلامی غزوات کا تذکرہ اور نام ہی پڑھانہ ہوگا تو کیوں کر ان میں دفاع کا جذبہ پیدا ہوگا اور مستقبل میں ان سے کیا توقعات وابستہ کی جاسکتی ہیں؟ اس کا فیصلہ خود آپ ہی کر سکتے ہیں۔

امام العصر علامہ انور شاہ کشمیری رحمۃ اللہ علیہ نے ”اکفار المُلحدین“ میں اسلام کے علاوہ کسی بھی مذہب کے ماننے والے کو کافر نہ کہنے پر سخت حکم لگایا ہے، وہاں حاشیہ میں لکھا ہے: اس زمانہ میں جو لوگ کسی بھی غیر مسلم کو کافر کہنے سے اجتناب کرتے ہیں اور اس کو خلاف تہذیب سمجھتے ہیں وہ اپنے ایمان کی فکر کریں، کہیں ان کا ایمان اس ”کافرانہ“ وسعتِ نظر، تہذیب پرستی اور احساسِ کمتری پر قربان نہ ہو جائے۔ (حاشیہ اکفار الملحدین: ۱۲۹)

ادارہ اور شعبے سے منسلک علمائے کرام کو چاہیے کہ اپنے سرپرست صاحب کی اسلامی سوچ و فکر کی تشکیل کریں، نہ یہ کہ چند کوڑیوں کے خاطر ان کی ہاں میں ہاں ملا کر آیت کریمہ ﴿وَلَا تَشْتَرُوا بِآيَاتِي ثَمَنًا قَلِيلًا﴾ کے مصداق بنیں۔ فقط واللہ تعالیٰ اعلم۔

کتبہ: العبد عبد القیوم راجکوٹی، ۲۷ / جمادی الاولیٰ ۱۴۳۶ھ

الجواب صحیح: العبد احمد عنہ خانپوری      الجواب صحیح: عباس داؤد۔ بسم اللہ

## ایک آدمی کے فعل سے دوسرا کافر نہیں ہوتا

**سوال:** کیا فرماتے ہیں علمائے دین مفتیان شرع دین مندرجہ ذیل مسئلہ کے بارے میں کہ زید نے عمرو سے کہا کہ تو یہ کام جو کر رہا ہے مشرکوں جیسا ہے، یا یوں کہا کہ تو مشرک کی طرح کھلی ہوئی باتوں پر ہٹ دھرمی دیے ہوئے ہے، اور تو مجھ سے بلا وجہ جھگڑا کر رہا ہے تو کیا ان دونوں صورتوں میں زید کے کہنے کی وجہ سے عمر و کافر ہو گیا؟

جب کہ زید کی نیت محض تشبیہ تھی۔

نوٹ: اسی مسئلہ پر دو قبیلہ میں زبردست جھگڑا ہو گیا ہے، اور یہ فتویٰ ہم نے ہر جگہ سے طلب کیا ہے، آپ سے جہاں تک ہو سکے جلد جواب مرحمت فرمائیں۔

(الجواب): حامداً ومصلياً ومسلماً

زید کے ان کلمات کی وجہ سے عمر و کا فر نہیں ہوا، یہ بات ذہن نشین رہے کہ کسی ایک آدمی کے قول یا فعل کی وجہ سے کوئی دوسرا کافر نہیں ٹھہرتا۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۲۵ / رجب المرجب ۱۴۱۰ھ

الجواب صحیح: عباس داؤد بسم اللہ عنی عنہ

## ایک فلمی گانے کا حکم شرعی

(سوال) ① کیا فرماتے ہیں علمائے کرام اس مسئلہ کے بارے میں کہ ابھی ایک

گیت چلا ہے ”تجھ میں رب دکھتا ہے یار میں کیا کروں، سجدے سر جھکتا ہے یار میں کیا کروں“ اس کو گانا اور سننا کیسا ہے؟ کیا اس سے کفر لازم آئے گا؟ اس میں غیر شادی شدہ کا اور شادی شدہ کا کیا حکم ہوگا؟ یا اس کے علاوہ بہت سے گانے جس میں اللہ، خدا اور رب کا نام آتا ہے تو اس کا گانا اور سننا کیسا ہے؟

”ہرے رام، ہرے کرشن، بے شیو شنکر“ گانے کا حکم

② اس کے علاوہ غیر اللہ کے نام کے گانے بھی آتے ہیں، جس میں کفر یہ جملے

ہوتے ہیں، جیسے ہرے رام، ہرے کرشن، بے شیو شنکر جو عام طور پر سبھی گاتے ہیں، اس

کا کیا حکم ہے؟

”نمسکار، باپا سیتا رام“ کہنے کا حکم

③ آج کل کاروبار میں نمسکار باپا سیتا رام یا اس کے علاوہ بھی دوسرے کفریہ جملے بولتے ہیں، اس کا کیا مسئلہ ہے؟ کیا ان سب کلمات کے بولنے سے نکاح ٹوٹے گا؟ اور ایمان جاتا رہے گا؟

الجواب: حامداً ومصلياً ومسلماً

① لفظ ”رب“ کے معنی عربی لغت کے اعتبار سے تربیت و پرورش کرنے والے کے ہیں، اور تربیت اس کو کہتے ہیں کہ کسی چیز کو اس کے تمام مصالح کی رعایت کرتے ہوئے درجہ بدرجہ آگے بڑھایا جائے؛ یہاں تک کہ وہ حد کمال کو پہنچ جائے، یہ لفظ صرف اللہ تعالیٰ کی ذات پاک کے لیے مخصوص ہے، کسی مخلوق کو بدون اضافت کے رب کہنا جائز نہیں۔  
(معارف القرآن ۸۰/۱)

سنن ابن ماجہ میں حضرت ابو ہریرہ رضی اللہ عنہ کی روایت میں اللہ تبارک و تعالیٰ کے جو اسماء حسنیٰ منقول ہیں، ان میں ایک ”رب“ بھی ہے۔ (سنن ابن ماجہ ۲۷۵)  
مطلب کہ ”رب“ اللہ کا پاکیزہ نام ہے، آپ کے سوال میں جو دریافت کیا گیا ہے، اس کے مطابق فلمی گانے میں اللہ تعالیٰ کے پاک نام کو اس طرح استعمال کیا گیا کہ فلم میں کام کرنے والا ہیرو عاشق کی حیثیت سے اس میں کام کرنے والی ہیروئن کو معشوقہ کی حیثیت سے مخاطب کر کے یہ اشعار بول رہا ہے ”تجھ میں رب دکھتا ہے یارا میں کیا کروں، سجدے سر جھکتا ہے یارا میں کیا کروں“۔

یوں بھی فلم میں گانے کے ضمن میں اللہ کے پاک نام کو استعمال کرنا اور وہ بھی ایسے منظر میں جو عشقیہ تعلقات کو اجاگر کرنے والا اور شہوات سے پُر ہو یہ اللہ کے پاک نام کی اہانت اور استخفاف ہے، جو شرعی اعتبار سے ایمان سوز ہے۔

”فتاویٰ عالمگیری“ میں ہے:

یکفر إذا وصف الله تعالى بما لا يليق به، أو سخر بإسم من أسماء أو بأمر من أوامره. (عالمگیری ۲/۲۵۸)

إذا قرأ القرآن على ضرب الدف والقصب فقد كفر. (عالمگیری ۲/۲۶۷)

من قال لغيره: قل هو الله أحد رابوست باز کردی، أو قال ألم نشرح را کریبان گرفته، أو قال لمن یقرأ یس عند المریض یس دردھان مردہ منه، أو قال لغيره ای کوتاہ تر از انا اعطیناک الکوثر، أو قال لمن یقرأ القرآن ولا یتذکر کلمة والتفت الساق بالساق، أو ملأ قدحا و جاء به وقال كأسا دهاقا، أو قال فكانت سرا با بطریق المزاح، أو قال عند الکیل والوزن وإذا کالوهم أو وزنوهم یخسرون بطریق المزاح، أو قال لغيره دستار ألم نشرح بستہ یعنی ابدیت العلم، أو جمع أهل موضع وقال فجمعناهم جمعا أو قال وحشرناهم فلم نغادر منهم أحداً، أو قال لغيره کیف تقرأ والنازعات نزعا بنصب العین أو برفعها وأراد به الطنز، أو قال لرجل أقرع أشتمک فإن الله تعالى قال کلا بل ران، أو دعی إلى الصلاة بالجماعة فقال أنا أصلى وحدی إن الله تعالى قال إن الصلاة تنهی، أو قال لغيره تفشیلہ یجوز، فإن التفشیل یذهب بالریح قال الله تعالى ولا تنازعوا فتفشلوا وتذهب ریحکم کفر فی هذه الصور كلها. (عالمگیری ۲/۲۶۷)

اب سوال یہ ہے کہ اس طرح گانا گانے سے وہ گانے والا ایمان سے نکل جائے گا



یا نہیں؟ اس میں تفصیل یہ ہے کہ اگر گانے والا یہ جانتا ہے کہ یہ کفریہ عمل ہے، اس کے باوجود اسے گارہا ہے چاہے لہو و لعب یا مزاح کے طور پر گارہا ہو یا واقعی طور پر گارہا ہو دونوں صورتوں میں وہ ایمان سے نکل جاتا ہے، اور اگر جبر و اکراہ کی وجہ سے یا بطور خطا گارہا ہے تو ایمان سے نہیں نکلے گا، اور اگر اپنی جہالت کی وجہ سے اس کو یہ معلوم نہیں ہے کہ یہ کفریہ عمل ہے اور اختیاری طور پر گارہا ہے تو اس کے کافر ہونے میں اختلاف ہے۔

ثم قال في البحر: والحاصل أن من تكلم بكلمة الكفر هازلاً أو لاعتبار عند الكل، ولا اعتبار باعتقاده كما صرح به في الخانية و من تكلم بها مخطئاً أو مكرهاً لا يكفر عند الكل، و من تكلم بها عامداً عالماً كافر عند الكل، و من تكلم بها اختياراً جاهلاً بأنها كفر ففیه اختلاف. اهـ (شامی ۳/۳۱۲)

”مالا بدمنہ“ میں ہے: اگر جاہل کلمہ کفر گفت و نمی داند کہ اس کلمہ کفر است بعض علماء گفته اند کہ کافر نہ شود، و جهل عذر است، و بعض گفته کافر شود و جهل عذر نیست۔

(مالا بدمنہ ۱۵۳، ۱۵۴)

یعنی اگر کوئی جاہل کلمہ کفر بولے اور وہ نہیں جانتا کہ یہ کلمہ کفر ہے تو بعض علماء فرماتے ہیں کہ وہ کافر نہیں ہوگا، اور جہالت عذر ہے، اور بعض علماء فرماتے ہیں کہ کافر ہو جائے گا جہالت عذر نہیں۔

اس لیے جن صورتوں میں سب کے کہنے کے مطابق کافر ہو جاتا ہے اور اس کے کفر میں اختلاف نہیں ان تمام صورتوں میں اس کے سارے اعمال باطل ہو جاتے ہیں، نکاح بھی ٹوٹ جاتا ہے، اس کے لیے ضروری ہے کہ توبہ کرے، دوبارہ کلمہ پڑھ کر ایمان میں داخل ہو اور نکاح بھی از سر نو پڑھے، اور جن صورتوں میں اس کے کفر میں اختلاف ہے

ان صورتوں میں اس کو چاہیے کہ توبہ و استغفار کر کے تجدید نکاح کر لے۔

آن ما یكون کفر اتفاقاً یبطل العمل والنکاح، وما فیہ خلاف یؤمر بالاستغفار والتوبه وتجدید النکاح. (شامی ۳/۳۱۶)

② سوال میں مذکور معبودان باطل کا نام لینا گناہ ہے، اس سے بچنا ضروری ہے۔

③ یہ غیروں کے یہاں بوقت ملاقات کہے جانے والے کلمات ہیں، ان سے بچنا ضروری ہے۔ ”مسلم راتشبہ بہ کفار و فساق حرام است“۔ (ملا بدینہ: ۱۱۴) لیکن اس کی وجہ سے ایمان سے خارج نہیں ہوگا۔ فقط واللہ تعالیٰ اعلم۔

نوٹ: ایمان سوزگانوں کے سلسلہ میں ایک تفصیلی جواب کتابچہ کی شکل میں شائع ہو چکا ہے، اس کا مطالعہ کریں۔

املاء: العبد احمد عنی عنہ خانپوری، ۹ جمادی الاولیٰ ۱۴۳۰ھ

الجواب صحیح: عباس داؤد بسم اللہ الجواب صحیح: عبدالقیوم راجکوٹی

## ”نماز میں رام رام کرنا“ کہنے کا حکم

سوال: ایک مرد نے اپنی عورت کے ساتھ جھگڑا کیا اور کچھ دیر کے بعد اس نے اپنے لڑکے کو مارا اور مارنے کے بعد کہا کہ نماز کے لیے جا، اب لڑکے کی والدہ کو والد پر غصہ آیا اور غصہ میں آ کر کہا کہ ”جانماز میں رام رام کرنا“ تو اس کا کیا حکم ہے؟

الجواب: حامداً ومصلياً ومسلماً

اگر اس کہنے والے کا مطلب ”رام رام کرنا“ سے یہ ہو کہ یادِ خدا میں مشغول ہونا تو اس سے کفر لازم نہیں آیا لیکن اس قسم کا توہم والا جملہ استعمال کرنے سے احتیاط

لازم ہے۔ فقط واللہ تعالیٰ اعلم۔

حررہ: العبد احمد عفی عنہ خانپوری، ذوی القعدہ ۱۴۰۷ھ

”منافقانہ حرکتیں“ کہنے سے منافق کہنا لازم نہیں آتا

**سوال:** ایک اجتماع میں کچھ جماعتیں روانہ ہوئیں، ترتیب دے کر روانہ کرنے والے جو اصل دو ذمہ دار تھے، انھوں نے زید کو (جو اصل میں ذمہ دار نہیں ہے) ساتھ لیا اور ان سے (زید سے) جماعتوں کی ترتیب کا پورا کام کروایا، ۱۰، ۱۱ جماعتیں بنائی تمام جماعتوں کی ترتیب زید نے دی، اصل ذمہ دار متفق، ان تمام جماعت کے ساتھیوں کے علاوہ ایک اور ساتھی کو چلہ (۴۰ / چالیس دن) کے لیے ان جماعتوں کے رخ کے علاوہ رخ پر یعنی دہلی روانہ کیا، روانہ کرنے سے قبل اس ساتھی کے سلسلہ میں اصل ذمہ دار اور ایک دو کام کرنے والے ساتھیوں سے زید نے رائے لی، متفرق رائے آئی، ایک رائے دہلی کے لیے بھی تھی، زید نے اس کے بعد بغیر اور کوئی مذاکرہ کسی سے کئے اخیر دو ساتھی کو دہلی روانہ کر دئے، گویا جیسے تمام جماعتوں کی ترتیب زید نے دی، اس ساتھی کو بھی ترتیب دے دی اور دہلی روانہ کر دیا، اس کے بعد چونکہ بظاہر کچھ ساتھیوں کو اس ساتھی کا دہلی جانا درست معلوم نہ ہوا ہو؛ چنانچہ انھوں نے اس کے چرچے اور مذاکرے شروع کئے کہ اس ساتھی کا دہلی کے لیے روانہ ہونا مشورہ سے نہیں ہوا ہے، اور جس نے (زید نے) روانہ کیا ہے وہ (زید) اصل ذمہ دار نہیں ہے؛ چنانچہ اس کو حق نہیں تھا، بہر حال ان باتوں اور مذاکروں سے بظاہر ماحول میں غلط اثرات اور غلط فہمی و انتشار؛ نیز ایک دوسرے کی دل شکنی کا باعث ہونے کا خطرہ تھا؛ چنانچہ زید نے ان کی ان حرکتوں پر انہیں متنبہ کرنے ہی کے خیال سے کہا کہ آپ لوگوں کی یہ حرکتیں ہمارے ہی لیے نقصان دہ ہیں،

ہماری اس میں ترقی نہیں، یہ حرکتیں منافقانہ حرکتیں ہیں، یہ جملہ منافقانہ حرکتیں ان کو گراں گزرا، اور زید کو کہا کہ آپ جو چاہو کہو، ہمیں منافق کہہ لو، زید نے اسی وقت کہا کہ میرا منشاء و مقصد آپ کو منافق کہنا قطعی نہیں ہے، اور حقیقتاً خیال تک میں یہ نہیں ہے کہ آپ کو منافق کہوں یا کہا ہو۔

اب جواب طلب بات یہ ہے کہ کیا یہ جملہ ”منافقانہ حرکتیں ہیں یا منافقانہ چال ہے“ یہ جملہ کتنا بھاری ہے، غلط ہے؟ ان جملہ سے سامنے والے کو منافق کہا، یہ معنی اور مطلب ہو سکتا ہے؟ اور یہی معنی اور مطلب ہر حال میں نکلتا ہے تو زید کو کیا سزا ہو سکتی ہے؟ مفصل جواب عنایت فرمائیں گے، عین نوازش ہوگی۔

جواب: حامداً ومصلياً ومسلماً

صورتِ مسئلہ میں زید کا ان لوگوں کو تنبیہ کے طور پر یہ کہنا کہ تم لوگوں کی یہ حرکتیں (جن کے نتیجے میں ماحول میں بدگمانیاں پھیلنے اور تبلیغی کار کو نقصان پہنچنے کا اندیشہ تھا) منافقانہ حرکتیں ہیں، اس سے ہرگز ہرگز یہ لازم نہیں آتا کہ زید نے ان کو منافق کہا، اس کا یہ مطلب نکالنا کہ ہمیں منافق کہا گیا اردو زبان و محاورہ سے ناواقفیت پر مبنی ہونے کے ساتھ شرعی طور پر بھی درست نہیں ہے۔ حدیث پاک میں نبی کریم ﷺ کا ارشاد ہے: آية المنافق ثلاث: إذا حدث كذب، وإذا وعد أخلف، وإذا أؤتمن خان (بخاری شریف) یعنی منافق کی تین نشانیاں ہیں: جب گفتگو کرے جھوٹ بولے، جب وعدہ کرے پورا نہ کرے، اور جب اس کے پاس امانت رکھی جائے خیانت کرے۔ اس کی شرح کرتے ہوئے حضرت مولانا فخر الدین صاحب رحمہ اللہ فرماتے ہیں کہ ”حدیث شریف میں ان چیزوں کو صرف علامت قرار دیا گیا ہے، علت نہیں فرمایا گیا جس سے معلول کا

تخلف نہیں ہوتا، اس بنا پر بعض حضرات کا یہ اشکال کہ ایسے انسان کو منافق کہا جائے درست نہیں ہے؛ کیوں کہ یہاں صرف علامت فرمایا ہے، اور ضروری نہیں کہ جہاں علامت موجود ہو وہاں اصل شئی بھی پائی جائے؛ بلکہ علامتیں مشترک بھی ہوتی ہیں، نبض کی سرعت بخار کی علامت ہے؛ مگر کبھی قوتِ نفس کی بناء پر بھی ایسا ہو جاتا ہے.....

اسی طرح یہاں ان چیزوں کو نفاق کی علامت بتلایا گیا ہے، یعنی ان سے نفاق کا اشتباہ ہوتا ہے، ایک مسلمان کو ان چیزوں سے احتراز لازم ہے الخ۔ (ایضاح بخاری ۴/۳۳۲)

حدیث پاک میں اور بھی نمونے موجود ہیں جس کی اس مختصر جواب میں گنجائش نہیں ہے۔ زید کے یہ جملے جو اس نے اپنے رفقاء کار سے کہے، مقامِ تنبیہ اور مقامِ محاسبہ پر کہے ہیں، ایک کامل مومن اپنے نفس کا محاسبہ شدت سے شروع کرتا ہے، تو اس کو اپنی ہر حرکت و سکون پر یہ شبہ گزرنے لگتا ہے کہ کہیں اس میں سرّ و علانیہ کا کوئی ادنیٰ سا اختلاف تو نہیں ہے، اس لیے وہ اپنی ظاہری و باطنی صلاح و فلاح پر کبھی مغرور نہیں ہوتا، وہ ہر ہر عمل میں اپنے نفس کو ہمیشہ متہم کرتا رہتا ہے، آخر اس سعی میں اس کی عمر تمام ہو جاتی ہے۔

حضرت حسن رضی اللہ عنہ نے قسم کھا کر فرمایا: ما مضی مؤمن قط ولا یبقی الا وهو من النفاق غیر آمن، وما مضی منافق قط ولا یبقی الا وهو من النفاق آمن: کوئی مومن جو پہلے گزر گیا یا اب موجود ہے ایسا نہیں جس کے دل میں اپنے نفس کے متعلق نفاق کا خطرہ نہ گزرتا ہو، اور کوئی منافق جو گزر گیا یا اب موجود ہے ایسا نہیں جو نفاق سے بے خطر نہ ہو۔

حضرت عمر رضی اللہ عنہ سے روایت ہے کہ ان کو اپنے نفس کے متعلق ہمیشہ نفاق کا خطرہ لگا رہتا تھا۔ امام اوزاعی رضی اللہ عنہ فرماتے ہیں کہ ان کو یہ خطرہ نفاق اصغر سے تھا۔ صحیح بخاری میں

ابن ابی ملیکہ رضی اللہ عنہ سے روایت ہے کہ تیس صحابہ سے میری ملاقات ہوئی، سب کو اپنے نفس پر نفاق کا خطرہ لگا رہتا تھا، ان میں کوئی یہ نہ کہتا تھا کہ ہمارا ایمان حضرت جبرئیل علیہ السلام و مکائیل علیہ السلام کے ایمانوں کی طرح خطرہ نفاق سے مامون ہے۔ امام احمد رضی اللہ عنہ سے پوچھا گیا جس شخص کو اپنے متعلق نفاق کا خطرہ بھی نہ گزرتا ہو اس کے متعلق آپ کا کیا ارشاد ہے؟ انھوں نے تعجب سے فرمایا ایسا کون مومن ہو سکتا ہے جس کو اپنے متعلق یہ خطرہ بھی نہ آتا ہو۔ (ترجمان السنۃ ۲/۲۶۲ بحذف و اختصار ۲/۳۱۵، دارالاشاعت کراچی)

اس لیے تمام رفقاءے کار بشمولیت زید کو چاہیے کہ ہر شخص اپنے اپنے افعال کا محاسبہ کرے، اور ایسی تمام باتیں جو اس کام کو اور اپنی آخرت کو نقصان پہنچانے والی ہوں، ان سے توبہ کرتے ہوئے آئندہ کے لیے مکمل احتراز کریں، اور اس قسم کی شیطانی ریشہ دوانیوں سے اپنے کو بچائیں، اور محبت و الفت، عفو و درگزر سے کام لیتے ہوئے متحد ہو کر کام کو آگے بڑھائیں، بہتر یہ ہے کہ فریقین ایک دوسرے سے حقوق معاف کرا کر نئے عزم و ہمت سے کام میں لگ جائیں، اور اپنے قلوب کو اس قسم کی کدورتوں سے پاک صاف فرمائیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۳/ ذوالحجۃ الحرام ۱۴۰۸ھ

الجواب صحیح: عباس داؤد بسم اللہ عفی عنہ

## قبر پر سجدہ و بوسہ

**سوال:** مزاروں پر سجدہ کرنا یا بوسہ لینا کیسا ہے؟ جبکہ مزاروں پر ناک، پیشانی ٹیک لیتے ہیں اور کہتے ہیں کہ سجدہ نہیں ہوا، ہم نے سجدہ کے ارکان کو مکمل نہ کیا ہے، اس لیے

سجدہ نہیں ہوگا؟

**الجواب:** حامداً ومصلياً ومسلماً

تبر پر سجدہ اور اس کا بوسہ بنیتِ عبادت و تعظیم کفر ہے، اور بلا نیتِ عبادت گناہ کبیرہ ہے۔ شامی میں ہے:

(قوله إن على وجه العباداة أو التعظيم كفر الخ) تلفيق لقولين، قال الزيلعي: وذكر الصدر الشهيد أنه لا يكفر بهذا السجود؛ لأنه يريد به التحية، وقال شمس الائمة السرخسي: إن كان لغير الله تعالى على وجه التعظيم كفر اه قال القهستاني: وفي الظهيرية يكفر بالسجدة مطلقاً وفي الزاهدي: الايماء في السلام إلى قريب الركوع كالسجود الخ (٥/٢٧١) فقط والله تعالى اعلم۔

دوسرے سے مدد لینا شرک نہیں

**سوال:** کیا فرماتے ہیں علمائے دین اس مسئلہ میں: کہ اللہ کے ماسوا سے مدد لینا جیسا کہ عراق کے حملہ کا خدشہ سعودی کو، وہ امریکہ سے اپنے دفاع کے لیے مدد لیتا ہے، اور کسی سے خیرات اور بھیک مانگنا وغیرہ وغیرہ: غیر اللہ سے مانگنا ہوا، کیا یہ شرک نہیں ہے؟ کیا اس کے بارے میں پریش ہوگی؟

**الجواب:** حامداً ومصلياً ومسلماً

مادی اسباب کے ماتحت ہر انسان دوسرے انسان سے جو مدد لیتا ہے، یہ شرک نہیں ہے، اللہ تعالیٰ نے دنیا کا نظام ہی ایسا بنایا ہے کہ اسبابِ مادیہ میں ہر آدمی دوسرے سے

مدد مانگنے پر مجبور ہے، درزی کی مدد کے بغیر آپ اپنا ستر نہیں چھپا سکتے، معمار کی مدد کے بغیر اپنا مکان تیار نہیں کر سکتے۔ فقط واللہ تعالیٰ اعلم۔

”اللہ تعالیٰ نے صحابہ رضی اللہ عنہم سے زنا کروایا، کہنا کفر ہے؟

**سوال:** کیا فرماتے ہیں علماء دین و مفتیان شرع متین اس مسئلہ میں کہ:

ایک شخص (زید) نے یہ کہا کہ ”حضور صلی اللہ علیہ وسلم کے زمانہ میں جن صحابہ رضی اللہ عنہم سے زنا اور جن صحابی رضی اللہ عنہ سے چوری کا فعل سرزد ہوا اور حضور صلی اللہ علیہ وسلم نے زنا کرنے والے کو سنگسار کرنے کا حکم دیا، اور چوری کرنے والے کے ہاتھ کاٹنے کا حکم دیا، یہ کام صحابی رضی اللہ عنہ سے اللہ تعالیٰ نے سرزد کروایا، زید کا یہ کہنا کہ اللہ تعالیٰ نے زنا اور چوری کا گناہ سرزد کروایا، اس کلمہ کو سن کر بکرنے کہا کہ یہ الفاظ کفر کے ہیں آپ کلمہ پڑھئے اور استغفار کیجئے، زید نے اپنی غلطی کا اعتراف کیا اور فوراً کلمہ طیبہ پڑھا اور استغفار کیا۔

- ① کیا ان الفاظ کو کہنے سے زید کافر ہو گیا؟
- ② کیا زید کے کلمہ طیبہ پڑھ کر استغفار کرنے سے کفر زائل ہو گیا؟
- ③ اگر زید کے مندرجہ بالا الفاظ پر کفر ہوتا ہے تو کیا نکاح بھی ٹوٹ گیا؟
- ④ اگر نکاح ٹوٹ گیا تو یہ طلاق بائن ہے یا طلاق مغلظہ؟
- ⑤ اگر طلاق بائن ہو تو باہم رضامندی زوجین سے تجدید نکاح کرنا ہوگا یا نہیں؟
- ⑥ اگر طلاق مغلظہ واقع ہوئی تو کیا حلالہ کرنا ہوگا؟

**الجواب:** حامداً ومصلياً ومسلماً

زید ان الفاظ کے کہنے سے کافر نہیں ہوا، اہل سنت و جماعت کا عقیدہ یہ ہے کہ جو



کچھ ہوتا ہے من جانب اللہ ہوتا ہے؛ بلکہ اگر بکر کا عقیدہ یہ ہے کہ یہ اللہ تعالیٰ کی طرف سے نہیں ہے تو اس کو اپنے ایمان کی خبر لینی چاہیے، عبارات ذیل پر غور کیجئے:

﴿قَالَ رَبِّ بِمَا أَغْوَيْتَنِي لَأُزَيِّنَنَّ لَهُمْ فِي الْأَرْضِ﴾ (الحجر ۳۹) وفي نسبة الإغواء إليه تعالى بلا انكارٍ منه سبحانه قول بأن الشر كالخير من الله عز وجل (تفسير روح المعاني) واسناد الإضلال إليه تعالى حقيقي وقد تقدم وجهه فلا التفات إلى ما في الكشاف لأنه نزعة اعتزالية. (روح المعاني، البقرة: يضل به كثيراً ويهدى به كثيراً ۱/۲۱۰) وهي أي افعال العباد كلها أي جميعها من خيرها وشرها وإن كانت مكاسبهم بمشيئته أي بإرادته وعلمه أي بتعلق علمه وقضائه وقدره أي على وفق حكمه وطبق قدر تقديره فهو مرید لما يسميه شراً من كفر ومعصية كما هو مرید للخير من إيمان وطاعة والطاعات كلها أي جنسها بجميع افرادها الشامل لواجبها وندبها ما كانت أي قليلة أو كثيرة واجبة، أي ثابتة بأمر الله تعالى أي بإقامتها في الجملة، حيث قال الله تعالى ﴿واطيعوا الله واطيعوا الرسول﴾ وبمحبتته أي لقوله تعالى في حق المؤمنين: ﴿رضى الله عنهم ورضوا عنه﴾ وعلمه أي لتعلق علمه سابقاً في عالم الشهود وتحققه لاحقاً في عالم الوجود، ومشيئته أي بإرادته وقضائه أي حكمه وتقديره أي بمقدار قدره أولاً، وكتبه في اللوح المحفوظ وحرره ثانياً، وأظهره في عالم الكون وقرره ثالثاً، ثم يجزيه جزاءً وأفياً في عالم العقبي رابعاً، والمعاصي كلها أي صغيرها وكبيرها بعلمه وقضائه وتقديره ومشيئته إذ لو لم يردها لما وقعت، لا بمحبتته أي لقوله تعالى ﴿فإن الله لا يحب الكافرين﴾ ﴿والله لا يحب الظالمين﴾ ولا برضائه أي لقوله تعالى ولا يرضى لعباده الكفر، ولأن الكفر يوجب

المقت الذي هو اشد الغضب وهو ينافي رضى الرب المتعلق بالإيمان وحسن الأدب، ولا بأمره أي لقوله تعالى ﴿ان الله لا يأمر بالفحشاء﴾ وقوله تعالى ﴿ان الله يأمر بالعدل والاحسان وايتاء ذى القربى وينهى عن الفحشاء والمنكر والبغى﴾ والنهي ضد الأمر، فلا يتصور أن يكون الكفر بالأمر. وهذا القول هو المعروف عن السلف وقد اتفقوا على جواز اسناد الكل إليه سبحانه جملة، فيقال جميع الكائنات مرادة لله تعالى، ومنهم من منع التفصيل فقال: لا يقال إنه يريد الكفر والظلم والفسق لإيهامه الكفر ولرعاية الأدب معه سبحانه كما يقال خلق الاشياء، ولا يقال خالق القاذورات. (شرح فقه اكبر ملا على قارى ٥١ مطبوعه مصر)

اگر یکے بجائے کسے بدی کند واو گوید من این بدی از تو دانم نہ از حکم خدائے، کافر گردو۔ (فتاویٰ عالمگیری ۲/۲۸۲)

نوٹ: یہ مسئلہ بھی مسئلہ تقدیر کے مباحث کا ایک حصہ ہے اور اس میں بحث و نزاع سے حدیث پاک میں ممانعت وارد ہوئی ہے۔ ”إنما هلك من كان قبلکم حين تنازعوا في هذا الأمر عزم علیکم عزم علیکم أن لا تنازعوا فيه“ رواه الترمذي (مشکوٰۃ ۲۲) فقط واللہ تعالیٰ اعلم۔

کتبہ: العبد احمد عفی عنہ خانپوری، ۵ / جمادی الاخریٰ ۱۳۱۷ھ  
الجواب صحیح: عباس داؤد بسم اللہ عفی عنہ

”خدا گواہ“ گانا گانے میں کفر کا شبہ

سوال: ابھی ابھی عام طور پر لوگوں کی زبان پر ایک گانا جاری ہے، جس کا عنوان ہے ”خدا گواہ“ اس گانے کی شروع کی کڑی اس طرح ہے:

”میں تجھے قبول تو مجھے قبول، اس بات کا خدا گواہ، خدا گواہ،

میں تیرے نام کا کلمہ پڑھوں“

غرض کہ اس گانے میں شاعر نے معشوقہ کے ساتھ اپنے عشق کو والہانہ انداز میں بیان کیا ہے، اور مختلف طریقہ سے اس کا اظہار کیا اور اپنی ہر بات پر خدا کو گواہ بنایا ہے، تو کیا اس طرح ایک گناہ کے کام کو فخریہ انداز میں بیان کرنا اور مزید ظلم یہ کہ اس پر خدا کو گواہ بنانا کیا کفر نہیں ہے؟ اور اگر کفر ہے تو جو لوگ اس گانے کو ارادۂ و شوقاً و رغبتاً سنتے ہیں، اور اتنا ہی نہیں؛ بلکہ بڑے شوق سے اور مزے لے لے کر اسے پڑھتے بھی ہیں تو ان کے متعلق کیا حکم ہے؟ کیا ”رضا بالكفر کفر“ کے تحت ان پر بھی کفر کا حکم لگایا جائے گا؟

الجواب: حامداً ومصلياً ومسلماً

کسی معاملہ کے وقوع پذیر ہوتے وقت یا دو فریق کے درمیان پیش آنے والے حالات کے وقت جو وہاں موجود ہو، اور اس معاملہ یا حالات کا مشاہدہ کرے اس کو شاہد یا گواہ کہا جاتا ہے، دنیا میں جو کچھ پیش آ رہا ہے چاہے وہ اچھا ہو یا برا سب اللہ تعالیٰ کے علم اور مشاہدہ میں ہے۔

لقوله تعالى ﴿ويعلم ما في البر والبحر وما تسقط من ورقة إلا يعلمها ولا حبة في ظلمت الأرض ولا رطب ولا يابس إلا في كتاب مبين﴾ (الانعام: ۵۹)  
﴿الم تر أن الله يعلم ما في السموت وما في الارض ما يكون من نجوى ثلاثة إلا هو رابعهم ولا خمسة إلا هو سادسهم ولا ادنى من ذلك ولا اكثر إلا هو معهم اين ما كانوا ثم ينبئهم بما عملوا يوم القيامة ان الله

بكل شيء عليم ﴿المجادلة: ۷﴾

دوسری بات یہ یاد رہے کہ یہ ضروری نہیں کہ معشوقہ کوئی اجنبیہ عورت ہی ہو، آدمی کو اپنی بیوی سے عشقیہ تعلق ہوتا ہے، اس اعتبار سے بیوی بھی اس کی معشوقہ کہی جاسکتی ہے، اسی تناظر میں شاعر کی بات دیکھیں گے تو کفر لازم نہیں آتا، اور جب یہ کفر نہیں ہوا تو رضا بالکفر کی وجہ سے کفر لازم ہونے کا بھی سوال پیدا نہیں ہوتا؛ البتہ فلمی گانوں میں ان جملوں کا استعمال سوء ادب اور موجب اثم ہے جس سے احتراز ہر مومن کے لیے لازم اور ضروری ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۱/ محرم الحرام ۱۴۳۱ھ

## خطیب کا مندر و چرچ کی حفاظت کی دعا کرنا

**سوال:** ایک عید گاہ کے خطیب اور امام نے عید الفطر کے موقع پر نماز سے قبل حالاتِ حاضرہ اور ملک میں درپیش دہشت گردانہ کارروائیوں کے پس منظر میں تفصیلی گفتگو کی، اور اس بات کو واضح کیا کہ بم بلاسٹ کسی بھی مذہبی مہتمم پر ہوتا ہے تو گرفتاریاں مسلمانوں کی ہی ہوتی ہیں، اور تمام تر الزامات مسلم قوم کے سر تھوپے جاتے ہیں وغیرہ؛ فی الحال خواجہ جمیری کی درگاہ پر بم بلاسٹ ہوا ہے اس میں بھی گرفتاریاں مسلمانوں کی ہی ہوں گی، ان باتوں کا اظہار کیا، بیان کے بعد نماز ہوئی، پھر مسلمانوں کی بتری اور ملک میں امن و امان قائم ہو اس کے لیے دعا کی گئی، دورانِ دعا امام صاحب کی زبان سے یہ جملے نکلے ”اے اللہ اس ملک کی اور ملک میں رہنے والوں کی مسجدوں کی، مندروں کی، چرچوں کی اور خانقاہوں کی حفاظت فرما“۔

دریافت طلب امریہ ہے کہ مذکورہ بالا جملہ دوران دعا استعمال کرنا حباب تڑ ہے یا نہیں؟ اور اس پر کیا حکم عائد ہوتا ہے؟ کیا یہ حکم آمین کہنے والوں پر بھی عائد ہوگا؟

**الجواب:** حامداً ومصلياً ومسلماً

دعا ایک مستقل عبادت ہے، ارشاد نبوی ہے: ”الدعاء هو العبادة“ (مشکوٰۃ: ۱۹۴)

بلکہ عبادت کا مغز ہے، ارشاد نبوی ہے: ”الدعاء مُخُّ العبادة“ (مشکوٰۃ: ۱۹۴)

قرآن وحدیث میں اس کی بڑی تاکید آئی ہے، اور دعائے مانگنے کا طریقہ اس کے آداب اور اس کے حدود و قیود؛ نیز مقامات اجابت اور اوقات اجابت وغیرہ کی طرف بھی قرآن اور حدیث میں رہنمائی کی گئی ہے۔ قرآن پاک میں باری تعالیٰ کا ارشاد ہے:

﴿ادعوا ربكم تضرعاً وخفية انه لا يجب المعتدين﴾ (الاعراف: ۵۵) حضرت حکیم الامت رحمۃ اللہ علیہ اس آیت کی توضیح و تشریح فرماتے ہوئے بیان القرآن میں رقم طراز ہیں:

”تم لوگ (ہر حالت اور ہر حاجت میں) اپنے پروردگار سے دعا کی کرو، تذلل ظاہر کر کے بھی اور چپکے چپکے بھی (البتہ یہ بات) واقعی (ہے کہ) اللہ تعالیٰ ان لوگوں کو ناپسند کرتا ہے جو حد (ادب) سے نکل جاوے (مثلاً محالات عقلیہ یا محالات شرعیہ یا مستبعدات عادیہ یا معاصی یا بے کار چیزیں مانگنے لگیں الخ)۔“ (بیان القرآن ۱۹/۴)

اس لیے ہر دعائے مانگنے والے کے لیے ضروری ہے کہ دعا کے لیے شریعت مطہرہ نے جن آداب کا لحاظ کرنے کی تاکید کی ہے یا جن حدود و قیود کی رعایت ضروری قرار دی ہے ان کا لحاظ اور پاس کرے، ورنہ یہ بھی قرآن کی رو سے اعتداء یعنی دعا کے لیے مقرر کی گئی حد سے تجاوز شمار ہوگا۔

توحید اسلام کے بنیادی عقائد اور بنیادی تعلیمات میں سے ہے، اور شرک و بت پرستی

قرآن وحدیث کی رو سے ایسا شدید گناہ ہے جس کی مغفرت نہیں، ﴿ان الله لا یغفر ان یشرك به ویغفر ما دون ذلك لمن یشاء﴾ مندر (بت خانہ) یہ بت پرستی کے لیے بنائی گئی مخصوص جگہ ہے، حضور اکرم ﷺ نے مکہ مکرمہ فتح کرنے کے بعد خانہ کعبہ میں جو بت تھے ان کو اپنے دست مبارک سے دور اور ختم کیا، اور یہ منادی کرائی کہ من کان یؤمن باللہ والیوم الآخر فلا یدع فی بیته صنما (جو شخص اللہ اور یوم آخرت پر ایمان رکھتا ہے وہ اپنے گھر میں کوئی بت باقی نہ چھوڑے) جب مکہ مکرمہ بتوں سے پاک ہو گیا، تو اس کے اطراف و اکناف میں بتوں کو منہدم کرنے کے لیے چھوٹی چھوٹی جماعتیں روانہ فرمائی؛ چنانچہ حضرت خالد بن ولید رضی اللہ عنہ کو عزیٰ کے منہدم کرنے کے لیے مقام نخلہ کی طرف اور حضرت عمرو بن عاص رضی اللہ عنہ کو صواع کے منہدم کرنے کے لیے اور حضرت سعد بن زید اشہلی رضی اللہ عنہ کو منات کے منہدم کرنے کے لیے روانہ کیا۔ (ماخوذ از سیرۃ المصطفیٰ)

بخاری شریف میں امام بخاری رضی اللہ عنہ نے ”کتاب المغازی“ میں ”باب غزوة ذی الخلصة“ کے تحت حضرت جریر بن عبد اللہ بجلي رضی اللہ عنہ کی روایت تین طریقوں سے پیش فرمائی اور تینوں طرق میں یہ صراحت موجود ہے کہ نبی کریم ﷺ نے حضرت جریر رضی اللہ عنہ سے فرمایا کہ: ”ألا تریحنی من ذی الخلصة“ اے جریر! کیا آپ مجھے ذی الخلصة نامی بت خانہ (کو منہدم کر کے اس) سے راحت نہیں پہنچائیں گے؟ (بخاری ۲/۶۲۳) اس جملہ کی شرح میں قسطلانی کے حوالہ سے حاشیہ میں نقل کیا ہے کہ: اللہ کے ساتھ شرک اور غیر اللہ کی عبادت کے وجود سے زیادہ تکلیف دہ چیز نبی کریم ﷺ کی ذات کے لیے اور کوئی نہیں تھی، اور اس بت خانہ کے انہدام سے گویا آپ ﷺ کو قلبی سکون حاصل ہوگا۔ (حاشیہ بخاری)

ظاہر ہے اس کی حفاظت کے لیے دعا کرنا شرعاً کیسے پسندیدہ اور گوارا ہوگا؟ اس لیے یقیناً دعاء میں کہے گئے الفاظ (جو سوال میں مذکور ہیں) شریعت کی طرف سے دعا کے واسطے مقرر کئے گئے آداب و حدود سے تجاوز کی وجہ سے ﴿انہ لا یحب المعتدین﴾ میں داخل ہیں، امام صاحب کو اپنی اس غلطی کا اعتراف کر کے اظہارِ ندامت کرنا چاہیے، اور آئندہ اس طرح کے موہم الفاظ و کلمات کے استعمال سے احتراز ضروری ہے۔

دعا کے ان الفاظ کی وجہ سے خطیب صاحب نعوذ باللہ کافر نہیں ہوئے، اور آمین کہنے والوں پر بھی کفر کا حکم جاری نہیں ہوگا، علامہ ابن تیمیہ اپنی کتاب ”اقتضاء الصراط المستقیم فی مخالفة أصحاب الجحیم“ میں تحریر فرماتے ہیں:

وتارة بأن یسأل علی الوجه الذی لا یحبہ اللہ کما قال سبحانہ: ﴿ادعوا ربکم تضرعاً وخفیةً إنه لا یحب المعتدین﴾ (الاعراف: ۵۵) فہو سبحانہ انہ لا یحب المعتدین فی صفة الدعاء، ولا فی المسئول وإن کانت حاجتہم قد تقضى كأقوام ناجوا اللہ فی دعواتہم بمناجاة فیہا جراً علی اللہ واعتداء لحدودہ واعطوا طلبتہم فتنة ولما یشاء اللہ سبحانہ بل أشد من ذلك كذلك أنواع من الداعین والسائلین قد یدعون دعاء محرماً یحمل لہم معہ ذلك الغرض ویورثہم ضرراً اعظم منہ، وقد یكون الدعاء مکروہاً ویستجاب لہ ایضاً، ثم هذا التحريم والکراهة قد یعلمہ الداعی وقد لا یعلمہ علی وجه لا یعذر فیہ لتقصیرہ فی طلب العلم أو ترکہ للحق، وقد لا یعلمہ علی وجه یعذر فیہ بأن یكون فیہ مجتهداً أو مقلداً للمقلد أو المجتهد اللذان یعذران فی سائر الاعمال وغیر المعذور قد یتجاوز اللہ عنہ فی ذلك الدعاء لکثرة حسناتہ من صدق قصده أو لمحض رحمة اللہ

به أو نحو ذلك من الأسباب .

فالحاصل: أن ما يقع من الدعاء المشتمل على كراهة شرعية بمنزلة سائر أنواع العبادات، وقد علم أن العبادة المشتملة على وصف مكروه قد تغفر تلك الكراهة لصاحبها لاجتهاده أو تقليده أو حسناته أو غير ذلك (۳۱۹، ۳۲۰) فقط والله تعالى اعلم۔

الملاء: العبد احمد عفی عنہ خانپوری، کیم ذی القعدہ ۱۲۲۸ھ  
الجواب صحیح: عباس داؤد بسم اللہ الجواب صحیح: عبد القیوم راجکوٹی

## کیا چھ کونے والا اسٹار یہود کا شعار ہے؟

**سوال:** آج کل مساجد میں عام طور پر چھ کونے والے اسٹار (☆) والی ٹوپیاں نمازیوں کے لیے رکھی رہتی ہیں، اون اور دھاگے سے بنی ہوئی، بعض ٹوپوں میں بھی ایسا اسٹار ہوتا ہے، کہنے کی ضرورت نہیں کہ چھ کونے والا اسٹار یہود کا شعار ہے، کیا ایسی ٹوپیاں پہن کر نماز پڑھنے میں یا عام اوقات میں ایسی ٹوپیاں پہننے میں شرعی نقطہ نظر سے کوئی حرج یا قباحت ہے یا نہیں؟

**الجواب:** حامداً ومصلياً ومسلماً

اس قسم کے مسائل کی بنیاد حدیث تشبہ (من تشبه بقوم فهو منه) ہے، آپ کے سوال کا جواب دینے سے پہلے حدیث تشبہ کی تشریح و وضاحت سے متعلق اکابر کا کلام پیش کیا جاتا ہے تاکہ اس کی روشنی میں آپ کے سوال کا حل پیش کیا جاسکے، محدث کبیر صاحب اعلاء السنن حضرت مولانا ظفر احمد عثمانی صاحب رحمہ اللہ کی حدیث تشبہ کی تشریح فرماتے ہوئے رقم طراز ہیں: تشبہ بالکفار کی چند صورتیں ہیں۔



① فطری امور میں مشابہت: مثلاً کھانا، پینا، چلنا، پھرنا، سونا، لینا، صفائی رکھنا وغیرہ یہ مشابہت حرام نہیں۔

قال في الدر: فان التشبه بهم لا يكره في كل شيء بل في المذموم وفيما يقصد به التشبه كما في البحراہ قال الشامی تحت قوله لا يكره في كل شيء فانانا كل ونشرب كما يفعلون. اه (١/٦٥٢)

② عادات میں مشابہت: مثلاً جس ہیئت سے وہ کھانا کھاتے ہیں اسی ہیئت سے کھانا یا لباس ان کی وضع پر پہننا، اس کا حکم یہ ہے کہ اگر ہماری کوئی خاص وضع پہلے سے ہو اور کفار نے بھی اس کو اختیار کر لیا ہو خواہ ہمارا اتباع کر کے یا ویسے ہی، اس صورت میں یہ مشابہت اتفاقیہ ہے اور اگر ہماری وضع پہلے سے جدا ہو اور اس کو چھوڑ کر ہم کفار کی وضع اختیار کریں یہ ناجائز ہے، اگر ان کی مشابہت کا قصد بھی ہے تب تو کراہت تحریمی ہے، اور اگر مشابہت کا قصد نہیں ہے بلکہ اس لباس اور وضع کو کسی اور مصلحت سے اختیار کیا گیا ہے، تو اس صورت میں تشبہ کا گناہ نہ ہوگا مگر چون کہ تشبہ کی صورت ہے؛ اس لیے کراہت تزیہی سے خالی نہیں۔

قال هشام: رأيت على ابى يوسف نعلين مخسوفين بمسامير، فقلت أترى بهذا الحديد بأساً؟ قال: لا، قلت: فسفيان وثور بن يزيد كرها ذلك لان فيه تشبها بالرهبان، فقال: إن رسول الله ﷺ كان يلبس النعال التي لها شعر وأنها من لباس الرهبان فقد أشار إلى أن صورة المشابهة فيما تعلق به صلاح العباد لا يضر، فان الارض مما لا يمكن قطع المسافة البعيدة فيها الا بهذا النوع اه قلت وفعله عليه السلام محمول على بيان الجواز اذا كان بدون القصد .

مگر چوں کہ آج کل عوام جواز کے لیے بہانے ڈھونڈتے ہیں ان کا قصد تشبہ ہی کا ہوتا ہے؛ اس لیے اکثر احتیاط کے لیے عادات میں بھی تشبہ سے منع کیا جاتا ہے خواہ تشبہ کا قصد ہو یا نہ ہو۔

③ ان امور میں تشبہ جو کفار کا مذہبی شعار یا دینی رسم اور قومی رواج ہے۔ جیسے زنا وغیرہ پہننا، یا مجوس کی خاص ٹوپی جو ان کے مذہب کا شعار ہے اس میں تشبہ حرام ہے بلکہ بعض صورتوں میں کفر ہے، عالمگیری وغیرہ میں اس کی تصریح ہے۔ (امداد الاحکام ۱/۱۹۳) حضرت مولانا مفتی محمد تقی عثمانی صاحب دامت برکاتہم لباس سے متعلق اصول بتلاتے ہوئے فرماتے ہیں ”چھٹا اصول یہ ہے کہ اس کے ذریعہ تشبہ بالکفار نہ ہو۔ تشبہ بالکفار کا مطلب یہ ہے کہ قصد اور ارادہ کر کے ایسا لباس پہننا تاکہ میں ان جیسا نظر آؤں یہ بھی ناجائز اور حرام ہے۔ (تقریر ترمذی ۲/۳۳۱)

آگے فرماتے ہیں: جہاں تک کوٹ پتلون پہننے کا تعلق ہے تو چوں کہ اب دنیا بھر میں اس کا رواج اور شیوع اتنا زیادہ ہو گیا ہے کہ اب اس میں تشبہ کی شان مغلوب ہو گئی ہے؛ اس لیے تشبہ کی وجہ سے کوٹ پتلون کو حرام کہنا ممکن نظر نہیں آتا؛ البتہ شریعت نے لباس کے جو اصول بیان فرمائے ہیں ان کا پایا جانا ضروری ہے۔ الخ۔

آگے فرماتے ہیں: ”جہاں تک ٹائی کا تعلق ہے اس کے بارے میں ہمارے طبقے میں یہ بات مشہور ہے کہ یہ ٹائی درحقیقت صلیب تھی، عیسائی لوگ صلیب لٹکا کر تے تھے، اب ٹائی کو صلیب کا متبادل بنا لیا گیا ہے لیکن مجھے کافی تلاش کے بعد اب تک اس بات کی دلیل اور اس کا کوئی ماخذ نہیں ملا۔ لباس کے بارے میں جو کتابیں لکھی گئی ہیں جن میں ہر لباس کی تاریخ لکھی ہوئی ہے کہ اس لباس کی ابتداء کہاں سے ہوئی، اس میں بھی

ثانی کے بارے میں کوئی مضمون اب تک نظر نہیں آیا: اس لیے جب تک اس کی حقیقت معلوم نہ ہو اس وقت تک اس کو نصاریٰ کا شعار قرار دیکر حرام قرار دینے سے میں توقف لسانی کرتا ہوں۔“ (تقریر ترمذی ۲/۳۳۲)

شمال ترمذی میں امام ترمذی رحمۃ اللہ علیہ نے حضور اقدس صلی اللہ علیہ وسلم کے انگوٹھی پہننے کی کیفیت بیان کرنے کے لیے ایک مستقل باب قائم کیا ہے، اس کی تشریح کرتے ہوئے شیخ الحدیث حضرت مولانا محمد زکریا صاحب نور اللہ مرقدہ تحریر فرماتے ہیں ”یہ مسئلہ مختلف فیہ ہے کہ انگوٹھی کون سے ہاتھ میں پہننا افضل ہے، خود علمائے حنفیہ میں بھی اختلاف ہے بعض نے بائیں ہاتھ میں پہننے کو افضل بتایا ہے، اور بعض نے دونوں کو مساوی بتایا ہے، شامی رحمۃ اللہ علیہ نے یہی دو قول لکھے ہیں۔ ملا علی قاری رحمۃ اللہ علیہ نے حنفیہ کا ایک قول دائیں ہاتھ کا افضل ہونے کا لکھا ہے لیکن مذہب کے لحاظ سے راجح وہی قول ہے جو علامہ شامی رحمۃ اللہ علیہ کی تحقیق ہے، امام نووی رحمۃ اللہ علیہ نے دونوں میں بلا کراہت جائز ہونے پر علماء کا اجماع نقل کیا ہے۔ مالکیہ نے بائیں ہاتھ میں پہننے کو افضل بتایا ہے؛ الغرض احادیث سے بھی دونوں فعل ثابت ہے۔ اور علماء بھی ترجیح کے اعتبار سے دونوں طرف گئے ہیں، درمختار میں تہستانی سے نقل کیا ہے کہ دائیں ہاتھ میں انگوٹھی کا پہننا روافض کا شعار ہو گیا ہے؛ اس لیے اس سے احتراز واجب ہے، صاحب درمختار لکھتے ہیں کہ ممکن ہے اس زمانہ میں روافض کا شعار ہو، اب نہیں ہے۔ حضرت گنگوہی نور اللہ مرقدہ سے ”الکوکب الدرّی“ میں نقل کیا گیا ہے کہ بائیں ہاتھ میں انگوٹھی چوں کہ روافض کا شعار ہے؛ اس لیے مکروہ ہے، حضرت سہارنپوری رحمۃ اللہ علیہ نے بھی بذل الجہود میں یہی تحریر فرمایا ہے، اور یہ بھی تحریر فرمایا ہے کہ روافض کے کفر میں اگرچہ اختلاف ہے لیکن ان کے فاسق ہونے میں کوئی اختلاف نہیں ہے، اور

فساق کے ساتھ تشبہ سے بھی احتراز ضروری ہے۔ (خصائل نبوی: ۵۸، ۵۹)

فتاویٰ محمودیہ سے بھی چند سوال و جواب اس غرض سے نقل کیے جا رہے ہیں کہ تشبہ کی حقیقت واضح اور صاف ہو جائے:

سوال: کسی ملازمت میں ترقی کا انحصار ٹائی باندھنے پر ہو تو ایسی صورت میں ٹائی باندھنا جائز ہے یا نہیں؟

الجواب: ٹائی ایک وقت میں نصاریٰ کا شعار تھا اس وقت اس کا حکم بھی سخت تھا، اب غیر نصاریٰ بھی بکثرت اسے استعمال کرتے ہیں، بہت سے صوم و صلوة کے پابند مسلمان بھی استعمال کرتے ہیں، اب اس کے حکم میں تخفیف ہے اس کو شرک یا حرام نہیں کہا جائے گا، کراہیت سے اب بھی خالی نہیں، کہیں کراہیت شدید ہوگی کہیں ہلکی۔ جہاں اس کا استعمال عام ہو جائے وہاں اس کے منع پر زور نہیں دیا جائے گا۔ (فتاویٰ محمودیہ ۱۲/۳۰۷، ۳۰۸)

سوال: تشبہ لباس وغیرہ کے بارے میں مندرجہ ذیل استفسارات ہیں:

① عورتوں کے لیے پانچا دار پانچامہ اور ساڑھی جائز ہے یا نہیں؟ اور موٹی ساڑھی پہن کر نماز ہو جاتی ہے یا نہیں؟

③ کوٹ اور پتلون پہننے والوں اور سر پر انگریزی بال رکھنے والوں کے حق میں اب اس حدیث کا اطلاق ہوتا ہے یا نہیں؟ جس کا مفہوم یہ ہے کہ جو شخص کسی قوم کی مشابہت اختیار کرے گا اس کا حشر اسی قوم کے ساتھ ہوگا۔

الجواب: ① جہاں یہ کفار یا فساق کا شعار ہے وہاں ناجائز ہے، جہاں عام ہے ان کا شعار نہیں وہاں جائز ہے، پھر اگر پردہ پورا ہو تو اس سے نماز بھی درست ہے۔

③ اب اس میں اتنا تشدد نہیں، اتنا ضرور ہے کہ ان اطراف میں یہ صلحاء کا لباس

نہیں ہے اس سے بچنا چاہیے کراہت کا درجہ ہے۔ (فتاویٰ محمودیہ ۱۷/۳۳۸-۳۳۹)

سوال: قمیص، پینٹ، کوٹ ان تینوں چیزوں کا پہننا جائز ہے کہ نہیں؟ اگر ان کو پہن کر نماز ادا کریں تو نماز مکروہ ہوگی یا نہیں؟ ان تینوں کا پہننا مطلقاً مکروہ ہے یا نہیں؟ اگر اس میں کراہت ہے تو کس درجہ کی؟ مشابہت قوم سے کیا مراد ہے؟ اگر عام طور پر مسلم ہندو قمیص کو پہنتے ہیں، کسی قوم کا شعار باقی نہ رہا، پھر ان سے تو مشابہت باقی نہیں رہتی ہے، جیسے ساڑھی صوبہ بہار میں ہندو اور مسلم عورتیں عام طور پر پہنتی ہیں، تو ایسی صورت میں ساڑھی کا استعمال درست ہے یا نہیں؟

الجواب: جہاں جو لباس کفار اور فساق کا شعار نہ ہو؛ بلکہ عام طور پر صلحاء اور فساق سبھی استعمال کرتے ہوں وہاں اس کو ممنوع نہیں کیا جائیگا، ہاں! لباس مسنون کو اس کے مقابلے میں افضل اور احسن کہا جائیگا، اور جہاں جس قدر شعاریت ہوگی اسی قدر کراہت ہوگی، اس کلیہ کے تحت اشیائے مسنولہ اور ان کے علاوہ بہت سی اشیاء کا حکم معلوم ہو سکتا ہے۔

(فتاویٰ محمودیہ ۱۹/۳۳۸-۳۳۹)

اکابر کی مندرجہ ذیل تحریرات کی روشنی میں عرض ہے کہ چھ کوٹنے والا اسٹار یہود کا شعار ہے تو پہلا سوال یہ ہے کہ ان کا مذہبی شعار ہے یا قومی شعار ہے یا سیاسی شعار ہے؟ یہود کے ساتھ اسلام کا پالا پہلے روز سے ہے، اور ان کی بہت سی چیزوں کا تذکرہ احادیث اور بعد کے اکابر کی کتابوں میں ہے، لیکن جس طرح صلیب کے متعلق احادیث اور کتابوں میں تصریح ملتی ہے ایسی کوئی تصریح مذکورہ اسٹار کے متعلق میری نظر سے نہیں گذری، غالباً یہ دور حاضر کے یہود نے اپنی نشاۃ جدیدہ کے بعد اپنے لیے سیاسی نشان کے طور پر مقرر کیا ہے؛ نیز اس کا یہودی شعار ہونا ہماری مسلم بلکہ طبقہ علماء کی اکثریت کو بھی معلوم نہیں۔

نیز اس کو وہ حضرات اپنے لباسوں میں اس انداز سے جو سوال میں مذکور ہے استعمال نہیں کرتے نیز ہمارے ہندوستان میں یہودیوں کی آبادی بھی کالعدم ہے؛ اس لیے اس طرح کا اسٹار بنی ہوئی ٹوپیاں پہننا زیادہ سے زیادہ مکروہ تنزیہی کہا جاسکتا ہے، اس سے زیادہ سخت حکم لگانے کے لیے کم از کم میری طبیعت آمادہ نہیں دیگر علماء سے بھی آپ تحقیق فرمائیں۔ فقط واللہ تعالیٰ اعلم۔

کتبہ: العبد احمد خانپوری، ۱۸ / ذی الحجہ ۱۴۲۴ھ

عبادت، تجارت، معاشرت اور رہن سہن میں

غیروں کی مذہبی علامات

**سوال:** غیر مسلم قوموں نے اپنے مذہب کی علامات مقرر کر لی ہیں، مثلاً: صلیب اور اس کے ساتھ اور چیزیں، اسی طرح یہودیوں نے چھ کوٹنے والا ستارہ اور اس کے ساتھ چیزیں، اسی طرح ہندوؤں نے بھی کیا ہے، مثلاً ساٹھیہ یا اس کے علاوہ اور وغیرہ وغیرہ، اب حال یہ ہے کہ ان علامات کو دنیا بھر میں ہر ایک چیز میں پھیلا دیا گیا ہے، مثلاً: مکانات کی تعمیرات، دروازے، کھڑکیوں، فرش، چھت، زیب وزینت، پھول بوٹے وغیرہ میں، اسی طرح چھپائی کے کام میں، مثلاً: کتابوں کے اندر کی بارڈر، پھول بوٹے، پیپر، کاغذ وغیرہ میں، اسی طرح پہننے کی ہر چیز میں مثلاً: ٹوپیاں، سویٹیر، گلابندھ (ٹائی) اور کپڑوں کو کاٹ کر کپڑے کے ان ٹکڑوں سے ایسی ڈیزائن بناتے ہیں، ایسے ہی چمڑے کی چیزوں میں بھی، اسی طرح مصلیٰ، جائے نماز، چٹائیاں، کار پیٹ وغیرہ میں، چیزوں کی کانٹ چھانٹ اور ڈیزائن میں لوہے اور سیمینٹ، لکڑے وغیرہ کی جالیوں میں؛ حتیٰ کہ

کوئی چیز ایسی نہیں چھوڑی ہے جس میں نہ ہوں، اور فسوس اس بات کا ہے کہ علمائے کرام کی طرف سے اس طرف وعظ و نصیحت میں سستی، کاہلی برتی جا رہی ہے، ایسی ڈیزائن کے بغیر کی چیزیں بازار میں دستیاب ہیں، مگر کبھی کبھی وہ مقابلہ مہنگی ہوتی ہیں، جیسے کہ مذاہب کی پبلسٹی کرنے والے خسارہ برداشت کر کے بھی انہیں سستا بیچتے ہیں، پھر تاجر حضرات گا بہوں کی طرف سے دباؤ مانگ کے پیش نظر اوپر سے مال کا آرڈر منگواتے ہیں یا اسے بنواتے ہیں تو واعظین کی خاموشی پر یہاں بھی خاموشی رہتی ہے اور مسئلہ بڑھتا جاتا ہے۔

① مذکورہ حالات کے پیش نظر سوال یہ ہے کہ ایسی چیزوں کا استعمال کرنا، اس کے

ساتھ اور ایسی چیزوں پر نماز پڑھنا اور ہنا بچھانا، زیب و زینت کرنا کیسا ہے؟

② دوسرا سوال یہ کہ گھروں میں داخلہ کے لیے جو گھنٹی بجانی ہوتی ہے، یاد یواری

گھڑیاں جس میں گھنٹی بجتی ہے، اسی طرح فون میں جب آپریٹر ایک جگہ سے دوسری جگہ

خبر نکالنے یا انتظار کرانے کے لیے گھنٹی بجاتا رہتا ہے جسے فون کرنے والا سنتا ہے، یہ

گھنٹیاں میوزک کی آواز کی طرح ہوتی ہیں جسے نہ صرف عوام؛ بلکہ علمائے کرام حتیٰ کہ

ہمارے دینی قلعہ بھی استعمال کرتے ہیں، اور ان کی اس طرف توجہ نہیں، اور بے خیالی

میں عوام میں بھی یہ چیزیں عام ہوتی جا رہی ہیں، کیا ایسی گھنٹی والی چیز کا استعمال جائز ہے؟

الجواب: حامداً ومصلياً ومسلماً

آپ نے اپنے سوال میں جو نکتہ اٹھایا ہے وہ یقیناً قابل توجہ اور اہم ہے؛ لیکن

مشکل یہ ہے کہ ان غیر مسلم قوموں کی مقرر کی ہوئی علامتوں میں بعض تو وہ ہیں جن سے

عموماً لوگ واقف نہیں، مثلاً: عیسائیوں کی علامت صلیب، اس میں بھی بہت سے لوگ

خصوصاً ہندوستان میں دیہاتی علاقوں میں ایسے موجود ہیں جو اس سے واقف نہیں، یہی حال

ہندوستان میں رہتے ہوئے ہندوؤں کی مقرر کردہ علامت (ساتھیا) کا ہے، یہودیوں کی علامت چھ کونوں والا ستارہ اور اس کے ساتھ دیگر اشیاء کا معاملہ تو اس سے بھی زیادہ سنگین ہے، ممکن ہے آپ کے یورپ اور امریکہ کے علاقہ میں واقفیت ہو، باقی یہاں ہندوستان میں عوام تو عوام علماء اور طلبہ کی اکثریت بھی اس سے واقف نہیں، تو پھر وعظ و نصیحت اور دیگر طریقوں سے اس سے باز رکھنے کی مساعی کیسے وجود میں آسکتی ہیں !!!

بہر حال آپ نے سوال اٹھایا ہے اس کا جواب پیش خدمت ہے۔

① بظاہر اس کا حکم بھی تصویر کی طرح ہے، اگر ان کو محلِ اہانت و ذلت میں استعمال کیا جائے تو اس کی اجازت ہوگی، اسی طرح اگر وہ اتنی چھوٹی ہیں کہ نیچے رکھے ہوئے ہونے کی حالت میں کھڑے ہوئے آدمی کو صاف نظر نہیں آتیں، تب بھی اجازت ہونی چاہیے، جن چیزوں پر یہ نشانات بنے ہوئے ہیں ان کی بیع و شراء کا بھی وہی حکم ہونا چاہیے جو تصویر والی چیز کا ہوا کرتا ہے حضرت مفتی محمد شفیع صاحب رحمۃ اللہ علیہ فرماتے ہیں ”بیع و شراء میں اگر تصاویر خود مقصودہ نہ ہوں؛ بلکہ دوسری چیزوں کے تابع ہو کر آجائیں، جیسے اکثر کپڑوں میں مور تیں لگی ہوتی ہیں یا برتنوں اور دوسری مصنوعات جدیدہ میں اس کا رواج عام ہے تو اس میں خرید و فروخت تبجا جائز ہے۔ (جواہر الفقہ ۳/۲۳۸)

② فقہاء جہاں گانے بجانے کے مسئلہ پر بحث کرتے ہیں وہاں تحریر فرماتے ہیں:

کہ ملاہی (کھیل تماشے) دو قسم کے ہیں:

(۱) حرام: اور وہ ہے گائے بغیر صرف ہيجان و مستی پیدا کرنے والے آلات کی آواز، جیسے بانسری خواہ لکڑی کی ہو یا نرکل کی جیسے شباہ، یا بانسری کے سوا کوئی اور آلہ ہو، جیسے عود و طنبور، حرمت کی وجہ حضور اکرم صلی اللہ علیہ وسلم کا یہ ارشاد ہے کہ ”اللہ نے مجھے جہانوں کے



لیے رحمت بنا کر بھیجا ہے اور مجھے باجے تاشے اور بانسریاں مٹانے کا حکم فرمایا ہے۔  
حرمت کی دوسری وجہ یہ ہے کہ مستی آور اور ذکر الہی سے مانع ہیں۔

وفی المعراج: الملاھی نوعان: محرم، وهو آلات المطربة من غیر الغناء  
کالمزمار سواء کان من عود أو قصب كالشبابه، أو غیره كالعود والطنبور؛  
لما روى أبو أمامة أنه عليه الصلوة والسلام قال: "إن الله بعثنی رحمة  
للعالمین، وأمرنی بمحق المعازف والمزامیر" ولأنه مطرب یسده عن ذکر  
الله تعالى. (بحر الرائق ۷/ ۸۸)

میوزک کی جو آواز فون وغیرہ میں بھری ہوتی ہے ظاہر ہے وہ انہیں آلات مطربہ سے  
تیار کی جاتی ہے جس کا حکم اوپر گزر چکا۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۸/ ذی الحجہ ۱۴۲۱ھ  
الجواب صحیح: عباس داؤد بسم اللہ

## تشبہ اور مشابہت میں فرق

**سوال:** ایک استفتاء مع جواب آپ کی خدمت میں ارسال کر رہے ہیں، جس میں  
یہ بات پیش کی گئی ہے کہ: غیر مسلم قوموں کی اپنی مذہبی علامات، جن کا ایک مسلمان کو  
غیر شعوری طور پر احساس تک نہیں ہوتا، کہ یہ غیر مذہبی علامات ہیں، اور تمام علامات کے  
متعلق یہ بات یاد رکھنا کہ یہ غیر مذہبی علامت ہے بہ ظاہر دشوار اور مشکل بات ہے، تو کیا  
عموم بلوئی اور الأمر إذا ضاق اتسع، الأمور بمقاصدها، الضرر یزال، الضرورة  
تبیح المحظورات، لا عبرة بالتوهم وغیرہ؛ ان ضوابط کے پیش نظر اگر کوئی مسلمان  
غیر شعوری طور پر ان علامات میں سے کسی علامت کا استعمال کرے، تو کیا عند الشرع

تہنہ بالغیر کا مرتکب ہوگا یا نہیں؟

الجواب: حامداً ومصلياً ومسلماً

تہنہ عربی زبان کا لفظ ہے، باب تفعّل کا مصدر ہے، جس کا مفہوم یہ ہے کہ قصد اور ارادہ کے ساتھ کسی کے جیسی ہیئت اور شکل و صورت یا وضع قطع یا طور و طریق اختیار کرنا، اگر قصد اور ارادہ نہیں ہے تو اس کو تہنہ نہیں کہتے؛ بلکہ وہ مشابہت کہلاتی ہے، اور اس صورت میں اس کے لیے حدیث میں مذکور وعید نہیں ہے۔ آپ نے جو استفتاء اور جواب ارسال فرمایا ہے اس استفتاء میں جو علامتیں اور نشانیاں غیر قوم کی بتلائی گئی ہیں، ان میں سے اکثر وہ ہیں جن کے غیر مسلموں کی علامات اور شعار ہونے کا علم بہت سے اہل علم تک کو نہیں، تاہم چر سدا! اور جب یہ علم ہی نہیں تو تہنہ کا تحقق کیسے ہوگا؟ اسی استفتاء کا جو جواب ہمارے یہاں سے دیا گیا تھا اس کی ایک نقل ارسال خدمت ہے۔ فقط واللہ تعالیٰ اعلم۔

أَمْلَاهُ: العبد احمد عفی عنہ خانپوری، ۱۴/ربیع الثانی ۱۴۲۲ھ

الجواب صحیح: عباس داؤد بسم اللہ

## باب البدعات والرسوم

سنت و بدعت کے مابین فرق کا جامع ضابطہ

سوال: نکاح کے بعد عام طور پر علماء و مشائخ اردو میں دعا کرواتے ہیں، ایک آدمی

یہ کہہ رہا ہے کہ نکاح کے بعد ”بارك الله لك وبارك الله عليك وجمع بينكما في خير“ یہی دعا مانگ سکتے ہیں اس کے علاوہ بعد میں جو اردو میں دعا کرواتے ہیں وہ سنت سے ثابت نہیں ہے، اور جو چیز سنت سے ثابت نہ ہو وہ بدعت ہے اور یہ دعا کروانا

گو یا بدعت، گمراہی اور منکر ہے اور یہ علی الاعلان منکر ہو رہا ہے؛ لہذا اس منکر کو علی الاعلان روکنا چاہیے۔ رہا علماء و مشائخ کا دعا کروانا یہ جواز کے لیے حجت نہیں ہے جبکہ ان کا عمل قرآن و سنت کے خلاف ہو تو ان کا یہ کہنا کہاں تک صحیح ہے اور یہ دعا کروانا بدعت، گمراہی اور منکر ہے؟

الجواب: حامداً ومصلياً ومسلماً

بوقت نکاح دعا اور مبارک بادی کا سلسلہ ہر زمانہ میں اور ہر قوم میں چلا آ رہا ہے؛ البتہ اس کے لیے مختلف کلمات استعمال کیے جاتے تھے، زمانہ جاہلیت میں عام طور پر نکاح کے وقت دی جانے والی دعا میں یہ الفاظ ”بالرفاء والبنین“ استعمال ہوتے تھے جس کا ترجمہ ہوتا ہے کہ اس نکاح میں دونوں میں جوڑ اور محبت ہو اور لڑکے پیدا ہوں، نبی کریم ﷺ نے زمانہ جاہلیت میں دعا کے لیے عام طور پر جو الفاظ استعمال ہوتے تھے ان سے ممانعت فرما کر ان کے بجائے ”بارك الله لك (کما في البخارى) يا بارك الله لك وبارك عليك وجمع بينكما في خير“ (کما في السنن) کے الفاظ استعمال فرمائے۔

دعا کے الفاظ میں آل حضرت ﷺ نے جو تبدیلی فرمائی اس کی حکمت اور علت پر کلام کرتے ہوئے شرح بخاری نے لکھا ہے کہ چونکہ زمانہ جاہلیت میں استعمال کیے جانے والے الفاظ میں نہ تو اللہ تعالیٰ کی حمد و ثناء تھی، اور نہ اللہ تعالیٰ کا تذکرہ تھا؛ اس لیے نبی کریم ﷺ نے اس سے ممانعت فرمائی۔ اور ایک وجہ یہ بھی لکھی ہے کہ زمانہ جاہلیت کی دعا میں صرف لڑکوں کا تذکرہ ہے، جس سے لڑکیوں سے نفرت اور ان کی ناپسندیدگی ظاہر ہوتی ہے، اور اس طرح زمانہ جاہلیت کے ایک غلط نظریہ کی تائید ہو رہی تھی؛ اس لیے نبی کریم ﷺ نے ان الفاظ سے ممانعت فرما کر دعا کے طور پر یہ کلمات مشروع فرمائے۔

بخاری شریف میں کتاب النکاح میں امام بخاری رحمۃ اللہ علیہ نے باب قائم فرمایا ہے ”باب کیف یدعی للمتزوج“ اس کی شرح کرتے ہوئے حافظ ابن حجر عسقلانی رحمۃ اللہ علیہ نے فتح الباری شرح بخاری میں شارح بخاری علامہ ابن بطال رحمۃ اللہ علیہ کا قول نقل فرمایا ہے: إنما أراد بهذا الباب - والله أعلم - رد قول العامة عند العرس: ”بالرفاء والبنين“ فکأنه اشار إلى تضعيفه .

آگے تحریر فرماتے ہیں:

وأقوى من ذلك ما أخرجه أصحاب السنن وصححه الترمذي وابن حبان والحاكم من طريق سهيل ابن أبي صالح عن أبيه عن أبي هريرة قال: كان رسول الله ﷺ إذا رفاً إنساناً قال: بارك الله لك وبارك عليك وجمع بينكما في خير. وقوله (رفاً) بفتح الراء وتشديد الفاء مهموز، معناه: دعاه في موضع قولهم بالرفاء والبنين، وكانت كلمة تقولها أهل الجاهلية، فورد النهي عنها، كما روى بقى بن مخلد من طريق غالب عن الحسن عن رجل من بني تميم، قال: كنا نقول في الجاهلية ”بالرفاء والبنين“ فلما جاء الإسلام علمنا نبينا: قال: قولوا: بارك الله لكم وبارك فيكم وبارك عليكم. وأخرج النسائي والطبراني من طريق أخرى عن الحسن عن عقيل بن أبي طالب أنه قدم البصرة فتزوج امرأة فقالوا له: بالرفاء والبنين، فقال: لا تقولوا هكذا، وقولوا كما قال رسول الله ﷺ: اللهم بارك لهم وبارك عليهم، ورجاله ثقات إلا ان الحسن لم يسمع من عقيل فيما يقال. ودل حديث أبي هريرة على أن اللفظ كان مشهوراً عندهم غالباً حتى سمي كل دعاء للمتزوج ترفئة، واختلف في علة النهي عن ذلك، فقيل: لأنه لا حمد فيه ولا ثناء ولا ذكر لله، وقيل: لما فيه من الإشارة إلى بغض البنات،

لتخصیص البنین بالذكر. (فتح الباری ۹/۴۴۴، ۴۴۵)

علامہ عینی رحمۃ اللہ علیہ شرح بخاری میں فرماتے ہیں:

وهذه اللفظة ترد القول بالرفاء والبنین، لانه من أقوال الجاهلية، والنبي ﷺ كان يكره ذلك لموافقتهم فيه وهذا هو الحكمة في النهي، وقيل لأنه لا حمد فيه ولا ثناء ولا ذكر لله عز وجل، وقيل لما فيه من الإشارة الى بغض البنات لتخصیص البنین بالذكر. (عمدة القاری شرح بخاری ۱۴۶/۲۰)

مجمع بحار الانوار میں ہے:

(رفأً) نه: نهی أن يقال "بالرفاء والبنین" كراهية لعادتهم ولذا سن غيره، الرفاء الإلتیام والاتفاق والبركة والنماء، من رفأت الشوب رفاءً ورفوئته رفواً ومنه: كان اذا "رفأً" قال: بارك الله لك وعليك وجمع بينكما على خيرٍ، ويهمز الفعل ولا يهمز ط: الترفية قوله بالرفاء والبنین وبدله الشارع بما ذكره لأنه لا يفيد ولما فيه من التنفير عن البنات (مجمع بحار الانوار ۲/۳۴۸)

منقولہ بالا تمام عبارتوں سے یہ بات صاف ہو جاتی ہے کہ حضرت نبی کریم ﷺ نے زمانہ جاہلیت میں بوقت نکاح دی جانے والی دعاء کے مخصوص کلمات سے ممانعت فرما کر اس کی جگہ پر دوسرے کلمات بطور دعا استعمال فرما کر ان کلمات سے دعاء دینے کی ترغیب ارشاد فرمائی، اب سوال یہ پیدا ہوتا ہے کہ حضور اکرم ﷺ نے بوقت نکاح دی جانے والی دعاء میں جو کلمات تلقین فرمائے، کیا انہی کلمات سے دعا کرنا ضروری ہے؟ یا ان کے علاوہ دیگر کلمات بھی دعاء کے لیے استعمال کیے جاسکتے ہیں؟ تو حضرات شراح حدیث نے زمانہ جاہلیت میں استعمال ہونے والے کلمات دعا کی ممانعت کی جو وجہ تحریر فرمائی ہے اس سے یہ بات صاف ہو جاتی ہے کہ حدیث پاک میں وارد کلمات دعا پر ہی اکتفاء کرنا

ضروری نہیں بلکہ ان کے ساتھ دیگر ایسے کلمات دعاء کا اضافہ جو موقع اور محل کے مناسب ہوں جائز اور درست ہے۔ چنانچہ علامہ عینی رحمۃ اللہ علیہ بالرفاء والبنین والے کلمات کی وجہ ممانعت پر کلام (جو آگے نقل کیا جا چکا) کرنے کے بعد تحریر فرماتے ہیں۔ قلت فعلی هذا اذا قيل بالرفاء والأولاد ينبغى أن لا يكره (عینی شرح بخاری ۱۰/۱۶۶) یعنی اس تفصیل سے یہ معلوم ہوا کہ اگر کوئی دعاء دینے والا بالرفاء والا اولاد کے الفاظ سے دعائے تو ممنوع نہیں ہونا چاہیے؛ اس لیے کہ ان الفاظ سے دعائے میں زمانہ جاہلیت کے نظریہ کی تائید نہیں ہوتی۔

حافظ ابن حجر عسقلانی رحمۃ اللہ علیہ ابن المنیر رحمۃ اللہ علیہ کے حوالہ سے تحریر فرماتے ہیں۔ یہ بات صاف ہے کہ نبی کریم صلی اللہ علیہ وسلم نے ان الفاظ (بالرفاء والبنین) کو ناپسند فرمایا؛ اس لیے کہ اس میں زمانہ جاہلیت کی موافقت ہے؛ اس لیے کہ وہ لوگ ان کلمات کو بطور تفاؤل کہتے تھے بطور دعاء نہیں، اس سے معلوم ہوا کہ اگر یہ کلمات بطور دعاء کہے جائیں تو ممنوع نہیں بایں طور کہ مثلاً یوں کہے: ”اللهم ألف بينهما وارزقهما بنين صالحين“ یا ”ألف الله بينكما ورزقكما ولداً ذكراً“ یا اس جیسے الفاظ۔

فتح الباری کی اصل عبارت ملاحظہ ہو:

وقال ابن المنیر: الذي يظهر أنه أكره اللفظ لما فيه من موافقة الجاهلية لأنهم كانوا يقولونه تفاؤلاً لا دعاءً، فيظهر أنه لو قيل للمتزوج بصورة الدعاء لم يكره، كأن يقول: اللهم ألف بينهما وارزقهما بنين صالحين مثلاً، أو ألف الله بينكما ورزقكما ولداً ذكراً ونحو ذلك (فتح الباری ۹/۲۲۲)

لیجئے علامہ ابن المنیر رحمۃ اللہ علیہ تو صرف لڑکوں کی دعاء کو بھی جائز بتلا رہے ہیں، بلکہ

بعض ضعیف روایتوں میں خود نبی کریم ﷺ سے بھی باریک اللہ الخ والے کلمات کے علاوہ دیگر کلمات سے دعاء دینا منقول ہے۔

حافظ ابن حجر عسقلانی رحمۃ اللہ علیہ شرح بخاری میں تحریر فرماتے ہیں: کحدیث معاذ بن جبل أنه شهد املاك رجل من الأنصار فخطب رسول الله ﷺ وأنكح الأنصاري وقال على الألفة والخير والبركة والطير الميمون والسعة في الرزق الحديث أخرجه الطبراني في الكبير بسند ضعيف (فتح الباري ۹/۲۲۲) یعنی حضرت معاذ بن جبل رضی اللہ عنہ فرماتے ہیں کہ وہ ایک انصاری صحابی کے نکاح میں شریک ہوئے تو نبی کریم ﷺ نے خطبہ پڑھا اور انصاری کا نکاح پڑھا یا اور یہ دعاء پڑھی علی الألفة والخير والبركة والطير الميمون والسعة في الرزق یعنی اللہ تعالیٰ دونوں کے درمیان محبت پیدا فرمائے خیر و برکت عطا فرمائے اور عمدہ نصیب سے نوازے اور روزی میں برکت دے۔ اور جمہور علماء (محدثین و فقہاء) کا فضائل اعمال میں حدیث ضعیف پر عمل کرنے پر اتفاق ہے۔

علامہ نووی رحمۃ اللہ علیہ اپنی کتاب الاربعین میں فرماتے ہیں: قد اتفق العلماء على جواز العمل بالحديث الضعيف في فضائل الاعمال . (الأربعين: ۳۲ منقول ازال تحفة المطلوبہ: ۶۱)

اور علامہ نووی رحمۃ اللہ علیہ ہی اپنی مشہور کتاب الاذکار میں جواز ہی نہیں بلکہ استحباب کی تصریح فرماتے ہیں: قال العلماء من المحدثين والفقهاء وغيرهم يجوز ويستحب العمل في الفضائل والترغيب والترهيب بالحديث الضعيف ما لم يكن موضوعاً (كتاب الأذكار: ۷)

علامہ سخاوی رحمۃ اللہ علیہ حدیث ضعیف پر عمل کے سلسلہ میں بحث کرتے ہوئے قول مختار ان الفاظ کے ساتھ تحریر فرماتے ہیں: **ثالثها هو الذی علیہ الجمهور یعمل بہ فی الفضائل دون الأحکام الخ** (القول البدیع فی الصلاة علی الحبیب الشفیع: ۴۶)

ان ساری تفصیلات سے یہ بات واضح ہو جاتی ہے کہ بوقت نکاح حدیث پاک میں وارد دعاء کے علاوہ دوسری ایسی دعائیں جو موقع اور محل کے مناسب ہوں بڑھانے میں کوئی حرج نہیں؛ چنانچہ حضرت فاطمہ رضی اللہ عنہا جو نبی کریم صلی اللہ علیہ وسلم کی لاڈلی صاحبزادی ہیں ان کے نکاح کے موقع پر خود نبی کریم صلی اللہ علیہ وسلم نے جو کلمات دعاء کے استعمال فرمائے وہ ان مشہور کلمات کے علاوہ ہیں جو نبی کریم صلی اللہ علیہ وسلم سے عام طور پر نقل کیے جاتے ہیں۔ مرقاۃ شرح مشکوٰۃ میں ملا علی قاری رحمۃ اللہ علیہ نے حضرت فاطمہ رضی اللہ عنہا کے نکاح کا واقعہ حضرت انس رضی اللہ عنہ کی روایت سے تفصیل سے نقل فرمایا ہے اور اخیر میں نکاح ہو چکنے کے بعد نبی کریم صلی اللہ علیہ وسلم کے حسب ذیل دعائیہ کلمات نقل فرمائے ہیں: **جمع اللہ شملکما وأسعد جدکما وبارک علیکما وأخرج منکما کثیراً طیباً** (مرقاۃ شرح مشکوٰۃ ۱۱/ ۳۰) حضرت نواب قطب الدین صاحب دہلوی رحمۃ اللہ علیہ نے بھی مظاہر حق شرح مشکوٰۃ میں یہ روایت نقل فرمائی ہے ملاحظہ ہو: **تمتہ مظاہر حق: ۴/ ۱۲۸۔**

چنانچہ ہمارے اکابر رحمہم اللہ جن کی ساری زندگیاں سنتِ مطہرہ کی ترویج و اشاعت اور بدعات اور رسم و رواج کے قلع قمع میں گزریں، ان کا عمل بھی اسی بات کی تائید کرتا ہے، میں نے خود حضرت شیخ الحدیث مولانا محمد زکریا صاحب رحمۃ اللہ علیہ، فقیہ الامت حضرت مولانا مفتی محمود حسن صاحب گنگوہی رحمۃ اللہ علیہ، حکیم الاسلام حضرت مولانا قاری محمد طیب صاحب رحمۃ اللہ علیہ، حضرت مولانا قاری سید صدیق احمد صاحب باندوی رحمۃ اللہ علیہ اور سابق مفتی گجرات







بلکہ ان کے علاوہ دیگر مآثور دعاؤں کے مانگنے کو بھی سنت ہی سمجھا جاتا ہے، جو صاحب نکاح کے بعد دوسری دعا مانگنے کو بدعت اور گمراہی قرار دے رہے ہیں ان کو چاہیے کہ سنت اور بدعت کے موضوع پر جو کلام ہمارے اکابر نے کیا ہے اس کو بغور پڑھ لیں۔  
 تنبیہ: ② سنت و بدعت کی حقیقت اور اس کی تعریف وغیرہ کے سلسلہ میں جو تفصیلی کلام علمائے کرام نے کیا ہے اس کو بھی اس موقع پر پیش نظر رکھنے کی ضرورت ہے اس سلسلہ میں فتاویٰ محمودیہ کی ایک عبارت اور اس کے بعد براہین قاطعہ سے ایک اقتباس پیش کیا جاتا ہے۔

فتاویٰ محمودیہ میں ہے ”اس باب (بدعت) میں طریقہ محمدیہ اور اس کی شرح ”الحدیقة الندیة والدرر البریقة“ اور ”المدخل“ اور ”الإعتصام“ مبسوط کتابیں ہیں جن میں بدعات پر تفصیلی بحث کی ہے اور بدعات پر کافی رد کیا ہے، اور محققانہ دلائل پیش کیے ہیں؛ نیز اردو میں براہین قاطعہ لاجواب ہے جس میں بدعات کا قلع قمع کیا ہے اور ایسے زریں اصول و ضوابط بیان کیے ہیں کہ جن پر امورِ محدثہ کو بسہولت منطبق کیا جاسکتا ہے کہ یہ بدعات محرمہ ضالہ کی حدود میں داخل ہیں یا نہیں؟ اور اس کتاب کا مطالعہ کرنے والے کو بدعتِ حسنہ و سیئہ کے امتیاز میں بڑی بصیرت حاصل ہوتی ہے۔ (فتاویٰ محمودیہ کراچی ۳/۳۱)  
 براہین قاطعہ میں ہے ”اقول مؤلف اپنی خوبی فہم سے بلکہ اپنے اسلام ہم مشرب کی تقلید سے معنی موجود ہونے کے قرونِ ثلاثہ میں اور نہ موجود ہونے کے یہ سمجھ رہا ہے کہ اگر قرونِ ثلاثہ میں یہ جزئی خاص حادثہ ہو کر وجود خارجی میں آ جاوے، خواہ دلیل اس کے جواز کی ان قرون میں موجود ہو یا نہ ہو، اور خواہ اس پر کسی نے ان قرون میں انکار کیا ہو یا نہ کیا ہو، اور خواہ وہ امر ان قرون میں شائع ہوا ہو یا نہ ہوا، تو وہ سنت ہے،

اور اگر اس جزئی خاص نے ان قرون میں وجود خارجی نہیں پایا اگرچہ جنس اس کی ان قرون میں موجود غیر منکر ہو یا دلیل جواز کی موجود ہو وہ بدعتِ سیدہ ہے فقط، مگر یہ فہم بالکل غلط فاحش اور محض کور علمی ہے، اور مؤلف کی فقط اس ہی کج فہمی پر تمام اس رسالہ کی بنا ہے اور اس ہی کوتاہ فہمی سے تمام مغالطات و قبائح کا مرتکب ہوا ہے مگر ہرگز ہرگز یہ معنی نہیں بلکہ اس کے معنی یہ ہیں کہ جو شئی بوجود شرعی قرونِ ثلاثہ میں موجود ہو وہ سنت ہے، اور جو بوجود شرعی نہ موجود ہو وہ بدعت ہے۔ اب سنو کہ وجود شرعی اصطلاح اصول فقہ میں اس کو کہتے ہیں کہ بدون شارع کے بتلانے کے اور فرمانے کے معلوم نہ ہو سکے اور حس اور عقل کو اس میں دخل نہ ہو، پس اس شئی کا وجود شارع کے ارشاد پر موقوف ہوا خواہ صراحتاً ارشاد ہو یا اشارہ و دلالت، پس جب کسی نوع ارشاد سے حکم جواز کا ہو گیا تو وہ شئی وجود شرعی میں آگئی اگرچہ اس کی جنس بھی خارج میں نہ آئی ہو۔

اور معلوم رہے کہ سب احکام شرعیہ موجود بوجود شرعیہ ہی ہیں کیوں کہ حکم حلت اور حرمت کا بدون شارع کے ارشاد کے معلوم نہیں ہو سکتا پس جس کے جواز کا حکم کلیۃً ہو گیا وہ بجمیع جزئیات شرع میں موجود ہو گیا اور جس کے عدم جواز کا حکم ہو گیا تو شرع میں اس کا عدم ثابت ہو گیا اور وجود اس کا مرتفع ہو گیا، پس یہ حاصل ہوا کہ جس کے جواز کی دلیل قرونِ ثلاثہ میں ہو خواہ وہ جزئیہ بوجود خارجی ان قرون میں ہو یا نہ ہو اور خواہ اس کی جنس کا وجود خارج میں ہو یا نہ ہو، اور وہ بوجود شرعی ان قرون میں موجود ہے۔ اور جس کے جواز کی دلیل نہیں تو خواہ ان قرون میں بوجود خارجی ہو یا نہ ہو وہ سب بدعتِ ضلالہ ہے۔

اور یہ بھی سنو کہ اس زمانہ کا شیوع بلا تکثیر دلیل جواز کی ہے، اور تکثیر ہونا اس پر دلیل

عدم جواز کی ہے، علیٰ ہذا اس کی جنس پر تکمیر ہونا دلیل اس کے عدم جواز کی، اور قبول کرنا جنس کا دلیل اس کے جواز کی ہوتی ہے اور یہ بھی یاد رہے کہ حکم کا اثبات قرآن و حدیث سے ہی ہوتا ہے اور قیاس منظر حکم کا ہے مثبت حکم کا نہیں ہوتا، پس جو قیاس سے ثابت ہوتا ہے وہ بھی کتاب و سنت ہی سے ثابت ہوتا ہے اس قاعدہ کو خوب غور کرنا اور سمجھ لینا ضرور ہے۔  
(برائین قاطعہ ۲۸، ۲۹) فقط واللہ تعالیٰ اعلم۔

أما: العبد احمد عفی عنہ خانپوری، ۲۹ / ربیع الآخر ۱۴۲۹ھ

## محرم کی بدعات کے لیے ورگنی (چندہ) دینا

**سوال:** ہر گاؤں میں مذہب کی ایک جماعت رہتی ہے اور رہنا ضروری ہے، اور ہر کسی کو جماعت کے ساتھ رہنا چاہیے، بات یہ ہے کہ جگہ جگہ چھوٹے چھوٹے گاؤں میں محرم نکالنے کے واسطے ہر گھر سے ورگنی یعنی پیسے نکال کر تعزیہ نکالا جاتا ہے اور محرم کھیلا بھی جاتا ہے، اس لیے یہ ورگنی دینا اچھا ہے یا نہیں؟ اور اگر اچھا نہیں ہے تو کیوں؟ دراصل ہم پندرہ سال سے محرم میں شامل نہیں ہے؟ صرف جماعت کو برابر ورگنی دیتے ہیں اور محرم کی مجالس پڑھنے جاتے ہیں، صرف جماعت کے برابر رہنے کے لیے ورگنی دینا پڑ رہا ہے، اس میں کچھ گناہ تو نہیں؟ وہ معلوم کرنا ہے۔

**الجواب:** حامداً ومصلياً ومسلماً

تعزیہ سازی کا ناجائز ہونا، اور اس کا خلاف دین و ایمان ہونا ظہر من الشمس ہے، ادنیٰ درجہ کے مسلمان کے لیے بھی دلیل پیش کرنے کی ضرورت نہیں رہتی۔ قرآن مجید میں ہے: ﴿أَتَعْبُدُونَ مَا تَنْحِتُونَ﴾ کیا ایسی چیزوں کی پرستش کرتے ہو جس کو خود ہی

نے تراشا اور بنایا ہے؟ ظاہر ہے کہ تعزیہ انسان اپنے ہاتھ سے بانس کو تراش کر بناتا ہے اور پھر منت مانی جاتی ہے اور اس سے مرادیں مانگی جاتی ہیں، اس کے سامنے اولاد وصحت کی دعائیں کی جاتی ہیں، سجدہ کیا جاتا ہے، اس کی زیارت کو زیارت امام حسین رضی اللہ عنہ سمجھا جاتا ہے، کیا یہ سب باتیں روح ایمان اور تعلیم اسلام کے خلاف نہیں ہیں؟

علامہ حیات سندھی ثم المدنی رحمۃ اللہ علیہ (المتوفی ۱۲۳۱ھ) فرماتے ہیں کہ: رافضیوں کی برائی میں سے ایک یہ بھی ہے کہ وہ لوگ امام حسین رضی اللہ عنہ کی قبر کی تصویر بناتے ہیں، اور اس کو مزین کر کے گلی کو چوں میں لے کر گشت کرتے ہیں اور یا حسین! یا حسین! پکارتے ہیں اور فضول خرچ کرتے ہیں، یہ تمام باتیں بدعت اور ناجائز ہیں۔ (الرقضہ فی ظہر الرفضۃ)

حضرت شاہ سید احمد صاحب بریلوی رحمۃ اللہ علیہ فرماتے ہیں (از جملہ بدعات رفضہ کہ در دیار ہندوستان اشہار تمام یافتہ، ماتم داری، و تعزیہ سازی ست در ماہ محرم بزعم محبت حسین رضی اللہ عنہ..... این بدعات چند چیز ست: اول ساختن نقل قبور، و مقبرہ و علم و سدہ وغیرہا و این معنی بالبداہت از قبیل بت سازی و بت پرستی ست۔ (صراط مستقیم ۵۹) (فتاویٰ رحیمیہ ۲/۲۷۵)

یعنی ماہ محرم میں حضرت حسین رضی اللہ عنہ کی محبت کے گمان میں ماتم اور تعزیہ سازی بھی روافض کی ان بدعات میں سے ہے، جو ہندوستان میں پھیلی ہوئی ہیں، ان بدعتوں کی چند قسمیں ہیں: سب سے پہلے قبر و مقبرہ کی نقل، علم و سدہ وغیرہ کہ یہ کھلے طور پر بت سازی اور بت پرستی کی قسم میں سے ہیں۔

حافظ ابن حجر مکی رحمۃ اللہ علیہ فرماتے ہیں: وایاہ! ثم ایاہ! أن یشغل ببدع الرافضۃ ونحوہم: من الندب، والنیاحۃ، والحزن، إذ لیس ذلک من أخلاق المؤمنین؛ وإلا لکان یوم وفاتها أولى بذلک وأحرى (صواعق محرقة ۱۱۲) یعنی خبردار! خبردار!

یوم عاشوراء کو روافض کی بدعات میں ہرگز مشغول نہ ہونا، جیسا کہ مرثیہ خوانی، رونا چلانا اور ماتم کرنا یہ سب امور مسلمانوں کے نہیں، اور اگر ان کا کچھ بھی تعلق اسلام سے ہوتا، تو آں حضرت ﷺ کی وفات کا دن اس ماتم سرائی کے لیے زیادہ مستحق تھا۔ (فتاویٰ رحیمیہ ۲/۳۲۲)

جناب مولوی احمد رضا خان صاحب بریلوی رحمۃ اللہ علیہ کا فتویٰ اس سلسلہ میں ملاحظہ فرمائیے: علم تعزیہ، بیرک مہندی جس طرح رائج ہے، بدعت ہے اور بدعت سے شوکتِ اسلام نہیں ہوتی، تعزیہ کو حاجت روا یعنی ذریعہ حاجت روائی سمجھنا جہالت ہے، اور اس سے منت ماننا اور حماقت! اور نہ کرنے والے کو باعث نقصان خیال کرنا زانہ وہم، مسلمانوں کو ایسی حرکت سے باز آنا چاہیے۔ (رسالہ محرم و تعزیہ داری ۵۹) (فتاویٰ رحیمیہ ۲/۳۲۳)

مولوی حکیم محمد حشمت صاحب بریلوی کا فتویٰ: تعزیہ داری جس طرح رائج ہے، متعدد معاصی (نافرمانی) و منکرات یعنی خلاف شرع باتوں کا مجموعہ اور گناہ و ناجائز و بدعتِ شنیعہ و باعثِ عذابِ الہی طریقہ روافض ہے، اسے جائز نہیں کہے گا مگر بے علم، احکام شرع سے ناواقف۔ حضور ﷺ فرماتے ہیں: کل بدعة ضلالة، وکل ضلالة في النار۔ دوسری حدیث میں ہے: شر الأمور محدثاتھا، وکل محدثة بدعة، وکل بدعة ضلالة کذا في المشکوٰۃ پس تعزیہ کا بنانے والا، رکھنے والا، اس میں داغے درمے قدمے مدد کرنے والا، اس پر شیرینی چڑھانے والا، فاتحہ دینے والا، سب گنہ گار، مستحق عذابِ نار کے، یہ سب باتیں بدعت و اعانت علی المعصیت ہیں اور وہ حرام، سخت عذاب کا باعث اللہ تعالیٰ فرماتا ہے: ﴿وَلَا تَعَاوَنُوا عَلَى الْإِثْمِ وَالْعُدْوَانِ﴾ مسلمانوں کو چاہیے کہ اس بدعتِ شنیعہ سے، بموجب حدیث ”ایاکم و محدثات الأمور“ بچیں اور دور رہیں، اور کسی بھی طرح اس میں شرکت نہ کریں۔ (مجمع المسائل ۱/۱۹۹)

(منقول از فتاویٰ رحیمیہ ۲/ ۳۳۴، ۳۳۵)

اس لیے آپ کا محرم کی بدعات کے لیے ورگنی یعنی چندہ دینا ناجائز اور حرام ہے۔  
فقط واللہ تعالیٰ اعلم۔

## مروجہ مجالس میلاد

**سوال:** نبی کریم ﷺ کی ولادت باسعادت کے روز محفل میلاد منانا، اور اسے عید میلاد النبی ﷺ کا نام دے کر ایسے اجتماعات پر لوگوں سے چندہ لینا اور لوگوں کو ایسے اجتماعات پر پیسے خرچ کرنے کی ترغیب دینا اسلام میں کیا حکم رکھتا ہے؟

کیا اصحاب خیر القرون نے کوئی ایسا اجتماع کیا، یا نبی ﷺ نے اس پر کوئی فضیلت بیان فرمائی، یا آپ ﷺ کے صحابہ رضی اللہ عنہم اور تابعین رضی اللہ عنہم و تبع تابعین رضی اللہ عنہم میں کسی عالم یا بزرگ کا کوئی قول اس کا شاہد ہے؟ اور کیا حضرت عمر رضی اللہ عنہ نے یہ فرمایا تھا کہ: جو کوئی عید میلاد النبی ﷺ کے خاطر ایک درہم بھی خرچ کرے گا وہ میرے قریب ہوگا، اس طرح کا کوئی فرمان آپ رضی اللہ عنہ سے وارد ہے؟

**الجواب:** حامداً ومصلياً ومسلماً

یہ مروجہ مجالس میلاد نہ قرآن کریم سے ثابت ہے، نہ حدیث شریف سے ثابت ہے، نہ خلفائے راشدین و دیگر صحابہ کرام رضی اللہ عنہم سے ثابت ہے، نہ تابعین رضی اللہ عنہم، نہ محدثین (امام بخاری، امام مسلم، امام ترمذی، امام ابوداؤد، امام نسائی، امام ابن ماجہ وغیرہم رضی اللہ عنہم) سے ثابت ہے، نہ ائمہ مجتہدین (امام اعظم ابوحنیفہ، امام مالک، امام شافعی، امام احمد وغیرہم رضی اللہ عنہم) سے ثابت ہے، نہ اولیائے کاملین (حضرت عبدالقادر جیلانی، خواجہ معین الدین



چشتی اجمیری، خواجہ بہاؤ الدین نقشبندی، شیخ عارف شہاب الدین سہروردی وغیرہم رحمۃ اللہ علیہم سے ثابت ہے۔ چھ صدی اس امت پر اس طرح بیت گئیں کہ اس مجلس کا کہیں وجود نہیں تھا، سب سے پہلے بادشاہ اربل نے شاہانہ انتظام سے اس کو منعقد کیا، اور اس پر بہت روپیہ خرچ کیا، پھر اس کی حرص اور اتباع میں وزراء، امراء نے اپنے اپنے انتظام سے مجالس منعقد کیں، تفصیل تاریخ ابن خلکان میں ہے، اسی وقت سے علمائے حق نے اس کی تردید بھی لکھی ہے؛ چنانچہ ”المدخل“ میں علامہ ابن الحاج رحمۃ اللہ علیہ نے بتیس صفحات میں اس کے قبائح و مفاسد دلائل شرعیہ کی روشنی میں لکھے ہیں۔ ۷۳۷ھ میں اس کی تصنیف سے فراغت ہوئی، پھر جہاں جہاں یہ مجلس پہنچتی گئی، وہاں کے علماء تردید فرماتے گئے؛ چنانچہ عربی، فارسی، اردو؛ ہر زبان میں اس کی تردید موجود ہے، اور آج تک تردید کی جا رہی ہے۔ (فتاویٰ محمودیہ ۱/۱۷۹)

ایسی مجلس کے لیے رقم خرچ کرنے کے واسطے لوگوں کو ترغیب دینا ناجائز ہے۔  
نقطہ واللہ تعالیٰ اعلم۔

کتبہ: العبد احمد عنی عنہ خانپوری، ۸ / ربیع الآخر ۱۳۱۱ھ

الجواب صحیح: عباس داؤد بسم اللہ عنی عنہ

## مروجہ مجالس میلاد اور نیاز میں چندہ دینے کا حکم

**سوال:** اسی طرح دونوں عید کے دن نیاز کے لیے پیسے نکالے جاتے ہیں، اور رات میں مولود، یا گیارھویں پڑھی جاتی ہے، اس لیے یہ بھی نیاز کے پیسے دینا گناہ ہے یا نہیں؟ کیوں کہ قرآن شریف کے دوسرے پارے کے اندر ۱۷۳ نمبر کی آیت کی وجہ سے یہ

سب کچھ پوچھنا پڑ رہا ہے، جماعت کے ساتھ گیارہویں اور مولود اور مجالس پڑھنے جاسکتے ہیں یا نہیں؟ یہ برابر تفصیل سے معلوم کرنا ہے، جس طرح آپ نے عورتوں کی جماعت کے بارے میں تفصیل وار معلومات دیے تھے۔

(الجواب): حامداً ومصلياً ومسلماً

مروجہ مجالس میلاد نہ قرآن کریم سے ثابت ہے، نہ حدیث شریف سے ثابت ہے، نہ خلفائے راشدین و دیگر صحابہ کرام رضی اللہ عنہم سے ثابت ہے، نہ تابعین رضی اللہ عنہم، نہ محدثین (امام ترمذی، امام ابوداؤد، امام نسائی، امام ابن ماجہ وغیرہ رحمہم اللہ) سے ثابت ہے، نہ ائمہ مجتہدین (امام اعظم ابوحنیفہ، امام مالک، امام شافعی، امام احمد وغیرہ رحمہم اللہ) سے ثابت ہے، نہ اولیائے کاملین (حضرت عبدالقادر جیلانی، خواجہ معین الدین چشتی اجمیری، خواجہ بہاؤ الدین نقشبندی، شیخ عارف شہاب الدین سہروردی وغیرہ رحمہم اللہ) سے ثابت ہے۔ چھ صدی اس امت پر اس طرح بیت گئی کہ اس مجلس کا کہیں وجود نہیں تھا، سب سے پہلے بادشاہ اربل نے شاہانہ انتظام سے اس کو منعقد کیا اور اس پر بہت روپیہ خرچ کیا، پھر اس کی حرص اور اتباع میں وزراء، امراء نے اپنے اپنے انتظام سے مجالس منعقد کیں، تفصیل تاریخ ابن خلکان میں ہے، اسی وقت سے علمائے حق نے اس کی تردید بھی لکھی ہے؛ چنانچہ کتاب ”المدخل“ میں علامہ ابن الحاج رضی اللہ عنہ نے بتیس صفحات میں اس کے قبائح و مفاسد دلائل شرعیہ کی روشنی میں لکھے ہیں۔ ۳۳۰ھ میں اس کی تصنیف سے فراغت ہوئی، پھر جہاں جہاں یہ مجلس پہنچتی گئی، وہاں کے علماء تردید فرماتے گئے؛ چنانچہ عربی، فارسی، اردو؛ ہر زبان میں اس کی تردید موجود ہے، اور آج تک تردید کی جا رہی ہے۔ (فتاویٰ محمودیہ ۱/۱۷۹)

”بخاری شریف“ میں حضرت عبدالرحمن بن ابی لیلیٰ رضی اللہ عنہ سے روایت ہے کہ صحابی رسول حضرت کعب بن عجرہ رضی اللہ عنہ سے ملاقات ہوئی، تو انھوں نے فرمایا کہ میں تم کو ایک ہدیہ پیش نہ کروں، جو میں نے نبی کریم صلی اللہ علیہ وسلم سے سنا ہے، تو میں نے عرض کیا، کیوں نہیں؟ ضرور ہدیہ پیش کیجئے، تو انھوں نے فرمایا کہ ہم نے رسول اللہ صلی اللہ علیہ وسلم سے دریافت کرتے ہوئے عرض کیا کہ: اے اللہ کے رسول! آپ اہل بیت پر صلوة (درود) کا کیا طریقہ ہے؟ اس لیے کہ اللہ تعالیٰ نے آپ پر سلام بھیجے کا طریقہ تو ہمیں بتلادیا ہے، یعنی تشہد میں، تو حضور صلی اللہ علیہ وسلم نے فرمایا اس طرح کہو: اللھم صل علی محمد کما صلیت علی ابراہیم وعلی آل ابراہیم إنک حمید مجید۔ اس روایت سے معلوم ہوا کہ صحابہ کرام رضی اللہ عنہم کو سلام علی الرسول کا طریقہ معلوم تھا، یعنی التحیات الخ مگر درود کا طریقہ معلوم نہیں تھا، سو انھوں نے دریافت کیا اور ”قولوا“ (کہو) سے بیان کیا گیا ہے۔

یہ مقام ہے تعلیم کا، پس جس طرح تعلیم دیا گیا اس میں اور مروجہ سلام پڑھنے میں کوئی تعلق نہیں، اگر یہی مروجہ طریقہ سلام و صلوة کا ہوتا، تو نبی کریم صلی اللہ علیہ وسلم اس طرح پر تعلیم دیتے۔ معلوم ہوا کہ مروجہ طریقہ من گھڑت ہے اور من گھڑت چیزوں کو دین سمجھنا اور ثواب کی امید رکھنا بدعت ہے، اس مروجہ طریقہ کا ثبوت نہ تو صحابہ کرام رضی اللہ عنہم و تابعین رضی اللہ عنہم اور نہ تبع تابعین رضی اللہ عنہم اور نہ بزرگان سلف صالحین رضی اللہ عنہم سے پایا جاتا ہے:

مہندار سعدی کہ راہ صفا	تو اں یافت حسد رے پئے مصطفیٰ
------------------------	------------------------------

مسجد میں جمع ہو کر صلوة و سلام پڑھنے والوں کو حضرت عبداللہ بن مسعود رضی اللہ عنہ نے بدعتی قرار دیا ہے۔ (احسن الفتاویٰ / ۱/ ۳۶۳)

غیر اللہ کے نام کی نذر و نیا زحرام و ناجائز ہے، اس لیے کہ اس میں مخلوق کے لیے

نذر ماننا ہے؛ حالاں کہ نذر عبادت ہے جو خالق کے ساتھ مخصوص ہے۔

اعلم أن النذر الذي يقع للاموات من أكثر العوام، وما يؤخذ من الدراهم والشمع والزيت ونحوها إلى ضرائح الأولياء الكرام تقرباً إليهم فهو بالاجماع باطل وحرام اهـ (درمختار) قوله باطل وحرام لوجوه: منها أنه نذر لمخلوق ولا يجوز، لأنه عبادة، والعبادة لا تكون لمخلوق. (طحطاوي على الدر) (از فتاویٰ محمودیہ ۱/۲۱۳)

نیاز کے نام سے آپ سے جو رقم طلب کی جاتی ہے، وہ آپ نہ دیں اور ان کی بدعات و رسوم میں ہرگز ہرگز کسی بھی طرح کی شرکت نہ فرمائیں۔ فقط واللہ تعالیٰ اعلم۔  
کتبہ: العبد احمد عفی عنہ خانپوری، ۱۶/ ذوالقعدہ ۱۳۰۹ھ

## میلاد النبی کا جلوس

**سوال:** بارہ ربیع الاول کو سیرت النبی کے سلسلے میں جلوس نکالنا جس میں ہاتھی گھوڑے گاڑیاں اور دوسرے لوازمات ہوتے ہیں نیز نعرہ تکبیر اور نعت رسول کہتے ہوئے چلنا شرعی حکم کیا ہے؟

**الجواب:** حامداً ومصلياً ومسلماً

یہ مروجہ جلوس نہ قرآن سے ثابت ہے نہ حدیث شریف سے نہ خلفائے راشدین اور دیگر صحابہ کرام سے ثابت ہے نہ تابعین و ائمہ مجتہدین (امام اعظم ابوحنیفہ امام شافعی امام مالک امام احمد وغیرہم) سے ثابت ہے نہ محدثین (امام بخاری امام مسلم امام ترمذی امام ابوداؤد وغیرہم) سے ثابت ہے نہ اولیائے کاملین (حضرت عبدالقادر جیلانی خواجہ

معین الدین چشتی خواجہ بہاؤ الدین شیخ عارف شہاب الدین سہروردی وغیر ہم) سے ثابت ہے پونے چودہ سو صدیاں امت پر اس طرح بیت گئیں کہ اس جلوس کا کہیں وجود نہیں تھا پچھلے چند سالوں سے کچھ سیاسی اور نیم سیاسی لوگوں نے یہ سلسلہ شروع کیا اہل حق علماء اس وقت سے اس کو منع فرما رہے ہیں۔ فقط واللہ تعالیٰ اعلم۔

أماہ: العبد احمد عفی عنہ خانپوری، ۵، ربیع الاول ۱۴۲۳ھ  
الجواب صحیح: عباس داود بسم اللہ

## بدعت سے بچنے پر مالی جرمانہ

**سوال:** آپ نے جو محرم کے متعلق فتویٰ دیا تھا، اس کے مطابق ہم چند لوگوں نے یعنی چار گھر کے لوگوں نے قدم اٹھائے ہیں؛ مگر ہمارے گاؤں کی جماعت نے ہمارے چاروں گھر کا بانیکاٹ کیا ہے، وہ کہتے ہیں کہ جماعت کے برابر سب کچھ دینا ہوگا، ہم نے کہا کہ محرم کے لیے چندہ اور نیاز کے پیسے نہیں دیں گے، اور گیارہویں، مولود وغیرہ کو نہیں آئیں گے، صرف جماعت کا کچھ فیصلہ ہوگا اس میں آئیں گے، تو وہ لوگ قبول نہیں کرتے ہیں، ہم نے کہا کہ یہ قرآن شریف بتاتا ہے کہ نذر و نیاز اللہ کے سوا غیر اللہ پر حرام ہے، تو کہنے لگے کہ کونسا قرآن؟ کہاں کا قرآن؟ کدھر سے لایا قرآن؟ تو ہم نے جواب دیا کہ مسجد سے کوئی بھی قرآن اٹھلاؤ، اس میں بتاتا ہوں، اور اب وہ لوگ منہ دیکھتے بیٹھ گئے؛ کیوں کہ وہ سب لوگ ایک ہیں، پھر آخر کار یہ معاملہ پولس اسٹیشن پر گیا، وہاں پر یہ ہوا کہ جس کو نذر و نیاز نہیں دینا ہے وہ خوشی سے مسجد کو پسند رہ روپے ہر مہینہ دے دو۔ میرے کہنے کا مطلب یہ ہے کہ سال میں محرم کا چندہ اور نیاز کے پیسے سب مل کر دس بارہ روپے ہوں گے؛ مگر یہ مسجد کو ہر مہینہ کے حساب سے ۱۸۰ / روپیہ ہوں گے،

مگر یہ ایک طرح کا سلسلہ ہو گیا، اور جو کوئی غریب شرک و بدعت کے بارے میں قدم اٹھانے والا ہوگا وہ قدم نہیں اٹھائے گا؛ کیوں کہ اس کو ہر مہینہ پندرہ روپے مسجد کے نام سے دینا ہوگا، یہ ایک اس طرح کا قانون بن جائے گا، کہ جس کو نذر و نیاز نہیں دینا ہے اس کو ہر مہینہ پندرہ روپے دینا ہے، یہ ایک میرے خیال سے زبردستی کی بات ہو گئی، اس لیے یہ اس طرح سے مسجد کو پیسے دینے سے ثواب ملے گا یا نہیں؟ وہ معلوم کرنا ہے۔ دوسری بات اپنے لیے جو کوئی قدم اٹھانے والا ہے وہ قدم نہیں اٹھائے گا، اس کا گناہ شاید مجھے لگتا ہے کہ اپنے سر ہوگا، اس لیے اس کا خلاصہ دیں گے ایسی مجھے امید ہے۔ اس طرح سے پیسے دینے سے ثواب ملے گا یا نہیں؟ وہ معلوم کرنا۔

قرآن کو ٹھکرانے والا، اور اس کے الفاظ کو سننے والے کے لیے کیا تنبیہ ہے وہ لکھنا۔ یہاں پر نوکری کے لیے آئے ہیں، اور موقع ملا ہے توجح کر سکتے ہیں یا نہیں؟ کیوں کہ سر پر دوسرے کا قرض ہے؛ مگر وہ دینے کی امید رکھتے ہیں، اس لیے حج کے لیے جا سکتے ہیں یا نہیں؟

(الجواب: حامداً ومصلياً ومسلماً)

شریعت مطہرہ میں کسی جرم پر مالی تاوان یا مالی سزا مقرر کرنا درست نہیں ہے۔  
قوله لا بأخذ مال في المذهب، قال في الفتح: وعن ابي يوسف يجوز التعزير للسلطان بأخذ المال، وعندهما وباقي الاثمة لا يجوز، ومثله في المعراج (شامی ۳/ ۱۹۰)

یہ حکم تو اس وقت ہے جبکہ کسی نے واقعہ جرم کیا ہو، اور اگر اس آدمی نے کوئی جرم نہیں کیا؛ بلکہ اپنے آپ کو شرک و بدعت سے بچایا تو اس کا یہ کام تو قابل تعریف ہے،

ضروری ہے کہ آدمی شرک و بدعت سے بچے، جہلا اس پر بھی کوئی سزا یا مالی تاوان مقرر کیا جاسکتا ہے؟ ہرگز نہیں، جو لوگ ایسا کرتے ہیں صریح ظلم ہے۔

حدیث پاک میں نبی پاک ﷺ کا ارشاد ہے کہ: **أَلَا لَا تَظْلَمُوا! أَلَا لَا يَحِلُّ مَالُ امْرِئٍ إِلَّا بِطَيْبِ نَفْسٍ مِنْهُ (مشکوٰۃ: ۲۵۵)** خبردار! ظلم مت کرو، سنو کسی آدمی کا مال اس کی دلی رضامندی کے بغیر درست نہیں ہے، جائز اور حلال نہیں ہے۔

اس لیے جو لوگ محرم کی نذر و نیاز میں حصہ نہیں لیتے ان پر ہر مہینہ مسجد میں پندرہ روپیہ دینا ضروری ٹھہرانا وہ جائز نہیں ہے، مسجد میں اپنی رضامندی اور خوشی سے دے گا تو اس کو ثواب ملے گا، اس میں زبردستی کرنا درست اور جائز نہیں ہے۔ جہالت اور نادانی کی وجہ سے بدعات کرتے ہیں، اور جو لوگ ان بدعات کے خلاف قرآن و حدیث سے دلیل پیش کرتے ہیں، ان کو یہ کہتے ہیں کہ کہاں کا قرآن؟ وغیرہ یہ بڑی جرأت اور دیدہ دلیری کی بات ہے، اور ایمان کے لیے مہلک اور خطرناک ثابت ہو سکتی ہے، ضروری ہے کہ اپنی ان حرکتوں سے توبہ اور استغفار کریں۔

اگر آپ کو اپنے قرض کے ادا ہونے کا یقین ہے تو اس کی ادائیگی سے پہلے حج کرنے میں کوئی حرج نہیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۷ / ربیع الاول ۱۴۱۰ھ  
الجواب صحیح: عباس داؤد بسم اللہ عفی عنہ

## شادی میں سہرا باندھنا

**سوال:** شادی کے وقت ایک رسم ہے کہ دولہا کو سہرا باندھا جاتا ہے، یہ سفید کوڑیاں کی الگ الگ تاریں ہوتی ہیں، وہ دولہا اپنے سر پر باندھتا ہے، اور تاریں منہ پر آجاتی ہیں،

ایک طرح کی زینت ہے پھول وغیرہ کی طرح؛ مگر رسماً کیا جاتا ہے، کوئی کرنے اور نہ کرنے سے ثواب یا گناہ نہیں جانتا ہے۔

**الجواب:** حامداً ومصلياً ومسلماً

سہراچوں کہ کافروں کی رسم ہے، اس لیے خلاف شرع ہے۔ (بہشتی زیور ۶/۲۵) ”من تشبه بقوم فهو منهم“ حدیث میں وارد ہے۔ فقط واللہ تعالیٰ اعلم۔

### مرد کے لیے مہندی لگانا

**سوال:** شادی کے وقت ہاتھ پاؤں میں مہندی لگائی جاتی ہے، اس کا کیا حکم ہے؟

**الجواب:** حامداً ومصلياً ومسلماً

مرد کے لیے ہاتھ پاؤں پر مہندی لگانا جائز نہیں ہے، عورتوں کے ساتھ مشابہت ہے، اور ایسے مردوں پر جو عورتوں سے مشابہت اختیار کریں حدیث میں لعنت آئی ہے۔ (مشکوٰۃ ص: ۳۸۰) فقط واللہ تعالیٰ اعلم۔

### دولہا کو اونٹ پر بٹھانے کی رسم

**سوال:** شادی کے وقت اونٹ دوڑائے جاتے ہیں دولہا کو بیٹھا کر، تو اس کا کیا حکم ہے؟

**الجواب:** حامداً ومصلياً ومسلماً

یہ بھی ایک رسم ہے، جس کی کوئی اصل نہیں۔ (کفایت المفتی ۹/۶۵) فقط واللہ تعالیٰ اعلم۔



## پیٹھی لگانا

**سوال:** اور دولہا کو دوست احباب پیٹھی کرتے ہیں، وہ ہمارے راجستھان میں چند چیزیں: تیل اور سفید مٹی اور ہلدی وغیرہ ملا کر دولہا کو بدن پر ملتے ہیں، جس سے میل دور ہو جاتا ہے، اور بعد میں صابن لگا کر نہلاتے ہیں، یہ رسم کیا جاتا ہے۔

**الجواب:** حامداً ومصلياً ومسلماً

یہ بھی رسم ہے۔ (اصلاح الرسوم ص: ۵۳) فقط واللہ تعالیٰ اعلم۔

## شادی میں روپیہ لینے دینے کی رسم (نیوتہ)

**سوال:** شادی میں کھانے کے بعد جو لوگ جو شادی میں آتے ہیں وہ لوگ دولہا کو روپے دیتے ہیں، اسے باقاعدہ لکھتے ہیں، اور بعد میں جب کبھی روپے دینے والوں کے یہاں شادی ہوتی ہے تو وہ اپنی چوڑی میں دیکھ کر جاتا ہے، اور روپے دے کر آتا ہے، اتنے یا کم و بیش دیتا ہے۔

**الجواب:** حامداً ومصلياً ومسلماً

اگر یہ بطریق اعانت کے ہو اور ریا کاری نام وغیرہ کچھ نہ ہو تو شرعاً درست؛ بلکہ مستحسن ہے، مگر طریقہ مروجہ کی حیثیت بجز رسم و رواج کے کچھ نہیں، اور بسا اوقات برادری کے زور اور رسوائی کے خوف سے دیا جاتا ہے؛ بلکہ اگر پاس نہ ہو تو سودی قرض لے کر دیا جاتا ہے، اس لیے ناجائز ہے، اور بطور قرض دیا جاتا ہے جیسا کہ بعض جگہ رواج ہے، تو اس میں اور بھی مفاسد ہیں: لایچل مال امرأ مسلم إلا بطیب نفس منه رواہ

البيهقي اه مشكوة ٢٥٥ (فتاویٰ محمودیہ ٥/ ٩٢، ٩٣) فقط واللہ تعالیٰ اعلم۔

بارات میں دو لہے کے ہاتھ میں کنگنا اور کٹیار دینا

**سوال:** شادی کی بارات میں دو لہے کے ہاتھ میں کنگنا، اور ہاتھ میں کٹیار دینا (یعنی دعوت طعام کے بعد کچھ رقمیں دعوتی شخص کو دینا لازم ہوتی ہیں) کیا یہ تمام جائز ہیں؟

**الجواب:** حامداً ومصلياً ومسلماً

یہ سب ہندوانہ رسوم ہیں ”من تشبه بقوم فهو منهم“ (الحديث) کی بنا پر ان کا ترک لازم ہے۔ فقط واللہ تعالیٰ اعلم۔

لڑکی کے عوض پیسہ لینا

**سوال:** اپنی لڑکی کو دوسرے کے وہاں پیسے سے دینا، باقاعدہ باپ اپنی بیٹی کو دس ہزار یا بیس ہزار، مطلب کے قیمت کر کے دیتا ہے ایک طرح کا سودا، ہوا کہ اپنی بیٹی کو بیچ کر کھاتا ہے۔

**الجواب:** حامداً ومصلياً ومسلماً

یہ جائز نہیں ہے۔ (شامی ١٥٧، ١٥٨) فقط واللہ تعالیٰ اعلم۔

شادی سے اگلے دن دولہا کے گھر دعوت

**سوال:** ① شادی سے اگلے دن دو لہے کے گھر پر بڑی دعوت ہوتی ہے اس کا کیا حکم ہے؟ اور اس میں شرکت کرنا کیسا ہے؟

## ”مانجھے بٹھانے“ کی رسم

**سوال:** (۲) شادی سے آٹھ دس دن پہلے دولہا دولہن کو گھر میں بٹھائے رکھتے ہیں، جس کو ”مانجھے بٹھانا“ کہتے ہیں، اور اس درمیان دولہا دولہن کے رشتہ داران کی دعوتیں کرتے ہیں، ان دعوتوں کا کیا حکم ہے؟ اور ان میں شرکت کرنا کیسا ہے؟

**الجواب:** حامداً ومصلياً ومسلماً

① شادی سے اگلے دن دولہا کے گھر پر دعوت کا مسنون نہ ہونا ظاہر ہے، اب اگر مسئلہ دعوت رسم و رواج کے طور پر ہوتی ہے تو اس کا ناجائز اور بدعت ہونا بھی ظاہر ہے، اور اس میں شرکت کی بھی اجازت نہیں، اور اگر باہر سے آئے ہوئے مہمانوں کو کھلانے کے لیے نظم کیا گیا ہے، کوئی رسم پیش نظر نہیں تو اس کی اجازت ہے۔

② یہ بھی رسم و رواج کے قبیل سے ہے اور ناجائز ہے، حضرت حکیم الامت رحمۃ اللہ علیہ کی کتاب ”اصلاح الرسوم“ کی چھٹی فصل نمبر دو میں اس کی برائیاں تفصیل سے لکھی گئی ہیں، ملاحظہ فرمائیں۔ فقط واللہ تعالیٰ اعلم۔

## شادی کی رسوم، دعوت میں تحائف کا لین دین،

### ولیمہ، بارات وغیرہ کا شرعی حکم

**سوال:** (۱) ہمارے شہر میں مسلمانوں کی اکثر برادریوں میں آج کل یہ رسم عام ہو گئی ہے کہ نکاح کے اگلے روز لڑکے والوں کی طرف سے کم سے کم پانچ سو، سات سو آدمیوں کی دعوت کی جاتی ہے، پھر دوسرے یا تیسرے روز نکاح ہوتا ہے، نکاح کے بعد

بعض دیندار گھروں میں پچاس، سواشخص پر مشتمل ولیمہ کا کھانا کھلایا جاتا ہے، ورنہ اکثر جگہوں پر ولیمہ کا کھانا ہوتا ہی نہیں، نکاح کے اگلے روز رکھی گئی اس دعوت میں نقد تحائف بھی بہت وصول ہوتے ہیں، جس کو یہاں کی زبان میں چاندلا اور سوڈا وغیرہ کہتے ہیں۔ مدعورشتہ دار اور دوست احباب کھانا کھانے کے بعد اپنے اپنے نام سے اپنی مرضی اور دیکھ دکھاؤ کے مطابق بیٹھے ہوئے ایک ذمہ دار کو رقم لکھواتے جاتے ہیں۔ عورتیں اپنی بعض عزیزوں کو ملبوسات کی قسم کے تحائف اور ہدیہ پیش کرتی ہیں، ایسی دعوتوں میں مساجد کے ائمہ حضرات کا اور علمائے شہر کا شریک ہونا کیسا ہے؟ جبکہ بعض لوگوں کا کہنا ہے کہ اگر ایسی دعوتوں میں قباحت ہوتی تو علماء حضرات کیوں شرکت فرماتے ہیں؟

② دعوت ولیمہ کی شرعی حیثیت، نوعیت ضرورت کی وضاحت فرمادیں، نیز اس دعوت میں کم سے کم اور زیادہ سے زیادہ کتنے آدمیوں کو مدعو کیا جائے؛ جبکہ صاحب خانہ امیر ہو یا غریب و نادار؟ اگر داعی امیر ہو اور دعوت ولیمہ میں امراء و رؤساء کے ساتھ ساتھ چند فی صد غریب کو بھی مدعو کر لیا کریں تو کیا شرعاً کافی و معتبر سمجھا جائے گا؟

③ ہمارے شہر میں ایک یہ بھی رواج عام ہو گیا ہے کہ بیرون شہر و اندرون شہر سے پچاس، ساٹھ سو سے لے کر دو سو، ڈھائی سو آدمیوں کی (عورتوں اور مردوں کو شامل کرتے ہوئے) بارائیں آتی جاتی رہتی ہیں، اس کے لیے لگژری بس اور چھوٹی بڑی سواریوں کا انتظام کیا جاتا ہے، کبھی تو ایک ساتھ اور کبھی الگ الگ مردوں و عورتوں کی نشست ہوتی ہے، عورتیں پست آواز میں گیت بھی گایا کرتی ہیں، یہ رواج دیندار طبقہ میں بھی پھیل چکا ہے، جناب والا سے گزارش ہے کہ بارائیں کی شرعی حیثیت و نوعیت پر روشنی ڈالیں، کم سے کم کتنے بارائیں کو لے جانے کی شرعاً گنجائش ہوگی؟ دوسری جگہ نکاح پڑھانے کے لیے

شہر میں سے بعض ائمہ حضرات کو یا علمائے کرام کو اگر ان بار اتوں میں مدعو کیا جائے تو ان کے لیے کیا حکم ہے؟ اگر علمائے کرام کے جانے سے محض رسومات و خرافات میں کمی واقع ہو جاتی ہو تو کیا ان کے لیے شرعاً وسعت ہے؟

④ شہر میں ایک رسم یہ بھی رواج پذیر ہو گئی ہے کہ بار اتوں کے ساتھ مقامی و بیرونی رشتہ دار و اعزہ کو لڑکی والے کھانا کھلاتے ہیں، پھر وہی نقد رقم یا مختلف قسم کے برتن لڑکی والوں کو بطور ہدیہ پیش کئے جاتے ہیں اب تحائف کو اس طور پر دینے میں لوگوں کا لڑکی کو دینا مقصود ہوتا ہے یا لڑکی کے والیوں کو بخشنا مقصود ہوتا ہے؟ اس بات کی صفائی نہ دینے والوں کی طرف سے ہوتی ہے نہ لینے والے کوئی ضابطہ کا اعلان کرتے ہیں، بس کھانا کھاتے ہیں اور ہدیہ پیش کر کے رخصت ہو جاتے ہیں، گویا کھلانے والے نے اپنا حق ادا کر دیا اور کھانے والے نے اپنے حق کی ادائیگی کر دی، اس طرح کی صورتوں میں شریعت نے جو احکام بتلائے ہیں ان کی نشان دہی فرمادیں؛ نیز اس امر کو بھی واضح فرمادیں کہ ائمہ مساجد و علمائے کرام کا ایسی دعوتوں میں شریک ہونا شرعاً کیسا ہے؟ اگر کوئی رسم فی نفسہ قبیح نہ ہو تو کیا اس کو انجام دینے میں شرعاً توسع ہے؟

⑤ مذکورہ تمام قسموں کی دعوتوں میں کھلانے کا نظام ذیل میں درج مختلف ٹھکانوں پر کیا جاتا ہے، جناب والا ان کے جواز و عدم جواز کی طرف رہبری فرما کر ہم لوگوں پر احسان فرمادیں:

(۱) شادی بیاہ کے لیے کرایہ پر ملنے والے ہال میں۔ (۲) بڑی بڑی (فائیو اسٹار اور تھری اسٹار) ہوٹلوں کے گراؤنڈ اور گارڈن میں۔ (۳) اپنی اپنی رہائش گاہوں کے قریب کی سرکاری وغیر سرکاری خالی جگہوں اور میدانوں میں۔ (۴) مکاتب و مدارس کی

بعض مخصوص جگہوں میں جو اس کے لیے بنائی جاتی ہیں اور اس کے کرایہ کی آمدنی سے مصارف کا انتظام کیا جاتا ہے۔ (۵) دو دو وقت چلنے والے مکاتب و مدارس کے طلباء، طالبات کو اس روز تعطیل کروا کر یا ان کو مسجد کے صحن میں بٹھا کر مکتب و مدرسوں کی جگہوں میں۔ (۶) مسجد کے بعض خالی پلاٹوں میں بلا کرایہ یا کرایہ (ہدیوں اور بخشش کی صورت میں) وصول کر کے، خصوصاً اجتماعی شادیوں کے موقعوں پر۔ (۷) اپنے پڑوس والوں کو مروتاً مجبور کر کے ان کے مکانوں میں۔

۶) ہمارے شہر میں کل بارہ مسجدیں ہیں، الحمد للہ دس مسجدوں میں تبلیغ کا کام ہوتا ہے؛ لیکن کام اکثر چوں کہ بے اصولی و بے تربیتی سے ہو رہا ہے اس لیے اس کی خاطر خواہ برکتیں نمایاں نہیں ہوتیں، اور نہ گناہوں کے نقصانات و ظلمات کا استحضار رہتا ہے، ایسی صورت حال میں جناب والا اپنی صواب دید سے ایسے طریقہ کار کی طرف شہر کے بعض فعال ساتھیوں کی رہنمائی فرمادیں، جس میں انتشار بھی نہ ہو اور مدد اہنت سے بھی بچا جاسکے، اللہ تعالیٰ جناب والا کو اس کی جزائے خیر عطا فرمائیں۔

۷) شہر میں رسومات و خرافات والی جگہوں پر بعض اہل علم حضرات کو نکاح پڑھانے کے لیے بلایا جاتا ہے، اگر یہ لوگ وہاں نہ جائیں تو شہر یا بیرون شہر کے بعض بریلوی و رضا خانی علماء تیار ہو جاتے ہیں، ایسی صورت میں کیا صرف نکاح پڑھا دیا کریں، تو شرعاً گنجائش ہے؟

الجواب: حامداً و مصلياً و مسلماً

۱) جو کام فخر و مباہات یا شہرت، دکھلاوے یا رسم و رواج کی بنیاد پر کیا جاوے وہ شرعاً جائز نہیں، چاہے صورت کے اعتبار سے عبادت ہی کیوں نہ ہو، جو دعوتیں ان بنیادوں

پر کی جاتی ہیں وہ شرعاً درست نہیں، باری تعالیٰ کا ارشاد ہے: ﴿يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ كَالَّذِي يُنْفِقُ مَالَهُ رِثَاءَ النَّاسِ﴾ (البقرة) یعنی اے ایمان والو! اپنی خیرات کو احسان جتلا کر اور تکلیف پہنچا کر برباد نہ کرو، جس طرح وہ شخص برباد کرتا ہے جو اپنا مال محض لوگوں کو دکھلانے کی غرض سے خرچ کرتا ہے۔ (بیان القرآن) حضرت تھانوی رحمۃ اللہ علیہ کے ایک وعظ میں ہے۔ فرماتے ہیں: فخر و دکھلاوے کے متعلق ایک حدیث یاد آئی: جناب رسول اللہ صلی اللہ علیہ وسلم نے ان دو شخصوں کی دعوت قبول کرنے سے ممانعت فرمائی ہے جو ایک دوسرے سے بڑھنا چاہیں، اور بیٹھا بکشی میں کھانا کھلاویں (یعنی موازنہ اور مقابلہ کر کے) یہ مصیبت ہم نے قصوں میں بہت دیکھی ہے، اور شہروں میں دوسری طرح کی مصیبتیں ہیں، قصوں میں تو یہ حالت ہے کہ اگر کسی نے شادی میں دو قسم کا کھانا دیا ہے تو دوسرا شخص اپنے یہاں تین قسم کا کھانا دے گا، تیسرا چار قسم کا، اس کا اتنا ہتہام ہوتا ہے کہ کھانے کے فہرستیں نکال کر دیکھی جاتی ہیں کہ فلاں شخص کی شادی میں کتنے کھانے تھے، اگر چار تھے اور چار ہی ہماری شادی میں ہو تو نام ہی کیا ہوگا، اور اس کا تذکرہ ہی کیا ہوگا، کیوں کہ کوئی نئی بات تو نہیں ہوئی، چار کی جگہ چھ ہونے چاہیے، ورنہ پانچ تو ضرور ہو، اب بھلا یہ تقارن نہیں تو اور کیا ہے؟ یہ اس سے بڑھنے کی کوشش کرتا ہے اور وہ اس سے بڑھنے کی کوشش کرتا ہے۔ (نقد اللیب فی عقد الحیب: ۵۷۷، اسلامی شادی ۱۵۸)

نیز فرماتے ہیں: بیاہ شادی میں کھلانا، پلانا، دینا، دلانا مجمع کرنا (جیسا کہ آج کل دستور ہے یہ سب چھوڑنے کے قابل) واہیات ہیں، سب ہی میں خرابی ہے، کسی میں تھوڑی، کسی میں بہت، اگر انصاف کی نظر سے دیکھا جائے تو اکثر تو یہی ہے کہ کھانا کھلانا، پلانا، مجمع کرنا، دور دراز سے لوگوں کو بلانا، جوڑے لینا، دینا یہ سب صرف نام و نمود، شہرت

کے لیے ہوتا ہے، نہ کسی کے ساتھ ہمدردی مقصود ہے، نہ کچھ، ہر شخص اپنے دل کو ٹٹول کر دیکھ لے۔ (نقد الملبیب فی عقد النکاح، ۵۸۳، اسلامی شادی، ص: ۱۶۰)

نیز فرماتے ہیں: دوسری خرابی جو (بیاہ شادی کے موقع پر) لازم ہے وہ اسراف ہے (جو کہ حرام ہے)۔ اسراف کہتے ہیں معصیت (یعنی گناہ کے کام) میں خرچ کرنے کو، آپ کا خیال ہو گا کہ ہم کونسی معصیت میں خرچ کرتے ہیں؟ ہمارے یہاں ناچ نہیں، گانا نہیں، باجہ نہیں، اے صاحبو! تفاخر یا نام و نمود دکھلاؤ ابھی تو معصیت ہے، پس فخر کے لیے خرچ کرنا معصیت ہی میں خرچ کرنا ہے؛ اس لیے اسراف میں یقیناً داخل ہے، اور یہ ثابت ہو چکا ہے کہ معصیت ناچ گانے میں منحصر نہیں؛ بلکہ بہت سے گناہ دل سے متعلق بھی ہیں، چنانچہ تفاخر اور ریا ان ہی دل کے گناہوں میں سے ہیں؛ لہذا اس میں خرچ کرنا بھی گناہ ہی میں خرچ کرنا ہے۔ (اسلامی شادی، ص: ۱۶۰، ۱۶۱)

شادی میں دیئے جانے والے مروجہ ہدیہ کے متعلق فتاویٰ محمودیہ میں ہے: اگر یہ بطریق اعانت کے ہو اور ریا کاری، نام و نمود وغیرہ کچھ نہ ہو تو شرعاً درست؛ بلکہ مستحسن ہے مگر طریق مروجہ کی حیثیت سے بجز رسم و رواج کے کچھ نہیں ہے، اور بسا اوقات برادری کے زور یا رسوائی کے خوف سے دیا جاتا ہے؛ بلکہ اگر پاس نہ ہو تو بطور قرض سود لے کر دیا جاتا ہے اس لیے ناجائز، اور اگر بطور قرض دیا جاتا ہے تو اس میں بھی مفسد ہیں: لا یجمل مال امرء مسلم إلا بطیب نفس منہ رواہ البیہقی (مشکوٰۃ: ۴۰۰) (فتاویٰ محمودیہ ۲۸۱/۸)

فتاویٰ محمودیہ میں ہے: جب کہ پہلے سے معلوم ہو کہ فلاں شادی میں ممنوعات موجود ہیں تو اس شرکت سے انکار کر دیا جائے خاص کر مقتداء (عالم، امام وغیرہ) کو شریک نہیں ہونا چاہیے۔ (فتاویٰ محمودیہ ۷۶۰/۱۷)



ولیمہ کی دعوت اجتماع زوجین کے بعد کھلائی جاتی ہے، دولہا، دولہن ملیں اس روز صبح کو یا دوسرے دن شادی کی خوشی میں پڑوسی خویش واقارب، دوست و احباب کو جمع کر کے جن میں فقراء و علماء بھی ہوں، خلوص نیت کے ساتھ حسب حیثیت جانور ذبح کر کے یا کچھ کھانا پکا کر کھلائے۔ (فتاویٰ رحیمیہ ۳/۱۲۵، ۱۲۶)

ولیمہ کے فوائد و حدود کو بیان کرتے ہوئے حضرت حکیم الامت تحریر فرماتے ہیں:

ایک جدید نعمت کا حاصل ہونا اظہار شکر و سرور و خوشی کا سبب ہے، اور آدمی کو مال خرچ کرنے پر آمادہ کرتا ہے اور اس خواہش کی پیروی کرنے سے سخاوت کی عادت و خصلت پیدا ہوتی ہے اور بخل کی عادت جاتی رہتی ہے، اس کے علاوہ بہت سے فوائد ہیں، اس سے بیوی اور اس کے کنبہ کے ساتھ بھلائی اور حسن سلوک پایا جاتا ہے؛ کیوں کہ اس کے لیے مال کا خرچ کرنا اور لوگوں کو اس کے لیے جمع کرنا اس بات کی دلیل ہے کہ خاوند کے نزدیک بیوی کی وقعت ہے، اسی وجہ آں حضرت علیہ السلام نے اس کی طرف رغبت اور حرص دلائی اور خود بھی اس کو عمل میں لائے، اور آں حضرت علیہ السلام نے ولیمہ کی بھی حد مقرر نہیں کی؛ مگر اوسط درجہ کی حد ”بکری“ ہے، اور آپ نے حضرت صفیہ کے ولیمہ میں لوگوں کو ”مالیدہ“ کھلایا تھا، اور آپ علیہ السلام نے اپنی بعض بیویوں کا ولیمہ دو مد ”جو“ سے بھی کیا ہے، اور آپ علیہ السلام نے فرمایا: جب تم میں سے کسی کو ولیمہ مسنونہ میں بلا یا جائے تو چلا جائے۔ (اسلامی شادی: ۲۵۶)

نیز ولیمہ کا مسنون طریقہ تحریر فرماتے ہیں: ولیمہ کا طریقہ مسنون یہ ہے کہ بلا تکلف و بلا تفاخر (بغیر فخر کے) اختصار کے ساتھ جس قدر میسر ہو جائے اپنے خاص لوگوں کو کھلا دے، مسنون ولیمہ کے حدود و شرائط بیان فرماتے ہوئے رقم طراز ہیں:

ولیمہ اسی حد تک مسنون ہے جس کو اسلام نے متعین کیا ہے: (۱) جس میں غرباء بھی ہوں

(۲) اور حسب طاقت اپنی حیثیت کے مطابق ہو (۳) سودی قرض سے نہ کیا گیا ہو۔  
 (۴) ریا اور سمعہ (ناموری) کا دخل نہ ہو (۵) تکلفات نہ ہوں (۶) خالص لوجہ اللہ ہو،  
 و ولیمہ مسنون ہے۔ (اسلامی شادی: ۲۵۶، ۲۵۷)

دعوتِ ولیمہ کے لیے مدعو کئے جانے والے حضرات کی تعداد کے سلسلہ میں کوئی تصریح نہیں، اوپر بیان کردہ شروط و حدود کو ملحوظ رکھتے ہوئے کم و زیادہ جتنے آدمیوں کو چاہے دعوت دی جاسکتی ہے۔

دعوتِ ولیمہ میں مدعو کئے جانے والے غریب و فقراء کی تعداد فیصد کے اعتبار سے کتنی ہو اس کی بھی تعین شریعت نے نہیں کی، اصل یہ ہے کہ کسی غریب یا فقیر کو اس کے غریب اور فقیر ہونے کی وجہ سے دعوت سے محروم نہ کیا جائے مثلاً: عام طور پر آدمی دعوت میں رشتہ داروں کو مدعو کرتا ہے گویا رشتہ داری مدعو کرنے کی وجہ ہوئی، اب ایک آدمی مالدار رشتہ داروں کو تو دعوت دیتا ہے؛ لیکن غریب رشتہ داروں کو باوجود رشتہ داری کے محض اس لیے کہ وہ غریب ہیں مدعو نہیں کرتا تو یہ طریقہ شریعت کی نگاہوں میں بہت برا ہے۔

(۳) بارات سے متعلق پوچھے گئے ایک سوال کا جواب دیتے ہوئے فقہ الامت حضرت مولانا مفتی محمود حسن صاحب نور اللہ مرقدہ تحریر فرماتے ہیں: نکاح ایک عبادت ہے اس کو سنت طریقہ پر ادا کرنا چاہیے، اس کا طریقہ یہ ہے کہ چند متعارف و مخصوص لوگوں کو بلا کر ان کے مجمع میں ایجاب و قبول کرادیا جائے، مسجد میں ہو تو اور اچھا ہے، پھر لڑکی کو دولہا کے مکان پر پہنچادیا جائے، اگر دوسری بستی میں پہنچانا ہو تو حفاظت کے خاطر حسب موقع دولہا اور دولہن کی طرف سے لوگ بھی ہمراہ ہوں تو مناسب ہے۔

پہلے عامۃً نیل گاڑی کا سفر ہوتا تھا اور سامان جہیز کے متعلق چور، ڈاکوؤں کا خطرہ

ہوتا تھا، اس لیے اس وقت کے مدبرین نے تجویز کیا تھا کہ ہر گھر سے ایک آدمی ساتھ جائے؛ تاکہ کسی کے گھریلو مصالحوں کو نہ ہوں اور سامان وغیرہ کی حفاظت بھی ہو جائے اور سہولت سے سفر پورا ہو جائے، اس مجمع کا نام ”بارات“ تھا، جب وہ لڑکی کے مکان پر آتے تھے اور شادی کے مصالحوں کے لیے آتے تھے تو ان کو کھانا بھی کھلایا جاتا تھا، مستقلاً لڑکی والے کے مکان پر کھانا لازم کرنا جیسا کہ آج کل عام دستور ہو گیا ہے یہ ثابت نہیں کہ جس شان سے لڑکے والے کھانا کھلاتے ہیں اس شان سے لڑکی والوں کے یہاں کھانا کھایا جائے، اس طریقہ کو ترک کرنا چاہیے۔ (فتاویٰ محمودیہ ۱۳/۱۹۹)

حضرت تھانوی رحمۃ اللہ علیہ تحریر فرماتے ہیں: یہ ممکن ہے کہ کسی عمل کو ایک زمانہ میں جائز کیا جائے؛ کیوں کہ اس وقت اس میں کراہت و ممانعت کے وجوہ نہیں تھے، اور دوسرے زمانہ میں ناجائز کہہ دیا جائے؛ اس لیے کہ اس وقت کراہت و ممانعت کی علت پیدا ہو گئی، یا ایک مقام پر اجازت دی جائے اور دوسرے ملک میں منع کر دیا جائے۔

یا اسی فرق کی وجہ سے ایک مفتی صاحب جائز کہے (کیوں کہ) اس کو اطلاع نہیں کہ عوام نے اس میں اعتقادی یا عملی کیا کیا خرابی پیدا کر دی ہے اور دوسرا مفتی اس کو ناجائز کہے کیوں کہ اس کو اپنے تجربہ اور مشاہدہ سے عوام کے بتلا ہونے کا علم ہو گیا ہے، تو حقیقت میں یہ اختلاف ظاہری ہے حقیقی نہیں، اور دونوں کے حکم و فتویٰ میں صورتاً تعارض ہے، معنا نہیں، حدیث و فقہ میں اس کے بے شمار نظائر ہیں، دیکھو رسول اللہ صلی اللہ علیہ وسلم نے عورتوں کو مسجدوں میں آکر نماز پڑھنے کی اجازت دی تھی (کیوں کہ) اس وقت فتنہ کا احتمال نہ تھا اور صحابہ نے بدلی ہوئی حالت دیکھ کر ممانعت فرمادی۔ (اصلاح الرسوم: ۱۱۶، اسلامی شادی: ۱۳۸، ۱۳۹)

حضرت فقیہ الامت نور اللہ مرقدہ تحریر فرماتے ہیں: حضور اکرم صلی اللہ علیہ وسلم کے مبارک

وقت میں شادی کی یہ شان نہیں تھی جو آج کل رائج ہے، حضرت عبدالرحمن بن عوف رضی اللہ عنہ نے شادی کی حضرت رسول اللہ ﷺ کو مدعو نہیں کیا؛ بلکہ خبر تک بھی نہیں کی، اسی طرح حضرت جابر بن عبد اللہ کا واقعہ کتب حدیث میں مذکور ہے، بارات کا یہ طریقہ بڑے بوڑھوں نے اس لیے رائج کیا تھا کہ لڑکی کو جہیز کثیر مقدار میں دیا جاتا تھا اور ایک ایک چیز کی پوری نمائش کی جاتی تھی، سفر عام طور پر بیل گاڑی کا ہوتا تھا، ڈاکہ کے حادثات پیش آتے تھے؛ اس لیے بڑی بارات جایا کرتی تھی کہ جہیز وغیرہ کی پوری حفاظت ہو سکے۔

اب بارات کی کثرت مستقل فخر شمار ہوتی ہے، شادی والا دوسروں سے بڑھ کر اپنے فخر کے لیے بارات کو کھانا کھلاتا ہے، جگہ جگہ اس کا چرچا کیا جاتا ہے، یہ طریقہ شرعاً درست نہیں، نہ حیثیت سے زیادہ جہیز کی ضرورت ہے، نہ اس کی حفاظت کے لیے بڑی بارات کی ضرورت ہے، جو کھانا فخر کے لیے کھلایا جائے اس کھانے کی احادیث میں ممانعت آئی ہے۔

اب سوار یوں کا انتظام بھی ہو گیا، ریل اور بس وغیرہ کا بہت عام رواج ہو گیا جو کہ پہلے عام نہ تھیں، اس لیے جو بھی لوگ اس رسم کو بند کرنا چاہتے ہیں ان کی رائے بہت قابل قدر ہے، دولہا کے ساتھ اگر ان کے خاص آدمی: باپ، بھائی وغیرہ کچھ آجائیں تو مہمان کی حیثیت سے ان کو کھانا کھلانا احترام کا تقاضہ ہے، بڑی بارات بلا کر قرض لے کر کھلانا جو شاید سودی بھی ہو ہرگز شرعاً پسندیدہ نہیں، سودی قرض لینا شرعاً جائز بھی نہیں، سود کے معاملہ پر حدیث شریف میں لعنت آئی ہے، جو لوگ شادی کے غلط طریقہ کی اصلاح کر کے اس کو سنت طریقہ پر جاری کرنے کی کوشش کرتے ہیں وہ یقیناً اجر عظیم کے مستحق ہیں، حق تعالیٰ ان کی نصرت فرمائے، اصلاح الرسوم اور بہشتی زیور میں تفصیل مذکور ہے اس کو

پیش نظر رکھا جائے۔ (فتاویٰ محمودیہ ۱۵/۳۲۰، ۳۲۱)

نوٹ: آپ سے بھی گزارش ہے کہ اس سلسلہ میں بہشتی زیور اور اصلاح الرسوم کا مطالعہ ضرور فرمائیں۔

آج کل عموماً باراتوں میں مردوں اور عورتوں کا اختلاط، نوجوان لڑکے اور لڑکیوں کو ناجائز تعلقات قائم کرنے کے لیے موقع کی فراہمی اور دیگر کئی منکرات کی وجہ سے بارات کے متعلق عدم جواز ہی رائج ہے، ایسے منکرات سے خالی بارات شاذ و نادر ہی ہوتی ہے، اس لیے حضرت حکیم الامت رحمۃ اللہ علیہ تو اسے منع ہی فرماتے ہیں، پھر بھی ہم دیکھ رہے ہیں کہ یہ سلسلہ جاری ہے، اگر ان منکرات سے رکتے ہوئے کوئی عالم اس میں شرکت کرتا ہے تو اللہ تبارک و تعالیٰ کے سامنے جواب دہی کے استحضار کے ساتھ خود ہی فیصلہ کر لیں۔

④ شادی میں دیئے جانے والے ہدایا کا حکم پہلے سوال کے جواب میں آچکا ہے، رہی یہ بات یہ کہ یہ ہدایا لڑکی کے شمار ہوں گے یا لڑکی کے والیوں کے؟ تو اس سلسلہ میں اگر دینے والے کی طرف سے کوئی صراحت زبانی یا تحریری (جیسا کہ عام طور پر دیئے جانے والے ہدایا پر لکھا ہوا ہوتا ہے) کی گئی ہے تو اس کے مطابق عمل ہوگا، اور اگر ایسی کوئی صراحت نہیں ہے تو عرف کو سامنے رکھتے ہوئے فیصلہ کیا جائے گا۔

جو کام رسم کے طور پر انجام دیا جائے چاہے اس میں فی نفسہ کوئی خرابی نہ ہو پھر بھی اس کا رسم ہونا ہی اس کے درست نہ ہونے کے لیے کافی ہے، جیسا کہ شروع جواب میں تصریح کر دی گئی ہے، منکرات والی دعوت میں علماء کی شرکت کے متعلق اوپر بتلایا جا چکا ہے۔

⑤ (۱) دعوت کھلانے کے لیے بوقت ضرورت ہال کرایہ پر لیا جاسکتا ہے بشرطیکہ آگے جواب میں کی گئی تصریح کے مطابق حدود و قیود کی رعایت کی جائے۔ (۲) اس کا بھی یہی حکم ہے؛ لیکن یہ اسراف سے خالی نہیں، اور اسراف شرعاً ممنوع ہے۔ (۳) ایضاً؛

البتہ پردہ کی رعایت کرنا ضروری۔ (۴) ایضاً۔ (۵) اس مقصد کے لیے مکاتب و مدارس کے تعلیمی نظام کو معطل کرنا جائز نہیں۔ (۶) اس کی بھی شرائط و قیود کے ساتھ گنجائش ہے۔ (۷) کسی قسم کا بھی جبر ڈال کر کسی کی چیز سے انتفاع درست نہیں۔ لایجل مال امرء مسلم إلا بطیب نفس منہ، او کما قال علیہ السلام

⑥ اس سلسلہ میں تفصیلی ہدایات اور طریقہ کار کی رہنمائی حضرات اکابر نظام الدین کی طرف سے باربار دی ہی جاتی ہیں، حضرت شیخ الحدیث مولانا محمد زکریا صاحب رحمۃ اللہ علیہ کی تالیف ”تبلیغی جماعت پر اعتراضات اور ان کے جوابات“ کا مطالعہ فرمائیں، انشاء اللہ چشم کشا ثابت ہوگا۔

⑦ فقہ کا مشہور قاعدہ ہے: ”الأمور بمقاصدھا“ اگر کوئی عالم آپ کے سوال میں تحریر فرمودہ وجہ کے پیش نظر ان منکرات پر حسبِ توفیق نکیر کرتے ہوئے نکاح پڑھاتا ہے تو گنجائش ہے۔ فقط واللہ تعالیٰ اعلم۔

املاء: العبد احمد عثی عنہ خانپوری، ۱۲ / ربیع الاول ۱۴۲۵ھ

الجواب صحیح: عباس داؤد بسم اللہ

## شادی کے بعد مصافحہ و معانقہ کرنا

سوال: شادی کے بعد مصافحہ و معانقہ کرنا صحیح ہے یا نہیں؟

الجواب: حامداً ومصلياً ومسلماً

عبادت اور سنت سمجھ کر کرنا بدعت ہے جیسا کہ اکابر کے فتاویٰ میں ہے۔

(امداد الفتاویٰ ۲۶۰/۵ فقط واللہ تعالیٰ اعلم۔)

کتبہ: العبد احمد عثی عنہ خانپوری، ۳۰ / ذوقعدہ ۱۴۱۰ھ

## نمازوں کے بعد مصافحہ

**سوال:** ہر فرض نماز کے بعد سنت و نوافل کے بعد پانچوں اوقات میں دعا وغیرہ ہو جانے کے بعد بہت سارے نمازی امام سے مصافحہ کر کے بازو میں قطار سے کھڑے ہو جاتے ہیں، اور ہر شخص اس طرح باری باری بعد از امام صاحب ہر کھڑے ہونے والے سے مصافحہ کرتا ہے، یہ عمل کیسا ہے؟

**الجواب:** حامداً ومصلياً ومسلماً

شریعت میں مصافحہ کا موقع صرف اول ملاقات ہے، نمازوں کے بعد مصافحہ حضور اکرم ﷺ صحابہ کرام رضی اللہ عنہم اور ائمہ دین رضی اللہ عنہم سے ثابت نہیں؛ بلکہ یہ روافض کی ایجاد اور بدعت ہے؛ اس لیے اس سے احتراز واجب ہے؛ بلکہ حضرات فقہاء رضی اللہ عنہم نے صراحت لکھا ہے کہ: اس بدعت کے مرتکب کو بذریعہ زجر و توبیخ روکنے کی کوشش کی جائے، اگر پھر بھی باز نہ آئے تو بشرط قدرت اسے سزا دی جائے؛ البتہ جہاں روکنے کی قدرت نہ ہو وہاں روکنا ضروری نہیں۔ تفصیل شامی جلد خامس میں موجود ہے۔ (احسن الفتاویٰ ۱/ ۳۵۵)

فقط واللہ تعالیٰ اعلم۔

کتبہ: العبد احمد عنی عنہ خانپوری، ۲۱ رجب ۱۴۱۵ھ

## نماز کے بعد مصافحہ اور درود شریف

**سوال:** نماز کے بعد مصافحہ کرتے وقت درود شریف پڑھنا کیسا ہے؟

**الجواب:** حامداً ومصلياً ومسلماً

ملاقات کے شروع میں یعنی جیسے ہی ملاقات اور سلام و جواب ہو، اس وقت کے علاوہ

دوسرے وقت جو مصافحے کئے جاتے ہیں، مثلاً: نماز فجر و نماز عصر و نماز جمعہ یا نماز عیدین (یا ہر نماز) وغیرہ کے بعد جو مصافحہ کیا جاتا ہے اور اس کو سنت سمجھا جاتا ہے، یہ غلط ہے، آں حضرت ﷺ اور صحابہ کرام رضی اللہ عنہم کے عمل سے ثابت نہیں ہے۔

شامی میں ہے:

ونقل في تبیین المحارم: عن الملتقط أنه تكره المصافحة بعد أداء الصلوة لكل حال؛ لأن الصحابة ما صافحوا بعد أداء الصلوة، ولأنها من سنن الروافض اه ثم نقل عن ابن حجر من الشافعية: أنها بدعة مكروهة، لا اصل لها في الشرع، وأنه ينبه فاعله أولاً، ويعزر ثانياً، ثم قال: وقال ابن الحاج من المالكية في المدخل: أنها من البدع، وموضع المصافحة في الشرع إنما هو عند لقاء المسلم لأخيه، لا في ادبار الصلوات، فحيث وضعها الشرع يضعها، فينهى عن ذلك ويزجر فاعله لما أتى به من خلاف السنة اه (ترجمہ) نماز کے بعد مصافحہ کرنا مکروہ ہے، کیوں کہ صحابہ رضی اللہ عنہم بعد نماز مصافحہ نہیں کیا کرتے تھے، اور اس لیے بھی مکروہ ہے کہ یہ روافض کا طریقہ ہے، اور علامہ ابن حجر رحمہ اللہ علیہ فرماتے ہیں یہ قابل کراہیت بدعت ہے، شریعت محمدی میں اس کی کوئی اصلیت نہیں، اس کے کرنے والے کو پہلی دفعہ میں تنبیہ کر دی جائے، (نہ مانے تو) دوسری دفعہ میں اس کو سزا دی جائے، اور ابن الحاج مالکی رحمہ اللہ علیہ ”مدخل“ میں تحریر فرماتے ہیں: یہ بھی ایک بدعت ہے، شریعت میں مصافحہ کرنے کا وقت وہ بتلایا گیا ہے، جب مسلمان اپنے مسلمان بھائی سے ملاقات کرے، نمازوں کے بعد نہیں، پس جہاں شریعت نے مصافحہ رکھا ہے، وہیں مصافحہ کرے، اس کے علاوہ دوسرے اوقات میں (مثلاً: نمازوں کے بعد)



مصافحہ کرنے سے منع کیا جائے اور کرنے والے کو جو سنت کے خلاف عمل کر رہا ہے، سختی سے منع کیا جائے۔ (شامی ۵/۳۳۶، از فتاویٰ رحیمیہ ۲/۳۲۱، ۳۲۲) فقط واللہ تعالیٰ اعلم۔

کتبہ: العبد احمد عفی عنہ، ۲۱/ محرم الحرام ۱۴۱۱ھ

## عید کی نماز کے بعد مصافحہ بدعت ہے

**سوال:** شوافع کے یہاں عید کی نماز کے بعد مصافحہ کا اہتمام مسنون ہے؟

**الجواب:** حامداً ومصلياً ومسلماً

شوافع میں کسی نے عید کی نماز کے بعد مصافحہ کو مسنون بتلایا ہو، یہ میرے علم میں نہیں؛ البتہ شامی میں نماز کے بعد مصافحہ کو ابن حجر شافعی رحمۃ اللہ علیہ کے حوالہ سے بدعت مکروہہ بتلایا ہے۔ ثم نقل عن ابن حجر عن الشافعية أنها بدعة مكروهة، لا أصل لها في الشرع وانه ينبه فاعلها أولاً ويعزر ثانياً (شامی ۲۷۰/۰) یعنی ابن حجر شافعی رحمۃ اللہ علیہ فرماتے ہیں کہ یہ (نمازوں کے بعد کا مصافحہ) ناپسندیدہ بدعت ہے، جس کی شریعت میں کوئی اصل نہیں، ایسا کرنے والے کو اولاً تنبیہ کی جائے، اور (پھر بھی کرتا ہے تو) ثانیاً اس کو تعزیر کی جائے۔ فقط واللہ تعالیٰ اعلم۔

کتبہ: العبد احمد عفی عنہ، ۱۸/ ذوالقعدة الحرام ۱۴۰۸ھ

الجواب صحیح: عباس داؤد بسم اللہ عفی عنہ

## اجتماعی ایصالِ ثواب

**سوال:** مسجد میں ربیع الاول کے مہینے میں شیخ عبدالقادر جیلانی رحمۃ اللہ علیہ کے نام پر ختم

قرآن رکھ سکتے ہیں یا نہیں؟

الجواب: حامداً ومصلياً ومسلماً

کسی بھی میت کو اپنے طور پر صدقاتِ نافلہ یا تلاوت وغیرہ کا ثواب پہنچانا ثابت ہے؛ البتہ ایصالِ ثواب کے لیے اجتماع کا اہتمام اور اس میں قیود و رسوم بدعت اور ناجائز ہے۔ (کفایت الفتاویٰ ۹/۱۰۵-۸۳/۹) فقط واللہ تعالیٰ اعلم۔

## ایصالِ ثواب اور قرآن خوانی کا جواز و عدم جواز

سوال: اسلام میں اور جمہور علمائے امت کے نزدیک کوئی بھی شخص کہیں سے بھی کسی کے لیے خواہ زندہ ہو یا مردہ ایصالِ ثواب کر کے بخش سکتا ہے، لیکن علمائے دیوبند اجتماعی قرآن خوانی عرس وغیرہ کو بدعت اور خلاف شرع کہتے ہیں، یہاں گذشتہ دنوں اخبارات میں سالانہ فاتحہ خوانی کے نام سے ایک مراسلہ کے ذریعے خانقاہ رحمانیہ مونگیر میں سالانہ فاتحہ خوانی مولانا محمد علی مونگیری مولانا مننت اللہ رحمانی دیگر حضرات کے مریدین متوسلین و معتقدین کو تاریخ متعین کر کے خانقاہ رحمانی میں آنے کی دعوت دی جاتی ہے تو کیا اس طرح سالانہ فاتحہ خوانی کرنا درست اور صحیح ہے جب کہ علمائے دیوبند کے کسی بھی ادارے میں اس طرح کا معمول اور طریقہ نہیں؟

الجواب: حامداً ومصلياً ومسلماً

رسم و رواج کی پابندی اور برادری کی مروت اور دباؤ کے بغیر اور مخصوص تاریخ اور دن معین کیے بغیر اور دعوتی اہتمام اور اجتماعی انتظام کے بغیر میت کے متعلقین خیر خواہ اور عزیز واقارب ایصالِ ثواب کی غرض سے جمع ہو کر قرآن خوانی کریں تو یہ جائز ہے ممنوع

نہیں۔ (یعنی شرح ہدایہ ۱) (فتاویٰ رحیمیہ ۳۸۹/۱) یہ تو نفس قرآن خوانی کا حکم ہے جس کے ساتھ خلاف سنت اہتمام اور دعوتی التزام برادری رسم و رواج کی پابندی اور بدنامی کا ڈر وغیرہ خرابیاں شامل نہ ہوں ورنہ یہ رسمی قرآن خوانی ثواب کے بدلے عذاب کا سبب بن سکتی ہے جب لوجہ اللہ نہ ہونے کی وجہ سے خود بھی مستحق ثواب نہیں بنتا تو میت کو کیا بخش دے گا۔ مجالس ابراہیم میں ہے کہ دنیا داروں کی اتباع یا مطلب پورا کرنے یا لعن طعن کے ڈر سے یا رسم و رواج کی پابندی کی خاطر کوئی کام کیا جائے تو ریا ہے اور عبادت میں ریا حرام ہے شامی میں رواجی قرآن خوانی اور رسمی تقریبات کے متعلق معراج الدراریۃ کے مصنف فقیہ علامہ قیام الدین (المتوفی ۴۹۰ھ) کا قول نقل کیا گیا ہے: هذه الأفعال كلها للسمعة والریا فیحترز منها لأنهم لا یریدون بہا وجہ اللہ تعالیٰ (یعنی) یہ سارے افعال محض دکھاوے اور نام و نمود کے لیے ہوتے ہیں لہذا ان سے بچنا چاہیے کیوں کہ ایسے رواجی کاموں میں للہیت نہیں ہوتی۔ (شامی ۸۴۲/۱) حکیم الامت حضرت تھانوی رحمۃ اللہ علیہ نے قرآن خوانی اور ایصال ثواب کا ایسا طریقہ بتایا ہے جو آسان ہے اخلاص سے بھرا ہوا شکر و شہ سے محفوظ، فرماتے ہیں جس طریقہ سے آج کل قرآن شریف پڑھ کر ایصال ثواب کیا جاتا ہے یہ صورت مردوجہ تو ٹھیک نہیں، ہاں! احباب خاص سے کہہ دیا جائے کہ اپنے اپنے مقام پر حسب توفیق پڑھ کر ثواب پہنچادیں باقی اجتماعی صورت اس میں بھی مناسب نہیں چاہے تین بار قل ہو اللہ ہی پڑھ کر بخش دیں جس سے ایک قرآن کا ثواب مل جائے گا یہ اس سے بھی اچھا ہے کہ اجتماعی صورت میں دس قرآن ختم کیے جائیں اس میں اکثر اہل میت کو جت لانا ہوتا ہے اور اللہ تعالیٰ کے یہاں تھوڑے بہت کو نہیں دیکھا جاتا خلوص اور نیت دیکھی

جاتی ہے چنانچہ حضور ﷺ فرماتے ہیں کہ میرا ایک صحابی ایک مد کھجور خیرات کرے اور غیر صحابی احد پہاڑ کے برابر سونادے تو وہ اس درجے کو نہیں پہنچتا یہ فرق خلوص اور عدم خلوص ہی کا ہے کیوں کہ جو خلوص ایک صحابی کا ہوگا وہ غیر صحابی کا نہیں ہو سکتا۔  
(انفاس عیسیٰ ۱/ ۲۱۵)۔ (فتاویٰ رحمیہ قدیم ۱/ ۳۹۱-۳۹۳) فقط واللہ تعالیٰ اعلم۔

املأه: العبد احمد خانپوری، ۱۸ شوال ۱۲۳۳ھ  
الجواب صحیح: عباس داؤد بسم اللہ

## اجتماعی ایصالِ ثواب سے بچنے کا طریقہ

**سوال:** ہم گجراتی، جن کے باپ دادا یہ کام کرتے آتے ہیں کہ ہمارے گھروں میں جب کسی آدمی کا انتقال ہو جاتا ہے، تو تیسرے، چوتھے روز لوگوں کو جمع کر کے قرآن پاک کی تلاوت فرما کر مرحوم کے لیے ایصالِ ثواب اور مغفرت کی دعا کرتے ہیں، اگرچہ اس عمل کو معین دن اور وقت اور اہتمام کی بناء پر علمائے دیوبند منع فرماتے ہیں؛ لیکن یہی گجراتی حضرات ہندوستان چھوڑ کر یہاں انگلینڈ پہنچے اور ساتھ ساتھ وہ طور و طریق جو وطن میں کرتے تھے، وہ ساتھ لائے؛ لیکن یہاں اس میں تھوڑی سی اصلاح ہوئی، اور وہ یہ ہے کہ جب کبھی کسی کے یہاں پر انتقال ہوتا ہے، یا ہندوستان میں اپنے کسی عزیز اور رشتہ داروں کی انتقال کی خبر آتی ہے، تو خاص کر جمعہ کے دن اور گاہے گاہے کسی دوسرے دن مسجد کے امام صاحب اعلان فرماتے ہیں کہ مرحوموں کے ایصالِ ثواب کے لیے یسین شریف کا ختم ہوگا، اس اعلان کے بعد جن صاحبان کے پاس فرصت اور وقت ہو، وہ مسجد میں نماز کے بعد بیٹھ جاتے ہیں اور وہ بھی سوئیں سے

پانچ فی صد بیٹھتے ہیں اور پانچ دس منٹ بیٹھ کر یسین پاک پڑھتے ہیں اور دعا فرما کر مجلس برخواست ہو جاتی ہے اور اس کے بعد کوئی شیرینی وغیرہ کی تقسیم نہیں ہوتی، اور مرحوموں کے گھر جا کر کھانا وغیرہ کا اہتمام نہیں ہوتا، اور تیسرے چوتھے روز گھر پر جمع ہو کر جو اہتمام وطن میں کرتے تھے، وہ ختم ہو گیا اور لوگ اطمینان کر لیتے ہیں کہ ہم نے ہمارے مرحوموں کے لیے ایصالِ ثواب کر لیا، مزید اہتمام کی ضرورت نہیں ہے۔

نوٹ: یہ اعلان بعض مرتبہ مسلسل کئی جمعہ تک چلتا ہے؛ کیوں کہ یہاں پر علاقہ میں بہت سارے دیہاتوں کے لوگ رہتے ہیں اور کسی نہ کسی کے انتقال کی خبر آتی رہتی ہے، اس لیے مسلسل چلتا ہے، اس کے باوجود کوئی جمعہ خالی بھی ہو جاتا ہے، اور جمعہ ہی کو یہ اعلان ہو، یہ ضروری نہیں ہے، دوسرے دنوں میں بھی چل سکتا ہے؛ لیکن جمعہ کو زیادہ تر اعلان اس لیے ہوتا ہے کہ جمعہ کے دن لوگ زیادہ جمع ہوتے ہیں، ورنہ دوسرے دنوں میں بھی اعلان ہو سکتا ہے، اور کبھی کبھی ایسا ہوتا بھی ہے، اب اس معاملہ میں ہمارے یہاں ایک نوجوان عالم دین جو جلال آباد سے فارغ ہو کر تشریف لائے ہیں، اور ہمارے یہاں دین کی خدمت ادا کرتے ہیں، انھوں نے اعلان کیا کہ ہمارے یہاں یہ طریقہ جو اعلان کر کے جمع ہو کر یسین شریف پڑھتے ہیں، یہ بدعت ہے، اس کو بند کرو، تو اس طرح اعلان کر کے جمع ہو کر پڑھنا بند کر دیا۔ لیکن لوگوں کو ان کے اس اعلان پر اطمینان نہیں؛ کیوں کہ جب دوسرے علمائے کرام جو یہاں پر ہیں، اور وہ علمائے کرام جو ہندو پاک سے تشریف لاتے ہیں، ان میں سے بعض اور وہ بھی جید اور سالہا سال سے بڑی بڑی درسگاہوں میں خدمت پر مامور ہیں، ان سے اس بارے میں سوال کرتے ہیں، تو وہ جواب دیتے ہیں کہ پڑھ سکتے ہیں، اس میں کوئی حرج نہیں ہے۔

اور ساتھ ساتھ لوگ یہ سوال کرتے ہیں کہ اگر یسین شریف اس طرح پڑھنا بدعت ہے، تو یسین شریف پڑھنے کا اہتمام دارالعلوموں اور خانقاہوں اور مرکروں میں ہوتا ہے اور پڑھتے ہیں تو اگر یہ بدعت ہو تو پھر یہ دارالعلوموں میں اور خانقاہوں میں اور مرکروں میں کیوں پڑھتے ہیں؟ ان وجہوں کی بناء پر لوگوں کو اطمینان نہیں ہے! ہاں بعض ایسے بھی ہیں، جو ہمارے اسی عالم دین کے ہم خیال ہیں، ساتھ جن لوگوں کو اطمینان نہیں ہے وہ، اور وہ لوگ جو اپنے مرحوم کے ایصال ثواب خود نہیں کر سکتے، انہوں نے وہی اہتمام جو وطن میں کرتے تھے، اس کو پھر اپنے گھروں میں شروع کر دیا، یعنی تیسرے چوتھے روز لوگوں کو گھروں میں جمع کرتے ہیں اور قرآن خوانی کرتے ہیں اور ساتھ ساتھ دودھ اور کھانا پینا شروع ہو گیا ہے اور بعض بعض جگہ پر بدعتی مسجد کے امام اور بچوں نے ہمارے صحیح العقائد کے گھروں میں آ کر ختم پڑھنا اور دعا کرنا شروع کر دیا ہے، کیوں کہ وہ تو کام اور اہتمام کے عادی ہیں اور ہمارے بچے اور علماء کسی کے گھر پر جاتے نہیں ہیں، یسین شریف اسی طرح پڑھنا بدعت ہے، تو اس سے بڑی بڑی بدعتیں جو ہمارے یہاں ہمارے گھروں میں یہاں پر پہلے نہیں تھی، وہ شروع ہو گئی، تو دو بڑی مصیبتیں ہو، تو چھوٹی اور آسان کو اختیار کر لو، تو اگر یہ دونوں بدعتوں میں ہو تو چھوٹی اور آسان بدعت کر لینے سے بڑی بڑی بدعتوں سے بچ جانا اچھا ہے، حضرت مفتی محمود حسن گنگوہی زید مجدہم کے فتاویٰ محمودیہ ۶/ ۱۳۵، ۱۳۶، ۱۳۷ کے سوال و جواب سے جواز معلوم ہوتا ہے۔

اجواب: حامداً ومصلياً ومسلماً

رسم و رواج کی پابندی اور برادری مروت اور دباؤ کے بغیر اور کوئی مخصوص تاریخ

اور دن معین کئے بغیر اور دعوتی اہتمام اور اجتماعی التزام کے بغیر، میت کے متعلقین، خیر خواہ اور عزیز واقرباء ایصالِ ثواب کی غرض سے جمع ہو کر قرآن خوانی کریں، تو یہ جائز ہے، ممنوع نہیں۔ (یعنی شرح ہدایا اول منقول از فتاویٰ رحیمیہ ۱/۳۸۹)

یہ تو نفس قرآن خوانی کا حکم ہے، جس کے ساتھ خلاف سنت اہتمام اور دعوتی التزام، برادری رسم و رواج کی پابندی اور بدنامی کا ڈر وغیرہ خرابیاں شامل نہ ہوں، ورنہ یہ رسمی قرآن خوانی ثواب کے بدلہ عذاب کا سبب بن سکتی ہے۔ (ایضاً ۱/۳۹۱)

آپ کے ہاں جو قرآن خوانی ہوتی ہے وہ رسمی ہے یا نہیں؟ اس کا فیصلہ وہاں کے مقامی متدین، ماہر شریعت اور عوامی نفسیات سے واقف اہل حق علماء کر سکتے ہیں۔

حکیم الامت حضرت مولانا تھانوی رحمۃ اللہ علیہ نے قرآن خوانی اور ایصالِ ثواب کا ایسا طریقہ بتایا ہے جو آسان ہے، اخلاص سے بھرا ہوا، شک و شبہ سے محفوظ۔ فرماتے ہیں:

جس طریقہ سے آج کل قرآن شریف پڑھ کر ایصالِ ثواب کیا جاتا ہے، یہ صورت مردوجہ تو ٹھیک نہیں، ہاں! احباب خاص سے کہہ دیا جائے کہ اپنے اپنے مقام پر حسب توفیق پڑھ کر ثواب پہنچادیں، باقی اجتماعی صورت اس میں بھی مناسب نہیں، چاہے تین بار قل ہو اللہ ہی پڑھ کر بخش دیں، جس سے ایک قرآن کا ثواب مل جائے گا، یہ اس سے بھی اچھا ہے کہ اجتماعی صورت میں دس قرآن ختم کئے جائیں، اس میں اکثر اہل میت کو جتلا نا ہوتا ہے اور اللہ تعالیٰ کے یہاں تھوڑے بہت کو نہیں دیکھا جاتا، خلوص اور نیت دیکھی جاتی ہے؛ چنانچہ حضور صلی اللہ علیہ وسلم فرماتے ہیں کہ: میرا ایک صحابی ایک مد کھجور خیرات کرے اور غیر صحابی احد پہاڑ کے برابر سونا تو وہ اس درجہ کو نہیں پہنچ پاتا، یہ فرق خلوص و عدم خلوص ہی کا تو ہے، کیوں کہ جو خلوص ایک صحابی کا ہوگا، وہ غیر صحابی کا نہیں ہو سکتا۔

(انفاس عیسیٰ ۱/ ۲۱۵، منقول از فتاویٰ رحیمیہ قدیم ۱/ ۳۹۱، ۳۹۲)

کسی بدعت سے بچنے کا طریقہ یہ نہیں ہے کہ دوسری بدعت کی اجازت دے دی جائے؛ بلکہ اس کے لیے ضروری ہے کہ حضرات علماء، جو وہاں مقامی دینی کام کے ذمہ دار ہیں، وہ جدوجہد کر کے لوگوں کے دلوں میں بدعت کی قباحت و نحوست جمائیں اور اتباع سنت کی ترغیب و ترویج کے لیے اپنے آپ کو وقف کر دیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۲/ صفر المظفر ۱۴۱۱ھ  
الجواب صحیح: عباس داؤد بسم اللہ عفی عنہ

## رسی قرآن خوانی

**سوال:** جب کسی کا انتقال ہوتا ہے، اس کے بعد مسجدوں اور گھروں میں مجموعی طور پر مرحومین کے ایصالِ ثواب کے لیے یسین شریف کے ختم کے لیے اور قرآن خوانی کے لیے باضابطہ اعلان کیا جاتا ہے اور لوگ اس کو سن کر پابندی کے ساتھ تلاوت کرتے ہوئے ایصالِ ثواب کرتے ہیں اور اس کے معاوضہ میں کھانے پینے کی کوئی چیز تقسیم بھی نہیں کرتے، جس کو بعض لوگ بدعتوں میں شمار کرتے ہیں، لہذا اس کا شرعی حکم کیا ہے؟

**الجواب:** حامداً ومصلياً ومسلماً

رسم و رواج کی پابندی اور برادری مروت اور دباؤ کے بغیر اور کوئی مخصوص تاریخ اور دن معین کئے بغیر، اور دعوتی اہتمام اور اجتماعی التزام کئے بغیر، میت کے متعلقین، خیر خواہ اور عزیز و اقرباء ایصالِ ثواب کی غرض سے جمع ہو کر قرآن خوانی کریں، تو یہ جائز ہے،

ممنوع نہیں۔ (یعنی شرح ہدایہ منقول فتاویٰ رحیمیہ قدیم ۱/ ۳۸۹)



یہ تو نفس قرآن خوانی کا حکم ہے، جس کے ساتھ خلاف سنت اہتمام اور دعوتی التزام، برادری رسم و رواج کی پابندی اور بدنامی کا ڈر وغیرہ خرابیاں شامل نہ ہوں، ورنہ یہ رسمی قرآن خوانی ثواب کے بدلے عذاب کا سبب بن سکتی ہے۔ (ایضاً ۳۹۱/۱) فقط واللہ تعالیٰ اعلم۔

کتبہ: العبد احمد عفی عنہ خانپوری، ۴ / ربیع الاول ۱۴۱۱ھ  
الجواب صحیح: عباس داؤد بسم اللہ عفی عنہ

## رقم لے کر قرآن خوانی کرنا

**سوال:** رقم روپیہ پیسہ لے کر قرآن خوانی کرنا کیسا ہے؟

**الجواب:** حامداً ومصلياً ومسلماً

قرآن خوانی پر پیسہ لینا حرام ہے، اس طرح پڑھنے پر کوئی ثواب خود پڑھنے والے کو نہیں ملتا تو میت تک کیا پہنچے گا؟ کما فصله العلامة الشامی فی حاشيته علی الدر المختار المسماة برد المحتارہ / ۳۹، ۳۸۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۱ / رجب ۱۴۱۸ھ  
الجواب صحیح: عباس داؤد بسم اللہ عفی عنہ

## قرآن خوانی میں ہدیہ لینا

**سوال:** قرآن خوانی میں مروجہ رسم کے مطابق کھانا، ہدیہ وغیرہ لینا کیسا ہے جب کہ وہ ہدیہ دوسروں کو دے دیا جائے؟

**الجواب:** حامداً ومصلياً ومسلماً

اگر خالصاً لوجه اللہ قرآن شریف پڑھا اور اس کا ثواب پہنچایا، پڑھنے والے کے

ذہن میں اس کا خیال نہیں تھا کہ یہاں سے کچھ ملے گا، نہ پڑھانے والے کے ذہن میں یہ تصور تھا کہ اس پڑھنے والے کو کچھ دینا ہوگا، نہ اس کا رواج ہے کہ پڑھنے والے کو کچھ دیا جاتا ہو؛ بلکہ بعد میں کچھ احسان پڑھنے والے کے ساتھ کر دیا، اگر یہ پیسہ نہ دیا جاتا تو پڑھنے والے کو کسی قسم کی گرانی نہ ہوتی، تو وہ پیسہ لینا جائز ہے؛ ورنہ ناجائز ہے۔

(فتاویٰ محمودیہ ۱۳۷/۶)

آج کل عموماً یہ تمام شرائط پائے نہیں جاتے اس لیے جائز نہیں ہے، کسی کو دینے کی نیت سے لینے سے ناجائز کام، جائز نہیں ہو جاتا، کیا کسی کو دینے کی نیت سے چوری اور ڈکیتی جائز ہو جاتی ہے؟۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۹ شوال ۱۴۱۵ھ

الجواب صحیح: عباس داؤد بسم اللہ عفی عنہ

## مروجہ فاتحہ، قرآنی آیات دم کر کے اجرت لینا

**سوال:** مروجہ فاتحہ خوانی جائز ہے یا ناجائز؟ نیز فاتحہ خواں جو رقم یا اشیاء لیتے ہیں جس کو چر اغاں اور تبرک سے موسوم کرتے ہیں نیز میلاد النبی ﷺ کے نام سے تقریر کرنا قیام کرنا اور فیس مقرر کرنا کیسا ہے؟ نسیز پانی پر قرآنی آیتیں دم کرنا یا جسم پر، پھر اس کا نذرانہ لینا کیسا ہے؟ قرآن مجید پڑھ کر یا پڑھوا کر دعوت کرنا یا کھانا یا کھانا کیسا ہے؟ کیا ان چیزوں میں جواز کی صورت ہے یا نکل سکتی ہے یا نکالی جاسکتی ہے؟ مدلل جواب سے انکشاف فرما کر ممنون فرمائیں۔

## الجواب: حامداً ومصلياً ومسلماً

کھانا سامنے رکھ کر فاتحہ پڑھنا اور یہ سمجھنا کہ بغیر اس کے ثواب نہیں پہنچتا یہ غلط ہے۔ کسی دلیل سے ثابت نہیں۔ اس سے پرہیز ضروری ہے۔ (فتاویٰ محمودیہ ۱/۲۲۹)

فاتحہ خواں کا چراغاں کے نام سے رقم یا اشیاء لینا درست نہیں ہے۔ مروجہ مجلس میلاد نہ قرآن کریم سے ثابت ہے، نہ حدیث شریف سے ثابت ہے، نہ خلفائے راشدین و دیگر صحابہ کرام رضی اللہ عنہم سے ثابت ہے، نہ تابعین و ائمہ مجتہدین (امام اعظم ابوحنیفہ، امام مالک، امام شافعی، امام احمد وغیرہم رحمہم اللہ) سے ثابت ہے، نہ محدثین (امام بخاری، امام مسلم، امام ترمذی، امام ابوداؤد، امام نسائی، امام ابن ماجہ وغیرہم رحمہم اللہ) سے ثابت ہے نہ اولیاء کاملین (حضرت عبدالقادر جیلانی، خواجہ معین الدین چشتی، امیر جمیری، خواجہ بہاء الدین نقشبندی، شیخ عارف شہاب الدین سہروردی وغیرہم رحمہم اللہ) سے ثابت ہے۔ (فتاویٰ محمودیہ ۱/۱۷۹)

قرآنی آیات پڑھ کر جسم پر دم کرنا اور اس کی اجرت لینا جائز ہے؛ لیکن پہلے سے اجرت متعین کر لینا ہوگا تاکہ جہالت اجرت کی بناء پر اجارہ فاسد نہ ہو۔ اور اگر کچھ متعین نہیں کیا اور مانگا بھی نہیں لیکن مریض نے خود پیش کیا تو اس کو قبول کرنے کی اجازت ہے۔ آخری سوال میں قرآن مجید کس نیت سے پڑھایا پڑھوایا جاتا ہے اس کی تصریح فرمائی جاوے۔ فقط واللہ تعالیٰ اعلم۔

## اشیاء سامنے رکھ کر فاتحہ پڑھنے کا ثبوت نہیں

سوال: ہمارے اس گاؤں میں اور اکثر بڑے بڑے شہروں میں بھی یہ طریقہ رائج ہے کہ جب فاتحہ دی جاتی ہے، تو اس وقت اشیاء کو سامنے رکھنا ضروری سمجھا جاتا ہے،

جب ان سے کہا جاتا ہے کہ بھائی! اشیاء سامنے نہیں رکھنا چاہیے، تو وہ ایک حدیث کا حوالہ دیتے ہیں، اور کہتے ہیں کہ فاتحہ کے وقت اشیاء کو سامنے رکھنا مستحب ہے، حدیث یوں ہے کہ حضرت سعد بنی اللہؓ کی والدہ کا انتقال ہوا، تو حضرت سعد بنی اللہؓ حضور ﷺ کی خدمت میں حاضر ہوئے، اور کہا کہ میری ماں کا انتقال ہو چکا ہے، کیا میں ان کی طرف سے کچھ صدقہ کر سکتا ہوں؟ تو آپ ﷺ نے فرمایا: ہاں! ضرور، آپ ایک کنواں کھودو، تو حضرت سعد بنی اللہؓ نے کنواں کھودا اور حضور ﷺ سے آکر کہا کہ کنواں کھود دیا گیا، تو حضور ﷺ کنویں کے پاس گئے اور کنویں کے پاس کھڑے ہو کر دعاء کی، اس حدیث کی روشنی میں ہم لوگ تو فاتحہ کے وقت اشیاء کو سامنے رکھنا مستحب سمجھتے ہیں، تو میں نے ان سے کہا کہ ہم ابھی فتویٰ منگ رہے ہیں، میں یہاں پر یہ پوچھنا چاہتا ہوں کہ آیا یہ مستحب ہے یا بدعت ہے؟ یعنی فاتحہ کے وقت اشیاء کو سامنے رکھنا بدعت ہے یا مستحب ہے؟ مذکورہ حدیث کا کیا مطلب ہے؟ مزید یہ بھی بتائیے کہ فاتحہ کا کھانا، امیر لوگ کھا سکتے ہیں یا نہیں؟ شرعی حکم سے مطلع فرمائیے۔

**الجواب:** حامداً ومصلياً ومسلماً

بلا التزام تاریخ و مہینہ وغیرہ کے نفسِ ثواب پہنچانا: قرآن کریم پڑھ کر، نماز پڑھ کر، روزہ رکھ کر، غرباء و مساکین کو کھانا کھلا کر، کپڑا وغیرہ دے کر بلاشبہ بہتر و مستحسن ہے؛ لیکن فاتحہ مروجہ یعنی کھانا سامنے رکھ کر قرآن شریف کی کچھ آیتیں یا سورتیں پڑھ کر، اس کھانے اور قرآن کا ثواب میت کو پہنچانا بے اصل ہے، اور بدعت و ممنوع ہے، نہ حضور ﷺ کا یہ طریقہ تھا، نہ صحابہ کرام رضی اللہ عنہم کا، نہ تابعین عظام رضی اللہ عنہم کا، نہ تبع تابعین رضی اللہ عنہم کا، نہ امام اعظم رضی اللہ عنہ کا، نہ ان کی کسی کتاب میں منقول ہے، جو شخص مدعی ہے، اس سے پوچھنا

چاہیے کہ کس کتاب میں لکھا ہے؟ (فتاویٰ محمودیہ ۱/۱۸۷)

آپ کو جس روایت کا حوالہ دیا گیا ہے، اس میں صرف اتنا ہے کہ حضرت سعد بن عبادہ رضی اللہ عنہ نے عرض کیا کہ اے اللہ کے رسول! میری والدہ کا انتقال ہو گیا ہے، (ان کے ایصالِ ثواب کے لیے) کونسا صدقہ زیادہ افضل ہے؟ حضور اقدس صلی اللہ علیہ وسلم نے فرمایا کہ پانی سب سے افضل ہے، اس پر حضرت سعد رضی اللہ عنہ نے اپنی والدہ کے ثواب کے لیے ایک کنواں کھدوایا۔ (مشکوٰۃ شریف ۱۶۹ بحوالہ ابوداؤد و نسائی)

اس روایت میں یہ نہیں کہ آپ صلی اللہ علیہ وسلم نے کنویں کے پاس جا کر دعا مانگی، یہ زیادتی من گھڑت ہے، جس نے یہ بات کہی اس سے آپ کتاب کا حوالہ طلب کیجئے۔  
فقط واللہ تعالیٰ اعلم۔

کتبہ: العبد احمد غنی عنہ خانپوری، ۱۱/ ربيع الآخر ۱۳۱۱ھ

الجواب صحیح: عباس داؤد بسم اللہ غنی عنہ

## اہل میت کی دعوت کھانا ناجائز ہے

**سوال:** فاتحہ کا کھانا، یا ایصالِ ثواب کا کھانا، مالداروں کے لیے جائز ہے یا نہیں؟ جب ان حضرات سے کہا جاتا ہے کہ فاتحہ یا ایصالِ ثواب کا کھانا مالداروں کے لیے جائز نہیں، تو وہ کہتے ہیں کہ حضرت سعد رضی اللہ عنہ نے جب کنواں کھودا، تو اس کنویں سے نہ صرف غریب؛ بلکہ امیر لوگ بھی پانی پیا کرتے تھے، لہذا اس سے یہی ثبوت ملتا ہے کہ فاتحہ کا کھانا یا ایصالِ ثواب کا کھانا، امیر لوگ بھی کھا سکتے ہیں، میں مفتی صاحب سے پوچھنا چاہتا ہوں کہ فاتحہ کا کھانا یا ایصالِ ثواب کا کھانا امیر کے لیے جائز ہے یا نہیں؟ اور جو حضرات کنویں کی

مثال دیتے ہیں، یہ بات کہاں تک درست ہے؟ شرعی حکم سے مطلع فرمائیں۔

الجواب: حامداً ومصلياً ومسلماً

اہل میت کی طرف سے کی جانے والی یہ دعوتِ مروجہ ناجائز ہے۔ بچہد وجوہ:  
 (۱) یہ حقیقت میں ہنود کی رسم ہے، پس اس میں تشبہ بالہنود ہے۔ (۲) شریعت میں غمی کے موقع پر دعوت مشروع نہیں۔ (۳) اس دعوت کو لازم سمجھا جاتا ہے، اور التزام مالایلمزم ناجائز ہے۔ (۴) دعوت میں جو رقم صرف ہوتی ہے، اس میں عموماً نابالغ یتامی کا بھی حصہ ہوتا ہے۔ (۵) اس دعوت سے مطلوب ریا و نمود ہوتی ہے، یا لوگوں کے طعن و تشنیع کے ڈر سے دعوت کی جاتی ہے۔

اگر ایصالِ ثواب کی نیت ہوتی تو فقراء و مساکین کو مقدم سمجھا جاتا؛ حالاں کہ ہوتا یہ ہے کہ اقرباء و احباب کا اجتماع ہوتا ہے، یا پھر صاحبِ اقتدار سرمایہ دار لوگوں کی دعوت ہوتی ہے، فقراء تو صرف برائے نام ہوتے ہیں۔ (از حسن الفتاویٰ ملخصاً ۱/۳۵۶)  
 کنواں صدقہ جاریہ ہے جیسا کہ مسجد و مدرسہ بنانا، اس پر دعوت کا قیاس کرنا درست نہیں ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۶/ ربیع الآخر ۱۴۱۱ھ

گیارہویں، بائیسویں، رجب، محرم

اور شبِ برأت کے ساتھ چند ناجائز کام و رسومات

سوال: گیارہویں، بائیسویں، رجب، محرم کا کچھڑا، عرفی، عیدین، امام جعفر صادق کے کونڈے، شبِ برأت کا سلوہ اور آخری بدھ ان کی اصل حقیقت کیا ہے؟

کیا یہ سب رسوم جائز ہیں؟

(الجواب): حامداً ومصلياً ومسلماً

گیارہویں منانا بدعت ہے۔ (فتاویٰ رحمیہ ۲/۲۸۷) تفصیل کے لیے اس کا مطالعہ فرمائیں۔  
بائیسویں رجب کو کونڈا کرنے کا جو رواج ہے یہ رسم مذہب اہل سنت میں محض  
بے اصل خلاف شرع اور بدعت ممنوعہ ہے؛ کیوں کہ بائیسویں نہ حضرت امام جعفر صادق  
رضی اللہ عنہ کی تاریخ پیدائش ہے، اور نہ تاریخ وفات الخ۔ فتاویٰ محمودیہ (۱/۲۲۰، ۲۲۱)  
اور احسن الفتاویٰ (۱/۳۶۷) تفصیل دونوں جگہ موجود ہے۔

رجب سے مراد اگریہی ہے تو اس کا حکم ظاہر ہے، اور کچھ ہے تو اس کی تفصیل لکھ کر حکم  
معلوم کر لیں، بعد میں فتاویٰ رشیدیہ میں اس کے متعلق نادرست اور بدعت کا حکم دیکھا۔  
(فتاویٰ رشیدیہ کامل ص ۱۳۹)

محرم میں کھچڑا کی رسم کرنا ممنوع و ناجائز ہے۔ (فتاویٰ دارالعلوم (عزیز الفتاویٰ) مطبوعہ کراچی ۱/۱۷۷)  
شب براءت میں حلوہ پکانے کا شریعت میں کوئی ثبوت نہیں؛ لہذا ناجائز اور  
بدعت ہے۔ (احسن الفتاویٰ ۱/۳۸۵) اصلاح الرسوم ۱۳۲ میں اس کی تفصیل موجود ہے۔  
ماہ صفر کے آخری بدھ کے متعلق احسن الفتاویٰ میں ہے کہ یہ غلط اور من گھڑت  
عقیدہ ہے، اس لیے ناجائز اور گناہ ہے۔ (احسن الفتاویٰ ۱/۳۶۰)

عرفہ کے نام سے ۸ / ذوالحجہ کو عمدہ کھانے پکانے کو ضروری سمجھنا اور کرنا، اور عیدوں  
کے نام سے ۹ / ذوالحجہ کو یہی عمل کرنا، اس کی کوئی اصل نہیں، یہ رسم محض اور ناجائز ہے۔  
نقطہ واللہ تعالیٰ اعلم۔

## تعزیت کے اجتماع میں علماء اور عورتوں کی شرکت

**سوال:** ہمارے ضلع کھیڑا میں چند سالوں سے یہ رسم چلی آرہی ہے کہ آدمی کے انتقال کے بعد دو سے چار بجے کے درمیان ایک دن مقرر کر کے عزیزوں اور رشتہ داروں کو خط لکھ کر بلا یا جاتا ہے، جس میں عورتیں شرکت کرتی ہیں، کچھ مرد بھی ساتھ میں۔

یہ بات یاد رہے کہ جس کو خط پہنچتا ہے اس کو سماج کی رسم کے مطابق جانا ضروری ہوتا ہے، اور نہ آنے پر داعی برامانتا ہے، پھر اس میں ہر قسم کے رسم و رواج کئے جاتے ہیں، اب سوال یہ ہے کہ:

(الف) اس قسم کی دعوت تعزیت پر میت کے گھر جا کر مقرر دن میں اکٹھا ہونا جائز ہے یا نہیں؟

(ب) چونکہ ایسے وقت پر دینی بات سنانا کبھی مؤثر بھی ہوتا ہے، اس لیے ایسے موقعہ پر اکثر جلسہ وعظ مقرر کیا جاتا ہے، اور مردوں اور عورتوں کو دینی وعظ سنانے کے لیے علماء یا دینی آدمی کو بلا یا جاتا ہے، اب ایسی مجلس کا انعقاد شرعی ہے یا غیر شرعی ہے؟

(ت) جس مجلس کا انعقاد غیر شرعی ہے ایسی مجلس میں وعظ کہنے کے لیے جانا جائز ہے یا نہیں؟ ہمارے یہاں ایک عالم ایسی مجلسوں میں وعظ کہنے سے انکار کرتے ہیں اور دوسروں کو جانے سے منع کرتے ہیں، آیا ان کا یہ فعل محمود ہے یا مذموم ہے؟

(ث) جو شخص اس میں شرکت کرتا ہے اور رواج دینے میں مدد کرتا ہے، اس کا کیا حکم ہے؟ اور وہ آدمی کیسا ہے؟

(ج) ایسی چیزوں کو بند کرنے میں کون سا طریقہ موجب اجر و ثواب ہوگا؟۔



الجواب: حامداً ومصلياً ومسلماً

(الف) اہل میت کی تعزیت یعنی ان کی تسلی اور دل جوئی کرنا، صبر کی تلقین و ترغیب دینا، اس کے اور میت کے حق میں دعا کے الفاظ کہنا مسنون ہے، اور اس کی بڑی فضیلت آئی ہے۔ حدیث میں ہے ”من عزی مصابا فله مثل أجره“ یعنی جو کوئی مصیبت زدہ کی تعزیت کرے، خدائے پاک اس کو اس قدر ثواب دے گا جس طرح مصیبت زدہ کو (اس کے صبر پر)۔ (ترمذی شریف ۱/۱۲۷)

دوسری حدیث میں ہے کہ جو کوئی اپنے دینی بھائی کی مصیبت میں تعزیت کرے، تو قیامت کے روز خدائے پاک اس کو بزرگی اور کرامت کا لباس پہنائیں گے۔ (ابن ماجہ شریف ۱۱۶)

تعزیت تین دن تک کرنی چاہیے، اس کے بعد مکروہ ہے، ہاں جس کو اطلاع نہ ہو یا تعزیت کرنے والا یا اہل میت حاضر نہ ہوں تو تین دن کے بعد بھی کر سکتے ہیں۔

(فتاویٰ عالمگیری ۱/۱۶۷)

مجبوری یا دوری کی بناء پر حاضر نہ ہو سکے تو بذریعہ خط تعزیت کی جا سکتی ہے، آں حضرت عائشہؓ نے حضرت معاذ بن جبلؓ کی تعزیت بذریعہ خط فرمائی جب کہ ان کے لڑکے کی وفات ہوئی۔ (حسن حسین ۱۸۰)

الفاظ تعزیت اور مضمون متعین نہیں، جدا جدا ہیں، صبر و تسلی کے لیے جو الفاظ زیادہ مؤثر ہوں ان کو استعمال کرے، بہتر یہ ہے کہ یہ الفاظ کہے جائیں: ”إِنَّ لِلَّهِ مَا أَخَذَ وَلَهُ مَا أَعْطَىٰ وَكُلٌّ عِنْدَهُ بِأَجَلٍ مُّسْمًى فَلْتَصْبِرْ وَلْتَحْتَسِبْ“ یعنی جو لیا وہ بھی خدا کا ہے، اور جو کچھ دیا وہ بھی اسی کی ملکیت ہے، ہر چیز کا اس کے پاس ایک وقت مقرر ہے، (یعنی میت کی زندگی اتنی مقدر تھی) پس صبر اختیار کرو، اور ثواب کی امید رکھو۔ (مشکوٰۃ شریف ۱۵۰)

رسول خدا علیہ الصلاۃ والسلام کی احادیث اور فقہاء کے فرامین کی روشنی میں واضح ہو گیا کہ تعزیت محض رواج دنیوی نہیں ہے کہ مرضی کے مطابق کمی بیشی کرتے رہو؛ بلکہ خاص اسلامی تعلیم اور فضیلت و ثواب کا امر ہے، اس کو خصوصی ثواب اور عبادات کے امور کی طرح اسلامی تعلیم اور آں حضرت ﷺ کی سنت کے مطابق عمل میں لانا ضروری ہے، ورنہ بجائے مقبولیت کے مردودیت، اور بجائے ثواب کے عتاب و گمراہی کا کام ہو جائے گا۔

حضرت امام غزالی رحمہ اللہ کا ارشاد ہے: تم کوئی کام بدون حکم شارع علیہ السلام کے کرو اگرچہ وہ بشکل عبادت ہی ہو، وہ عبادت نہیں؛ بلکہ گناہ ہے۔ (مکتب ۷)

حضرت غوث الاعظم شیخ عبدالقادر جیلانی رحمہ اللہ کا فیصلہ ہے: کوئی قول عمل کے بغیر قبول نہیں، اور کوئی عمل قبول نہیں جب تک اس میں اخلاص نہ ہو اور سنت رسول ﷺ کی اتباع نہ ہو۔ (فتح الربانی ۱۳)

تعزیت کا سنت طریقہ یہ ہے کہ میت کے گھر والوں کے ہاں دعوت اجتماع اور دیگر پابندی رسوم کے بغیر تنہا جائے، آں حضرت ﷺ اور صحابہ رضی اللہ عنہم اور سلف صالحین رضی اللہ عنہم کا یہی طریقہ تھا، لہذا جو صورت سوال میں ذکر کی گئی ہے کہ خاص وقت مقرر کر کے اجتماع کیا جائے، اور اس کے لیے بلا یا جائے یہ بدعت ہے اور مکروہ ہے۔

زاد المعاد میں ہے: ولم یکن من ہدیہ أن یجتمع للعزاء، ویقرأ له القرآن لا عند قبره ولا غیره، وكل هذه بدعة حادثة مکروہة۔ یعنی آں حضرت ﷺ کا یہ طریقہ نہیں تھا کہ تعزیت کے لیے جمع ہوں اور قرآن خوانی ہو، نہ قبر کے پاس، نہ کسی اور جگہ، یہ سب باتیں بدعت ہیں، ایجاد کردہ ہیں، مکروہ ہیں۔ (زاد المعاد ۱۵۰/۱)

”فتاویٰ جامع الرموز“ میں ہے: ویکرہ اجتماعہ عندہ للتعزیت۔

یعنی تعزیت کے لیے اہل میت کے ہاں اجتماع کرنا مکروہ ہے۔ (۱/ ۱۴۸، مراقی الفلاح ۱۴۰،

طحطاوی علی الدرۃ ۶۱۲/۱، شامی ۱/ ۹۴۲)

”شرح سفر السعادة“ میں ہے: وعادت نبود کہ برائے میت در غیر وقت نماز جمع شوند،

وقرآن خوانند و ختمات خوانند، نہ بر سر گور، نہ غیر آں، و ایں مجموع بدعت است و مکروہ۔

(شرح سفر السعادة ۲۷۳) یعنی آں حضرت ﷺ اور صحابہ وغیرہ سلف صالحین رضی اللہ عنہم کی یہ عادت

نہ تھی کہ میت کے لیے سوائے صلوٰۃ جنازہ دوسرے کسی موقعہ پر جمع ہوتے ہوں اور قرآن

پڑھتے ہوں، نہ قبر پر، اور نہ دیگر کسی مقام پر، یہ تمام رواج و رسوم بدعت اور مکروہ ہیں۔

بہت سے مقامات پر گھر کے سامنے شارع عام پر فرش یا کرسیاں بچھا کر تعزیت

کرنے والوں کے لیے نشست کا انتظام کیا جاتا ہے، اس رسم کی فقہاء نے سخت الفاظ میں

تردید فرمائی ہے۔ (نادی عالمگیری وغیرہ)

اجتماع کی قید کے بغیر اتفاقاً لوگ کسی وقت جمع ہو گئے، اس میں کسی بزرگ نے

حاضرین کے ساتھ مل کر دعا کر لی، یہ مذکورہ رواجوں میں شامل نہیں ہے۔ ریا کاری سے

ثواب برباد ہو جاتا ہے۔

مجلس الابرار میں ہے: أما موافقة أهل الدنيا لحاجته عندهم، أو خوف

اللوم، أو اتباع العادة، أو نحو ذلك وفساد الكل ظاهر، لأن كل ذلك رياء،

والرياء بالعبادة حرام یعنی دنیا داروں کی اتباع اور پیروی، اور رسم و رواج کے خاطر

یا لوگوں کی ملامت سے بچنے کے لیے کوئی کام کیا جائے تو وہ ریا ہے، اور ریا عبادت

میں حرام ہے۔ (ص ۱۹-۱۳۱)

شامی میں ”معراج الدراية شرح هداية“ کے مصنف علامہ قیام الدین رحمہ اللہ

(المتوفی ۳۹ھ) کا قول منقول ہے: وأطال ذلك في المعراج وقال: وهذه الأفعال كلها للسمعة والرياء، فيحترز عنها، لأنهم لا يريدون بها وجه الله. یہ سب ناموری اور دکھاوے کے کام ہیں، ان میں للہیت نہیں ہوتی، ان سے احتراز کیا جائے۔  
(۱/۸۳۲، از فتاویٰ رحمیہ ۲/۳۳۰ تا ۳۳۳ مختصراً)

نیز عورتوں کو فقہائے حنفیہ نے نماز کی جماعتوں اور عیدین اور مجالس وعظ میں جانے سے منع کیا ہے، اور کتب فقہ میں اس کی تصریح ہے کہ عورتوں کے لیے مجالس وعظ اور جماعت نماز اور عیدین میں جانا مکروہ تحریمی ہے، جو حرام کے قریب ہے، تو مجالس تعزیت میں سفر کر کے جانے کی اجازت کیوں کر ہوگی؟ باوجودیکہ نماز پنجگانہ اور عیدین اور جمعہ کی جماعتوں میں رسول خدا ﷺ کے زمانے میں عورتیں جاتی اور شریک ہوتی تھیں، اور یہ جماعتیں فرائض کی جماعتیں ہیں، اور شعائر اسلام میں سے ہیں؛ مگر اختلاف زمانہ اور تغیر حالات کی وجہ سے صحابہ کرام رضی اللہ عنہم اور ائمہ عظام رضی اللہ عنہم نے عورتوں کو ان جماعتوں سے روک دیا، اور ائمہ حنفیہ نے بالاتفاق عورتوں کے جماعت میں جانے کو مکروہ فرمادیا۔ (کفایت المفتی ۵/۳۹۳) تو ہر سمجھ دار شخص یہ سمجھ سکتا ہے کہ جب فرائض کی جماعتوں کا یہ حکم ہے تو تعزیت کی مجلسوں میں جانا عورتوں کو کسی طرح جائز نہیں ہو سکتا۔  
(ب) جب یہ اجتماع جائز و درست نہیں تو اس کو بنیاد بنا کر وعظ کی مجلس قائم کرنے کی اجازت بھی نہیں؛ بلکہ جلسہ وعظ کے نام سے ان اجتماعات کی ترویج لازم آتی ہے جس کی قباحت ظاہر ہے۔

(ت) اس اجتماع کو منعقد کرنے والوں کی طرف سے قائم کی جانے والی مجلس وعظ میں ان کی دعوت پر وعظ کہنے کے لیے نہ جائے؛ البتہ اگر کوئی عالم اپنے طور پر امر بالمعروف

و نہی عن المنکر کے ارادے سے وہاں پہنچ کر اس اجتماع کی خرابیوں کو بیان کر دے تو محمود ہے؛ لیکن اجتماع بلانے والوں کی دعوت پر جانا یا اس اجتماع کی خرابیوں کو بیان کرنے کے بجائے دیگر امور کو بیان کرنا تو ان کے تعاون کے مترادف ہے۔

(ث) جو اس میں شرکت کرتا ہے وہ گناہ میں بھی شریک ہے۔ من تشبه بقوم فهو منهم، ﴿ لا تركزوا إلى الذين ظلموا ﴾ ﴿ فلا تقعد بعد الذکریٰ مع القوم الظلمین ﴾

(ج) لوگوں کو اللہ تعالیٰ اور رسول اللہ ﷺ کے احکام و فرامین سے واقف کیا جائے، اتباع سنت کی اہمیت و ضرورت پر زور دے کر رسم و رواج اور بدعت کی قباحت و برائی سے ان کو آگاہ کیا جائے۔ فقط واللہ تعالیٰ اعلم۔

## تیجہ کے روز رشتہ داروں کا دعوت پر جمع ہونا

**سوال:** ہمارے یہاں کاٹھیاواڑ میں میت کے انتقال کے تیسرے یا پانچویں دن ایک تاریخ مقرر کر کے میت کے درثناء باہر کے رشتہ داروں کو خط کے ذریعہ بلاتے ہیں، اور یہ تاریخ اس لیے طے کی جاتی ہے کہ آج کل مصروفیت کے دور میں ایک وقت میں اکثر رشتہ دار جمع ہو کر تعزیت کرتے ہیں، اس کے بعد میت والے کے گھر کھانا کھاتے ہیں تو باہر سے آنے والے مہمان اس طرح کا کھانا کھا سکتے ہیں یا نہیں؟ نیز میت کے درثناء ان مہمانوں کی میزبانی کر سکتے ہیں یا نہیں؟

**الجواب:** حامداً ومصلياً ومسلماً

تعزیت کرنے کی احادیث میں بڑی فضیلت آئی ہے۔ ایک حدیث میں ہے:

عن النبی ﷺ أنه قال: "ما من مؤمن يعزى أخاه بمصيبة إلا كساه الله سبحانه من حلال الكرامة يوم القيامة"۔ یعنی جو شخص مصیبت و پریشانی کے وقت اپنے بھائی کو تسلی دے اور اس کی تعزیت کرے تو قیامت کے دن اللہ تعالیٰ اس کو بزرگی اور کرامت کا لباس پہنائیں گے۔ (ابن ماجہ شریف ۱۱۶)

نیز حدیث میں ہے: "من عزى مصابا فله مثل أجره" یعنی جو شخص مصیبت زدہ کی تعزیت کرے، خدا تعالیٰ اس کو اتنا ثواب دے گا جتنا مصیبت زدہ کو (اس کے صبر کرنے پر)۔ (ترمذی شریف ۱۲۷/۲)

نیز حدیث میں ہے: قال رسول الله ﷺ: "من عزى نكلى كسبى بُردا في الجنة"۔ یعنی رسول اللہ ﷺ نے فرمایا جو شخص ایسی عورت کی تعزیت کرے جس کا بچہ مر گیا ہو تو اس کو جنت میں چادر اڑھائی جائے گی۔ (ترمذی شریف ۱۲۷/۲)

مجبوری یا دوری کی بناء پر بذاتِ خود حاضر نہ ہو سکے تو بذریعہ خط بھی تعزیت کرے کہ یہ بھی سنت ہے، رسول اللہ ﷺ نے حضرت معاذ بن جبل رضی اللہ عنہ کے صاحبزادہ کی وفات پر تعزیتی خط لکھا تھا، آپ ﷺ کا وہ خط حصن حصین میں ہے۔ (فتاویٰ رحیمیہ ۳۳۲/۶)

لیکن تعزیت کے لیے شریعت مطہرہ نے کوئی دن متعین نہیں فرمایا ہے، اس لیے اس کے لیے دن کی تعیین اور اس موقع پر دعوت کا انتظام حکم شریعت میں زیادتی ہونے کی وجہ سے ممنوع ہے۔

میت کے گھر والوں کی طرف سے کی جانے والی اس دعوت کو فقہاء نے بدعت و ممنوع لکھا ہے، صحابی رسول ﷺ حضرت جریر بن عبد اللہ رضی اللہ عنہ فرماتے ہیں کہ ہم لوگ۔ یعنی صحابہ کرام رضی اللہ عنہم۔ میت کے اہل خانہ کے پاس جمع ہونے اور ان کی طرف سے کھانے وغیرہ

کے انتظام کو نیاحت (یعنی نوحہ خوانی جس کی صاف ممانعت حدیث میں آئی ہے وہ) سمجھتے تھے۔ شامی میں ہے: ويكره اتخاذ الضيافة من الطعام من أهل الميت؛ لأنه شرع في السرور لا في الشورور، وهي بدعة مستقبحة، روى الإمام أحمد وابن ماجه بإسناد صحيح عن جرير بن عبدالله قال: كنا نعد الاجتماع إلى أهل الميت وصنعهم الطعام من النياحة، وفي البزازیة: ويكره اتخاذ الطعام في اليوم الأول والثالث وبعد الأسبوع الخ (شامی / ۶۰۳)

مصروفیت کا عذر لچر اور بودہ ہے، آپ کے بقول اس طرح کرنے سے میت کے اہل خانہ کو سہولت ہوتی ہے تو دوسری طرف جب اطلاع دی جاتی ہے تو رشتہ دار اور متعلقین وہاں جانا ضروری سمجھتے ہیں کہ نہ جانے کی صورت میں میت کے اہل خانہ کی ناراضگی کا ڈر لگ رہتا ہے، اور ان کو اپنے ضروری کام اور بنے بنائے پروگرام کو ترک کر کے وہاں جانا پڑتا ہے اور وہ زحمت و مشقت میں پڑتے ہیں۔ وغیر ذلک من الخرافات۔ فقط واللہ تعالیٰ اعلم۔

## چالیسواں کرنا

**سوال:** ہمارے علاقے میں کسی کے انتقال کے بعد چالیس دن بعد چالیسواں کے نام سے کھانا کھلایا جاتا ہے، پوچھنے پر کہتے ہیں کہ مرحوم صاحب کے ثواب کے لیے ہے، اس میں شریک ہونا اور اسی طرح چالیس دن بعد ہی کرنا کہاں تک درست ہے؟

**الجواب:** حامداً ومصلياً ومسلماً

یہ ادلہ شرعیہ سے ثابت نہیں، فقہانے اس کے بدعت ہونے کی تصریح کی ہے، اس لیے اس کو ترک کیا جائے، اپنی طرف سے تخصیصات و تقییدات نہ کی جائیں۔

(فتاویٰ محمودیہ: ۲۲۸/۱) فقط واللہ تعالیٰ اعلم۔

کتبہ: العبد احمد عفی عنہ خانپوری، ۸/۱۳ ذوالقعدہ ۱۳۱۳ھ

## تیجہ اور چالیسویں کا کھانا کھانا

**سوال:** اگر کسی کا ختم پڑھا جائے ایک ہفتہ کے بعد یا چالیسویں دن، اگر ختم کے بعد کچھ تقسیم کرے اس کا کھانا کیسا ہے اور پینا کیسا ہے؟ یا جس دن انتقال ہو گیا ہو اس دن ختم کے بعد کھانا پینا کیسا ہے؟

**الجواب:** حامداً ومصلياً ومسلماً

ایصال ثواب کے لیے کسی تاریخ یا دن کی تعیین بدعت ہے، اسی طرح ایصال ثواب کے لیے قرآن پاک ختم کرا کے بطور معاوضہ کھانا کھلانا درست نہیں، اس سے ثواب نہیں ہوتا؛ بلکہ گناہ ہوتا ہے۔ (فتاویٰ محمودیہ ۳۱/۱۰) فقط واللہ تعالیٰ اعلم۔

کتبہ: العبد احمد عفی عنہ خانپوری، ۳/۱۳ ذوالقعدہ الحرام ۱۳۱۵ھ

الجواب صحیح: عباس داؤد بسم اللہ عفی عنہ

## انتقال کے بعد کھانا کھلانے کی شرعی حیثیت

**سوال:** میت کے انتقال کے کچھ ایام بعد محلہ یا بستی کے معصوم بچوں کو عام طور پر کھانا کھلایا جاتا ہے تو کیا اس طرح کھانا کھلانے میں کوئی شرعی قباحت ہے، یہ یاد رہے کہ اس کھلانے کو لازم نہیں سمجھا جاتا ہے۔

**الجواب:** حامداً ومصلياً ومسلماً

کھانا کھلانا اگر خلوص کے ساتھ ہو تو اجر و ثواب کا کام ہے چاہے بچوں کو کھلایا جائے



یا بڑوں کو۔ اس لیے اس کو لازم سمجھے بغیر یا کسی دن یا تاریخ کی تخصیص کے بغیر کھانا کھلانا درست ہے اور اس کا ثواب بھی میت کو پہنچایا جاسکتا ہے۔ فقط واللہ تعالیٰ اعلم

کتبہ: العبد احمد عفی عنہ خانپوری، ۵ جمادی الاولیٰ ۱۳۱۳ھ  
الجواب صحیح: عباس داؤد بسم اللہ عفی عنہ

## اجتماعی ختمات کو ضروری سمجھنا

**سوال:** ہمارے مدرسہ میں گورکھپور سے ایک عالم دین آئے، انہوں نے کہا کہ ان کے زیر اہتمام مدرسہ میں اس کا اہتمام کیا جاتا ہے کہ بعد مغرب سورہ واقعہ اور بعد فجر سورہ یس خصوصاً طلباء و مدرسین اجتماعی طور پر پڑھ کر اجتماعی دعاء مانگتے ہیں؛ تاکہ مدرسہ کی ضروریات پوری ہو سکیں، اور مدرسہ ترقی کرے، پھر ان کے اس تذکرہ پر ہمارے مدرسہ میں بھی یہ اہتمام شروع ہوا کہ بعد فجر طلباء و مدرسین اور بعض مصلیان اجتماعی طور پر بیٹھ کر ایک بار سورہ یس پڑھ کر اجتماعی دعاء مانگنے لگے، جس میں شروع میں تو مدرسین بھی شریک ہوتے تھے؛ لیکن اب مدرسین شریک نہیں ہوتے تو خصوصاً مدرسین پر شریک ہونے کے لیے وہ مصلیان جو شریک ہوتے ہیں اصرار کرتے ہیں، اور نہ شریک ہونے پر ناگواری کا اظہار کرتے ہیں۔ لہذا مندرجہ بالا عمل کی شرعی حیثیت مدلل واضح فرما کر عند اللہ ماجور ہوں۔

**الجواب:** حامداً و مصلياً و مسلماً

سوال میں مذکور عمل میں شرکت کے لیے حضرات مدرسین پر بعض مصلیان کی طرف سے اصرار اور عدم شرکت کی وجہ سے ناگواری کا اظہار اس بات کی دلیل ہے کہ وہ حضرات

اس عمل کو ضروری سمجھ رہے ہیں؛ حالانکہ اس اجتماعی شکل میں نہ وہ ضروری ہے، نہ ہی سنت یا مستحب؛ بلکہ ایک مباح کا درجہ رکھتا ہے؛ لیکن ان مصلیان کے اس طرزِ عمل کی وجہ سے اس کی اباحت کی حیثیت بھی ختم ہو کر بدعت کے درجہ میں داخل ہو گیا ہے۔  
نقطہ واللہ تعالیٰ اعلم۔

الملاء: العبد احمد عفی عنہ خانپوری، ۲۲ / ذی الحجہ ۱۴۲۶ھ

## ختم خواجگان بدعت نہیں

**سوال:** فتاویٰ رحیمیہ ۱۰/۳۵۶ پر لکھا ہے: مجالس الابرار میں ہے کہ ایک جماعت مغرب کے بعد بیٹھا کرتی تھی اور ان میں سے ایک شخص کہتا کہ اتنی بار اللہ اکبر کہو اور اتنی بار سبحان اللہ کہو اور اتنی بار الحمد للہ کہو اور لوگ اس کے موافق پڑھتے، حضرت عبداللہ بن مسعود رضی اللہ عنہ کو اس کی خبر ہوئی تو آپ ان کے پاس تشریف لے گئے، اور وہ جس انداز میں پڑھتے تھے آپ رضی اللہ عنہ نے سن لیا تو آپ کھڑے ہو گئے اور فرمایا کہ میں عبداللہ بن مسعود ہوں۔ ”قسم ہے اس ذات کی جس کے سوا کوئی معبود نہیں! بے شک یا تو تم نہایت تاریک بدعت میں مبتلا ہو گئے یا حضرت محمد رضی اللہ عنہ کے اصحاب سے بھی علم میں بڑھ گئے یعنی جو تم کرتے ہو یا تو تاریک بدعت ہے یا تم نے وہ بات پائی جو صحابہ رضی اللہ عنہم کے بھی ہاتھ نہ آئی تھی خواہ بے خبری سے یا سستی سے، پس تم طریق عبادت کے علم میں ان سے بھی غالب نکلے، دوسری صورت ناممکن ہے، پس پہلی صورت یعنی اس کا بدعتِ سیئہ ہونا ہی متعین ہے۔

(مجالس الابرار ۱۲۵ مجلس ۱۸ / فی احکام البدعہ)

غور کیجئے۔ تسبیحات پڑھنے میں کس کو اعتراض ہو سکتا ہے؛ مگر چوں کہ پڑھنے کا طریقہ اور اس کا التزام موافق سنت نہیں تھا، اس وجہ سے جلیل القدر صحابی حضرت عبداللہ بن

مسعود بنی اللہ نے اس کے بدعت ہونے کا فتویٰ دیا۔ (فتاویٰ رحیمیہ کی عبارت پوری ہوئی)۔  
 اسی طرح کی ایک مثال ہمارے مدرسہ میں ہے کہ فجر کی نماز کے بعد ایک کلاس میں  
 بچوں کو جمع ہونے کو کہا گیا اور ایک آدمی کہتا ہے کہ دس مرتبہ درود شریف پڑھو، پھر سب  
 اس کے موافق پڑھتے ہیں اور کہتا ہے کہ سورہ الم نشرح دس مرتبہ پڑھو یا ہاتھ میں جتنے  
 کنکر ہیں اتنی مرتبہ پڑھو، اسی طرح اور آگے الفاظ ہیں، یہ ختم خواجگان ہے جو کہ آپ سے  
 پوشیدہ نہیں، اور اس سے بڑی پریشانیاں دور ہوتی ہیں اور مالی حالت ٹھیک ہوتی ہے،  
 اور علمائے صوفیاء اس پر مداومت کرتے ہیں، بندہ اس کو مانتا ہے؛ لیکن یہ صورت تو بدعت  
 ہی کی ہوگی جیسے کہ ابن مسعود بنی اللہ کے قول سے ثابت ہے، اور دوسرا یہ کہ ختم خواجگان میں  
 لزوم اور اصرار نہ ہونا چاہیے، اور اس مدرسہ سے میں لزوم اور اصرار پایا جاتا ہے؛ اس لیے کہ  
 بچوں کو بیٹھنے اور نہ بیٹھنے کا اختیار نہیں، اگر اختیار ہو بیٹھنے اور نہ بیٹھنے کا تو لزوم اور اصرار  
 نہ پایا جائے گا جیسے کہ گنگوہ کے مدرسہ میں ہے، اور اس مدرسہ والوں کا لزوم اس طرح  
 ثابت ہوتا ہے کہ اگر کوئی بچہ نہ بیٹھا تو ان کی پکڑ کی گئی کہ آپ کیوں نہ بیٹھے؟ یہ سوال کرنا  
 کہ (کیوں نہ بیٹھے) لزوم و اصرار کو ثابت کرتا ہے، براہ کرام جو اب عنایت فرمائیں  
 بندہ شکر گزار ہوگا۔

(الجواب: حامداً ومصلياً ومسلماً)

کسی امر کے بدعت اور ممنوع بننے کے لیے یہ ضروری ہے کہ اس کا شرعاً ثبوت بھی نہ ہو  
 اور اسے دینی حکم بنا لیا جاوے، ختم خواجگان اور ادو وظائف کے قبیل سے ہے، یہ کوئی  
 خلاف شریعت کلمات پر مشتمل نہیں ہے، پس اس کے پڑھنے سے کوئی نقصان و حرج نہیں؛  
 البتہ اسے شرعی حکم کی حیثیت نہ دی جاوے۔ (خیر الفتاویٰ/ ۱/ ۳۳۹)

بعض مدارس عربیہ میں بھی یہ سلسلہ جاری ہے، مناسب تو یہی ہے کہ اس کے لیے جبر نہ کیا جائے؛ لیکن اگر بغرض تربیت پکڑ کی جاتی ہے تو یہ دلیل لزوم نہیں ہے؛ اس لیے کہ یہ معاملہ صرف طلبہ کے ساتھ ہوتا ہے، اگر اس وقت وہاں دوسرے لوگ موجود ہوتے ہیں تو نہ ان کی پکڑ کی جاتی ہے، نہ ان پر نکیر کی جاتی ہے، اور نہ ہی ان کے وہاں سے چلے جانے کو برا سمجھا جاتا ہے، معلوم ہوا کہ طلبہ کی پکڑ لزوم و اصرار کی وجہ سے نہیں ہے، یہ ایسا ہی ہے کہ زیر تربیت افراد کو مستحبات (ادعیہ و آداب) کی ادائیگی کا بھی پابند کیا جاتا ہے؛ حالانکہ یہ مسلم اصول فقہی ہے کہ مستحبات کے ساتھ واجب کا معاملہ کرنا اس کو بدعت بنا لینا ہے؛ لیکن چونکہ ان کی تربیت مقصود ہے؛ اس لیے ان پر پابندی لگائی گئی ہے، چنانچہ جو لوگ زیر تربیت نہیں ہوتے ان سے بالکل تعرض نہیں کیا جاتا۔ فافہم وتدبر۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۱۳ / صفر ۱۴۱۹ھ

الجواب صحیح: عباس داؤد بسم اللہ

## عرس کی شرعی حیثیت

**سوال ①:** صندل و عرس کی ابتدا کب، کیسے ہوئی؟ شرعی جواز و حکم؟ اگر ہے تو

حضور اقدس ﷺ نے حضرت آدم علیہ الصلوٰۃ والسلام یا حضرت ابراہیم علیہ الصلوٰۃ والسلام کا یا خلفائے راشدین رضی اللہ عنہم نے حضور اقدس ﷺ کا صندل و عرس کیوں نہ کیا؟

بعد نماز روضہ مبارکہ کی تصویر کی طرف رخ کرنا

**سوال ②:** بعض مساجد میں روضہ مبارکہ کی تصویر لگا کر پابندی سے تصویر کی

طرف رخ کر کے درود پڑھا جاتا ہے، کیا خلفائے راشدین سے یہ عمل ثابت ہے؟ اگر

نہیں تو کیا بدعت نہیں ہے؟

(الجواب): حامداً ومصلياً ومسلماً

① زیارت قبور مسنون ہے، مزارات پر عبرت حاصل کرنے، دعائے مغفرت کرنے، فاتحہ خوانی، تلاوت قرآن وغیرہ کے لیے جانا اور بخشنا اور خیرات کرنا یہ سب جائز ہے منع نہیں ہے؛ لیکن رسمی عرس جو یوم وفات متعین کر کے اور اس کو شرعی حکم اور ضروری سمجھ کر ہر سال اجتماعی صورت میں کیا جاتا ہے یہ ناجائز ہے۔

آں حضرت ﷺ اور اصحاب کرام رضی اللہ عنہم کے مبارک دور میں اس کی کوئی نظیر نہیں ملتی، یہ اہل کتاب کا رواج ہے، اگر اسلامی رواج ہوتا تو سب سے پہلے آں حضرت ﷺ کا عرس مناتے پھر دیگر انبیاء اور خلفاء راشدین کا ہوتا، آں حضرت ﷺ کا ارشاد ہے:

”لا تجعلوا قبری عیداً“ میری قبر کو عید (تہوار) نہ بنائیں۔ (مکھوۃ: ۸۶)

یعنی جس طرح تہوار میں لوگ ایک ہی تاریخ کو جمع ہوتے ہیں اور خوشیاں مناتے ہیں، اس طرح میری قبر پر جمع مت ہونا، عید (تہوار) میں یہ تین چیزیں خاص کر ہوتی ہیں:

(۱) تاریخ کو متعین کرنا۔ (۲) اجتماع۔ (۳) خوشیاں منانا؛ لہذا از روئے حدیث مزاروں پر ایک متعین تاریخ کو اجتماع کرنے کی اور رواجی خوشیاں منانے کی ممانعت ثابت ہوئی، اس لیے حدیث مذکور کی تشریح میں علامہ محمد طاہر فرماتے ہیں: لا تجتمعوا لزیارتہ اجتماعکم للعید؛ فإنہ یوم لہو وسرور، وحال الزیارة بخلافہ، وکان دأب أهل الكتاب فأورثهم القسوة (مجمع البحار؛ ۴/ ۴۴۵)

حدیث کا مطلب یہ ہے کہ قبر کی زیارت کے لیے مثل عید کے جمع نہ ہونا چاہیے؛ کیوں کہ یوم عید تو کھیل اور خوشی کا ہے، اور زیارت قبر کی شان تو اس سے علیحدہ ہے، قبر پر

عرس منانے کا رواج اہل کتاب کا ہے، جس کی وجہ سے ان کے قلوب بھی سخت ہو گئے (زیارت قبور کا مقصد عبرت حاصل کرنا تھا وہ فوت ہو گیا)۔

اس لیے آں حضرت ﷺ کی قبر مبارک کی زیارت کا دن اور تاریخ متعین نہیں ہے، سال کے درمیان کتنے ہی مشتاق کسی بھی تاریخ کو آتے رہتے ہیں، جب آں حضرت ﷺ کے روضہ اطہر پر عرس واجتماع نہیں ہوتا تو دیگر بزرگان دین کے مسزاروں پر کیوں کر جائز ہو سکتا ہے؟

اسی لیے بزرگان دین، محدثین، فقہاء کرام نے صریح الفاظ میں ”رواجی عرس“ کو ناجائز بتلایا ہے، حضرت شاہ ولی اللہ کے شاگرد رشید اور حضرت مرزا مظہر جان جانا کے خاص خلیفہ بہمنی وقت حضرت قاضی ثناء اللہ نقشبندی پانی پتی تفسیر مظہری میں فرماتے ہیں: لا يجوز ما يفعله الجهال بقبور الأولياء والشهداء من السجود والطواف حولها واتخاذ السروج إليها ومن اجتماع بعد الحول كالأعياد ودمونها عرساً۔ یعنی جاہل لوگ اولیاء اور شہداء کی قبروں سے جو برتاؤ کرتے ہیں یعنی قبروں کو سجدہ کرنا اور اس کا طواف کرنا، اس پر چراغاں کرنا اور ہر سال عید کی طرح وہاں پر جمع ہو جانا جسے عرس کا نام دیتے ہیں یہ سب امور ناجائز ہیں۔

اور حضرت شاہ محمد اسحاق صاحب محدث دہلوی رحمۃ اللہ علیہ فرماتے ہیں کہ: ”مقرر ساختن روز عرس جائز نیست“۔ عرس کا دن مقرر کرنا جائز نہیں ہے۔ (مسائل اربعین ۴۲) اور مجالس الابرار میں ہے: اور قبروں کو عید بنانے سے منع فرمایا، اور حال یہ ہے کہ وہ مخالفت کرتے اور میلے مناتے ہیں اور اس پر ایسے جمع ہوتے ہیں جیسے عید کے لیے؛

بلکہ اس سے بھی زیادہ۔ (۱۸، ۱۷)

ان تمام کتابوں کو بریلوی علماء قابل اعتماد اور ان کے مصنفین کو مذہبی پیشوا مانتے ہیں، اس کے علاوہ حقیقت یہ ہے کہ اعتقادی خرابی کے علاوہ رواجی عرس کی عملی خرابی بھی اس حد تک پہنچ چکی ہے کہ بریلوی علماء بھی عرس میں نہ جانے کافتویٰ دینے کے لیے مجبور ہو گئے ہیں، دیکھئے: مولوی حکیم محمد حشمت علی صاحب عرس کی بابت ایک سوال کے جواب میں فرماتے ہیں: ”مگر بہتر یہ ہے کہ زیارت پیران کلیر واجیر وغیرہ کو بعد میلوں کے جانا چاہیے کہ میلوں میں بدعات و امور نامشروع اکثر ہوتے ہیں، اور عام لوگ اپنے نفس پران سے بچنے کا قابو نہیں رکھتے، اور اولیائے کرام کے دربار میں گناہ کا ارتکاب اور زیادہ سخت۔“

(مجم المسائل ۱/۱۱۰) (فتاویٰ رحیمیہ ۲/۳۱۹-۳۱۸)

② کسی نماز کے بعد (روضہ مبارک کی تصویر لگا کر پابندی سے تصویر کی طرف رخ کر کے) اجتماع والتزام کے ساتھ بلند آواز سے درود و سلام پڑھنا نہ رسول اللہ ﷺ سے ثابت ہے، نہ صحابہ و تابعین سے، اور نہ ائمہ مجتہدین اور علماء سلف میں کسی سے، اگر یہ عمل اللہ اور رسول اللہ ﷺ کے نزدیک محمود و مستحسن ہوتا تو صحابہ و تابعین اور ائمہ دین اس کو پوری پابندی کے ساتھ کرتے، حالانکہ ان کی پوری تاریخ میں ایک واقعہ بھی ایسا نہیں ملتا، اس سے معلوم ہوا کہ درود و سلام کے لیے اجتماع اور التزام کو یہ حضرات بدعت و ناجائز سمجھتے تھے جس کے متعلق رسول کریم ﷺ کا ارشاد صحیح بخاری و مسلم میں بروایت حضرت عائشہ صدیقہ رضی اللہ عنہا منقول ہے: ”من أحدث فی أمرنا هذا ما لیس منہ فهو رد“۔ یعنی جس شخص نے ہمارے دین میں کوئی نئی چیز نکالی جو اس میں داخل نہ تھی تو وہ مردود ہے۔ اور صحیح مسلم میں بروایت حضرت جابر رضی اللہ عنہ، وارد ہے: ”وشر الأمور محدثاتھا، وكل محدثة بدعة، وكل بدعة ضلالة“ یعنی بدترین عمل وہ نئی چیزیں ہیں جو خود

ایجاد کی جائیں، اور ہر نوا ایجاد عبادت گمراہی ہے۔ عبادت کے نام پر دین میں کسی نئی چیز کا اضافہ تعلیمات رسول ﷺ کو ناقص قرار دینے کا مرادف ہے، اور بقول شاہ ولی اللہ محدث دہلوی: تحریف دین کا راستہ ہے؛ اسی لیے حضرات صحابہ و تابعین نے اس معاملہ میں بڑی احتیاط سے کام لیا ہے۔

حضرت حذیفہ رضی اللہ عنہ نے فرمایا: ”کل عباد لم يتبعدها أصحاب رسول الله ﷺ فلا تعبدوها (إلى) وخذوا بطريق من كان قبلکم“۔ یعنی جس طرح کی عبادت صحابہ کرام رضی اللہ عنہم نے نہیں کی تم بھی اس کو عبادت نہ سمجھو؛ بلکہ اپنے اسلاف صحابہ کا طریق اختیار کرو۔ (کتاب الاعتصام للشاطبی ۷/۳۱۱)

اور حضرت عبداللہ بن مسعود رضی اللہ عنہ نے فرمایا: ”اتبعوا آثارنا ولا تبتدعوا فقد کفتم“۔ یعنی تم لوگ ہمارے (صحابہ کرام رضی اللہ عنہم کے) آثار کا اتباع کرو اور نئی نئی عبادتیں نہ گھڑو؛ کیوں کہ تم سے پہلے عبادت کا تعین ہو چکا ہے۔ (جواہر الفقہ ۱/۲۱۳)

نقطہ واللہ تعالیٰ اعلم۔

الملاء: العبد احمد عنی عنہ خانپوری، ۲۷ / ربيع الاول ۱۲۷۷ھ

الجواب صحیح: عباس داؤد بسم اللہ

## اذان کے وقت انگوٹھے چومنا

**سوال:** ”أشهد أن محمدا رسول الله“ کے وقت شہادت کی انگلی کو آنکھوں سے چومنا کیسا ہے؟

**الجواب:** حامداً ومصلياً ومسلماً

اذان واقامت میں ”أشهد أن محمدا رسول الله“ کہے جانے پر سنت اور عبادت



سمجھ کر انگوٹھے چومنا بدعت ہے، نہ سرور کائنات ﷺ نے اس کا حکم دیا ہے، نہ صحابہ کرام رضی اللہ عنہم اور تابعین عظام رضی اللہ عنہم سے انگوٹھا چومنا ثابت ہے، اور اس سلسلہ میں جتنی روایتیں سرکارِ دو عالم ﷺ کی طرف منسوب کی جاتیں ہیں، وہ سب بے اصل اور بے بنیاد ہیں۔

شامی میں ہے۔ و ذکر ذلك الجراحي، وأطال، ثم قال: ولم يصح في المرفوع من كل هذا شيء (۱/۲۶۷) یعنی علامہ جراحى رحمہ اللہ نے اس (انگوٹھے چومنے کی) روایت کو ذکر کیا ہے، اور اس پر طویل گفتگو کرنے کے بعد فرمایا ہے کہ ان میں سے کوئی بھی روایت حضور ﷺ سے ثابت نہیں ہے۔

شیخ عجلونی رحمہ اللہ نے بھی اس سلسلہ کی تمام روایتوں کو نقل کرنے کے بعد آخر میں فرمایا ہے کہ: ولم يصح في المرفوع من كل هذا شيء. (كشف الخفاء ۲/۲۷)

”امداد الفتاویٰ“ میں ہے: ”اول تو اذان ہی میں انگوٹھے چومنا کسی معتبر روایت سے ثابت نہیں، اور جو کچھ بعض لوگوں نے اس بارے میں روایت کیا ہے، وہ محققین کے نزدیک ثابت نہیں؛ مگر اقامت میں کوئی ٹوٹی پھوٹی روایت بھی موجود نہیں، پس اقامت میں انگوٹھے چومنا اذان کے وقت چومنے سے بھی زیادہ بدعت اور بے اصل ہے۔“

(۲۵۹/۵) (از آداب اذان و اقامت ۱۳۰، ۱۳۱) اس سلسلہ میں ایک تفصیلی فتویٰ ”فتاویٰ رحیمیہ جلد دوم از ۳۰۳ تا ۳۰۳“ موجود ہے، اس کا مطالعہ انشاء اللہ مفید ثابت ہوگا۔

## اذان و اقامت میں کلمہ شہادت پر انگلی اٹھانا

**سوال:** ہمارے یہاں مسجد میں بعض لوگ اذان و اقامت کے الفاظ اشہد أن لا اله الا الله پر کلمہ شہادت کی انگلی سے اشارہ کرتے ہیں، اس کا کیا حکم ہے؟ ویسے

میں نے کتابوں میں تو صرف التحیات میں لا إله إلا الله پر انگلی سے اشارہ کرنا پڑھا ہے، اس کی حقیقت کیا ہے؟

**الجواب:** حامداً ومصلياً ومسلماً

اس کا ثبوت نہیں۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۱۲ رذوالقعدة الحرام ۱۳۱۵ھ

الجواب صحیح: عباس داؤد بسم اللہ عنی عنہ

## قبر پر اذان دینا

**سوال:** قبروں پر اذان دینا کیسا ہے؟

**الجواب:** حامداً ومصلياً ومسلماً

مردے کو دفن کرنے کے بعد قبر پر اذان دینا بدعت ہے، اس سے بچنا نہایت ضروری ہے۔ شامی میں ہے: لا یسن الأذان عند ادخال الميت فی قبره، كما هو المعتاد الآن، وقد صرح ابن حجر فی فتاویہ بأنه بدعة (۱/۶۶۰) یعنی میت کو قبر میں اتارنے کے وقت اذان دینا مسنون نہیں ہے، جیسا کہ اس کا رواج ہے، علامہ ابن حجر رحمۃ اللہ علیہ نے اپنے فتاویٰ میں واضح طور پر فرمایا ہے کہ قبر پر اذان دینا بدعت ہے۔ فقط واللہ تعالیٰ اعلم۔

## حی علی الصلوة پر کھڑا ہونا

**سوال:** جمعہ کے روز امام صاحب منبر سے خطبہ دے کر اتر کر سیدھے مصلے پر بیٹھ

جاتے ہیں، اور اقامت کے وقت حی علی الصلوة پر کھڑے ہوتے ہیں، کیا یہ صحیح ہے؟

**الجواب:** حامداً ومصلياً ومسلماً

یہ ثابت نہیں ہے، بدعت ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۱/رجب ۱۴۱۵ھ

**ستائیسویں رمضان کو ستائیس اذانیں دینا**

**سوال:** رمضان شریف کی ۲۷ تاریخ کو یہاں کی جامعہ مسجد میں عشاء کے وقت

۲۷ اذانیں دی جاتی ہے، اور یہ کہتے ہیں کہ ایسا کر سکتے ہیں اور باعثِ برکت و ثواب سمجھتے ہیں، کیا یہ عمل درست ہے؟

**الجواب:** حامداً ومصلياً ومسلماً

اس کا بھی ثبوت نہیں ہے، بدعت شنیعہ ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۱/رجب ۱۴۱۵ھ

**ستائیسویں رمضان میں سات اذانیں بدعت ہے**

**سوال:** ہمارے گاؤں میں ساہا سال سے یہ دستور چلا آ رہا ہے کہ رمضان المبارک

کی ستائیسویں شب (لیلۃ القدر) کو عشاء کی نماز سے پہلے سات اذانیں دی جاتی ہیں۔ کیا یہ صحیح ہے؟ درست ہے؟ جب کہ پنج وقتہ ہر نماز سے پہلے صرف ایک ہی اذان ہوتی ہے۔ پھر یہ سات اذانیں کیسی ہیں؟ جب اس بارے میں کہا جاتا ہے تو جواب دیتے ہیں کہ کیا ہمارے باپ دادا پاگل تھے اب تم آئے ہو شرع بتلانے اور اب تک یہ سلسلہ بند نہیں ہوا۔

میں عالم یا مفتی نہیں جو ہمارے بھائیوں کو سمجھا سکوں اس لیے پوری تفصیل کے ساتھ اس مسئلہ پر روشنی ڈالیں۔ اور خلاصہ کریں تاکہ ہمارے بھائیوں کی سمجھ میں آسکے۔ سات اذانیں دینے کا یہ دستور کہیں بھی دکھائی نہیں دیتا۔ سوائے دو ایک گاؤں کے پانچ وقت کی فرض نماز کے علاوہ اور نمازوں کے لیے اذانیں نہیں ہوتیں۔ آپ کے جواب کا شدید انتظار ہے۔ کیوں کہ اب ستائیسویں شب رمضان آرہی ہے اور ہمیں آپ کا صحیح جواب لیلیۃ القدر سے پہلے ہی مل جائے۔

**الجواب:** حامداً ومصلياً ومسلماً

رمضان المبارک کی ستائیسویں شب میں نماز عشاء کے لیے سات اذانیں دینا حضور اکرم ﷺ اور صحابہ کرام رضی اللہ عنہم اور تابعین رضی اللہ عنہم اور ائمہ مجتہدین رضی اللہ عنہم میں سے کسی سے ثابت نہیں ہے۔ اس لیے یہ طریقہ بدعت ہونے کی وجہ سے واجب الترتک ہے۔  
نقطہ واللہ تعالیٰ اعلم۔

کتبہ: العبد احمد عنی عنہ خانپوری، مؤرخہ ۱۵/ شوال المکرم ۱۴۱۳ھ

الجواب صحیح: عباس داؤد بسم اللہ عنی عنہ

**میت کے سینے پر کلمہ شہادت لکھنا**

**سوال:** میت کو کفنائے وقت کفن پر کلمہ طیبہ لکھا جاتا ہے، یعنی کفنی پر سینے کے حصہ پر چاک یا پین سے یا مٹی کے کھڈو سے لکھا جاتا ہے، یہ عمل کیسا ہے؟

**الجواب:** حامداً ومصلياً ومسلماً

جائز نہیں؛ اس لیے کہ میت کے پھٹنے کی وجہ سے بے حرمتی ہوگی۔ (احسن الفتاویٰ ۱/ ۳۵۱)

فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۱/ رجب ۱۴۱۵ھ

## دودھ بخشوانا، بچوں کو ایصالِ ثواب کرنا

**سوال:** ① حالت شیرخوارگی میں جو بچہ مر جاتا ہے دیہاتی عورتیں قریب جا کر دودھ بخشتی ہیں، ایسا کرنا کیسا ہے؟

② نیز نابالغین کے لیے ایصالِ ثواب کرنا کیسا ہے؟ جبکہ وہ غیر مکلف اور معصوم ہوتے ہیں۔

③ شیرخوارگی ہی کے زعم میں برائے ایصالِ ثواب فقراء و مساکین کے لیے دودھ کو ہی اختیار کرتی ہیں، از روئے شرع ان کے لیے کیا حکم ہے؟

**الجواب:** حامداً ومصلياً ومسلماً

① دودھ بخشنا یا بخشوانا لغو حرکت ہے۔ (ماخوذ از اصلاح انقلاب امت حصہ دوم ۱۵۸)

② بچے معصوم ہیں، گناہوں کے بخشوانے کے لیے ان کے حق میں ایصالِ ثواب کی ضرورت نہیں۔ ہاں! تحصیلِ انعامات کے لیے دعا کی جائے تو ٹھیک ہے جیسے صلوة جنازہ میں کی جاتی ہے۔ (فتاویٰ محمودیہ ۳۳/۱۲)

③ بچوں کے ایصالِ ثواب کے لیے دودھ کو ہی اختیار کرنا التزام مالایلیزم اور تخصیص ہے، جو جائز نہیں ہے، بدعت ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۳/ رجب ۱۴۱۵ھ

الجواب صحیح: عباس داؤد بسم اللہ عفی عنہ

## متبرک راتوں میں نقلی عبادت کے لیے اجتماع

### اور کھانے وغیرہ کا اہتمام

**سوال:** ایک مسجد میں ۲۷ رمضان کو وعظ ہوا، جس میں وعظ کے بعد حسب استطاعت لوگوں نے نقلی عبادت بھی کی، کہ کچھ نوجوانوں نے کھانا پکا کر عبادت کرنے والوں کی دعوت بھی کی، جس میں محلہ کے کچھ دوسرے مسلمان بھی جنہوں نے شب بیداری نہیں کی تھی شریک ہوئے، اب یہ کچھ لوگ کہتے ہیں کہ یہ بدعت تھا، تو اس بارے میں شریعت کا حکم کیا ہے؟ تحریر فرمائیں۔

### **الجواب:** حامداً ومصلياً ومسلماً

متبرک راتوں میں نقلی عبادت اپنے اپنے مکان پر انفرادی طور پر کی جائے، اس کے لیے مساجد میں اجتماع اور پھر ان کے لیے کھانے کا انتظام و اہتمام درست نہیں ہے۔  
نقطہ واللہ تعالیٰ اعلم۔

کتبہ: العبد احمد عفی عنہ خانپوری ۹ رزوالقعدة الحرام ۱۴۱۵ھ

الجواب صحیح: عباس داؤد بسم اللہ عفی عنہ

### کیا عاشورہ کا روزہ بدعت ہے؟

**سوال:** ① ایک صاحب عاشورہ کے روزہ کو بدعت قرار دیتے ہیں، اس لیے اس کی مشروعیت پر مدلل جواب تحریر فرمائیں، ایسے ہی ان صاحب کا کہنا ہے کہ جو کوئی

شخص اس کے بدعت ہونے کا قائل نہ ہو وہ ضلالت و گمراہی میں پڑا ہوا ہے۔

## روح قبض ہونے کے بعد اگر بتی جلانا

② حالت نزع میں روح کے قبض ہونے سے پہلے اور بعد اگر بتی اور لوبان کا جلانا کیسا ہے؟ مشروع یا بدعت، مستحب یا مستحسن؟ مدلل جواب دیں۔

الجواب: حامداً ومصلياً ومسلماً

① یوم عاشوراء کا روزہ نویں کے ساتھ مسنون ہے۔

وأما القسم الثالث وهو المسنون فهو صوم عاشوراء فإنه يكفر السنة الماضية مع صوم التاسع لصومه ﷺ العاشر وقال لئن بقيت إلى قابل لأصومن التاسع. (مراق الفلاح على هامش الطحطاوى: ۳۰)

② روح قبض ہونے کے بعد اس کے پاس خوشبو جلا کر رکھنا مستحب ہے: ويحضر عنده من الطيب. (فتاویٰ عالمگیری: ۱۰۷/۱) فقط واللہ تعالیٰ اعلم۔

کتبہ العبد احمد عفی عنہ خانپوری ۳۰ محرم الحرام  
الجواب صحیح: عباس بسم اللہ عفی عنہ

## صلوٰۃ و سلام کے مسائل

### کھڑے ہو کر سلام پڑھنے کا شرعی حکم

نوٹ: حضرت مفتی صاحب دامت برکاتہم العالیہ کا یہ جواب ایک رسالہ کے جواب کے طور پر تحریر کیا گیا ہے، اصل رسالہ کی عبارات چوں کہ جواب کے ضمن میں درج ہیں، اس لیے یہاں محولہ رسالہ شامل نہیں کیا گیا؛ نیز جواب کا سمجھنا اس پر موقوف بھی نہیں۔ (از مرتب)

محترم! سلام مسنون

آپ کا مرسلہ کتابچہ (تالیف جناب ضیاء مجاہد صاحب) موصول ہوا، دارالافتاء کی مصروفیت اور تدریسی و دیگر مصروفیات سے وقت نکال کر جواب لکھ دیا تاکہ آپ حضرات کے لیے کارآمد ثابت ہو، ویسے یہاں کی مصروفیات میں اس قسم کے تفصیلی جواب کی گنجائش کم رہتی ہے؛ بہر حال آپ حضرات کی طلب صادق پر اللہ تعالیٰ نے توفیق عطا فرمائی، اس کو طبع فرمائیں تو چند نسخے یہاں ضرور بھیجیں، دعاؤں میں یاد فرمائیں۔ والسلام  
آپ کے مرسلہ دونوں رسائل ہم نے رکھ لیے ہیں تاکہ فائل رہے۔

کتبہ: العبد احمد غنی عنہ خانپوری، ۲۳ / ربیع الثانی ۱۴۱۰ھ

الجواب: حامداً ومصلياً ومسلماً

آپ کا رسالہ ”کھڑے ہو کر سلام باعثِ رحمت، خیر و برکت اور اجر و ثواب“ (از ضیاء مجاہد ایم، اے) موصول ہوا۔ رسالہ کا اتنا طویل نام پڑھ کر ہم سمجھے کہ مؤلف کھڑے ہو کر سلام پڑھنے کا رحمت اور موجبِ اجر و ثواب ہونا ثابت فرمائیں گے، مگر جب رسالہ کا مطالعہ کیا تو معلوم ہوا کہ یہ صرف ڈھول کی آواز ہے جو اندر سے خالی ہے۔

بہت شور سنتے تھے پہلو میں دل کا  جو چیرا تو اک قطرہ خون نہ نکلا

رسالہ پڑھنے سے یہ بات بالکل عیاں ہو جاتی ہے کہ مؤلف تو دعویٰ اور دلیل کی مطابقت سمجھنے سے عاری ہیں اور نہ ان کو قرآن و حدیث کی اصل زبان یعنی عربی سے ہی واقفیت ہے اور نہ اصطلاحاتِ علمیہ و فقہیہ اور طرق و وجوہ استدلال سے، بالکل غیر متعلق روایات اور اقوال پر اپنے دعویٰ کی بنیاد رکھی ہے، ہم اس رسالے کے ہر ہر لفظ اور سطر پر



کلام کریں تو بڑی مہلت و فرصت درکار ہے، چند موٹی موٹی باتوں کی طرف اشارہ کر دیتا ہوں۔

مؤلف نے اس رسالہ کے شروع ہی میں اپنا دعویٰ بایں عبارت پیش کیا ہے:

”محفل میلاد میں، نماز جمعہ کے بعد، یا سیرت النبی ﷺ کے جلسوں میں جس طرح ان دنوں میں مروجہ طریقہ پر کھڑے ہو کر حضور اقدس ﷺ کی بارگاہ بے کس پناہ میں ہدیہ صلوٰۃ و سلام پیش کیا جاتا ہے، وہ نہ صرف جائز و مستحب بلکہ باعثِ رحمت، خیر و برکت، اجر و ثواب بھی ہے، اس کے بعد شرک و بدعت کہنا صریح گمراہی، بے دینی و جہالت ہے، درود و سلام کا کھڑے ہو کر پڑھنا قرآن و حدیث و ائمہ اربعہ، اکابرین علماء، فقہاء، محدثین و متکلمین سے ثابت ہے۔“

لیکن بڑی حیرت ہوئی اس وقت جب کہ پورے رسالہ میں قرآن و حدیث اور ائمہ اربعہ وغیرہ سے ایک دلیل بھی ایسی نہ ملی جس سے ان کا دعویٰ ثابت ہوتا ہو۔

سب سے پہلے یہ ضروری ہے کہ اصل متنازع فیہ مسئلہ کیا ہے اس کی تشریح کر لیں، اور ساتھ ہی اوپر کی عبارت میں مؤلف نے کیا ہوا دعویٰ کیا ہے اس کے اجزاء کو منضبط کر لیں تاکہ یہ بات سمجھنے میں سہولت ہو کہ مؤلف نے اپنے دعویٰ کو کس حد تک مدلل و مبرہن کیا ہے؟

اصل بحث: ① یہ یاد رہے کہ انفرادی درود و سلام کے بارے میں کوئی نزاع اور بحث نہیں ہے، کیوں کہ انفرادی طور پر درود کی کثرت کے فضائل حدیث و قرآن میں مذکور ہیں، اور صحابہ رضی اللہ عنہم و تابعین رضی اللہ عنہم کا معمول ہے، نہ اس کے لیے کوئی وقت مقرر ہے نہ تعداد، جتنا کسی سے ہو سکے اختیار کرے اور سعادت دارین حاصل کرے، نزاع اور بحث تو صرف اس کی مروجہ اجتماعی صورت میں ہے۔

② نیز جس طرح ذکر اللہ، تلاوت قرآن کھڑے ہو کر، بیٹھ کر بلکہ لیٹ کر بھی ہر طرح جائز ہے اسی طرح درود شریف بھی ہر طرح جائز ہے، ہاں اگر کوئی کھڑے ہو کر پڑھنے کو ضروری اور اس کے خلاف کو بے ادبی سمجھے تو یہ ایک غیر واجب کو اپنی طرف سے واجب قرار دینے کی وجہ سے ناجائز ہے، خصوصاً جب کہ نماز میں رسول اللہ ﷺ نے درود شریف کو بیٹھ کر پڑھنے کی سنت جاری فرمائی ہے تو بیٹھ کر درود و سلام پڑھنے کو خلاف ادب کہنا اس حکم ربانی اور تعلیم رسول اللہ ﷺ کی مخالفت ہوگی۔

خلاصہ کلام یہ ہے کہ ہماری بحث میں صرف دو باتیں متنازع فیہ ہیں، ایک درود و سلام کا مروجہ طریقہ اور دوسری اس میں قیام کو ضروری سمجھ کر اس کے خلاف کو بے ادبی قرار دینا۔ اب آپ جناب ضیاء مجاہد صاحب کا یہ پورا رسالہ بغور پڑھ کر بتلائیں کہ انھوں نے اس میں ایک بھی دلیل ایسی پیش فرمائی ہے جس سے اوپر والی دونوں متنازع فیہ باتیں ثابت ہوتی ہوں؟

مؤلف کا دعویٰ: اوپر ہم مؤلف کا دعویٰ ان ہی کے الفاظ میں نقل کر آئے ہیں جس کا خلاصہ یہ ہے:

① مروجہ طریقہ پر کھڑے ہو کر جو درود و سلام پڑھا جاتا ہے وہ نہ صرف جائز و مستحب بلکہ باعثِ رحمت، خیر و برکت، اجر و ثواب بھی ہے۔

② درود و سلام کا کھڑے ہو کر پڑھنا قرآن و حدیث و ائمہ اربعہ، اکابرین علماء فقہاء، محدثین اور متکلمین سے ثابت ہے۔

مؤلف کے ان دونوں دعوؤں کو پیش نظر رکھیے اور پورے رسالہ کا مطالعہ کیجیے، کیا کوئی ایک دلیل بھی ایسی پیش فرمائی ہے جس سے مروجہ طریقہ اور درود و سلام کا کھڑے ہو کر

پڑھنا ثابت ہوتا ہو؟

ہم مؤلف کے بیان فرمودہ دلائل کا جائزہ تو بعد میں لیں گے ان شاء اللہ تعالیٰ، اس سے پہلے مروجہ طریقہ کے بارے میں اصولی کلام کرتے ہیں۔

عبادات کے اندر اپنی طرف سے کیفیات کا تعین کرنا:

یہ ضروری نہیں کہ کوئی چیز اصل ہی میں بری ہو تو وہ بدعت ہوگی بلکہ وہ اہم طاعات اور عبادات بھی جن کو شریعت نے مطلق چھوڑا ہے (یعنی اس کے لیے کوئی وقت یا کیفیت و ہیئت مقرر نہیں فرمائی ہے) ان میں اپنی طرف سے قیود لگا دینا یا ان کی کیفیت بدل دینا یا اپنی طرف سے اوقات کے ساتھ متعین کر دینا، یہ بھی شریعت کی اصطلاح میں بدعت ہوگی، اور شریعت اسلامی اس کو پسند نہیں کرے گی، حضرت ابو ہریرہ رضی اللہ عنہ آں حضرت صلی اللہ علیہ وسلم سے روایت کرتے ہیں کہ:

عن النبي ﷺ قال: لا تختصوا ليلة الجمعة بقيام من بين الليالي، ولا تختصوا يوم الجمعة بصيام من بين الايام إلا أن يكون في صوم يصوم احدكم . (مسلم ۱/۳۶۱)

آپ صلی اللہ علیہ وسلم نے ارشاد فرمایا: کہ جمعہ کی رات کو دوسری راتوں سے نماز اور قیام کے لیے خاص نہ کرو، اور جمعہ کے دن کو دوسرے دنوں سے روزہ کے لیے خاص نہ کرو، مگر ہاں اگر کوئی شخص روزے رکھتا ہے اور جمعہ کا دن بھی اس میں آجائے تو الگ بات ہے۔ اس صحیح روایت سے معلوم ہوا کہ جمعہ کی فضیلت نماز جمعہ کی وجہ سے ہے، محض اس فضیلت کے سبب جمعہ کی رات کو نماز وغنیرہ کے لیے اور دن کو روزہ کے لیے خاص کرنا صحیح نہیں ہے۔

علامہ ابواسحاق شاطبی رحمۃ اللہ علیہ بدعات کی تعیین اور تردید کرتے ہوئے فرماتے ہیں:

ومنها: التزام کیفیات والھیئات المعینة كالذكر بهيئة الاجتماع على صوت واحد، (إلى أن قال) ومنها: التزام العبادات المعينة في أوقات معينة لم يوجد لها ذلك التعيين في الشريعة. (الاعتصام ۱/ ۳۴)

اور ان ہی بدعات میں سے کیفیاتِ مخصوصہ اور ہیئاتِ معینہ کا التزام ہے جیسے کہ ہیئاتِ اجتماع کے ساتھ ایک آواز پر ذکر کرنا (پھر آگے فرمایا) اور ان ہی بدعات میں سے خاص اوقات کے اندر ایسی عباداتِ معینہ کا التزام کر لینا بھی ہے جن کے لیے شریعتِ مطہرہ نے وہ اوقات مقرر نہیں کیے ہیں۔

اور دوسری جگہ لکھتے ہیں:

فاذا ندب الشرع مثلاً إلى ذكر الله فالتزم قوم الاجتماع على لسان واحد وبصوت واحد او في وقت معلوم مخصوص عن سائر الاوقات، لم يكن في ندب الشرع ما يدل على هذا التخصيص الملتزم بل فيه ما يدل على خلافه (الاعتصام ۱/ ۳۳۵)

جب شریعت نے کسی چیز کی ترغیب دی ہو، مثلاً: ذکر اللہ، سو اگر ایک قوم اس کا التزام کر لے کہ ایک زبان ہو کر ایک آواز سے وہ ذکر کرتی ہے یا دیگر اوقات کے علاوہ کسی معلوم اور مخصوص وقت کے اندر وہ ذکر کرتی ہے تو شریعت کی ترغیب اس معینِ تخصیص اور التزام پر ہرگز دلالت نہیں کرتی بل کہ وہ اس کے خلاف دلالت کرتی ہے۔

حافظ ابن دینق العیدر رحمۃ اللہ علیہ لکھتے ہیں:

ان هذه الخصوصيات بالوقت او بالحال والهيئة والفعل المخصوص

یحتاج الی دلیل خاص یقتضی استحبابہ بخصوصہ و هذا أقرب: یہ خصوصیات وقت یا حال اور ہیئت اور فعل مخصوص کے ساتھ کسی خاص دلیل کی محتاج ہیں جو علی الخصوص ان کے استحباب پر دلالت کرے اور یہی چیز اقرب الی الصواب ہے۔

پھر آگے لکھتے ہیں: لأن الحكم باستحبابه على تلك الهيئة الخاصة يحتاج دليلاً شرعياً عليه ولا بد. کیوں کہ کسی چیز کے کسی خاص ہیئت کے ساتھ مستحب ہونے پر لازم اور لابدی ہے کہ دلیل شرعی موجود ہو۔

آگے مزید لکھتے ہیں:

وقريب من ذلك أن تكون العبادة من جهة الشرع مرتبة على وجه مخصوص فيريد بعض الناس أن يحدث فيها أمراً آخر لم يرد به الشرع زاعماً أنه يدرجه تحت عموم، فهذا لا يستقيم لان الغالب على العبادات التعبد وماخذها التوقف. (احکام الاحکام ۱/۵۱)

کوئی عبادت شریعت میں کسی خاص طریقہ پر ثابت ہو اور بعض لوگ اس کے اندر کچھ تغیر کر دیں اور خیال یہ کریں کہ یہ بھی عموم کے نیچے داخل ہے تو ان کا ایسا خیال درست اور صحیح نہ ہوگا، کیوں کہ عبادت کے اندر تعبدی طریقہ غالب ہے اور اس کا ماخذ (رسول اللہ ﷺ اور صحابہ کرام رضوان اللہ علیہم اجمعین) سے اطلاع پائے بغیر حاصل نہیں ہو سکتا۔ (محصلاً) صاحب مجالس الابرار ایک خاص ہیئت اور کیفیت کے ساتھ مسجد میں اجتماعی طور پر ذکر کرنے والوں کا تذکرہ کرتے ہوئے حضرت عبداللہ بن مسعود رضی اللہ عنہ کی ایک روایت کا حوالہ دیتے ہوئے (آگے ہم اس روایت کا ذکر ان شاء اللہ کریں گے) فرماتے ہیں:

هكذا يقال بكل من اتى في العبادات البدنية المحضه بصفة لم تكن

فی زمن الصحابة (مجالس الابرار ۱۳۳) ”ہر اس شخص کے متعلق ایسا ہی کہنا چاہیے (کہ وہ بدعت کا مرتکب ہے) جو خالص بدنی عبادت میں کوئی ایسی صفت اور ہیئت پیدا کرے جو حضرات صحابہ کرام رضوان اللہ علیہم اجمعین کے زمانہ میں نہ تھی۔“

کیوں کہ اس تغیر ہیئت کی وجہ سے دین بدل جائے گا اور اسی کا نام تحریف دین ہے؛ چنانچہ حضرت شاہ ولی اللہ صاحب دہلوی رحمۃ اللہ علیہ تحریف دین کے اسباب بیان کرتے ہوئے ارشاد فرماتے ہیں: ومنها التشدد وحقيقته اختيار عبادات شاقة لم يأمر بها الشارع كدوام الصيام والقيام والتبتل وترك التزوج وان يلتزم السنن والآداب كالالتزام الواجبات . (حجة الله ۱/۱۲۰)

”اور ان اسباب میں سے ایک یہ ہے کہ تشدد اختیار کر لیا جائے اور اس کی حقیقت یہ ہے کہ ایسی مشکل عبادت کو اختیار کر لیا جائے جن کے متعلق شریعت نے حکم نہیں دیا، مثلاً: کوئی دوامی طور پر روزہ رکھے اور قیام کرے اور عزت نشینی اختیار کرے اور نکاح کرنا چھوڑ دے، اور مثلاً یہ کہ سنتوں اور مستحبات کا ایسا التزام کر لے جیسا کہ واجبات کا کیا جاتا ہے۔“

یہی وجہ ہے کہ قانون الہی نے انسانوں کو اپنی مرضی پر نہیں چھوڑا، عبادت و معاملات حتی کہ حکومت اور سلطنت کے احکام میں بھی ان کو پابند کر دیا ہے تاکہ وہ اپنی اہواء و خواہشات کے تحت اللہ تعالیٰ کے دین کا خلیہ نہ بگاڑ دیں۔

علامہ ابن خلدون لکھتے ہیں: فجاءت الشرائع تحملهم على ذلك في جميع أحوالهم من عبادة أو معاملة حتى في الملك الذي هو طبيعي للاجتماع الانسان فاجرتہ على منهاج الدين ليكون الكل محوطا بنظر الشارع. (مقدمہ ابن خلدون ۱۶۰)

”شرائع اسلامیہ اسی لیے تو آئی ہیں کہ لوگوں کو تمام حالات میں (خواہ وہ)

عبادات ہوں یا معاملات حتیٰ کہ ملکی انتظام جو لوگوں کے اجتماع کا ایک طبعی امر ہے، دین پر قائم رہنے کی تلقین کریں اور ان کو دین کے طریقہ پر محض اس لیے قائم رہنے کی تلقین کی ہے کہ ان کے تمام معاملات شارع کی نگرانی میں ہوں۔“

مشہور فقیہ ابوحنیفہ ثانی علامہ ابن نجیم المصری الحنفی رحمۃ اللہ علیہ لکھتے ہیں: لان ذکر اللہ تعالیٰ لو قصد به التخصیص بوقت دون وقت او بشیء دون شیء لم یکن

مشروعاً حیث لم یرد به الشرع لانه خلاف الشرع . (بحر الرائق ۱/ ۱۰۹)

”اس لیے کہ ذکر اللہ کی جب کسی ایک ہی وقت کے ساتھ تخصیص کا قصد کر لیا گیا اور دوسرے وقت میں وہ نہ ہو یا کسی شے کے ساتھ ذکر اللہ کو مخصوص کر لیا گیا، دوسری چیز کے ساتھ وہ خاص نہ کیا گیا تو وہ مشروع نہ ہوگا، کیوں کہ اس کے متعلق شریعت میں کوئی تخصیص نہیں آئی، لہذا وہ خلاف شرع ہوگا۔“

علامہ موصوف بھی یہی بتلانا چاہتے ہیں کہ گو اللہ تعالیٰ کا ذکر ایک بڑی عبادت ہے لیکن جب شریعت نے اس کو کسی خاص وقت کے ساتھ یا جہر اور اہفاء یا اجتماع و افراد وغیرہ کسی خاص کیفیت اور ہیئت کے ساتھ مخصوص نہیں کیا تو اس کو اپنی طرف سے کسی خاص وقت یا کسی خاص کیفیت کے ساتھ متعین کر دینا غیر مشروع ہوگا؛ بلکہ تحریف دین ہے، اس لیے کہ شریعت نے ایسا کرنے کا حکم نہیں دیا۔

ان اقتباسات سے یہ بات روز روشن کی طرح ثابت ہو جاتی ہے کہ جب شریعت نے کسی رات یا دن کو کسی عبادت کے لیے مخصوص نہ کیا ہو اور جب ذکر اللہ وغیرہ عبادات کو کسی خاص ہیئت اور کیفیت کے ساتھ متعین نہ کیا ہو، تو اپنی طرف سے وقت اور کیفیت کا متعین کرنا، اور اس تعیین کا التزام کرنا بدعت بھی ہے، اور غیر مشروع بھی۔

حضرات صحابہ کا ایسی کیفیات اور بینات کی تعیین سے متعلق کیا فیصلہ ہے؟:

خوش کن سے خوش کن فلسفہ، دلچسپ سے دلچسپ نظریہ، خوش آئند سے خوش آئند اقوال، اور بہتر سے بہتر اشعار، ہر شخص ہر وقت پیش کر سکتا ہے لیکن جو چیز ہر شخص ہر وقت پیش نہیں کر سکتا وہ کامل اتباعِ رسول (ﷺ) اور عمل ہے، انسانی سیرت کے بہتر اور کامل ہونے کی دلیل، اس کے نیک اور معصوم اقوال اور خیالات نہیں بلکہ اس کے اعمال اور کارنامے ہیں، ایک لمحہ کے لیے نشہ دینی سے سرمست ہو کر اپنی جان دے دینا آسان ہے مگر پوری عمر ہر چیز میں، ہر حالت میں اور ہر کیفیت میں آں حضرت ﷺ کی اتباع کے پل صراط کو اس طرح طے کرنا کہ کسی بات میں سنت محمدی سے قدم ادا نہ دھرنا ہو سب سے زیادہ مشکل امتحان ہے، اس اتباع کے امتحان میں تمام حضرات صحابہ کرام رضی اللہ عنہم پورے اترے، آپ ﷺ کی زندگی کے آئینہ میں حضرات صحابہ کرام رضی اللہ عنہم نے اپنی زندگیاں سجائیں، اور یہ بولتی چلتی، جیتی جاگتی تصویریں ہر مسلمان کی زندگی کی حالت اور ہر کیفیت کا آئینہ بن جاتی ہیں اور اسی اتباع کے صحیح جذبہ نے حضرات تابعین رضی اللہ عنہم اور تبع تابعین رضی اللہ عنہم اور بعد کو آنے والوں کا یہ ہم فرض قرار دیا کہ وہ آپ ﷺ کی ایک ایک بات، ایک ایک ادا، اور ایک ایک جنبش کو معلوم کریں اور پچھلوں کو بتائیں؛ تاکہ اپنے اپنے امکان بھر ہر مسلمان اس پر چلنے کی کوشش کرے۔

حضرت عبداللہ بن مسعود رضی اللہ عنہ کی ایک روایت کا خلاصہ یہ ہے کہ ان کا گذر مسجد میں ذاکرین کی ایک جماعت پر ہوا، جس میں ایک شخص کہتا تھا، سو مرتبہ اللہ اکبر پڑھو، تو حلقہ نشین لوگ کنکریوں پر سو مرتبہ تکبیر کہتے، پھر وہ کہتا سو بار لا الہ الا اللہ پڑھو، تو سو بار



تہلیل پڑھتے، پھر وہ کہتا سو دفعہ سبحان اللہ کہو تو وہ سنگ ریزوں پر سو دفعہ تسبیح پڑھتے، حضرت ابن مسعود رضی اللہ عنہ نے فرمایا: تم ان سنگ ریزوں اور کنکریوں پر کیا پڑھتے تھے وہ کہنے لگے ہم تکبیر و تہلیل و تسبیح پڑھتے رہے ہیں، آپ رضی اللہ عنہ نے فرمایا:

فعدوا من سيئاتكم فانا ضامن أن لا يضيع من حسناتكم شيء،  
ويحكم يا امة محمد! ما أسرع هلكتكم، هؤلاء الصحابة بينكم  
متوافرون وهذا ثيابه لم تبل وآنيتة لم تكسر (الى أن قال) او مفتحي  
باب ضلالة . (مسند داری ص ۳۸ قلت: بسند صحیح)

”تم ان کنکریوں پر گناہ شمار کرو، میں اس کا ضامن ہوں کہ تمہاری نیکیوں میں سے  
کچھ بھی ضائع نہ ہوگا، تعجب ہے تم پر اے امتِ محمد! کیا ہی جلدی تم ہلاکت میں پڑ گئے ہو،  
ابھی تک حضرات صحابہ کرام رضی اللہ عنہم تم میں بکثرت موجود ہیں اور ابھی تک رسول اللہ صلی اللہ علیہ وسلم  
کے کپڑے پرانے نہیں ہوئے اور ابھی تک آپ صلی اللہ علیہ وسلم کے برتن نہیں ٹوٹے۔ (آگے  
فرمایا) اندریں حالات تم بدعت اور گمراہی کا دروازہ کھولتے ہو۔“

علامہ قاضی ابراہیم صاحب رحمۃ اللہ علیہ حضرت عبداللہ بن مسعود رضی اللہ عنہ کی ایک روایت کو  
ان الفاظ سے نقل کرتے ہیں: أنا عبد الله بن مسعود فوالذي لا إله غيره لقد  
جئتم ببدعة ظلماء او لقد فقمتم على أصحاب محمد (المجالس الابرار ص ۱۳۳)  
”میں عبداللہ بن مسعود ہوں، خدائے وحدہ لا شریک لہ کی قسم کھا کر کہتا ہوں کہ تم  
نے یہ نہایت تاریک اور سیاہ بدعت ایجاد کی ہے، یا کیا تم علم میں جناب نبی کریم صلی اللہ علیہ وسلم  
کے صحابہ سے بڑھ گئے ہو“

اور شیخ الاسلام ابن دقیق العید رحمۃ اللہ علیہ ان کی ایک روایت کو ان الفاظ میں نقل کرتے ہیں:

فقال: اذا رأيتموه فاخبروني، قال: فاخبروه، فاتاه ابن مسعود متقنعاً، فقال: من عرفني فقد عرفني، ومن لم يعرفني فانا عبد الله بن مسعود، تعلمون أنكم لأهدى من محمد ﷺ واصحابه (الى ان قال) لقد جئتم ببدعة عظيمة او لقد فضلتم اصحاب محمد اعلماً فهذا ابن مسعود انكر هذا الفعل مع امكان ادراجه تحت عموم فضيلة الذكر. (احكام الاحكام ١/٥٠)

”فرمایا عبد اللہ بن مسعود رضی اللہ عنہ نے جب تم اس کو دیکھو تو مجھے اطلاع دو، راوی کہتا ہے کہ ان کو اطلاع دی گئی وہ موقع پر پہنچے اور وہ سر پر کپڑا اوڑھے ہوئے تھے، فرمایا مجھ کو جو جانتا ہے سو جانتا ہے، اور جو نہیں جانتا تو میں بتلا دیتا ہوں کہ میں عبد اللہ بن مسعود ہوں، تم سمجھتے ہو کہ تم آں حضرت ﷺ اور آپ کے حضرات صحابہ کرام رضی اللہ عنہم سے زیادہ ہدایت پر ہو (العیاذ باللہ تعالیٰ) پھر فرمایا تم نے ایک بہت ہی بڑی بدعت ایجاد کی ہے یا تم آں حضرت ﷺ کے صحابہ کرام رضی اللہ عنہم پر علم میں فضیلت حاصل کر چکے ہو؟ (دیکھیے) حضرت عبد اللہ بن مسعود رضی اللہ عنہ نے مخصوص ہیئت اور کیفیت کے ساتھ اس فعل کا انکار کیا ہے، حالاں کہ فضیلت ذکر کے عام دلائل کے تحت اس کا ادراج ممکن تھا۔“

حضرت عبد اللہ بن مسعود رضی اللہ عنہ کا مطلب اس سے صرف یہ تھا کہ اگرچہ تکبیر و تہلیل اور تسبیح و تحمید کی بہت کچھ فضیلتیں وارد ہوئی ہیں اور وہ محبوب ترین ذکر ہے، لیکن اس کا یہ خاص طرز و طریقہ جناب رسول اللہ ﷺ اور حضرات صحابہ کرام رضی اللہ عنہم کا بتایا ہوا نہیں ہے بلکہ یہ خود تمہارا ایجاد کردہ ہے لہذا یہ بدعت ضلالت بھی ہے اور گمراہی بھی، بدعتِ عظمیٰ بھی ہے اور بدعتِ ظلماء بھی، اور بقول امام ابن دقیق العید رضی اللہ عنہ اس مخصوص کیفیت کو حضرت عبد اللہ بن مسعود رضی اللہ عنہ نے فضیلت ذکر کی عام دلیلوں کے نیچے داخل نہیں کیا۔

اور اس روایت کو فریق مخالف بھی تسلیم کرتا ہے، چنانچہ (ان کے مسلم عالم) مولوی عبدالمسیح صاحب رامپوری (صاحب انوار ساطعہ) لکھتے ہیں: عبد اللہ بن مسعود رضی اللہ عنہ نے جہر سے ایک جماعت ذکر اللہ کرنے والوں کو دھمکایا اور ان کے فعل کو بدعت قرار دیا، کتب فقہ اور حدیث میں یہ روایت مذکور ہے۔ (انوار ساطعہ ص ۲۴)

حضرت ابن مسعود رضی اللہ عنہ اور باواز بلند مسجد میں مل کر درود شریف پڑھنا: درود شریف کا پڑھنا ایک بہت بڑی عبادت ہے مگر انفرادی طور اور آہستہ، چنانچہ مشہور علامہ محمد بن محمد خوارزمی المشہور بالبرزازی حنفی رضی اللہ علیہ صاحب فتاویٰ بزازیہ جہر بالذکر کا مسئلہ نقل کرتے ہیں:

عن فتاویٰ القاضی انہ حرام، لما صح عن ابن مسعود انہ اخرج جماعة من المسجد يهللون ويصلون على النبي ﷺ جهرًا وقال لهم: ما أراكم الا مبتدعين . (فتاویٰ بزازیہ علی ہامش الہندیہ ۳ / ۳۷۰، شای ۲ / ۳۰)

”قاضی صاحب کے فتاویٰ سے نقل کیا ہے کہ جہر سے ذکر کرنا حرام ہے کیوں کہ حضرت عبد اللہ بن مسعود رضی اللہ عنہ سے صحیح روایت کے ساتھ یہ ثابت ہو چکا ہے کہ انھوں نے ایک جماعت کو مسجد سے محض اس لیے نکال دیا تھا کہ وہ بلند آواز سے لا الہ الا اللہ اور بلند آواز سے آں حضرت ﷺ پر درود شریف پڑھتی تھی اور فرمایا کہ میں تمہیں بدعتی ہی خیال کرتا ہوں۔“

انقلاب زمانہ دیکھیے: کہ آج جو شخص بلند آواز سے جماعت کے ساتھ مل کر درود شریف نہیں پڑھتا اہل بدعت اس کو مسجد سے نکال دیتے ہیں؛ مگر عبد اللہ بن مسعود رضی اللہ عنہ نے بلند آواز کے ساتھ مسجد میں جہر کے ساتھ درود شریف پڑھنے والوں کو مسجد سے نکال دیا اور فرمایا: میرے نزدیک تم بدعتی ہو، فریق مخالف کو اس روایت سے عبرت حاصل

کرنا چاہیے، وہ اپنے سینے پر ہاتھ رکھ کر اور گریبان میں منہ ڈال کر خوفِ خدا کو دل میں رکھتے ہوئے اور قبر و آخرت کا نقشہ سامنے رکھ کر یہ فیصلہ خود صادر فرمائیں کہ حضرت ابن مسعود رضی اللہ عنہ کے اس فیصلہ کے بموجب وہ سنی ہیں یا بدعتی؟ اور بلند آواز سے اجتماعی طور پر درود شریف پڑھنے کو صرف دیوبندی وغیرہ ہی بدعت کہتے ہیں یا حضرت ابن مسعود رضی اللہ عنہ نے بھی بدعت کہا ہے؟ ہوش میں آ کر جواب دیجیے، باقی خود کو زبانی طور پر سنی کہہ دینے سے کوئی سنی نہیں بن جاتا، سچ ہے: ع

نہ ہر کہہ سرتراشد قلندری داند

علامہ قاضی، امام بزازی، علامہ شامی اور علامہ حموی رحمہم علیہم (۲/۲۳۳) وغیرہ حضرت عبداللہ بن مسعود رضی اللہ عنہ کی اس روایت کو ”وقد صح“ سے تعبیر کرتے ہیں، اور صحیح بتلاتے ہیں، اور جب صحیح روایت سے یہ معلوم ہو گیا کہ اجتماعی صورت میں اور وہ بھی مسجد میں جہر سے درود شریف پڑھنا حضرت عبداللہ بن مسعود رضی اللہ عنہ کے نزدیک بدعت ہے اور اس پر عمل کرنے والوں کو وہ بدعتی کہتے ہیں، اور ان کا وجود تک مسجد میں گوارا نہیں کرتے اور فوراً ان کو مسجد سے باہر نکال دیتے ہیں تو اب ازراہ دیانت یہ فرمائیے کہ مسجدوں میں اجتماعی رنگ میں جہر سے درود شریف پڑھنے والوں کو منع کرنے سے ہم ہی وہابی ہوتے ہیں یا حضرت عبداللہ بن مسعود رضی اللہ عنہ کو بھی اس مبارک فتویٰ سے کچھ حصہ نصیب ہو سکتا ہے؟ جواب غور سے دینا ہوگا۔

من گلویم کہ ایں ممکن آں کن ﴿﴾ مصلحت میں و کارِ آسان کن

حضرت ابن مسعود رضی اللہ عنہ کا مقام بارگاہِ نبوت میں:

یہ بات شک و شبہ سے بالاتر ہے کہ آفتابِ نبوت سے اکتسابِ نور کرنے کے بعد

تمام حضرات صحابہ کرام رضی اللہ عنہم نجوم ہدایت تھے، مگر بعض کو ایسے ایسے جزوی فضائل و مناقب حاصل تھے کہ دوسرا کوئی ان میں ان کا ہم پلہ نہیں ہو سکتا تھا، ان میں ایک شخصیت حضرت عبداللہ بن مسعود رضی اللہ عنہ کی تھی، اس حضرت رضی اللہ عنہ کو ان پر اس درجہ اعتماد تھا کہ آپ صلی اللہ علیہ وسلم نے ارشاد فرمایا: ”جس چیز کو تمہارے لیے ابن مسعود رضی اللہ عنہ پسند کریں میں بھی تمہارے لیے اس چیز کو پسند کرتا ہوں اور اس پر راضی ہوں“۔ (صحیح مستدرک ۳/۳۱۹)

اور نیز ارشاد فرمایا کہ ”جس چیز کو تمہارے لیے عبداللہ بن مسعود رضی اللہ عنہ پسند نہ کریں میں بھی اس چیز کو تمہارے لیے پسند نہیں کرتا“۔ (الاستیعاب ۱/۳۵۹)

نووی رحمۃ اللہ علیہ لکھتے ہیں کہ حضرت ابن مسعود رضی اللہ عنہ حضرات خلفاء راشدین سے بھی کتاب اللہ کے بڑے عالم ہیں۔ (شرح مسلم ۲/۲۹۳)

آپ نے ملاحظہ کر لیا کہ حضرات صحابہ کرام رضی اللہ عنہم میں درجہ اول کے مفسر جن کو جناب رسول اللہ صلی اللہ علیہ وسلم کا کلی اعتماد حاصل ہے، وہ اس اجتماعی صورت میں مل کر بلند آواز کے ساتھ درود شریف پڑھنے والوں کو بدعتی کہتے ہیں، اور اس فعل کو پسند نہیں کرتے، جب ان کو یہ فعل پسند نہیں تو سابق روایت کے پیش نظر جناب رسول اللہ صلی اللہ علیہ وسلم کو بھی یہ فعل ہرگز پسند نہیں، اب جس کا جی چاہے ان کی پیروی کرے یا اور کسی کی۔ نبی اپنا اپنا، امام اپنا اپنا۔ (المہاجج الواضح از ۱۱۸ تا ۱۳۰ ملخصاً)

قیام:

دوسری چیز قیام ہے اس سلسلہ میں بھی اصولی طور پر کچھ گفتگو کرتا ہوں: کسی بزرگ کے لیے جو بنفس نفیس آئے بعض حالات میں بشرطیکہ افراط و تفریط نہ ہو قیام درست ہے، اور اس پر حضرت امام نووی رحمۃ اللہ علیہ وغیرہ نے ”قومو الی سیدکم“

کی حدیث سے استدلال کیا ہے۔ (شرح مسلم ۲/۹۵)

بعض دوسرے حضرات (علامہ ابو عبد اللہ بن الحاج مالکی رحمہ اللہ صلی اللہ علیہ وسلم اور علامہ تورپشتی شارح المصابیح، فتح الباری ۱۱/۴۳) اس کا مطلب یہ لیتے ہیں کہ حضرت سعد بن معاذ رضی اللہ عنہ زخمی تھے اور آپ ﷺ نے ان کو گدھے (کی سواری) سے اتارنے کے لیے یہ فرمایا تھا، چنانچہ مسند احمد کی روایت میں ہے ”قوموا الی سیدکم فانزلوه من الحمار“ یہی وجہ ہے کہ آپ ﷺ نے ”قوموا الی سیدکم“ فرمایا ہے، لسیدکم نہیں فرمایا۔

مگر دیکھنا یہ ہے کہ حضرات صحابہ کرام رضی اللہ عنہم کا عمل اس موقع پر کیا تھا؟ اور جناب نبی کریم ﷺ اس موقع پر کس عمل کو پسند اور کس کو مکروہ سمجھتے تھے، حضرت انس رضی اللہ عنہ فرماتے ہیں:

لم یکن شخص أحب الیهم من رسول الله ﷺ وكانوا إذا رأوه لم یقوموا لما یعلمون من کراهيته لذلك. (رواہ الترمذی ۲/۱۰۰، وقال هذا حدیث حسن

صحيح، مشکوٰۃ ۲/۴۰۳، ومسند احمد ۳/۱۵۱، الادب المفرد ۱۳۸)

”حضرات صحابہ کرام رضی اللہ عنہم کے نزدیک آں حضرت ﷺ کی ذات گرامی سے بڑھ کر اور کوئی محبوب نہ تھا لیکن جب وہ آپ ﷺ کو دیکھتے تھے قیام نہ کرتے تھے کیوں کہ وہ جانتے تھے کہ آپ ﷺ اس قیام کے عمل کو مکروہ سمجھتے تھے۔“

اس صحیح حدیث سے ثابت ہو گیا کہ آں حضرت ﷺ اپنے لیے قیام کو پسند نہ کرتے تھے اور یہی وجہ ہے کہ حضرات صحابہ کرام رضی اللہ عنہم باوجودیکہ ان کو آپ ﷺ سے انتہائی محبت تھی قیام نہ کرتے تھے، عجیب بات ہے کہ جس کو آں حضرت ﷺ بھی پسند نہ کرتے ہوں اور کمال محبت (وعقیدت و عظمت) کے باوجود بھی صحابہ کرام رضی اللہ عنہم بھی اس پر

عمل نہ کرتے ہوں جب کہ بنفس نفیس آپ ﷺ موجود بھی تھے اور حضرات صحابہ کرام رضی اللہ عنہم کو نظر بھی آتے تھے تو پھر آج جب کہ آپ ﷺ کا کسی مجلس میلاد میں آنا کسی شرعی دلیل سے ثابت بھی نہیں اور نہ کسی کو نظر آتے ہیں، تو پھر کس طرح قیام کو جائز اور مستحب قرار دیا جاتا ہے بلکہ واجب اور فرض کہا جاتا ہے، اور قیام نہ کرنے والے کی تکفیر کی جاتی ہے۔

(المصاحح الواضح، ۱۶۷، ۱۶۸)

جو حضرات قیام کرنے کو ضروری بتلاتے ہیں وہ یہ دعویٰ کرتے ہیں کہ مجلس میلاد میں حضور اقدس ﷺ تشریف لاتے ہیں، جناب ضیاء صاحب نے بھی اپنے رسالہ کے ص: ۵ پر اسی دعویٰ کو دہرایا ہے، لیکن اس پر کوئی دلیل قرآن مجید یا حدیث شریف یا کتب اصول یا کتب کلام سے پیش نہیں فرمائی، ایسی چیز کا ثبوت آنکھوں سے دیکھ کر ہو سکتا ہے یا دلیل شرعی سے ہو سکتا ہے، حاضرین مجلس یہ دیکھ نہیں رہے ہیں اور دلیل شرعی قائم نہیں، پھر ثبوت کیسے ہو گیا؟ جب مجلس میلاد میں آپ ﷺ کا تشریف لانا ثابت نہیں تو پھر تشریف آوری کے خاطر قیام کرنا غلط ہوا۔ ﴿ہاتوا برہانکم ان کنتم صادقین﴾

نفس مسئلہ پر اصولی کلام کے بعد اب ہم جناب ضیاء مجاہد صاحب نے بزعم خویش جو دلائل اپنے رسالہ میں پیش کیے ہیں، ان کی دعویٰ کے ساتھ کتنی مطابقت ہے وہ کہاں تک درست ہیں ان کا اجمالی اور مختصر جائزہ آپ کے سامنے پیش کرتے ہیں۔

مؤلف نے ”قرآن کے ذریعہ تعظیم“ (ص ۲) کا عنوان قائم فرما کر دو آیتیں پیش فرمائی ہیں۔ پہلی آیت کریمہ ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ ہے، اس آیت کریمہ کے متعلق خود مؤلف فرماتے ہیں: ”اس آیت کریمہ میں اللہ تعالیٰ نے مسلمانوں کو حضور ﷺ پر درود

پڑھنے اور سلام بھیجنے کا حکم دیا ہے، (ص ۲) گویا وہ خود بھی یہ بات تسلیم کرتے ہیں کہ اس آیت میں درود و سلام کے وقت کھڑا رہنا چاہیے ایسا کوئی حکم موجود نہیں ہے بلکہ صرف درود و سلام پڑھنے کا حکم ہے، اور نفسِ درود و سلام پڑھنے کے حکم سے کس کو انکار ہے؟ اس آیت میں کھڑے رہ کر پڑھنے کا حکم ہوتا تو مؤلف کا دعویٰ ثابت ہوتا، اس لیے ان کا اس آیت کو استدلال میں پیش کرنا درست نہیں ہے۔

آئیے! اب ہم اس آیت کا وہ مطلب بھی دیکھ لیں جو حضور اکرم ﷺ نے بتلایا ہے۔ صحیح بخاری شریف اور مسلم شریف وغیرہ تمام حدیث کی کتابوں میں یہ حدیث آئی ہے کہ حضرت کعب بن عجرہ رضی اللہ عنہ نے فرمایا کہ (جب یہ آیت ان اللہ و ملئکتہ الخ نازل ہوئی تو) ایک شخص نے رسول اللہ ﷺ سے سوال کیا کہ (آیت میں ہمیں دو چیزوں کا حکم ہے صلوٰۃ و سلام) سلام کا طریقہ تو ہمیں معلوم ہو چکا ہے، (تشہد یعنی التحيات میں السلام عليك ايها النبي کہتے ہیں) صلوٰۃ کا طریقہ بھی بتلا دیجیے، تو آپ ﷺ نے فرمایا یہ الفاظ کہا کرو: اللهم صل على محمد وعلى آل محمد كما صليت على ابراهيم وعلى آل ابراهيم انك حميد مجيد اللهم بارك على محمد وعلى آل محمد كما باركت على ابراهيم وعلى آل ابراهيم انك حميد مجيد۔ دوسری روایات میں اس میں کچھ کلمات اور بھی منقول ہیں، صحابہ کرام رضی اللہ عنہم کے سوال کرنے کی وجہ یہ تھی کہ ان کو سلام پڑھنے کا طریقہ تو تشہد یعنی التحيات میں پہلے سکھایا جا چکا تھا کہ السلام عليك ايها النبي و رحمة الله وبركاته کہا جائے اس لیے لفظ صلوٰۃ میں انھوں نے اپنی طرف سے کوئی طریقہ مقرر کرنا پسند نہیں کیا، خود حضور ﷺ سے دریافت فرما کر صلوٰۃ کا طریقہ متعین کرایا۔



اس جگہ یہ بھی ملحوظ رہے کہ شریعتِ مطہرہ کا بتلایا ہوا یہ سلام (جو تشہد میں ہے) اور یہ درود جو نماز میں پڑھا جاتا ہے اس کو حالتِ قیام یعنی کھڑے ہو کر پڑھا جاتا ہے یا حالتِ قعود یعنی بیٹھ کر؟ اس آیت کا اولین مصداق جو سلام و درود ہے اس کو نبی ﷺ نے بیٹھ کر پڑھنے کی سنت جاری فرمائی ہے تو بیٹھ کر درود و سلام پڑھنے کو خلاف ادب کہنا اس حکم ربانی و تعلیم نبوی (ﷺ) کے خلاف ہے یا نہیں؟

دوسری آیت کریمہ جو مؤلف نے استدلال میں پیش فرمائی ہے وہ سورہ فتح کی ہے۔

﴿لَتَوَدَّعُونَ بِاللَّهِ وَرَسُولِهِ وَأَنْتُمْ بِاللَّهِ لَئِنْ آتَاكُمْ مِنْهُ لَتَقُولُنَّ سُبْحَانَ اللَّهِ رَبِّنَا أَلَا بِذَلِكَ نَعْتَدُ الْمُجْرِمِينَ﴾ (الفتح: ۹)

ترجمہ: ”تا کہ تم لوگ اللہ پر اور اس کے رسول پر ایمان لاؤ اور اس (کے دین) کی مدد کرو، اور اس کی تعظیم کرو، اور صبح و شام اس کی تسبیح میں لگے رہو“۔ اس آیت میں ایمان کے ساتھ مزید تین اوصاف کا ذکر فرمایا ہے جو مومنین میں ہونے چاہیے: تعزروہ، توقروہ اور تسبحوہ ان میں پہلا تعزروہ یہ تعزیر سے مشتق ہے جس کے معنی مدد کرنے کے ہیں اور دوسرا توقروہ توقیر سے مشتق ہے جس کے معنی تعظیم، اور تیسرا تسبحوہ تسبیح سے مشتق ہے جس کے معنی پاکی بیان کرنے کے ہیں۔ ان میں آخری لفظ تو متعین ہے کہ اللہ ہی کے لیے ہو سکتا ہے، اس لیے تسبحوہ کی ضمیر میں بجز اس کے کوئی احتمال نہیں کہ حق تعالیٰ کی طرف راجع ہو، اسی لیے اکثر حضرات مفسرین نے پہلے دونوں جملوں کی ضمیریں بھی اللہ تعالیٰ کی طرف راجع کر کے معنی یہ قرار دیے ہیں کہ ایمان لاؤ اور اللہ کی یعنی اس کے دین اور رسول کی مدد کرو اور اس کی تعظیم کرو اور اس کی تسبیح کرو۔ اور بعض حضرات نے پہلے دو جملوں کی ضمیر رسول کی طرف راجع کر کے مطلب یہ قرار دیا کہ رسول کی مدد کرو اور تعظیم کرو اور اللہ تعالیٰ کی تسبیح کرو، مگر بعض مفسرین نے فرمایا کہ اس میں

انتشارِ رضا لازم آتا ہے جو بلاغت کے خلاف ہے۔ (دیکھیے: تفسیر مظہری ۹/ ۶۰۵، تفسیر قرطبی ۱۶/ ۲۶۶، ۲۶۷)

اس سے معلوم ہوا کہ مؤلف کا مقصود استدلال اسی صورت میں حاصل ہو سکتا ہے جب کہ پہلی دونوں ضمیروں کو رسول کی طرف راجع قرار دیا جائے جو قول مرجوح ہے، نیز ان دونوں ضمیروں کو رسول کی طرف راجع قرار دینے کی صورت میں بھی آیت سے تو صرف اتنا معلوم ہوا کہ رسول اللہ ﷺ کی تعظیم کرو، بھلا اس سے کس مومن کو انکار ہو سکتا ہے، لیکن جو بات اصل محل نزاع ہے یعنی قیام، یہ کہاں ثابت ہوئی؟

مؤلف جو یہ فرما رہے ہیں کہ ”تعظیم کے آداب میں قیام بھی شامل ہے“۔ (ص ۳) اس کی دلیل تو یہ آیت نہیں ہے، ان کو تو چاہیے تھا کہ ایسی کوئی آیت دلیل میں پیش فرماتے جس سے یہ ثابت ہوتا کہ تعظیم کے آداب میں قیام بھی شامل ہے تب کہیں جا کر یہ دعویٰ کر سکتے تھے کہ قیام کا ثبوت قرآن سے ہے، پھر یہ بات بھی کتنی باعثِ تعجب ہے کہ بقول مؤلف جب آیت مذکور میں تعظیم کا حکم دیا گیا ہے اور ”تعظیم کے آداب میں قیام بھی شامل ہے“۔ (ص ۳) اس لیے گویا قیام کا بھی حکم دیا گیا، تو جو حضرات اس آیت کے اولین مخاطب ہیں، یعنی صحابہ کرام رضی اللہ عنہم نے اپنی پوری زندگی میں درود و سلام ایک بار بھی کیوں کھڑے ہو کر نہیں پڑھا؟ کیا تعظیم کے ان آداب کی رعایت مؤلف اور ان کے رفقاء ہی کے حصے میں آئی ہے؟ اور کیا حضرات صحابہ کرام رضی اللہ عنہم اس سے محروم تھے؟ العیاذ باللہ تعالیٰ۔ مؤلف ذرا ہوش سنبھال کر جہالت اور بے ادبی کا الزام قائم کریں اور یہ سوچیں کہ یہ الزام کہاں پہنچ رہا ہے؟

اس آیت کریمہ میں ”و توقروہ“ کی ضمیر کا مرجع رسول کو قرار دینے کی صورت میں

تعظیم سے کیا مراد ہے، وہ ایک عظیم مفسر علامہ قرطبی رحمۃ اللہ علیہ کی زبانی سن لیجیے، فرماتے ہیں:

وتوقروه أى تدعوه بالرسالة والنبوة لا بالاسم والكنية (تفسیر قرطبی ۱/۶۶۶)

اور ان کی تعظیم کرو یعنی رسول اللہ اور نبی اللہ کہہ کر خطاب کرو، نام اور کنیت سے مت خطاب کرو۔

اس تجزیہ سے یہ بات بخوبی معلوم ہو گئی کہ مؤلف رسالہ جناب ضیاء مجاہد صاحب کا یہ دعویٰ کہ درود و سلام کھڑے ہو کر پڑھنا قرآن سے ثابت ہے بلا دلیل ہے، انھوں نے جن دو آیتوں کو دلیل میں پیش کیا ہے، ان میں سے ایک سے بھی یہ دعویٰ ثابت نہیں ہوتا۔

آگے مؤلف صاحب ”تعظیم کے لیے کھڑا ہونا“ (ص ۳) کا عنوان قائم فرما کر آب زم زم اور وضوء کے بچے ہوئے پانی کو کھڑے ہو کر پینے سے استدلال فرماتے ہیں، یہاں بھی وہی سوال پیدا ہوتا ہے کہ یہ دونوں پانی کھڑے ہو کر جو پئے جاتے ہیں تو ان کو کھڑے کھڑے پینا تعظیم کی غرض سے ہے، یہ کون سی حدیث سے ثابت ہے؟ چاہیے تو یہ تھا کہ مؤلف صاحب نے ان دونوں پانیوں کو کھڑے ہو کر پینے کی علت، جو تعظیم تجویز فرمائی ہے اس پر کوئی دلیل کتب حدیث و فقہ سے پیش فرماتے، اس لیے کہ کتب حدیث و فقہ سے تو صرف اتنا ثابت ہے کہ آل حضرت صلی اللہ علیہ وسلم نے یہ دونوں پانی کھڑے کھڑے نوش فرمائے، ان میں یہ بات کہاں ہے کہ آپ صلی اللہ علیہ وسلم کا ان دونوں پانیوں کو کھڑے ہو کر پینا تعظیم کی غرض سے تھا؟ مؤلف صاحب نے ایک علت اپنی طرف سے گھڑ لی، اور استدلال کر لیا، یہ کون سی دیانت ہے؟ ان دونوں پانیوں کو کھڑے ہو کر پینے کی توجیہ اور تعلیل میں حضرات محدثین اور فقہاء نے مختلف باتیں کہی ہیں لیکن کسی ایک نے بھی یہ نہیں لکھا کہ یہ کام بغرض تعظیم کیا گیا تھا۔

”مشکوٰۃ شریف“ کے شارح محدث عظیم حضرت علامہ ملا علی قاری رحمۃ اللہ علیہ مرقات

شرح مشکوٰۃ میں تحریر فرماتے ہیں کہ:

وجه تخصیصهما أن المطلوب في ماء زمزم التضرع و وصول برکتہ  
إلى جميع الاعضاء وكذا فضل الوضوء، مع افادة الجمع بين طهارة الظاهر  
والباطن وكلاهما حال القيام اعم وبالنفع اتم . (مرقات ۸/ ۲۱۸)

”ان دونوں پانیوں کو (کھڑے ہو کر پینے کی) وجہ تخصیص یہ ہے کہ آب زم زم میں  
مطلوب یہ ہے کہ خوب سیر ہو کر پیا جائے اور اس کی برکت تمام اعضاء کو پہنچے، اسی طرح  
وضو کے بچے ہوئے پانی میں، ساتھ ہی اس میں ظاہر کے ساتھ باطن کی طہارت بھی  
حاصل ہو اور یہ دونوں باتیں حالتِ قیام میں زیادہ عمدہ طریقے سے حاصل ہوتی ہیں،  
افادیت بھی تام ہوتی ہے۔“

ان دونوں کے علاوہ دیگر پانیوں کو کھڑے ہو کر پینا جو مکروہ بتلایا گیا، اس کی کراہت  
کے متعلق علامہ شیخ ابراہیم حلبی رحمۃ اللہ علیہ شارح منیر فرماتے ہیں: واجمع العلماء علی ان  
هذه الكراهة تنزيهية، لانها لا امر طبي لا لأمر ديني . (کبیری ۳۶)

”علماء کا اس پر اتفاق ہے کہ کھڑے ہو کر پانی پینے کی یہ کراہت تنزیہی ہے، اس لیے  
کہ یہ ممانعت ایک طبی وجہ کے پیش نظر ہے دینی وجہ کی بنیاد پر نہیں۔“

چنانچہ اس طبی وجہ کی وضاحت فرماتے ہوئے علامہ ابن قیم رحمۃ اللہ علیہ اپنی مشہور کتاب  
”زاد المعاد“ میں رقم طراز ہیں:

وللشرب قائما آفات عديدة منها: انه لا يحصل به الري التام ولا يستقر  
في المعدة حتى يقسمه الكبد على الاعضاء وينزل بسرعة وحدة الى المعدة  
فيخشى منه ان يبرد حرارتها ويشوشها ويسرع النفوذ الى اسافل البدن بغير

تدرج وکل هذا یضر بالشارب . (زادالمعاد ۳/ ۲۹۳)

”کھڑے کھڑے پانی پینے میں کئی نقصانات ہیں، جن میں سے ایک تو یہ ہے کہ اس طرح پینے سے مکمل سیرابی حاصل نہیں ہوتی، اور پانی معدہ میں جمنے نہیں پاتا کہ جگر اس کو دیگر اعضاء پر تقسیم کر سکے، اور اچانک تیزی سے معدہ میں اترتا ہے جس کی وجہ سے اس کی اصلی حرارت ختم ہو جانے کا اندیشہ رہتا ہے، اور غیر تدریجی طریقہ پر بدن کے زیریں حصہ میں سرایت کرتا ہے اور یہ تمام امور پینے والے کے حق میں نقصان دہ ہوتے ہیں۔“

یہ ہیں وہ نقصانات جن کی وجہ سے پانی کھڑے ہو کر پینے سے منع کیا گیا لیکن آب زم زم اور وضوء کا باقی ماندہ پانی حسب تصریح علماء شفاء ہے۔ اس لیے ان کو کھڑے ہو کر پینے میں ان نقصانات کا اندیشہ نہیں ہے، اس لیے ان کو کھڑے ہو کر پینے کی اجازت دی گئی ہے، اسی لیے امام ابو جعفر رحمۃ اللہ علیہ جو حنفیہ کے بڑے امام ہیں، انھوں نے اس کو محض اباحت پر محمول کیا ہے، استجاب پر نہیں، صاحب در مختار علامہ علاء الدین حصکفی رحمۃ اللہ علیہ اور شمس الائمہ حلوانی رحمۃ اللہ علیہ کا بھی یہی مسلک ہے، علامہ شامی رحمۃ اللہ علیہ نے اس مسئلہ پر تفصیلی بحث فرمائی ہے۔ دیکھیے: شامی ۱/ ۹۵، ۹۶۔

اس لیے ضیاء مجاہد صاحب کا یہ دعویٰ کہ زم زم کا پانی اور وضوء کا بچا ہوا پانی کھڑے ہو کر پینا تعظیم ہے، درست نہیں ہے۔ تعظیم والی بات ان کی اپنی گھڑی ہوئی ہے۔

اس کے بعد مؤلف نے حضرت ابی بن کعب رضی اللہ عنہ کا واقعہ ذکر کیا ہے، حقیقت یہ ہے کہ یہ واقعہ حضرت ابوسعید بن المعلی رضی اللہ عنہ کا ہے، بخاری شریف میں امام بخاری رحمۃ اللہ علیہ نے کئی جگہ انہی کے حوالے سے بیان فرمایا ہے، پھر اس واقعہ سے مؤلف صاحب اپنے قیام پر کس طرح استدلال فرماتے ہیں؟ اس روایت سے تو صرف اتنا معلوم ہوتا ہے کہ

نماز کی حالت میں بھی حضور اکرم ﷺ بلائیں تو آجانا چاہیے، تو اس سے کس کو انکار ہے؟ اصل بحث تو چل رہی ہے درود و سلام میں قیام کی، جو حضرت ابوسعید بن المعلی رضی اللہ عنہ کی اس روایت سے کہاں ثابت ہوا؟ رہی نفسِ تعظیم تو وہ یہاں زیر بحث ہی نہیں، اس لیے کہ وہ تو ایک مسلم امر ہے، مؤلف صاحب اپنے اندازِ تحریر سے یہ ظاہر کرنا چاہتے ہیں کہ فریقِ مخالف گو یا رسول اللہ ﷺ کی تعظیم ہی کا قائل نہیں ہے، یہ صریح بہتان ہے۔ آگے عالمگیری میں آدابِ زیارتِ قبر مبارک علی صاحبہ الصلوٰۃ والسلام کی عبارت ذکر کی ہے، جس میں کھڑے ہونے کا ذکر ہے، تو سوال یہ ہے کہ نبی ﷺ کی قبر مبارک کی زیارت کے وقت وہاں کھڑے رہنے سے کس نے انکار کیا؟ لیکن اس عبارت سے آپ کا مروجہ صلوٰۃ و سلام میں کھڑا رہنا کیسے ثابت ہوا؟ استدلال کا یہ انداز تو مؤلف صاحب ہی کا امتیاز ہے۔

اس کے بعد مؤلف صاحب نے عنوان قائم کیا ہے ”صحابہ کرام کا تعظیماً قیام“ (ص ۴) اس میں سب سے پہلے حضرت ابو ہریرہ رضی اللہ عنہ کی ایک روایت ذکر کی ہے، اول تو اس روایت کا کوئی حوالہ ذکر نہیں کیا، حالانکہ اس کی ضرورت تھی، خیر ہم ہی اس روایت کا حوالہ اور اس سے مؤلف کا مطلوب حاصل ہوتا ہے یا نہیں؟ یہ تفصیل سے عرض کرتے ہیں۔

مشکوٰۃ شریف ۲ / ۴۰۳ پر یہ روایت بیہقی کی شعب الایمان کے حوالہ سے ان الفاظ میں ذکر کی گئی ہے: عن ابي هريرة قال: كان رسول الله ﷺ يجلس معنا في المسجد، يحدثنا فإذا قام قمنا قياما حتى نراه قد دخل بعض بيوت أزواجه. ”حضرت ابو ہریرہ رضی اللہ عنہ فرماتے ہیں کہ نبی کریم ﷺ ہمارے ساتھ مسجد میں تشریف فرما رہتے تھے اور ہم سے محو گفت گورہتے تھے، پھر جب آپ مجلس سے اٹھتے تو ہم بھی

اٹھ جاتے اور جب تک آپ ﷺ کو اپنی ازواجِ مطہرات میں سے کسی حجرہ میں داخل ہوتا دیکھ لیتے وہاں تک کھڑے رہتے۔“

اس موقع پر صحابہ کرام رضی اللہ عنہم کا کھڑا ہونا بغرض تعظیم تھا؟ مؤلف صاحب تو یہی ثابت کرنا چاہتے ہیں لیکن آئیے! ہم یہ دیکھیں کہ حضراتِ محدثین اس کی کیا توجیہ و تشریح فرماتے ہیں؟ مشکوٰۃ شریف کے مشہور شارح، محدثِ عظیم حضرت ملا علی قاری رضی اللہ عنہ فرماتے ہیں: اس کی تشریح فرماتے ہوئے (ہم کھڑے ہو جاتے تھے) کی وجہ بتلاتے ہوئے رسم طراز ہیں: اى لانفضاض المجلس لا للتعظيم، لأنهم ما كانوا يقومون له مقبلا فكيف يقومون له مدبراً. (مرقات شرح مشکوٰۃ ۹/۸۶)

”یعنی صحابہ کرام رضی اللہ عنہم کا یہ کھڑا ہو جانا مجلس ختم ہو جانے کی وجہ سے تھا، تعظیم کی غرض سے نہیں تھا، اس لیے کہ جب وہ حضرات آپ ﷺ کی تشریف آوری پر (تعظیماً) کھڑے نہیں ہوتے تھے تو بھلا تشریف بری پر کیسے (تعظیماً) کھڑے ہوتے؟“

دیکھا آپ نے کہ حضرت ملا علی قاری رضی اللہ عنہ نے صاف صاف الفاظ میں تعظیماً کھڑے ہونے کی نفی فرمادی، اب یہ سوال پیدا ہو سکتا ہے کہ یہ کھڑا ہونا تعظیماً نہیں تھا بلکہ مجلس ختم ہو جانے کی وجہ سے تھا، تو پھر وہ حضرات آں حضرت ﷺ کے مکان میں داخل ہونے تک کیوں انتظار فرماتے تھے؟ اس کا جواب بھی حضرت ملا علی قاری رضی اللہ عنہ کی زبانی سنئے:

ولعلمهم كانوا ينتظرون رجاء أن يظهر له حاجة إلى أحد معهم، أو يعرض له رجوع إلى الجلوس معهم، فإذا أسوا تفرقوا ولم يقعدوا لعدم حلاوة الجلوس بعده صلى الله عليه وسلم (مرقات شرح مشکوٰۃ ۹/۸۷)

”اور یہ حضرات اس امید پر کھڑے رہتے ہوں کہ ممکن ہے نبی کریم ﷺ کو ان

میں سے کسی سے کوئی کام پڑے یا آپ دوبارہ ان کے پاس بیٹھنے کو تشریف لے آویں (لیکن جب مکان میں داخل ہو جانے کی صورت میں) وہ حضرات دوبارہ واپسی سے مایوس ہو جاتے تو اب وہاں نہ بیٹھتے کہ آس حضرت ﷺ کی مبارک مجلس ختم ہونے کے بعد تنہا ان حضرات کا بیٹھے رہنا بے لطف رہتا۔“

چنانچہ مشہور محدث حافظ ابن حجر عسقلانی رحمۃ اللہ علیہ (شارح بخاری شریف) بھی تقریباً یہی توجیہ فرماتے ہیں:

سبب تاخیر ہم حتی یدخل لما یحتمل عندهم من امر یحدث له حتی لا یحتاج اذا تفرقوا ان یتكلف استدعاء هم (فتح الباری ۱۱/۴۱) ”حضور ﷺ کے مکان میں داخل ہو جانے تک ان حضرات کے کھڑے رہنے کی وجہ یہی ہے کہ ان کو خیال رہتا ہوگا کہ اگر کسی وجہ سے حضور ﷺ کو ان میں سے کسی ایک کی ضرورت پڑے تو آپ ﷺ کو انھیں دوبارہ بلانے کی زحمت نہ اٹھانا پڑے۔“

اس کے بعد حافظ ابن حجر رحمۃ اللہ علیہ نے اپنی تائید میں اسی روایت کے وہ الفاظ پیش فرمائے ہیں، جو ابوداؤد شریف (۲/ ۶۵۸ باب الحلم و اخلاق النبی ﷺ) میں وارد ہوئے ہیں۔ اب ذرا مؤلف صاحب انصاف سے بتلائیں کہ کیا اس روایت سے ان کا استدلال درست ہے؟

اس کے بعد مؤلف نے حضرت سعد بن معاذ رضی اللہ عنہ والا واقعہ ذکر کیا ہے، ہم شروع میں جو اصولی کلام کر چکے ہیں اس میں اس کی حقیقت بیان ہو چکی ہے؛ البتہ اس جگہ مؤلف نے حقائق کو مسخ کر کے جس طرح پیش کیا ہے اس کی نقاب کشائی ضروری ہے، مؤلف صاحب فرماتے ہیں کہ سرور کائنات ﷺ نے حضرت سعد بن معاذ رضی اللہ عنہ کی تعظیم کے لیے



بذاتِ خود کھڑے ہو کر اور سب کو کھڑا کروا کر جو تعظیم کا درس دیا ہے وہ رہتی دنیا تک —  
درس رہے گا۔ (ص ۵)

اس عبارت میں جو دعویٰ کیا ہے وہ سراسر غلط ہے، حضرت سعد بن معاذ رضی اللہ عنہ کی آمد پر آپ حضرت ﷺ بنفسِ نفس کھڑے نہیں ہوئے اور نہ ہی تمام صحابہ کرام رضی اللہ عنہم کھڑے ہوئے بلکہ آپ ﷺ نے صرف انصار کو اور ان میں بھی صرف وہ حضرات جن کا تعلق حضرت سعد بن معاذ رضی اللہ عنہ کے قبیلہ سے تھا یعنی قبیلہ اوس کے حضرات کو فرمایا کہ اٹھو اور اپنے سردار کو گدھے پر سے اتارو، اور آپ ﷺ کے اس فرمانے کی وجہ یہ تھی کہ حضرت سعد بن معاذ رضی اللہ عنہ اس وقت بیمار تھے از خود سواری سے اتر نہیں سکتے تھے ان کو سہارا دے کر اتارنے کی ضرورت تھی، خدمت کا کام ہونے کی وجہ سے ان کے قبیلہ والوں (جن کے یہ سردار تھے) کو زیادہ مناسب تھا اس لیے انہی کو کہا گیا۔ دیکھیے: فتح الباری شرح صحیح البخاری ۱۱ / ۴۳

مؤلف کے اس رسالہ کے مطالعہ سے ایسا معلوم ہوتا ہے کہ مؤلف صاحب نے قرآن و حدیث اور کتب حدیث و فقہ وغیرہ اصل مراجع کی طرف رجوع کرنے کے بجائے کسی کے اردو رسالہ کو سامنے رکھ کر یہ تحریر تیار فرمائی ہے، عربی زبان سے ناواقفیت بھی صاف مترشح ہوتی ہے اس لیے کہ جتنی روایات بھی پیش فرمائی ہیں ان تمام میں کچھ نہ کچھ تحریف و منسوخ سے کام لیا ہے۔

خدا را! قرآن و حدیث اور شریعتِ مطہرہ کو اس طرح تختہ مشق نہ بنائیے۔

خلق الله للحروب رجالا ورجالا لقصعة وثرید

آگے حضرت ابو بکر صدیق رضی اللہ عنہ کی امامت والے واقعہ کو قیامِ تعظیمی سے کیا نسبت ہے؟

اس کے بعد زید بن حارثہ رضی اللہ عنہ کی آمد کا واقعہ ذکر کیا ہے، اس میں تو مؤلف صاحب نے اپنی کم فہمی اور کج فہمی کو آسمان پر پہنچا دیا۔ میں اصل واقعہ پیش کرتا ہوں اس کو سامنے رکھ کر اندازہ فرمائیں:

مشکوٰۃ شریف ”باب المعانقۃ والمصافحۃ“ ص ۴۰۲ پر یہ حدیث ہے:

عن عائشۃ رضی اللہ عنہا قالت: قدم زید بن حارثۃ المدینۃ، ورسول اللہ ﷺ فی بیتی، فاتاہ، ففرع الباب، فقام إلیہ رسول اللہ ﷺ عریانا یجر ثوبہ، واللہ ما رأیتہ عریانا قبلہ ولا بعدہ، فاعتنقہ وقبلہ۔ (رواہ الترمذی)

”حضرت عائشہ رضی اللہ عنہا فرماتی ہیں کہ حضرت زید بن حارثہ رضی اللہ عنہ مدینہ آئے اس وقت حضور اقدس ﷺ میرے گھر تشریف فرما تھے، چنانچہ حضرت زید رضی اللہ عنہ حضور ﷺ کی ملاقات کے لیے حاضر ہوئے، دروازہ کھٹکھٹایا تو حضور ﷺ جسم اطہر کے اوپر کے حصہ کی چادر کھینچتے ہوئے ایسی حالت میں کہ وہ حصہ کھلا تھا اٹھے اور (حضرت زید رضی اللہ عنہ کے لیے دروازہ کھول کر) ان کو گلے لگایا اور بوسہ دیا، حضرت عائشہ رضی اللہ عنہا بیان فرماتی ہیں کہ بخدا! میں نے آپ ﷺ کو (کسی کا استقبال کرتے ہوئے) اس طرح بالائی جسم اطہر کھلا ہونے کی حالت میں نہیں دیکھا۔“

اس روایت میں آنحضرت ﷺ کا کھڑا ہونا مذکور ہے وہ بھی اس لیے تھا کہ دروازہ کھولیں، چنانچہ علامہ ابو عبد اللہ ابن الحاج مالکی رحمہ اللہ علیہ نے المدخل ۱/ ۸۱ میں اس کی تصریح فرمائی ہے۔

اب مؤلف صاحب کیا بیان فرما رہے ہیں وہ ملاحظہ ہو: ”زید بن حارثہ رضی اللہ عنہ دروازہ حضور ﷺ پر حاضر ہوئے، دروازہ کھٹکھٹایا جب حضور ﷺ تشریف لائے تو

تعظیماً کھڑے ہو گئے اور آپ کو گلے لگایا اور بوسہ دیا۔ (ص ۶)

اصل روایت ہم نے اوپر ذکر کر دی ہے اس میں صراحت ہے کہ حضرت زید بن حارثہ رضی اللہ عنہ کے دروازہ کھٹکھٹانے پر کھڑے ہونے والے حضور ﷺ ہیں نہ کہ حضرت زید رضی اللہ عنہ، جب کہ جناب ضیاء مجاہد صاحب فرما رہے ہیں کہ کھڑے ہونے والے حضرت زید رضی اللہ عنہ ہیں، نیز حضور ﷺ کا یہ کھڑا ہونا تعظیم کے لیے نہیں تھا بلکہ دروازہ کھولنے کی غرض سے تھا، چنانچہ علامہ ابن الحاج مالکی رضی اللہ عنہ فرماتے ہیں:

الاتری أنه ذکر فی الحدیث أنه قرع الباب فقام علیہ الصلاة والسلام

لیفتح له الباب ففتحہ واعتنقه . (المدخل ۱/ ۱۷۸)

”دیکھتے نہیں کہ حدیث میں موجود ہے کہ حضرت زید رضی اللہ عنہ نے دروازہ کھٹکھٹایا تو نبی کریم ﷺ دروازہ کھولنے کے لیے اٹھے؛ چنانچہ آپ ﷺ نے دروازہ کھولا اور حضرت زید کو گلے لگایا۔“

اس وضاحت سے یہ بھی معلوم ہو گیا کہ گلے لگانے والے حضور ﷺ تھے، اور جن کو گلے لگایا گیا وہ حضرت زید بن حارثہ رضی اللہ عنہ تھے، جب کہ مؤلف صاحب تحریر فرماتے ہیں:

”آپ ﷺ کو گلے لگایا اور بوسہ لیا،“ (ص ۶) گویا گلے لگانے والے حضرت زید ہیں، جن کو گلے لگایا جا رہا ہے وہ حضور ﷺ ہیں، حالاں کہ یہ بات غلط ہے۔

الحاصل مؤلف کی یہ پوری تحریر اس قسم کی غلط فہمیوں اور غلط بیانیوں کا مجموعہ ہے، ہم نے چند نمونے پیش کر دیے ہیں، آگے چل کر مؤلف نے ائمہ اربعہ کی طرف جو نسبت فرمائی ہے وہ بھی صریح کذب ہے، ائمہ اربعہ جب بولا جاتا ہے تو اس کا مطلب ہوتا ہے وہ چاروں امام جن کی تقلید کی جاتی ہے، یعنی امام اعظم ابوحنیفہ، حضرت امام شافعی،

حضرت امام مالک، حضرت امام احمد بن حنبل رحمہم اللہ، ان میں سے کسی امام سے یہ قیام ثابت نہیں ہے۔

اس مروجہ طریقہ سے قیام کے ساتھ درود و سلام پڑھنا زمانہ خیر القرون یعنی دور نبوت و دور صحابہ و دور تابعین و اتباع تابعین میں ثابت نہیں، یہ حضرات عشق نبی علی صاحبہ الصلوٰۃ والسلام میں کامل تھے، محبت ان میں زیادہ تھی، آنحضرت ﷺ کا احترام اور تعظیم ان حضرات سے بڑھ کر کون کر سکتا ہے؟

اگر مؤلف صاحب ہمت کر کے ان سے ثابت کر دیں تو چشم ماروشن، دل ماشاد، کسی مسلمان کو اس سے سر مو اختلاف نہیں ہو سکتا، لیکن فریق مخالف خیر القرون سے اس کا ثبوت نہ پیش کر سکے اور قیامت تک نہیں کر سکے گا، تو سوال یہ ہے کہ باوجود محرک و سبب کے یہ مبارک کام اور کارِ ثواب اس وقت کیوں نہیں ہوا؟ اور آج یہ کیسے کارِ ثواب اور مبارک ہو گیا ہے؟ بس صرف اسی نقطہ پر نگاہ جما کر دو ٹوک فیصلہ کرنا چاہیے، وہ تمام فوائد و برکات اور منافع اس وقت بھی تھے جن کو آج اہل بدعت حضرات بیان کرتے ہیں، مؤلف صاحب اور ان جیسے دیگر حضرات جنہوں نے اس کے اثبات پر جو دروازہ کار، بے فائدہ، اور لایعنی دلائل پیش کر کے صفحات سیاہ کر دیے ہیں، ان کو صرف اور صرف اس مرکزی نقطہ پر نگاہ جمانی چاہیے تھی کہ جو کچھ آں حضرت ﷺ اور اصحاب خیر القرون نے کہا اور کیا وہی دین ہے اور بس۔

بمصطفیٰ برسائے خویش را کہ دین ہمہ اوست	اگر باو نرسیدی تمام بولہمی است
--	--------------------------------

نقطہ واللہ تعالیٰ اعلم۔

کتبہ: العبد احمد غنی عنہ خانپوری، ۲۳ / ربیع الثانی ۱۰۴۱ھ

الجواب صحیح: عباس داؤد بسم اللہ

## درود شریف پڑھنے سے شرکت فی البدعت کا شائبہ ہو تو درود نہ پڑھے

**سوال:** ہمارے یہاں بدعتی اور دیوبندی دونوں فرقے ہیں، مسجد دونوں کی ایک ہے، امام بدعتی ہے فاتحہ مروجہ پڑھتے ہیں، عصر، فجر کی بعد دعاء کے بعد ”الفتاحہ“ کہہ کر فاتحہ پڑھتے ہیں پھر آیت درود پڑھ کر سب لوگ درود شریف بلند آواز کے ساتھ پڑھتے ہیں تو کیا ہمیں بھی درود شریف پڑھنا چاہیے، اگر ہم کسی وجہ سے وہاں بیٹھے ہوئے ہوں تو کیا خاموش رہنا چاہیے؟ کیوں کہ آیت کریمہ کی بناء پر درود واجب ہو جاتا ہے، اور بدعتیوں کا یہ عمل بدعت ہے تو درود شریف پڑھنے کی بناء پر شرکت فی البدعتہ تو لازم نہیں آتا؟ جواب عنایت فرمائیں۔

**الجواب:** حامداً ومصلياً ومسلماً

آیت کریمہ میں جس درود شریف کا حکم دیا گیا ہے وہ ذکر و سماع اسم نبوی ﷺ کے ساتھ مخصوص نہیں؛ بلکہ مطلق ہے اس لیے زندگی میں ایک مرتبہ بھی درود شریف پڑھ لینے سے ذمہ بری ہو جائے گا۔ حضرت مفتی محمد شفیع صاحب رحمہ اللہ فرماتے ہیں:

قلت: وظني أن الاصح في الاستدلال بالآية ما ذهب اليه الكرخي حيث لا توقيت في الآية، ولا إشارة فيها إلى الذكر والسماع بل الامر مطلق، وهو لا يقتضي التكرار وهو الذي رجحه أبو بكر الجصاص في الاحكام حيث قال قوله تعالى ﴿يا ايها الذين آمنوا صلوا عليه﴾ قد تضمن الأمر بالصلوة على النبي ﷺ و ظاهره يقتضي الوجوب وهو فرض عندنا

فمتی فعلها الانسان مرة واحدة في صلوة او غير صلوة فقد ادى فرضه وهو مثل كلمة التوحيد والتصديق بالنبي ﷺ متى فعله الانسان مرة واحدة في عمره فقد ادى فرضه اه (احكام القرآن ۳ / ۱۸۸)

البته احاديث صحیحہ سے معلوم ہوتا ہے کہ ذکر شریف کے وقت بھی درود پڑھنا ضروری ہے، امام طحاوی رحمہ اللہ نے اسی کو لیا ہے، اور صاحب تحفہ نے اس کو مختار قرار دیا ہے: ومن الواجب عند الاكثرين عنده ذكره او سماع اسمه عليه الصلوة والسلام، كما ذهب اليه الطحاوي واختاره في التحفة للاحاديث المذكورة انفا . (ايضا ۳ / ۱۸۹)

فتح القدير میں ہے: وجعل في التحفة قول الطحاوي أصح (۱ / ۳۱۸)  
لیکن امام کرنی رحمہ اللہ نے عدم وجوب کے قائل ہیں: وانما وقع الخلاف بين الطحاوي والكرخي في وجوبها كلما سمع ذكره من غيره (بحر الرائق ۱ / ۳۴۶)  
امام شمس الاثمہ سرخسی رحمہ اللہ نے کرنی کے قول کو راجح قرار دیا ہے: (قوله ورجحه شمس الاثمه) قال في النهر قال السرخسي وهو المختار للفتوى وجعله في المجمع قول عامة العلماء . (منحة الخالق حاشية بحر الرائق ۱ / ۳۴۶)

اب جب کہ صورت مسئلہ میں درود پڑھنے کی صورت میں شرکت فی البدعہ یا تشبہ بالبدعہ کا شبہ موجود ہے تو شمس الاثمہ سرخسی رحمہ اللہ کے قول مختار پر عمل کرنے میں کوئی حرج معلوم نہیں ہوتا؛ لیکن اس کی تصریح نہیں دیکھی، اس لیے دیگر علماء سے بھی تحقیق کر لی جائے۔ فقط واللہ تعالیٰ اعلم۔

العبداحمہ عفی عنہ خانپوری، ۲۷ / ۱۲ / ۱۴۰۶ھ

## اذان سے قبل درود شریف پڑھنا

**سوال:** یہاں ہماری مسجد میں اور تقریباً قرب و جوار کی تمام مساجد میں اذان سے

پہلے آواز بلند درود شریف پڑھا جاتا ہے جو اس طرح سے ہے صلی اللہ علی النبی

الامی وآلہ وسلم، صلاة وسلاما علیک یا رسول اللہ ﷺ یہ کیسا ہے؟

**الجواب:** حامداً ومصلياً ومسلماً

درود شریف کا موقع شریعت مطہرہ نے اذان کے بعد بتایا ہے نہ کہ اذان سے پہلے؛

لہذا اذان سے پہلے درود شریف پڑھنا خواہ بلند آواز سے ہو یا آہستہ بہر کیف ناجائز اور

بدعت ہے، اور دین میں اپنی طرف سے زیادتی ہے۔ اس کی مثال ایسی ہے جیسے کوئی نماز

کے آخر کے بجائے نماز شروع کرتے ہی سبحانک اللہم کے بجائے درود پڑھنے لگے،

اور روکنے والے کو درود شریف کا منکر بتائے۔ (احسن الفتاویٰ ۱/۳۶۹) فقط واللہ تعالیٰ اعلم۔

کتبہ: العبد احمد غنی عنہ خانیپوری، ۲۱/رجب ۱۴۱۵ھ

## اقامت سے پہلے درود شریف پڑھنا

**سوال:** اقامت سے پہلے بھی یہی درود شریف آواز بلند پڑھا جاتا ہے، کیا

یہ درست ہے؟

**الجواب:** حامداً ومصلياً ومسلماً

اقامت سے پہلے بھی درود شریف پڑھنا بدعت ہے، مرقی الفلاح کی شرح طحاوی

میں ہے: ومن المكروهات الصلوة علی النبی ﷺ فی ابتداء الاقامة لانه

بدعتہ (۱۱۰) یعنی اقامت کے شروع میں نبی کریم ﷺ پر درود بھیجنا مکروہ ہے؛ کیوں کہ یہ بدعت ہے۔ (آداب اذان و اقامت صفحہ ۱۲۰) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۱/رجب ۱۴۱۵ھ

## نماز پنج گانہ کے بعد بہ آواز بلند درود شریف پڑھنا

**سوال:** پانچوں وقت کی فرض نماز باجماعت کے بعد یہاں چند مساجد میں باواز

بلند یہ درود شریف پڑھا جاتا ہے جو تعداد میں ۳ بار ہوتا ہے: صلی اللہ علیک یا رسول اللہ وسلم علیک یا حبیب اللہ، یہ عمل کیسا ہے؟

**الجواب:** حامداً ومصلياً ومسلماً

یہ فعل بلاشبہ منکر اور بدعت ہے؛ بلکہ کئی بدعات کا مجموعہ ہے:

(۱) درود شریف کے لیے وقت کی تخصیص۔ (۲) اجتماعی ہیئت کی تخصیص۔ (۳) صورت

امامت کی تخصیص۔ (۴) باواز بلند پڑھنے کی تخصیص۔ (۵) ان سب امور کا التزام۔ ان میں

سے ہر فعل مستقل ایک بدعت ہے، اس لیے کہ شریعت مطہرہ میں درود شریف کے لیے

ان قیود و تخصیصات کا کوئی ثبوت نہیں، جس کام کے لیے حضور اکرم ﷺ نے کوئی خاص

کیفیت اور کوئی خاص طریقہ متعین نہ فرمایا ہو اس کے لیے اپنی طرف سے مخصوص طریقے

بنالینادین میں اختراع اور زیادتی ہے، جس کا حاصل یہ نکلتا ہے کہ معاذ اللہ، اللہ تعالیٰ اور

رسول اللہ ﷺ کو اس طریقہ کا علم نہ تھا، اللہ تعالیٰ اور اس کے رسول ﷺ پر اس الزام

اور افترا کی وجہ سے بدعت پر سخت وعیدیں وارد ہوئی ہیں۔ (از حسن الفتاویٰ ۱/ ۳۶۳، ۳۶۵)

فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۱/رجب ۱۴۱۵ھ



## بعد نماز جمعہ اجتماعی صلاۃ و سلام

**سوال:** بعد نماز جمعہ اجتماعی طور پر شمال مغرب سمت رخ کر کے باواز بلند سلام پڑھی جاتی ہے، کیا یہ صحیح ہے؟ مساجد میں ایک تختی اس سمت اوپر کی جانب شمال مغرب کونے میں آویزاں رہتی ہے، اس تختی پر اوپر مذکور درود شریف لکھا رہتا ہے، احادیث کی کتابوں میں کیا یہ درود شریف وارد ہے؟ اور یہ طریقہ صحیح ہے؟

**الجواب:** حامداً ومصلياً ومسلماً

عن عبد الرحمن بن أبي ليلى قال: لقيني كعب ابن عجرة فقال: سالنا رسول الله ﷺ فقلنا: يا رسول الله! كيف الصلوة عليكم اهل البيت؟ فان الله علمنا كيف نسلم عليك؟ قال: قولوا اللهم صل على محمد كما صليت على ابراهيم الخ اس روایت سے معلوم ہوا کہ صحابہ کرام رضی اللہ عنہم کو سلام علی الرسول ﷺ کا طریقہ معلوم تھا، یعنی التحیات لله الخ؛ مگر درود کا طریقہ معلوم نہیں تھا، سو انھوں نے دریافت کیا اور قولوا سے بیان کیا گیا ہے، یہ مقام ہے تعلیم کا، پس جس طرح تعلیم دیا گیا اس میں اور مروجہ سلام پڑھنے میں کوئی تعلق نہیں؛ اگر یہی مروجہ طریقہ سلام و صلوة کا ہوتا تو نبی کریم ﷺ اسی طرح پر تعلیم دیتے، معلوم ہوا کہ یہ مروجہ طریقہ من گھڑت ہے، اور من گھڑت چیزوں کو دین سمجھنا اور ثواب کی امید رکھنا بدعت ہے۔ اس مروجہ طریقہ کا ثبوت نہ تو صحابہ کرام رضی اللہ عنہم اور نہ تابعین رضی اللہ عنہم اور نہ تبع تابعین رضی اللہ عنہم اور نہ بزرگانِ سلف صالحین سے پایا جاتا ہے۔ مسجد میں جمع ہو کر صلوة و سلام پڑھنے والوں کو حضرت عبداللہ بن مسعود رضی اللہ عنہ نے بدعتی قرار دیا ہے، دیکھئے: فتاویٰ بزازیہ

علی ہامش العالمگیریہ ۶/۳۷۸ اور شامی ۵/۲۸۲ (ماخوذ از احسن الفتاویٰ ار ۶۳۳ ملخصاً)  
کتب حدیث صحاح ستہ میں یہ درود بایں کلمات نہیں ہے۔ فقط واللہ تعالیٰ اعلم۔  
کتبہ: العبد احمد غنی عنہ خانپوری، ۲۱/رجب ۱۴۱۵ھ

## درود شریف کی تختی پر پھولوں کا ہار چڑھانا

**سوال:** شمال مغرب کونے میں جو الصلوٰۃ والسلام علیک یا رسول اللہ کی تختی آویزاں ہے، اور جس کی طرف رخ کر کے کھڑے ہو کر درود و سلام پڑھتے ہیں، اس تختی پر ہر جمعہ کو پھولوں کا ہار چڑھاتے ہیں، یہ کیسا ہے؟

**الجواب:** حامداً ومصلياً ومسلماً

یہ بھی بدعت ہے۔ فقط واللہ تعالیٰ اعلم۔

کتبہ: العبد احمد غنی عنہ خانپوری، ۲۱/رجب ۱۴۱۵ھ

## کھڑے ہو کر صلوٰۃ و سلام نہ پڑھنے پر

## بریلوی عالم کا اہل حق کو کافر کہنا

**سوال:**..... شہر میں دو مولوی اپنے وعظ میں عوام کو گمراہ کرتے ہیں، وعظ میں علم غیب حضور ﷺ کو ہے، آپ کو بشر نہ مانے وہ ایمان سے خارج ہے، یا رسول اللہ کہنا جائز ہے، اور اپنے وعظ میں یوں کہتا ہے کہ: جو صلوٰۃ و سلام کھڑے ہو کر نہ پڑھے ان کے ہاتھ پیر کیوں نہیں کٹ جاتے! اور یہ بھی کہتا ہے حضور ﷺ حاضر و ناظر ہیں، دیوبندی حضور کے دشمن، تبلیغی جماعت میں جانے والوں کو روکتا ہے۔ مذکورہ باتوں سے بھولے بھالے

مسلمان ان کے کہنے میں آجاتے ہیں عوام کا ذہن خراب ہوتا ہے، ان باتوں کو رد کرنے کے لیے ایک جلسہ منعقد کیا، اور یہ جلسہ ۱۹ اگست بروز سنچر کو رکھا گیا تھا، جس میں گجرات کے مشہور عالم مولانا محمد رفیق صاحب بڑودوی کو دعوت دی تھی، مولانا تشریف لائے اور عوام کو خطاب کیا، اور بہت ہی اچھے انداز میں بیان کیا؛ لیکن ۲۳ اگست بروز بدھ کو یہ دو مولویوں نے اپنا جلسہ رکھوایا، اور اسی جلسہ میں علماء حق اور علماء دیوبند، تبلیغی حضرات کو علی الاعلان کافر ہونے کا فتویٰ دیا، اور یہ کہہ کر فتویٰ دیا کہ انہوں نے حضور ﷺ کی شان میں گستاخی کی، اور حضور ﷺ کے صلوة و سلام کی ہنسی مذاق اڑائی، انہوں نے حضور کی توہین کی لاحول ولا قوۃ الا باللہ۔ یہ بھی فتویٰ دیا کہ جو لوگ اسٹیج پر بیٹھے تھے ان تمام کو میں کفر کا فتویٰ دیتا ہوں۔

جاہل عوام الناس اس فتوے کو شہرت دیتے ہیں، یہ مولوی اس طرح لوگوں کو گمراہ کرتا ہے، جو امام اسٹیج پر بیٹھے تھے ان اماموں کے پیچھے نماز نہیں ہوتی ایسا کہتا ہے، تو مذکورہ مولوی کے متعلق شریعت کیا کہتی ہے؟ ایسے مولوی کے پیچھے نماز ہوتی ہے کہ نہیں ہوتی؟ کتابوں کے حوالہ سے جواب دے کر ممنون فرماویں۔

**الجواب:** حامداً ومصلياً ومسلماً

بعض مساجد میں کچھ لوگ ایسا کرتے ہیں کہ جمعہ کی نماز یا دوسری نمازوں کے بعد التزام کے ساتھ جماعت بنا کر اور کھڑے ہو کر باواز بلند بایں الفاظ سلام پڑھتے ہیں، یا رسول سلام عليك، یا نبی سلام عليك، ان میں بہت سے لوگوں کا یہ عقیدہ ہے کہ رسول اللہ ﷺ اس مجلس میں تشریف لاتے ہیں یا ہر جگہ حاضر و ناظر ہیں، اس لیے یہ سلام خود سنتے اور جواب دیتے ہیں، اس طرح کسی نماز کے بعد اجتماع و التزام کے ساتھ

بلند آواز سے درود و سلام پڑھنا نہ رسول اللہ ﷺ سے ثابت ہے، نہ صحابہ رضی اللہ عنہم و تابعین رضی اللہ عنہم سے اور نہ ائمہ مجتہدین رضی اللہ عنہم اور علمائے سلف میں کسی سے اگر یہ عمل اللہ و رسول ﷺ کے نزدیک محمود و مستحسن ہوتا تو صحابہ و تابعین اور ائمہ دین اس کو پوری پابندی کے ساتھ کرتے، حالانکہ ان کی پوری تاریخ میں ایک واقعہ بھی ایسا نہیں ملتا، اس سے معلوم ہوا کہ درود و سلام کے لیے اجتماع اور التزام کو یہ حضرات بدعت و ناجائز سمجھتے تھے، جس کے متعلق رسول کریم ﷺ کا ارشاد صحیح بخاری و مسلم میں بروایت صدیقہ عائشہ رضی اللہ عنہا منقول ہے من أحدث فی امرنا هذا ما لیس منہ فہو رد یعنی جس شخص نے ہمارے دین میں کوئی نئی چیز نکالی جو اس میں داخل نہ تھی تو وہ مردود ہے، اور صحیح مسلم میں بروایت حضرت جابر رضی اللہ عنہ وارد ہے وشر الامور محدثاتها وکل بدعة ضلالة یعنی بدترین عمل وہ نئی چیزیں ہیں جو خود ایجاد کی جائیں، اور ہر نوا ایجاد عبادت گراہی ہے۔ (جواہر الفقہ)

اسلام میں نماز سے بڑھ کر کوئی عبادت نہیں؛ مگر اس کی بھی نفلوں کی جماعت کو بائفاق فقہاء و ائمہ مکروہ کہا گیا ہے، تو کسی دوسری چیز کی جماعت بنا کر دوام و التزام سے کرنا کیسے جائز ہو سکتا ہے؟ صلوٰۃ و سلام کا مذکورہ مروجہ طریقہ جب بدعت ہے تو اس کی ممانعت و شاعت کو وعظ و تقریر میں بیان کرنے والوں پر یہ تہمت لگانا کہ انہوں نے صلوٰۃ و سلام کی کوئی توہین کی، درست نہیں، انہوں نے صلوٰۃ و سلام کی نہیں؛ بلکہ بدعت کی قباحت و برائی بیان کی، اور یہ کوئی گناہ نہیں؛ بلکہ ایک عالم دین کا دینی فریضہ ہے کہ وہ عوام الناس کو بدعت کی شاعت و قباحت سے آگاہ کرے، اگر اسی بنیاد پر کسی کو کافر کہلایا جائے تو یہ سلسلہ صحابہ رضی اللہ عنہم تک پہنچے گا، اس لیے کہ صحابہ کرام رضی اللہ عنہم سے بڑھ کر کوئی بدعت سے نفرت کرنے والا نہیں تھا۔

کسی ایسے آدمی پر کفر کا حکم لگانا جو کافر نہ ہو بڑا خطرناک اقدام ہے، حضور اکرم ﷺ کا مبارک ارشاد ہے: لا یری رجل رجلا بالفسوق ولا یرمیہ بالکفر إلا ارتدت علیہ إن لم یکن صاحبه كذلك (رواہ البخاری) اگر کوئی آدمی کسی پر فسق کا حکم لگائے اور کفر کا حکم لگائے؛ مگر جس پر یہ حکم لگایا گیا ہے وہ ایسا نہیں ہے؛ تو یہ حکم اس کے لگانے والے پر لوٹتا ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۲ جمادی الاولیٰ ۱۴۱۶ھ

الجواب صحیح: عباس داؤد بسم اللہ عفی عنہ

